

आनन्दाश्रमसंस्कृतग्रन्थावलिः ।

ग्रन्थाङ्कः ४७

वाचस्पतिमिश्रविरचितटीकासंवलितव्यासभाष्यसमेतानि

पातञ्जलयोगसूत्राणि ।

तथा भोजदेवविरचितराजमार्तण्डाभिधवृत्तिसमेतानि

पातञ्जलयोगसूत्राणि ।

(सूत्रपाठसूत्रवर्णानुक्रमसूचीभ्यां च सनाथीकृतानि) ।

एतत्पुस्तकं

वे० शा० रा० रा० “काशीनाथ शास्त्री आगाशे”

इत्येतैः संशोधितम् ।

तच्च

बी० ए० इत्युपपदधारिभिः

विनायक गणेश आपटे

इत्येतैः

पुण्याख्यपत्तने

श्रीमन् ‘महादेव चिमणाजी आपटे’ इत्यभिधे-

यमहाभागप्रतिष्ठापिते

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

तृतीयेयमङ्कनावृत्तिः ।

शालिवाहनशकाब्दाः १८५४

ख्रिस्ताब्दाः १९३२

(अस्य सर्वेऽधिकारा राजशासनानुसारेण स्वायत्तीकृताः) ।

मूल्यं रूपकत्रयम् (रु० ३) ।

आदर्शपुस्तकोल्लेखपत्रिका ।

अथैतेषां वाचस्पतिकृतटीकासंवलितव्यासभाष्यसमेतानां, तथा भोज-
देवविरचितराजमार्तण्डाभिधवृत्तिसमेतानां योगसूत्राणां पुस्तकानि यैः पर-
हितैकपरतया संस्करणार्थं प्रदत्तानि तेषां नामादीनि पुस्तकानां संज्ञाश्च कृत-
ज्ञंतया प्रदर्श्यन्ते—

क. इति संज्ञितम्—मूलं सटीकभाष्योपेतं पूर्णं, मोहमय्यां मुद्रितम् ।

ख. इति संज्ञितम्—मूलं सटीकभाष्योपेतं पूर्णम्, एतत्पुस्तकं पुण्यपत्तन-
निवासिनां वे० शा० रा० रा० “ मोरेश्वरशास्त्री वाई-
कर ” इत्येतेषाम् ।

ग. इति संज्ञितम्—मूलं सभाष्यं पूर्णं, कलिकातामुद्रितम् ।

घ. इति संज्ञितम्—मूलं सभाष्यं पूर्णं, काश्यां मुद्रितम् ।

ङ. इति संज्ञितम्—मूलं सभाष्यं पूर्णं, मोहमय्यां मुद्रितं महाराष्ट्रभाषाटी-
कोपेतम्, एतत्पुस्तकं पुण्यपत्तननिवासिनां रा० रा०
“ श्रीधर गुंडो कुवळेकर ” इत्येतेषाम् ।

च. इति संज्ञितम्—मूलं सभाष्यं पूर्णम्, एतत्पुस्तकं पुण्यपत्तननिवासिनां
श्री० रा० “ मोरोबादादा फडणीस ” इत्येतेषाम् ।

छ. इति संज्ञितम्—मूलं सभाष्यमपूर्णं पादद्वयपर्यन्तम्, एतत्पुस्तकं धार-
वाडग्रामनिवासिनां विद्यानन्दस्वामिनाम् ।

ज. इति संज्ञितम्—मूलं सटीकभाष्योपेतं पूर्णम्, एतत्पुस्तकं वे० शा०
रा० रा० “ सदाशिव गोविंद कान्हेरे ” इत्येतैर्दत्तम् ।

झ. इति संज्ञिता—केवला टीका पूर्णा, एतत्पुस्तकं वटोदरग्रामनिवासिनां
रा० रा० “ जयशंकर प्रेमानन्द जोशी ” इत्येतेषाम् ।

क. इति संज्ञितम्—मूलं वृत्तिसमेतं पूर्णं, कलिकातामुद्रितम् ।

ख. इति संज्ञितम्—मूलं वृत्तिसमेतं पूर्णं, बडलीग्रामनिवासिनां वे० शा०
रा० रा० मार्तण्डदीक्षितपुत्राणां “ यज्ञेश्वरदीक्षित
बडलीकर ” इत्येतेषाम् ।

ग. इति संज्ञितम्—मूलं वृत्तिसमेतं पूर्णं, पुण्यपत्तननिवासिनां कै० वा०
श्री० रा० “ मोरोबादादा फडणीस ” इत्येतेषाम् ।

समाप्तेयमादर्शपुस्तकोल्लेखपत्रिका ।

त्रायतां गौरीपरिवृद्धः ।

तृतीयावृत्तेः किञ्चित्प्रास्ताविकम् ।

—०—:०:—०—

अयि महानुभावा विदितचरमेव श्रीमतां यत्, 'ब्रह्मविदामोति परम्' 'ब्रह्मविद्वद्भ्यैव भवति' 'तमेव विदित्वाऽतिमृत्युमेति' इत्यादिभिर्भूयोभिः श्रुतिशिरोवचनैः परमपुरुषार्थसाधनार्थं 'आत्मा वाऽरे द्रष्टव्यः श्रोतव्यो मन्तव्यो निदिध्यासितव्यः' एवमादिना श्रुतिवचःकदम्बेन श्रवणमनननिदिध्यासनानि तत्साधनतयाऽऽ-
म्नातानि । तत्र निदिध्यासनं प्राधान्यमवगाहते । निदिध्यासनं चैक-
तानतादिरूपो राजयोगापरपर्यायः समाधिः । तस्य च समाधेस्त-
त्त्वज्ञाने नान्तरीयकतया मुख्यसाधनत्वाच्छ्रीमान् परमकारुणिकः
पतञ्जलिमुनिवरस्तद्दर्शनं समाधिसाधनविभूतिकैवल्यारूपचतुष्पादा-
त्मकं सूत्रयावभूव । तत्र प्राथमिके समाध्याख्यपादे एकपञ्चाशत्सू-
त्राणि । तेषु च सूत्रेषु योगलक्षणं, समाधौ द्रष्टुः स्वरूपं, चित्तवृ-
त्तयः, विपर्ययरूपं, वृत्तिनिरोधोपायः, अभ्यासस्वरूपं, वैराग्यस्व-
रूपं, संप्रज्ञातसमाधिः, ईश्वरमणिधानं, सबीजः समाधिरित्यादयो
विषयाः प्रतिपादिताः । द्वितीये साधनाख्ये पञ्चपञ्चाशत्सूत्रात्मके
पादे तु व्युत्थितचित्तस्य योगसाधनं, अविद्यास्वरूपं, रागद्वेषाभि-
निवेशस्वरूपं, सूक्ष्मक्लेशहानोपायः, दृश्यद्रष्टृस्वरूपं, बुद्धिसंयोगस्या-
विद्याहेतुरेवंविधा विषया व्याहृताः । तार्त्तीयके पुनश्चतुष्पञ्चाशत्सू-
त्रघटिते च विभूतिनाम्नि पादे धारणाध्यानसमाधिस्वरूपं, असं-
ज्ञातसंप्रज्ञातयोश्चित्तपारिणामः, इन्द्रियजयोपायः, इन्द्रियजयफलं,
विवेकज्ञानस्वरूपं, विवेकज्ञानफलं मोक्षश्चैवंमकारका विषया
निर्दिष्टाः । तथा च चतुर्विंशत्सूत्रसनायिते तुरीये कैवल्यपादे
जन्मादिपञ्चसिद्धयः, चतुर्विधा कर्मजातिः, वासनाक्षयः, वास-
नाक्षयोपपत्तिः, वस्तुज्ञानयोर्भेदः, धर्ममेघः समाधिः, जीवन्मुक्तिः,
मोक्षस्वरूपमित्यंकारा विषयाः क्रमेणोक्ताः ।

उपरिनिर्दिष्टमिदं पातञ्जलयोगदर्शनमिति हि नाम गभीरार्थकं
 क्लिष्टं च विना व्याख्यानं मन्दप्रज्ञैरवगन्तुमशक्यमिति मनसि कृत्वा
 मध्यमाधिकारिणोऽनुजिघृक्षुः करुणावरुणालयः श्रीव्यासमहाभाग-
 स्तदुपरि भाष्यं प्रणिनाय । तदपि पुनरतितरां दुरुहविषयजटाजा-
 लजटिलमिति मन्वानः सकलशास्त्रपारावारपारीणो विचक्षणमू-
 र्धन्यः परमदार्शनिकः श्रीवाचस्पतिमिश्रो मा नाम क्लेशमनुभूवन्
 पिपाठिषव इति बलवदनुकम्पापरवशः सन् व्यासभाष्ये वृत्तिं
 रचयामास ।

अथ प्रासङ्गिकं पतञ्जलिव्यासवाचस्पतिविषये मनाग्विचार्यते ।
 तत्राऽऽदौ पतञ्जलिमधिकृत्याऽऽत्मनोऽभिप्रायमाविष्कर्तुमिच्छामः ।
 तथा हि—

योगेन चित्तस्य पदेन वाचां मलं शरीरस्य च वैद्यकेन ।

योऽपाकरोत्तं प्रवरं मुनीनां पतञ्जलिं प्राञ्जलिरानतोऽस्मि ॥

इति विद्वज्जनरसनाग्रवर्तिना पद्येन योगसूत्रव्याकरणमहाभाष्य-
 वैद्यकग्रन्थानां प्रणेता पतञ्जलिः पुनरेक एवेति प्रतीयते । तथैव—

सूत्राणि योगशास्त्रे वैद्यकशास्त्रे च वार्तिकानि ततः ।

कृत्वा पतञ्जलिमुनिः प्रचारयामास जगदिदं ब्रातुम् ॥

(पत० च० ५ । २५) इति पद्येनापि योगसूत्रव्याकरणभाष्य-
 वैद्यकशास्त्रीयवार्तिकानामेक एव पतञ्जलिः कर्तेति ज्ञायते । तथा
 स्त्रिस्ताब्दीयैकादशशतके सत्ताजुषा चरकटीकाकृता चक्रपाणिना
 चरकटीकायामुक्तेन—

पातञ्जलमहाभाष्यचरकप्रतिसंस्कृतैः ।

मनोवाक्कायदोषाणां हन्त्रेऽहिपतये नमः ॥

इत्यनेन पद्येन पातञ्जलमहाभाष्यचरकप्रतिसंस्कारकर्तृक एवेत्य-
 वगम्यते । अपि च—

शब्दानामनुशासनं विदधता पातञ्जले कुर्वता

वृत्तिं राजमृगाङ्कसंज्ञकमपि व्यातन्वता वैद्यके ।

वाक्चेतोवपुषां मलः फणिभृतां भर्त्रेव येनोद्धृत-

स्तस्य श्रीरणरङ्गमल्लनृपतेर्वाचो जयन्त्युज्ज्वलाः ॥

इति पद्येन पतञ्जलिमुपमानीकृत्य तत्तुल्योऽहमिति स्वीयं वर्णनं वितन्वता श्रीभोजदेवेनापि वृत्तिकृता योगव्याकरणवैद्यकपणेन पतञ्जलैरेकत्वं ध्वनितम् । उपरितनविवेचनेन योगव्याकरणवैद्यककर्ता पतञ्जलिरेक एवेति स्फुटी भवति । अन्ये तु पातञ्जलयोगसूत्रोपरि व्यासकृतभाष्यसद्भावात्, ' पाराशर्यशिलालिभ्यां भिक्षुनटसूत्रयोः ' (पा० सू० ४ । ३ । ११०) इत्यस्मिन्पाणिनीयसूत्रे पाराशर्यापरपर्यायव्यासशब्दोल्लेखात्, पाणिनेर्व्यासस्य प्राचीनत्वमायातम् । यस्य पतञ्जलेः सूत्राणामुपरि व्यासभाष्यं स पतञ्जलिरपि पाणिनेः प्राचीन इत्यपि स्फुटी भवति । महाभाष्यरचयिता पतञ्जलिस्तु पाणिनेरर्वाचीन इति सकलसंमतम् । अतो भाष्यकारपतञ्जलेर्योगसूत्रकर्ता पतञ्जलिभिन्न इति निष्पद्यते । अपि च वार्तिकोक्तकण्ध्वादिगणे पतञ्जलिशब्ददर्शनात्, महाभाष्यकारपतञ्जलेर्वार्तिककारस्य प्राचीनत्वाच्च पतञ्जलिभिन्नत्वं व्यक्ती भवति । तेन च योगसूत्रकारोऽतितरां प्राचीनः, महाभाष्यकारस्तु तदपेक्षयाऽर्वाचीन इति स्फुटं प्रतीयते ' इत्याहुः ।

अत्र मनाग्विचार्यते । योगेन चित्तस्येत्यादिपद्यं तु यद्यपि संप्रदायपरम्पराप्राप्तं पठ्यतेऽन्तेवासिभिरध्यापकमहाभागैश्च तथाऽपि न किल तावतैव महाभाष्यरचयितुः पतञ्जलेर्योगसूत्राणां प्रणेतृत्वं साधयितुं सुशकम् । एवंविधानां पद्यानां बलवत्तरप्रामाण्यसत्तां विना स्वीकारानर्हत्वात् । बलवत्तरप्रमाणेन व्याहृतार्थत्वस्य प्रतीयमानत्वाच्च । पाराशर्यशिलालिभ्यामिति हि सूत्रयतो भगवतः पाणिनेः प्राचीनत्वमव्याहतमेव श्रीमतो व्यासस्य । ब्रह्मसूत्रेषु च ' एतेन योगः प्रत्युक्तः ' (ब्र० सू० २।१।३) प्रसिद्धस्यैव प्रथममुपस्थितेः पतञ्जलिप्रणीतस्यैव च योगस्य प्रसिद्धतया तस्यैव ब्रह्मसूत्रगतयोगपदार्थौचित्यात्सं-

सिद्धं योगशास्त्रप्रणेताः श्रीमतः पतञ्जलैः पाणिनिनः प्राचीनत्वम् ।
 महाभाष्यप्रणेता तु भगवान् पतञ्जलिः पाणिन्युत्तरकालिक एवेति
 स्पष्टमेवैतद्विदुषाम् । एवंत्वेऽपि भगवतः शेषस्यैव योगशास्त्रप्रणेतृत्व-
 मिव व्याकरणमहाभाष्यकर्तृत्वमपि समुल्लिख्यते कैश्चित् । ततश्चा-
 नुमीयते द्वितीयः किलायं शेषावतारो भगवान्पतञ्जलिर्येन खलु
 जन्मान्तरे योगसूत्राणि प्रणीतवता पाणिन्युत्तरकालावतीर्णेन महा-
 भाष्यं प्राणायीति । लक्ष्मणबलरामयोः शेषावतारत्वे बहुत्र पुरा-
 णेषु प्रसिद्धिः । तद्वदत्रापि शेषावताराणां बहुत्वकल्पने न किमपि
 बलवत्तरं बाधकं पश्यामः । अन्यथा तत्तत्पतञ्जलीनां पौर्वापर्या-
 नुपपत्तेः । यश्च भगवता कात्यायनेन शकन्धादिषु शब्देषु पठितः
 पतञ्जलिशब्दः सोऽयं योगसूत्रकर्तृपर एव तत्सामान्याद्भाष्यकार-
 मभिधत्ते । कात्यायनस्य महाभाष्यतः प्राचीनत्वात् । एतेन पत-
 ञ्जलीनां बहुत्वं सिध्यतीति केचित् । अन्ये तु नैतत्सहन्ते । योगे-
 नेति पद्ये पतञ्जल्यैक्यप्रतिपादकमर्थं पुनरतितरां चिरन्तनैः पत-
 ञ्जलिचरितकृद्रामभद्रचरकव्याख्यानप्रणेतृचक्रपाणिपातञ्जलयोगसू-
 त्रवृत्तिकारभोजदेवादिभिः 'सूत्राणि योगशास्त्रे' 'पातञ्जल-
 महा०' 'शब्दानामनुशासनं विदधता०' इत्यादिस्वीयस्वीयपद्येषु
 समादृतवद्भिः पुनरेकस्यैव पतञ्जलेः स्वीकारात् । तद्योगेनेति प-
 द्यस्य निर्मूलत्वेन त्यक्तुमतितरामन्याय्यत्वात् । तथा च प्रायो द्वाद-
 शशताद्धीतः प्राक्संजातेन वाक्यपदीयप्रणेत्रा भर्तृहरिणा वाक्यप-
 दीये ब्रह्मकाण्डे—

कायवाग्बुद्धिविषया ये मलाः समवस्थिताः ।

चिकित्सालक्षणाध्यात्मशास्त्रैस्तेषां विशुद्ध्यः ॥

इति पद्येन महाभाष्यकारं वर्णयता त्रिविधमलोच्चासनं खल्वेक-
 पतञ्जलिकर्तृकमेवेति ध्वनितम् । तदपि योगेनेति पद्यं क्रोडीकृत्यै-
 वेति प्रतीयते । अतोऽपि हेतोस्तत्पद्यं निर्मूलमिति वक्तुं नोचितम् ।
 'एतेन योगः प्रत्युक्तः' इति व्याससूत्रमप्यस्मिन्नर्थे न विरुध्यते ।
 तत्र सामान्ययोगपदोपादानात्, श्वेताश्वतरोपनिषदि—

त्रिरुन्नतं स्थाप्य समं शरीरं हृदीन्द्रियाणि मनसा संनिवेश्य ।

ब्रह्मोदुपेन प्रतरेत विद्वान् स्रोतांसि सर्वाणि भयावहानि ॥ (श्वे० २।८)

यदा पञ्चावतिष्ठन्ते ज्ञानानि मनसा सह ।

बुद्धिश्च न विचेष्टति तामाहुः परमां गतिम् ॥

तां योगमिति मन्यन्ते स्थिरामिन्द्रियधारणाम् ।

अप्रमत्तस्तदा भवति योगो हि प्रभवाप्ययौ ॥ (का० २।१०-११)

इत्यादिश्रुत्युक्तयोगस्यैव तत्र वर्तुर्विवाक्षितत्वात् ।

पातञ्जलसूत्रोपरि व्यासभाष्यसज्जावात्, पाणिनीयपाराशर्येति सूत्रे व्यासशब्दोल्लेखात्, पाणिनितः पुनरतितरामर्वाचीनस्य पतञ्जलेः सूत्रेषु कथं नु नाम व्यासभाष्यं संभवति, इत्यपि न शङ्कनीयम् । यः खलु पाणिनिनिर्दिष्टो व्यासस्तनैव पुनः पातञ्जलसूत्रभाष्यप्रणेता भाव्यमिति न खलु विनिगमनस्ति । तत्र पाराशर्येतरव्यासकल्पनाऽपि कर्तुं युक्ता । न केवलं युक्ता किं-त्ववश्यं विधातव्यैव । नो चेत्, अपि नाम कथं नु योगप्रत्याव्यान-कृद्दयासः पातञ्जलयोगसूत्रेषु भाष्यं विदध्यात् । एतेनापि हेतुना व्यासानेकत्वं शरणीकरणीयम् ।

महाभाष्यकृतः पतञ्जलेरतिमात्रप्राचीनस्य वार्तिककर्तुः शकन्ध्वा-दिगणपठितपतञ्जलिशब्दोऽपि न तद्वहुत्वं समर्थयितुमीष्टे । 'वार्तिकोक्तगणा आकृतिगणाः' इति निश्चितप्रायत्वात् । ततश्च महाभाष्यकृतपतञ्जलिप्रादुर्भावोत्तरं तच्छब्दस्य तत्र निवेशसंभवात् । अस्मिन्नर्थे 'महाभाष्यमात्रोक्तौ शारीरकसूत्रभाष्यस्यापि बोधः स्यादिति पातञ्जलपदम् । तावन्मात्रोक्तौ चरकेऽतिव्याप्तिरतो महाभाष्येति' इति ग्रन्थेन चरकपदेनोपलक्षिततट्टीकायामतिव्याप्तिं संभावयन् 'पातञ्जले महाभाष्ये' इति पद्ये चन्द्रकलारूपशेखरटीकाप्रणेता महामहोपाध्यायो भैरवमिश्रोऽप्यनुकूलः । एतावता स्वस्वबुद्धि-बलोदयं केचन पतञ्जलिबहुत्वं व्याहरन्ति, अन्ये तु पुनरैक्यं संसाधयन्ति । एवंविधे महति विरोधे प्रसक्ते युक्तयुक्तविवेकचतुराः सुधिय एवात्रत्यं तत्त्वं विभावयन्तु ।

अथायं भगवान्पतञ्जलिः कदा कस्मिन्वा जनपदे कस्मिन्स्थान्वये प्रादुर्भूयाऽऽत्मनो जनुषा निखिलं पुनरेतद्भारतवर्षमाविभवां बभूव तद्विषयकं किञ्चिदुल्लिख्यते । साकरणेन तच्चरितं तु श्रीरामभद्रदी-
क्षितविरचितपतञ्जलिचरितादवगन्तव्यम् ।

पुरैकदा भगवता गिरिजाजानिना शंभुना नियुक्तः सहस्राननः
शेषो भूमौ प्रादुर्भवितुं निरवद्यं स्थानमन्विष्य गोमर्ददेशीये कस्मि-
न्नप्याश्रमे पुत्रार्थं चिराय सवितारमाराधयन्ती गोणिकानाम्नीं का-
मपि तपस्विनीमद्राक्षीत् । ततस्तदीयनिरुपमतेजोविशेषभराक्रान्त-
हृदयस्तामेव स्वजननीं विभाव्य सूर्यार्ध्यप्रदानकाले तस्या अञ्जलौ
प्रविवेश । ततश्च यदा सा सवित्रेऽर्घ्यं समर्पयामासं तदात्व एव
धृततापसाकृतिः स साकं जलेन भूमौ निपपात । संवीक्ष्य तं तेजः-
पुञ्जविरचिताकृतिं बालार्कमिव बालकं ' मदीय एवायं तनयः प्रा-
क्तनसुकृतसंचयविलासात्प्रादुर्बभूव ' इति मनसा विभाव्य तस्य
नामधेयमञ्जलेः पतित इति पतञ्जलिरित्यकरोत् । ततो भूयसा का-
लेन लोकोपकृतये महामहिमशाली भगवान्पतञ्जलिः पाणिनीयाष्टके
महाभाष्यं व्यररचत् । ' गोमर्ददेशे कस्यचिदृषेरञ्जलेः संध्याकरण-
समये पतित इत्यैतिह्यात् ' इति 'अचोऽन्त्यादि टि' (पा० सू० १ ।
१ । ६४) सूत्रे नागोजीभट्टः । किमपि वा भवतु । अञ्जलेः पतित
इति पतञ्जलिरित्येतस्मिन्वस्तुनि न काऽपि विप्रतिपत्तिः । अयं च
पतञ्जलिः स्त्रैस्तादृशरम्भात्मावसार्धशतक आसीदिति 'अरुणद्यवनः
साकेतम्' (पा० सू० ३ । २ । १११) ' पुष्पमित्रो यजते (पा०
सू० ३ । १ । २६) ' पुष्पमित्रं याजयामः ' (पा० सू० ३ । २ ।
१२३) ' मौर्यैर्हिरेण्यार्थिभिरर्चाः प्रकल्पिताः ' (पा० सू० ५ । ३ ।
९९) इत्यादिभिर्महाभाष्यस्यैस्तदुल्लेखैरनुमातुं शक्यते । मौर्यपुष्पमि-
त्रादयो हि राजानः स्त्रिस्तशकोदयात्पूर्वं तृतीयादिशतकेषु बभूवु-
रित्यैतिह्यधुरीणानां राजान्तः ।

पातञ्जलयोगसूत्रे भाष्यप्रणेता व्यासो वेदविभागाष्टादशपुरा-
णभारतकृतो व्यासान्निश्च इति भाति । व्यासनामसु देवीभागवत-

विष्णुलिङ्गवाच्यवादिषु पुराणेषु त्रिसंवादो दरीदृश्यते । प्रतिमन्व-
न्तरं प्रति द्वापरमेकैको व्यासोऽवतरतीति सार्वत्रिकी प्रसिद्धिः । वै-
वस्वतमन्वतरेऽद्य यावत्पुनराष्टाविंशतिसंख्याकानि द्वापराण्यभूवन् ।
प्रतिद्वापरमेकैक इति व्यासा अप्यष्टाविंशतिसंख्याका बभूवुः ।
तेष्वन्यतमोऽष्टाविंशो व्यासः कृष्णद्वैपायनापरपर्यायः पाराशर्यः ।

तदुक्तम्—ततः शक्तिर्जातुकर्ण्यः कृष्णद्वैपायनस्ततः ।

अष्टाविंशतिसंख्येयं कथिता या मया श्रुता ॥

(दे० भा० १ । ३ । ३३)

प्रवृत्तिः सर्वशास्त्राणां पुराणस्याभवत्ततः ।

कालेनाग्रहणं दृष्ट्वा पुराणस्य ततो नृप ॥

व्यासरूपमहं कृत्वा संहारामि युगे युगे ।

चतुर्लक्षप्रमाणेन द्वापरे द्वापरे सदा ॥ (मत्स्य० ५३.८-९)

शक्तेः पराशरः पुत्रस्तस्य वंशं निबोध मे ।

यस्य द्वैपायनः पुत्रः स्वयं विष्णुरजायत ॥

(मत्स्यपु० २०१ । ३१) इत्यादिभिः पौराणवचनैः ।

कुरुक्षेत्रे समासीनं व्यासं मतिमतां वरम् ।

महाभारतकर्तारं सर्वशास्त्रविशारदम् ॥

पुराणागमवक्तारं वेदवेदाङ्गपारगम् । (ब्रह्मपु० २६।६)

जिज्ञासितं सुसंपन्नमपि ते महद्भुतम् ।

कृतवान् भारतं यस्त्वं सर्वार्थपरिवृंहितम् । (भाग० १।१।३)

एवमादिभिर्भूयोभिर्वचोभिर्वेदविभागपुराणभारतादीनां प्रणेता एक
एव व्यास इति प्रतीयते । परं चात्र व्यासवर्णने वेदविभाग-
पुराणादिवदुल्लेखितं युक्तमपि योगसूत्रभाष्यं ब्रह्मसूत्रं च यतो
नोऽलिखितं ततोऽपि जानीमो वयं पुराणादिकर्तुर्व्यासाद्योगसूत्रभा-
ष्यप्रणेता ब्रह्मसूत्रकारो व्यासोऽर्वाचीन इति । वेदव्यासनाम्नैका या
खलु स्मृतिः प्रसिद्धा साऽपि वेदविभागादिप्रणेतृव्यासकर्तृकेति ।

वाराणस्यां सुखासीनं वेदव्यासं तपोनिधिम् ।

पप्रच्छुर्मुनयोऽभ्येत्य धर्मान् वर्णव्यवस्थितान् ॥

(व्यासस्मृ० १ । १) अत्रत्यवेदव्यासशब्देनैव ज्ञायते ।
अष्टादशपुराणानां पुनरेक एव व्यासः प्रणेता वा भिन्नभिन्नव्यास-
कर्तृकाणि पुराणानीत्यपि शङ्क्य पुराणानां सूक्ष्मेक्षिकया पर्यालो-
चने कृते पुरतः समुदेति । एकस्यैवार्थस्य बहुत्रोल्लेखात्सूर्यचन्द्रवंश-
वर्णनाविरोधाच्च । तथाऽपि स पुनरुक्तवंशवर्णनविरोधादिदोषः-

कचित्कचित्पुराणेषु विरोधो यदि लभ्यते ।

कल्पभेदादिभिस्तत्र व्यवस्था सद्भिरिष्यते ॥

इति न्यायेन कथमपि परिहर्तव्यः । एवं च वेदविभागादिकृतो
व्यासात्पातञ्जलयोगसूत्रप्रणेता व्यासो भिन्नोऽर्वाचीनश्चेति निर्वि-
चिकित्सं सिध्यति । अत्र व्यासविषये बहु वक्तव्यं परं विस्तरभ-
यादुपसंक्षिप्यते ।

वाचस्पतिमिश्रेणैका व्याख्या व्यासभाष्योपरि प्रणीता । भा-
ष्यतत्त्वं जिज्ञासूनां भूयिष्ठमुपकुर्वतीत्यं सरला सुगमा टीका यत्सत्यं
पिपठिषूणां समाह्लादयति चेतः । वाचस्पतिश्चायं-

न्यायसूचीनिबन्धोऽसावकारि सुधियां मुदे ।

श्रीवाचस्पतिमिश्रेण वस्वङ्कुवसुवत्सरे(८२८) ॥

इति न्यायसूचीनिबन्धीयेन पद्येन स्वकीयं कालमुल्लिखेत् । अयं
च प्रायो वैक्रमः कालः । तेन शालिवाहनस्याष्टमे शतकेऽस्य सद्भावः
सिध्यति । अयं च भैयिलो ब्राह्मण इति केचित् । मिश्रपदेन गौड
इति चापरे मन्यन्ते । यतो मिश्रपदान्तानि गौडब्राह्मणनामानी-
त्यपि केचन प्रतिपादयन्ति । अन्येऽपि पुनर्भूयांसो ' वाचस्पति-
मिश्रः ' इति नामधेयमलङ्कुर्वाणा विद्वांसः श्रवणसराणिमाटीकन्ते
तेष्वन्यतमोऽयं पण्डितमकाण्डो भामतीप्रणेताऽप्रतिहतपाण्डित्यप्र-
सरोऽतितरां प्रसिद्ध इति न खलु संशयावसरः । इतोऽधिकमस्य
विषये संप्रति नोल्लेखितुं प्रभवामो वयम् ।

अस्मिन्पुस्तके राजमार्तण्डाभिधा भोजदेवविरचिता वृत्तिः स्वात-

न्येण संगृहीता । टीकाकृतां दोषाः श्रीमता भोजदेवेन स्वकीयवृ-
त्तेरुपोद्घाते 'दुर्बोधं यदतीव तद्विज्ञहति०' इति पद्येन निर्दिष्टाः ।
टीकादिषु संभाव्यमानांस्तान्सर्वानपि दोषान्सुविमृश्य पृच्छिकृता
भोजदेवेन प्रणीतेयं पातञ्जलयोगसूत्रवृत्तिर्बाह्यं सर्वाङ्गीणतया समीची-
नेत्यत्र न खलु स्तोकोऽपि संदेहावसरः । विरलविरलाः खलु भो-
जदेवसदृशा भूपतयो येषु हि नैसर्गिकसहावस्थानविरोधित्वं सुदूर-
मुत्सार्य लक्ष्मीरिव सरस्वत्यपि निजास्पदमकार्षीत् । महाभागश्चायं
'श्रीरणरङ्गमल्लः' इतिविरुद्धालंकृतः पण्डितप्रकाण्डः शालिवाह-
नस्य दशमे अतके नैज्या सत्तया भारतवर्षमलंककार । धारानगरी
(धार) पुनरस्य राजधानी । न केवलमयं विद्वत्पुंगवः किंतु
परमधार्मिकधौरेयोऽपि खल्ववतिष्ठ । अनेन च भूयांसो ग्रन्था
निर्मिताः । तेषु (१) 'रामायणचम्पूः', (२) स्वरस्वतीकण्ठाभर-
णम्, (३) आयुर्वेदसर्वस्वम्, (४) शब्दानुशासनम्, (५)
प्रश्नचिन्तामणिरित्यादयस्तु पुनरतिपात्रं प्रसिद्धाः ।

महाभागा विद्वांसः श्रीरामानन्दयतिकृता (१) मणिप्रभा, श्रीना-
रायणतीर्थविनिर्मिता (२) योगसिद्धान्तचन्द्रिका, तत्कृतैव (३)
सूत्रार्थबोधिनी, हरिप्रसादनिर्मिता (४) योगसूत्रबौद्धिकवृत्तिः,
अनन्तपण्डितविरचिता (५) पदचन्द्रिका, श्रीसदाशिवेन्द्रसरस्व-
तीविरचितो (६) योगसुधाकरः, श्रीनागेशभट्टविरचिता (७)
भाष्यच्छायाख्या योगसूत्रवृत्तिः, विज्ञानभिक्षुविरचितं (८)
व्यासभाष्यवार्तिकम्, इत्यादयो नैके प्रबन्धाः पातञ्जलयोगदर्शने
नयनपथगोचरी भवन्ति । परं सकलेष्वपि तेषु सर्वतन्त्रस्वतन्त्रवा-
चस्पतिभिश्चविरचितव्याख्यैव सर्वाङ्गमनोहरोति खल्वतिरोहितमेदे-
दम् । अन्यदेव पुनरस्या व्याख्यायाः सौभाग्यम् । अत एवैतस्या-
मानन्दाश्रमसंस्था बलवत्प्रसूपातिनी संवृत्ता । योगसूत्रवृत्तिष्वपि
भोजदेववृत्तिरेव सकलवृत्त्यतिशायिनीति विभावनयैवात्रावसरम-
लब्धम् ।

आनन्दाश्रमीयग्रन्थरसास्वादलोलुपा धीमन्तः स्वलननिसर्गैवा-

[१०]

त्पुंसां प्रास्ताविकेऽस्मिन् समीक्ष्यमाणं दोषगणभपहाय गुणलवमेव
संगृह्यन्तु श्रीमन्त इति प्रह्वीभावपुरःसराऽभ्यर्थनेति शम् ।

विद्वज्जनकृपाभिलाषुकः—

मार्ग० व० १० । १८५४ }
पुण्यपत्तनम् ।

रानडे—इत्युपाभिधगोविन्दात्मजः
पुरुषोत्तमशर्मा !

=====

अथ पातञ्जलयोगसूत्राणां वर्णानुक्रमसूची ।

पादाङ्काः सूत्राङ्काः पृष्ठाङ्काः

अ.

अतीतानागतं स्वरूपतोऽस्त्यध्वभेदाद्धर्माणाम्	...	४	१२	१८६
अथ योगानुशासनम्	१	१	१
अनित्याशुचिदुःखानात्मसु नित्यशुचिसुखात्मख्यातिरविद्या	...	२	५	६१
अनुभूतविषयासंममोषः स्मृतिः	१	११	१६
अपरिग्रहस्थैर्ये जन्मकथंतासंबोधः	२	३९	१०८
अभावप्रत्ययालम्बना वृत्तिर्निद्रा	...	१	१०	१५
अभ्यासवैराग्याभ्यां तन्निरोधः	१	१२	१७
अविद्यास्मितारागद्वेषाभिनिवेशाः क्लेशाः	२	३	५९
अविद्या क्षेत्रमुत्तरेषां प्रसुप्ततनुविच्छिन्नोदाराणाम्	...	२	४	५९
अस्तेयमतिष्ठायाम् सर्वरतनोपस्थानम्	२	३७	१०८
अहिंसाप्रतिष्ठायाम् तत्संनिधौ वैरत्यागः	२	३५	१०७
अहिंसासत्यास्तेयब्रह्मचर्यापरिग्रहा यमाः	२	३०	१०२

ई.

ईश्वरप्रणिधानाद्वा	१	२३	२५
--------------------	------	---	----	----

उ.

उदानजयाज्जलपङ्क्त्युत्क्रांतिश्च	३	३९	१५७
----------------------------------	------	---	----	-----

क.

कृतंभरा तत्र मज्जा	...	१	४८	५१
--------------------	-----	---	----	----

ए.

एकसमये चोभयानवधारणम्	४	२०	१९६
एतयैव सविचारा निर्विचारा च सूक्ष्मविषया व्याख्याता	...	१	४४	४८
एतेन भूतेन्द्रियेषु धर्मलक्षणावस्थापरिणामा व्याख्याताः...	...	३	१३	१२४

क.

कण्टकूपे क्षुत्पिपासानिवृत्तिः	...	३	३०	१५३
कर्माशुक्लकृष्णं योगिनस्त्रिविधमितरेषाम्	४	७	१८०

कायरूपसंयमात्तद्ग्राह्यशक्तिस्तम्भे चक्षुष्पकाशालंप्रयोगेऽन्त-					
र्धानम्	३ २१ १४६
कायाकाशयोः संबन्धसंयमालघुतूलसमापत्तेश्चाऽऽकाशज-					
नम्	३ ४२ १६०
कायेन्द्रियसिद्धिरशुद्धिक्षयात्तपसः	२ ४३ ११०
कूर्मनाड्यां स्थैर्यम्	३ २१ १५३
कृतार्थं प्रति नष्टमत्यनष्टं तदन्यसाधारणत्वात्	२ २२ ९०
कमन्यत्वं परिणामान्यत्वे हेतुः	३ १५ १३४
क्लेशकर्मविपाकाशयैरपरामृष्टः पुरुषविशेष ईश्वरः	१ २४ २५
क्लेशमूलः कर्माशयो दृष्टादृष्टजन्मवेदनीयः	२ १२ ६७
क्षणतत्क्रमयोः संयमाद्विवेकजं ज्ञानम्	३ ५२ १७०
क्षणप्रतियोगी परिणामापरान्तनिर्ग्राह्यः क्रमः	४ ३३ २०४
क्षीणवृत्तेरभिजातस्येव मणेरग्रहीतृग्रहणग्राह्येषु तत्स्थितद्वन्द्वजन-					
तासमापत्तिः	१ ४१ ४३

ग.

ग्रहणस्वरूपास्मितान्वयार्थवत्त्वसंयमादिन्द्रियजयः	३ ४७ १६६
--------------------------------------------------------	----------

च.

चन्द्रे ताराध्यूहज्ञानम्	३ २७ १५३
चित्तान्तरदृश्ये बुद्धिबुद्धेरतिप्रसङ्गः स्मृतिसंकरश्च	४ २१ १९६			
चित्तेरप्रतिसंक्रमायास्तदाकारावत्तौ बुद्धिसंवेदनम्	४ २२ १९७			

ज.

जन्मौषधिमन्त्रतपःसमाधिजाः सिद्धयः	४	१	१७६
जातिदेशकालव्यवहितानामप्यानन्तर्यं स्मृतिसंस्कार-					
योरेकरूपत्वात्	४	९ १८१
जातिदेशकालसमयानवच्छिन्नाः सार्वभौमा मह ब्रह्म	...		२	३१	१०४
जातिलक्षणदेशैरन्यतानवच्छेदः तत्त्वयोस्ततः प्रतिपत्तिः		३	५३	१७१
जात्यन्तरपरिणामः प्रकृत्यापूरतः	४	२ १७७

त.

तच्छिद्रेषु प्रत्ययान्तराणि संस्कारेभ्यः	४ १७ २०१
-----------------------------------------------	------	------	----------

पादाङ्काः सूत्राङ्काः पृष्ठाङ्काः

ज्जपस्तदर्थभावनम्	१ २८ ३३
तज्जयात्मज्ञालोकः	३ ५ १२०
तज्जः संस्कारोऽन्यसंस्कारप्रतिबन्धी	१ ५० ५३
ततः कृतार्थानां परिणामक्रमसमाप्तिर्गुणानाम्....	४ ३२ २०४
ततः क्लेशकर्मनिवृत्तिः	४ ३० २०२
ततः परमा वश्यतेन्द्रियाणाम्	२ ५५ ११६
ततः पुनः शान्तोदितौ तुल्यप्रत्ययौ चित्तस्यैकाग्रतापरिणामः	३ १२ १२४
ततः प्रत्यक्चेतनाधिगमोऽप्यन्तरायाभावश्च	१ २९ ३३
ततः प्रातिभश्रावणवेदनादर्शास्वादवार्ता जायन्ते	३ ३६ १५६
ततस्तद्विपाकानुगुणानामेवाभिव्यक्तिर्वासनानाम्	४ ८ १८०
ततः क्षीयते प्रकाशावरणम्	२ ५२ ११४
ततोऽणिमादिप्रादुर्भावः कायसंपत्तद्धर्मानभिघातश्च	३ ४५ १६४
ततो द्वंद्वानभिघातः	२ ४८ १११
ततो मनोजवित्वं विकरणभावः प्रधानजयश्च....	३ ४८ १६७
तत्परं पुरुषख्यातेर्गुणवैतृष्यम्	१ १६ १९
तत्प्रतिषेधार्थमेकतत्त्वाभ्यासः	१ ३२ ३५
तत्र प्रत्ययैकतानता ध्यानम्	३ २ ११९
तत्र ध्यानजमनाशयम्	४ ६ १७९
तत्र निरतिशयं सभ्रज्जबीजम्	१ २५ २९
तत्र शब्दार्थज्ञानविकल्पैः संकीर्णा सवितर्का समापत्तिः	१ ४२ ४४
तत्र स्थितौ यत्नोऽभ्यासः	१ १३ १७
तदर्थ एव दृश्यस्याऽऽत्मा	२ २१ ८९
तदपि बहिरङ्गं निर्बीजस्य	३ ८ १२२
तदभावात्संयोगाभावो हानं तद्दृशेः कैवल्यम्	२ २५ ९६
तदसंख्येयवासनाभिश्चित्रमपि परार्थं संहत्यकारित्वात् ...	४ २४ १९९
तदा द्रष्टुः स्वरूपेऽवस्थानम्	१ ३ ७
तदा विवेकनिम्नं कैवल्यप्राग्भारं चित्तम्	४ २६ २०१
तदा सर्वावरणमलापेतस्य ज्ञानस्याऽऽनन्त्याज्ज्ञेयमल्पम् ...	४ ३१ २०३
तदुपरागापेक्षित्वादस्य वस्तु ज्ञाताज्ञातम्	४ १७ १९३
तदेवार्थमात्रनिर्भासं स्वरूपशून्यमिव समाधिः....	३ ३ ११९

तद्वैराग्यादपि दोषबीजक्षये कैवल्यम्	३	५०	१६८
तपःस्वाध्यायेश्वरप्रणिधानानि क्रियायोगः	२	१	५७
तस्मिन्सति श्वासप्रश्वासयोगोर्तिवच्छेदः प्राणायामः	२	४१	१२२
तस्य प्रशान्तवाहिता संस्कारात्	३	१०	१२३
तस्य भूमिषु विनियोगः....	३	६	१२०
तस्य वाचकः प्रणवः	१	२७	३२
तस्य सप्तधा प्रान्तभूमिः प्रज्ञा	२	२७	९७
तस्य हेतुरविद्या	२	२४	९४
तस्यापि निरोधे सर्वनिरोधानिर्वीजः समाधिः	१	५१	५४
ता एव सर्वीजः समाधिः	१	४६	५०
तारकं सर्वविषयं सर्वथाविषयमक्रमं चेति विवेकजं ज्ञानम्	३	५४	१७४
तासां सनादित्वं चाऽऽशिषो नित्यत्वात्	४	१०	१८२
तीव्रसंवेगानामासन्नः	१	२१	२४
ते प्रतिप्रसवहेयाः सूक्ष्माः	२	१०	६६
ते ह्लादपरितापफलाः पुण्यापुण्यहेतुत्वात्	२	१४	७३
ते व्यक्तसूक्ष्मा गुणात्मानः	४	१३	१८७
ते समाधानुपसर्गा व्युत्थाने सिद्धयः	३	३७	१५६
त्रयमन्तरङ्गं पूर्वेभ्यः	३	७	१२१
त्रयमेकत्र संयमः	३	४	१२०

द.

दुःखदौर्मनस्याङ्गमेजयत्वश्वासप्रश्वासा विक्षेपसहभुवः	१	३१	३५
दुःखानुशयी द्वेषः	२	८	६५
दृग्दर्शनशक्त्योरेकात्मतेवास्मिता	२	६	६४
दृष्टानुश्रविकविषयवितृष्णस्य वशीकारसंज्ञा वैराग्यम्	१	१५	१८
देशबन्धश्चित्तस्य धारणा	१	१	११८
दृष्टा दृशिमात्रः शुद्धोऽपि प्रत्ययानुपश्यः	२	२०	८७
द्रष्टृदृश्ययोः संयोगो हेयहेतुः	२	१७	७९
द्रष्टृदृश्योपरक्तं चित्तं सर्वार्थम्	४	२१	१९७

ध.

धारणासु च योग्यता मनसः	२	५१	११५
ध्यानहेयास्तद्वृत्तयः	२	११	६७

पादाङ्काः सूत्राङ्काः पृष्ठाङ्काः

ध्रुवे तद्वतिज्ञानम्	३	२८	१५३
न.							
न च तत्सालम्बनं तस्याविषयीभूतत्वात्	१	२०	१४६
न चैकचित्ततन्त्रं वस्तु तदप्रमाणकं तदा किं स्यात्	४	१६	१९२
न तत्स्वाभासं दृश्यत्वात्	४	१९	११५
नाभिचक्रे कायव्यूहज्ञानम्	१	२९	५३
निमित्तमप्रयोजकं प्रकृतीनां वरणभेदस्तु ततः क्षेत्रिकवत्	४	३	१७७
निर्माणचित्तान्यस्मितामात्रात्	४	४	१७८
निर्विचारवैशारद्येऽध्यात्मप्रसादः	१	४७	५१

प.

परमाणुपरममहत्त्वान्तोऽस्य वशीकारः	१	४०	४२
परिणामतापसंस्कारदुःखैर्गुणवृत्तिविरोधाच्च दुःखमेव सर्वं							
विवेकिनः	२	१५	७४
परिणामत्रयसंयमादतीतानागतज्ञानम्	३	१६	१३७
परिणामैकत्वाद्वस्तुतत्त्वम्	४	१४	१८८
गुरुपार्थशून्यानां गुणानां प्रतिपत्तयः कैवल्यं स्वरूपप्रतिष्ठा							
वा चित्तिशक्तिरिति	४	३४	२०७
पूर्वेषामपि गुरुः कालेनानवच्छेदात्	१	२६	३१
प्रकाशक्रियास्थितिशीलं भूतेन्द्रियात्मकं भोगापवर्गार्थं दृश्यम्	२	१८	८१
प्रच्छेदनविधारणाभ्यां वा प्राणस्य	१	३४	३९
प्रत्यक्षानुमानागमाः प्रमाणानि	१	७	१०
प्रत्ययस्य परचित्तज्ञानम्	३	१९	१४६
प्रमाणविपर्ययविकल्पनिद्रास्मृतयः	१	६	१०
प्रयत्नशैथिल्यानन्तसमापत्तिभ्याम्	२	४७	१११
प्रवृत्तिभेदे प्रयोजकं चित्तमेकमनेकेषाम्	४	५	१७९
प्रवृत्त्यालोकन्यासात्सूक्ष्मव्यवहितविप्रकृष्टज्ञानम्	३	२५	१४८
प्रसंख्यानोऽप्यकुसीदस्य सर्वथा विवेकख्यातेर्धर्ममेघः							
समाधिः	४	२९	२०२
प्रातिभादा सर्वम्	३	३३	१५४

ब.

बन्धकारणशैथिल्यात्प्रचारसंवेदनाच्च चित्तस्य परशरीरावेशः	३	३८	१५६
---------------------------------------------------------	---	----	-----

पादाङ्काः सूत्राङ्काः पृष्ठाङ्काः

ब्रह्मचर्यप्रतिष्ठायां वीर्यलाभः	२	३८	१०८
बलेषु हस्तिबलादीनि	३	२४	१४८
बहिरकल्पिता वृत्तिर्महाविदेहा ततः प्रकाशावरणक्षयः			३	४३	१६०
बाह्याभ्यन्तरविषयाक्षेपी चतुर्थः	२	५१	११३
बाह्याभ्यन्तरस्तम्भवृत्तिर्देवकालसंख्याभिः परिदृष्टो दीर्घ-						
सूक्ष्मः	२	५०	११२

श.

भवप्रत्ययो विदेहप्रकृतिलयानाम्	१	१९	२२
भुवनज्ञानं सूर्ये संयमात्	३	२६	१४९

म.

मूर्धज्योतिषि सिद्धदर्शनम्	३	३२	१५३
मृदुमध्याधिमात्रत्वात्ततोऽपि विशेषः	१	२२	२५

मैत्रीकरुणाश्रुदितोपेक्षाणां सुखदुःखपुण्यापुण्यविषयाणां

भावनातश्चित्तप्रसादनम्	१	३३	१८
मैत्र्यादिषु बलानि	३	२३	१४८

य.

यथाभिमतध्यानाद्वा	१	३९	४२
यमनियमासनप्रणायामप्रत्याहारधारणाध्यानसमाधयोऽ-						

ष्टावङ्गानि	२	२९	१०१
-------------	-----	------	------	---	----	-----

योगश्चित्तवृत्तिनिरोधः	१	२	४
------------------------	------	------	------	---	---	---

योगाङ्गानुष्ठानादशुद्धिक्षये ज्ञानदीप्तिरा विवेकरूपातेः	२	२८	९८
---------------------------------------------------------	-----	------	------	---	----	----

र.

रूपलावण्यबलवज्रसंहननत्वानि कायसंपत्	३	४६	१६५
-------------------------------------	------	------	------	---	----	-----

व.

वस्तुसाम्ये चित्तभेदात्तयोर्विभक्तः पन्थाः	४	१५	१९०
--------------------------------------------	-----	------	------	---	----	-----

वितर्कबाधने प्रतिपक्षभावनम्	२	३३	१०५
-----------------------------	------	------	------	---	----	-----

वितर्कविचारानन्दास्मितारूपानुगमात्संप्रज्ञातः	१	१७	२०
-----------------------------------------------	------	------	------	---	----	----

वितर्का हिंसादयः कृतकारितानुमोदिता लोभक्रोधमोहपूर्वका

मृदुमध्याधिमात्रा दुःखाज्ञानानन्तफला इति प्रतिपक्षभा-

वनम्	२	३४	१०६
------	------	------	------	------	---	----	-----

पादाङ्काः सूत्राङ्काः पुष्पाङ्काः

विपर्ययो मिथ्याज्ञानमतद्रूपप्रतिष्ठश्च	१	८	१२
विरामप्रत्ययाभ्यासपूर्वः संस्कारशेषोऽन्यः	१	१८	२१
विवेकख्यातिरविष्टवा हानोपायः	२	२६	९६
विशेषदर्शिन आत्मभावभावनानिष्टासिः	४	२५	२००
विशेषाविशेषलिङ्गमात्रालिङ्गानि गुणपर्वाणि	२	१९	८४
विशोका वा व्योतिष्मती	१	३६	४०
विषयवर्ती वा प्रवृत्तिरुत्पन्ना मजसः स्थितिनिबन्धनी	१	३५	३९
वीतरागविषयं वा चित्तम्	१	३७	४१
वृत्तयः पञ्चतयः छिष्टाक्षिष्टाः	१	५	९
वृत्तिसारूप्यमितरत्र	१	४	७
व्याधिस्त्यानसंशयप्रमादालस्याविरतिभ्रान्तिदर्शनालब्धभू- मिक्त्वानवस्थितत्वानि चित्तविक्षेपास्तेऽन्तरायाः	१	३०	३४
व्युत्थाननिरोधसंस्कारयोरभिभवमादुर्भावौ निरोधक्षणचि- त्तान्वयो निरोधपरिणामः	३	९	१२२
श.					
शब्दज्ञानानुपाती वस्तुशून्यो विकल्पः	१	९	१३
शब्दार्थप्रत्ययानामितरेतराध्यासात्संस्कारस्तत्प्रविभागसंयमा- त्सर्वभूतरुतज्ञानम्	३	१७	१३७
ज्ञानतोदितान्वयपदेश्यधर्मानुपाती धर्मा	३	१४	१३२
शौचसंतोषतपःस्वाध्यायेश्वरप्रणिधानानि निश्चमाः	२	३२	१०४
शौचात्स्वाङ्गजुगुप्सा परैरसंसर्गः	२	४०	१०९
श्रद्धावीर्यस्मृतिसमाधिप्रज्ञापूर्वक इतरेषाम्	१	२०	२३
श्रुतानुमानमज्ञाभ्यामन्यविषया विशेषार्थत्वात्	१	४९	५२
श्रोत्राकाशयोः संबन्धसंयमाद्व्यं श्रोत्रम्	३	४१	१५८
स.					
सति मूले तद्विपाको जात्यायुर्भोगाः	२	१३	६८
स तु दीर्घकालनैरन्तर्यसत्कारासेवितो दृढभूमिः	१	१४	१८
सत्यप्रतिष्ठायां क्रियाफलाश्रयत्वम्	२	३६	१०७
सत्त्वपुरुषयोरत्यन्तासंकीर्णयोः प्रत्ययाविशेषो भोगः परार्था- त्स्वार्थसंयमात्पुरुषज्ञानम्	३	३५	१५४
सत्त्वपुरुषयोः शुद्धिसाम्ये कैवल्यमिति	३	५५	१७४

सत्त्वपुरुषान्यताख्यातिमात्रस्य सर्वभावाधिष्ठातृत्वं सर्वज्ञा-

तृत्वं च	३	४९	१६७
सत्त्वशुद्धिसौमनस्यैकाग्र्येन्द्रियजयात्मदर्शनयोग्यत्वानि च	२	४१	१०९
सदा ज्ञाताश्चित्तवृत्तयस्तत्प्रभोः पुरुषस्यापरिणामात्	४	१८	१९४
समाधिभावनार्थः क्लेशतनूकरणार्थश्च	२	२	५८
समाधिसिद्धिरीश्वरप्रणिधानात्	२	४५	११०
समानजयाज्ज्वलनम्	३	४०	१५८
संतोषादनुत्तमः सुखलाभः	२	४२	१०९
संस्कारसाक्षात्करणात्पूर्वजातिज्ञानम्	३	१८	१४४
सर्वार्थतैकाग्रतयोः क्षयोदयौ चित्तस्य समाधिपरिणामः	३	११	१२३
सुखानुशयी रागः	२	७	६४
सूक्ष्मविषयत्वं चालिङ्गपर्यवसानम्	१	४५	५०
सोपक्रमं निरुपक्रमं च कर्म तत्संयमादपरान्तज्ञानमरि-
ष्टेभ्यो वा	३	२२	१४७
स्थान्युपनिमन्त्रणे सङ्गस्मयाकरणं पुनरनिष्टप्रसङ्गात्	३	५१	१६८
स्थिरसुखमासनम्	१	४६	११०
स्थूलस्वरूपसूक्ष्मान्वयार्थवत्त्वसंयमाद्भूतजयः	३	४४	१६१
स्मृतिपरिशुद्धौ स्वरूपशून्येवार्थमात्रनिर्भासा निर्विकर्ता	१	४३	४६
स्वप्ननिद्राज्ञानालम्बनं वा	१	३८	४१
स्वरसवाही विदुषोऽपि तथा रूढोऽभिनिवेशः	२	९	६५
स्वविषयासंप्रयोगे चित्तस्वरूपानुकार इवेन्द्रियाणां प्रत्याहारः	२	५४	११५
स्वस्वामिशक्त्योः स्वरूपोपलब्धिहेतुः सयोगः	२	२३	९१
स्वाध्यायादिष्टदेवतासंप्रयोगः	२	४४	११०
ह.							
हानमेषां क्लेशवदुक्तम्	४	२८	२०१
हृदये चित्तसंवित्	३	३४	१५४
हेतुफलाश्रयालम्बनैः संगृहीतत्वादिषामभावे तदभावः	४	११	१८५
हेयं दुःखमनागतम्	२	१६	७८

समाप्तेयं पातञ्जलयोगसूत्राणां वर्णानुक्रमसूची ।

ॐ तत्सद्ब्रह्मणे नमः ।

वाचस्पतिकृतटीकासंवलितव्यासभाष्यसमेतानि

पातञ्जलयोगसूत्राणि ।

(तत्र समाधिपादः प्रथमः) ।

(अथ व्यासभाष्यम्) ।

* यस्त्यक्त्वा रूपमाद्यं प्रभवति जगतोऽनेकधाऽनुग्रहात्

प्रक्षीणक्लेशराशिर्विषमविषधरोऽनेकवक्त्रः सुभागी ।

सर्वज्ञानप्रसूतिर्भुजगपरिकरः प्रीतये यस्य नित्यं

देवोऽद्दीशः स वोऽव्यातिसतविमलतनुर्योगदो योगयुक्तः ॥ १ ॥

(अथ पातञ्जलसूत्राणि) ।

अथ योगानुशासनम् ॥ १ ॥

अथेत्ययमधिकारार्थः ।

(अथ वाचस्पतिकृता टीका) ।

नमामि जगदुत्पत्तिहेतवे वृषकेतवे ।

क्लेशकर्मविपाकादिरहिताय हिताय च ॥ १ ॥

नत्वा पतञ्जलिमृषिं वेदव्यासेन भाषिते ।

संक्षिप्तपष्टबह्वर्था भाष्ये व्याख्या विधास्यते ॥ २ ॥

इह हि भगवान्पतञ्जलिः प्रारिप्सितस्य शास्त्रस्य संक्षेपतस्तात्पर्यार्थं प्रेक्षावत्प्रवृ-
त्त्यङ्गं श्रोतुश्च सुखावबोधार्थमाचिरुयासुरादाविदं सूत्रं रचयान्चकार—अथ योगानु-
शासनम् । तत्र प्रथमावयवमथशब्दं व्याचष्टे—अथेत्ययमधिकारार्थः । अथैष
ज्योतिरितिषत्, न त्वानन्तर्यार्थः । अनुशासनमिति हि शास्त्रमाहानुशिष्यतेऽनेनेति
व्युत्पत्त्या । न चास्य शमदमाद्यनन्तरं प्रवृत्तिरपि तु तत्त्वज्ञानचिरुयापयिषानन्तरम् ।
जिज्ञासाज्ञानयोस्तु स्यात् । यथाऽऽश्नायते—“ तस्माच्छान्तो दान्त उपरतस्तिष्ठतिः
समाहितो भूत्वाऽऽत्मन्येवाऽऽत्मानं पश्येत् ” [बृ० ४ । ४ । २३] इति ।
शिष्यप्रश्नतपश्चरणरसायनाद्युपयोगानन्तर्यस्य च संभवेऽपि नाभिधानं, शिष्यप्रतीति-
प्रवृत्त्योरनुपयोगात्प्रामाणिकत्वे योगानुशासनस्य तदभावेऽप्युपेयत्वादप्रामाणिकत्वे च
तद्भावेऽपि हेयत्वात् । एतेन तत्त्वज्ञानचिरुयापयिषयोरानन्तर्याभिधानं परास्तम् ।
अधिकारार्थत्वे तु शास्त्रेणाधिक्रियमाणस्य प्रस्तूयमानस्य योगस्याभिधानात्सकलशा-

* अयं श्लोको घ. पुस्तके नास्ति । वाचस्पतिमिश्रेतच्छ्लोकस्य व्याख्या न कृता । विज्ञा-
नभिक्षुणा तु कृता ।

१ क. विधीयते । २ ख. ज. क्ष. इत्यादि ।

योगानुशासनं शास्त्रमधिकृतं वेदितव्यम् । योगः
समाधिः । स च सार्वभौमश्चित्तस्य धर्मः ।

स्वतात्पर्यार्थव्याख्यानेन शिष्यः सुखेनैव बोधितश्च प्रवर्तितश्च भवतीति । निःश्रेय-
सस्य हेतुः समाधिरिति हि श्रुतिस्मृतीतिहासपुराणेषु प्रसिद्धम् । ननु किं सर्व-
संदर्भगतोऽथशब्दोऽधिकारार्थः, तथा सति “ अथातो ब्रह्मजिज्ञासा ” [ब्र०
सू० १ । १ । १] इत्यादावपि प्रसङ्ग इत्यत आह—अयमिति । ननु-
हिरण्यगर्भो योगस्य वक्ता नान्यः पुरातनः ।

इति योगियाज्ञवल्क्यस्मृतेः कथं पतञ्जलेर्योगशास्त्रकर्तृत्वमित्याशङ्क्य सूत्रकारे-
णानुशासनमित्युक्तम् । शिष्टस्य शासनमनुशासनमित्यर्थः । यदाऽयमथशब्दोऽधि-
कारार्थस्तदैव वाक्यार्थः संपद्यत इत्याह—योगानुशासनं शास्त्रमधिकृतमिति ।
मनु व्युत्पाद्यमानतया योगोऽत्राधिकृतो न तु शास्त्रमित्यत आह—वेदितव्य-
मिति । सत्यं व्युत्पाद्यमानतया योगः प्रस्तुतः, स तु तद्विषयेण शास्त्रेण
करणेन व्युत्पाद्यः । करणगोचरश्च व्युत्पादकस्य व्यापारो न कर्मगोचर इति
कर्तृव्यापारविवक्षया योगविषयस्य शास्त्रस्याधिकृतत्वं वेदितव्यम् । शास्त्रव्यापारगो-
चरतया तु योग एवाधिकृत इति भावः । अधिकारार्थस्य चाथशब्दस्यान्यार्थं नीय-
मानोदकुम्भदर्शनामिव श्रवणं मङ्गलायापि कल्पत इति मन्तव्यम् । शब्दसंदेहनिमि-
त्तमर्थसंदेहमपनयति—योगः समाधिरिति । ‘ युज समाधौ ’ [धा० पा० ४]
इत्यस्माद्व्युत्पन्नः समाध्यर्थो न तु ‘ युजिर् योगे ’ [धा० पा० ७] इत्यस्मात्संयोगार्थ
इत्यर्थः । ननु समाधिरपि वक्ष्यमाणस्याङ्गिनो योगस्याङ्गम् । न चाङ्गमेवाङ्गीत्यत
आह—स च सार्वभौमः । चस्त्वर्थोऽङ्गादङ्गिनं भिनत्ति । भूमयोऽस्या वक्ष्यमाणा
मधुमती मधुप्रतीका विशोका संस्कारशेषास्ताश्चित्तस्य, तासु सर्वासु विदितः सार्वभौ-
मश्चित्तवृत्तिनिरोधलक्षणो योगः । तदङ्गं तु समाधिर्नैवंभूतः । व्युत्पत्तिनिमित्तमात्रा-
मिधानं चैतद्व्योमः समाधिरिति । अङ्गाङ्गिनोरभेदविवक्षामात्रेण प्रवृत्तिनिमित्तं तु योग-
शब्दस्य चित्तवृत्तिनिरोध एवेति परमार्थः । वृत्तयो ज्ञानान्यात्माश्रयाण्यतस्ताङ्गि-
रोधोऽप्यात्माश्रय एवेति ये पश्यन्ति तन्निरासायाऽऽह—चित्तस्य धर्म इति ।
चित्तशब्देनान्तःकरणं बुद्धिमुपलक्षयति । न हि कूटस्थानित्या चितिशक्तिरपरिणा-
मिनी ज्ञानधर्मा भवितुमर्हति । बुद्धिस्तु भवेदिति भावः । स्यादेतत्सार्वभौमश्चेद्योगो
हन्त भोः क्षिप्तमूढाविक्षिप्ता अपि चित्तभूमयः । अस्ति च परस्परापेक्षया वृत्तिनि-
रोधोऽप्यास्त्विति तत्रापि योगत्वप्रसङ्ग इत्याशङ्क्य हेयोपादेयभूमीरुपन्यस्यति—

क्षिप्तं मूढं विक्षिप्तमेकाग्रं निरुद्धमिति चित्तभूमयः । तत्र विक्षिप्ते
चेतसि विक्षेपोपसर्जनीभूतः समाधिर्न योगपक्षे वर्तते ।

यस्त्वेकाग्रे चेतसि सद्भूतमर्थं प्रद्योतयति क्षिणोति च
क्लेशान्कर्मबन्धनानि श्लथयति निरोधमभिमुखं करोति स सम्-

क्षिप्तमित्यादि । क्षिप्तं सदैव रजसा तेषु तेषु विषयेषु क्षिप्यमाणमत्यन्तमास्थिरम् ।
मूढं तु तमःसमुद्रेकान्निद्रावृत्तिमत् । क्षिप्ताद्विशिष्टं विक्षिप्तम् । विशेषोऽस्थेमबहु-
लस्य कादाचित्कः स्थेमा । सा चास्यास्थेमबहुलता सांसिद्धिकी वा वक्ष्यमाणव्याधि-
स्त्यानाद्यन्तरायजनिता वा । एकाग्रमेकतानम् । निरुद्धसकलवृत्तिकं संस्कारमात्रशेषं
चित्तं निरुद्धम् । तत्र क्षिप्तमूढयोः सत्यपि परस्परापेक्षया वृत्तिनिरोधे पारम्पर्येणापि
निःश्रेयसहेतुभावाभावात्तदुपघातकत्वाच्च योगपक्षाद्दूरोत्सारितत्वमिति न तयोर्योगत्वं
निषिद्धम् । विक्षिप्तस्य तु कादाचित्कसद्भूतविषयस्थेमशालिनः संभाव्येत योगत्वमिति
निषेधति । तत्र विक्षिप्ते चेतसि समाधिः कादाचित्कसद्भूतविषयस्य चित्तस्य स्थेमा न
योगपक्षे वर्तते । कस्मात् । यतस्तद्विषयविशेषोपसर्जनीभूतः । विषयवर्गान्तर्गतस्य
हि स्वरूपमेव दुर्लभं प्रागेव कार्यकरणं न खलु दहनान्तर्गतं बीजं त्रिचतुरक्षणावस्थि-
तमुत्तमप्यङ्कुराय कलत इति भावः ।

यदि विक्षेपोपसर्जनीभूतः समाधिर्न योगः कस्तर्हीत्यत आह—यस्त्वेकाग्रे चेत-
सीति । भूतामिति समारोपितमर्थं निवर्तयति । निद्रावृत्तिरपि स्वालम्बने तमसि भूते
भवत्येकाग्रेत्यत उक्तम्—सदिति । शोभनं नितान्ताविर्भूतं सत्त्वं तमःसमुद्रेकस्त्वशो-
भनस्तस्य क्लेशहेतुत्वादिति । द्योतनं हि तत्त्वज्ञानमागमाद्वाऽनुमानाद्वा भवदपि परोक्ष-
रूपतया न साक्षात्कारवतीमविद्यामुच्छिनत्ति । द्विचन्द्रदिङ्मोहादिष्वनुच्छेदकत्वादत
आह—प्रोति । प्रेकारो हि प्रकर्षं द्योतयन्साक्षात्कारं सूचयति । अविद्यामूलत्वादस्मितादीनां
क्लेशानां विद्यायाश्चाविद्योच्छेदरूपत्वाद्विद्योदये चाविद्याद्विक्लेशसमुच्छेदो विरोधित्वात्का-
रणविनाशाच्चेत्याह—क्षिणोति चेति । अत एव कर्मरूपाणि बन्धनानि श्लथयति ।
कर्म चात्रापूर्वमभिमतम् । कार्ये कारणोपचारात् । श्लथयति स्वकार्यादवसादयति ।
वक्षयति हि—“ सति मूढे तद्विपाकः ” [२ । १३] इति । किंच निरोधमभिमुखं

१ ख. 'तस्य मू' । २ ख. 'यः । आत्मनश्चित्तवृत्तिभिरिव विहारं कुर्वन्ति । तासां रौवे विहार-
शून्यास्ताभिः सह वैराग्येन ब्रह्मणि लयं गच्छन्ति । नित्यं साक्षादात्मा केवलात्मसंस्कारशेषं समाधिना
लयं कृत्वा ब्रह्मणि योगे योगः । स च योगिना हृदि योगे भिन्नाभावः सार्वभौम इति । त° । ३ व.
इ. 'ति प्रक्षि' । ४ ज. 'यश्चित्तस्थेस्त्वा न । ५ क. ज. 'र्थकार' । ६ ख. झ. प्रशब्दौ हि ।

ज्ञातो योग इत्याख्यायते । स च वितर्कानुगतो विचारानुगत
आनन्दानुगतोऽस्मितानुगत इत्युपरिष्ठांन्निवेदयिष्यामः । सर्ववृ-
त्तिनिरोधे त्वसंप्रज्ञातः समाधिः ॥ १ ॥

तस्य लक्षणाभिधित्सयेदं सूत्रं प्रवेष्टुते—

योगश्चित्तवृत्तिनिरोधः ॥ २ ॥

सर्वशब्दाग्रहणात्संप्रज्ञातोऽपि योग इत्याख्यायते । चित्तं हि
प्रख्याप्रवृत्तिस्थितिशीलत्वाच्चिगुणम् ।

प्रख्यारूपं हि चित्तसत्त्वं रजस्तमोभ्यां संसृष्टमैश्वर्यविषय-

करोत्यामिमुखी करोति । स च संप्रज्ञातश्चतुष्प्रकार इत्याह—स चेति । असंप्रज्ञा-
तमाह—सर्ववृत्तीति । रजस्तमोमयी किल प्रमाणादिवृत्तिः सात्त्विकी वृत्तिमुपादा-
य संप्रज्ञाते निरुद्धा । असंप्रज्ञाते तु सर्वासामेव निरोध इत्यर्थः । तदिह भूमिद्वये
समाप्ता या मधुमत्यादयो भूमयस्ताः सर्वास्तासु विदितः सार्वभौम इति सिद्धम् ॥ १ ॥

द्वितीयं सूत्रमवतारयति—तस्य लक्षणेति । तस्येति पूर्वसूत्रोपात्तं द्विविधं योऽं
परामृशति—योगश्चित्तवृत्तिनिरोधः । निरुध्यन्ते यस्मिन्प्रमाणादिवृत्तयोऽवस्थावि-
शेषे चित्तस्य सोऽवस्थाविशेषो योगः । ननु संप्रज्ञातस्य योगस्याव्यापकत्वादलक्षण-
मिदम् । अनिरुद्धा हि तत्र सात्त्विकी चित्तवृत्तिरित्यत आह—सर्वशब्दाग्रहणा-
दिति । यदि सर्वचित्तवृत्तिनिरोध इत्युच्यते भवेदव्यापकं संप्रज्ञातस्य । क्लेशकर्मविपा-
काशयपरिपन्थी चित्तवृत्तिनिरोधस्तु तमपि संगृह्णाति । तत्रापि राजसतामसचित्त-
वृत्तिनिरोधात्तस्य च तद्भावादित्यर्थः । कुतः पुनरेकस्य चित्तस्य शिक्षादिभूमिसं-
बन्धः, किमर्थं चैवमवस्थस्य चित्तस्य वृत्तयो निरोद्धव्या इत्याशङ्क्य प्रथमं तावदव-
स्थासंबन्धे हेतुमुपन्यस्यति—चित्तं हीति । प्रख्याशीलत्वात्सत्त्वगुणम् । प्रवृत्ति-
शीलत्वाद्भ्रजोगुणम् । स्थितिशीलत्वात्तमोगुणम् । प्रख्याग्रहणमुपलक्षणार्थम् । तेना-
न्येऽपि सात्त्विकाः प्रसादलाघवप्रीत्यादयः सूच्यन्ते । प्रवृत्त्या च परितापशोकादयो
राजसाः । प्रवृत्तिविरोधी तमोवृत्तिधर्मः स्थितिः । स्थितिग्रहणाद्भौरावारणदैर्न्यादय
उपलक्ष्यन्ते । एतदुक्तं भवति—एकमपि चित्तं त्रिगुणनिर्मिततया गुणानां च वैषम्येण
परस्परविमर्दवैचित्र्याद्विचित्रपरिणामं सद्नेकावस्थमुपपद्यत इति ।

शिक्षाद्या एव चित्तस्य भूमिर्थासंभवमवान्तरावस्थाभेदवतीरादर्शयति—प्रख्या-
रूपं हीति । चित्तरूपेण परिणतं सत्त्वं चित्तसत्त्वम् । तदेवं प्रख्या-
रूपतया सत्त्वप्राधान्यं चित्तस्य दर्शितम् । तत्र चित्ते सत्त्वात्किंचिदूने रज-

मियं भवति । तदेव तमसाऽनुविद्धमधर्माज्ञानावैराग्यानैश्वर्यो-
पगं भवति । तदेव प्रक्षीणमोहावरणं सर्वतः प्रद्योतमानमनुविद्धं
रजोमात्रया धर्मज्ञानवैराग्यैश्वर्योपगं भवति ।

तदेव रजोलेशमलापेतं स्वरूपप्रतिष्ठं सत्त्वपुरुषान्यता-
ख्यातिमात्रं धर्ममेघध्यानोपगं भवति । तत्परं प्रसंख्या-

स्तमसी यदा मिथः समे च भवतस्तदैश्वर्यं च विषयाश्च शब्दादयस्तान्येव प्रियाणि
यस्य तत्तथोक्तम् । सत्त्वप्राधान्यात्खलु चित्तं तत्त्वे प्रणिधित्सदपि तत्त्वस्य तमसा
पिहितत्वादिमादिकमैश्वर्यमेव तत्त्वमभिमन्यमानं तत्प्रणिधित्सति प्रणिधते च
क्षणम् । अथ रजसा क्षिप्यमाणं तत्राप्यलब्धस्थितिं तत्प्रियमात्रं भवति । शब्दा-
दिषु पुनरस्य स्वरसवाही प्रेमा निरुद्ध एव । तदनेन विक्षिप्तं चित्तमुक्तम् । क्षिप्तं
चित्तं दर्शयन्मूढमपि सूचयति—तदेव तमसेति । यदा हि तमो रजो विजित्य प्रसृतं
तदा चित्तसत्त्वावरकतमःसमुत्सारणेऽशक्तत्वाद्भ्रजसस्तमःस्थगितं चित्तमधर्माद्युपगच्छ-
ति । अज्ञानं च विपर्ययज्ञानम् । अभावप्रत्ययालम्बनं च निद्राज्ञानमुक्तम् । ततश्च
मूढावस्थाऽपि सूचितेति । अनैश्वर्यं सर्वत्रेच्छाप्रतीयातः । अधर्मादिन्याप्तं चित्तं भव-
तीत्यर्थः । यथा तु तदेव चित्तसत्त्वमाविर्भूतसत्त्वमपगततमःपटलं सरजस्कं भवति तदा
धर्मज्ञानवैराग्यैश्वर्याण्युपगच्छतीत्याह—प्रक्षीणेत्यादि । मोहस्तमस्तदेव चाऽऽवरणं
प्रकर्षेण क्षीणं यस्य तत्तथोक्तम् । अत एव सर्वतो विशेषाविशेषलिङ्गमात्रालिङ्गपुरु-
षेषु प्रद्योतमानम् । तथाऽपि न धर्माद्यैश्वर्याय च कल्पते प्रवृत्त्यभावादित्यत आह—
अनुविद्धं रजोमात्रया । रजसः प्रवर्तकत्वादस्ति धर्मादिप्रवृत्तिरित्यर्थः । तदनेन
संप्रज्ञातसमाधिसंपन्नयोर्मधुभूमिकप्रज्ञाज्योतिषोर्मध्यमयोग्योगिनोश्चित्तसत्त्वं संगृहीतम् ।

संप्रत्यतिक्रान्तभावनयस्य ध्यायिनश्चतुर्थस्य चित्तावस्थामाह—तदेव चित्तं रजो-
लेशान्मलादपेतमत एव स्वरूपप्रतिष्ठम् । अभ्यासवैराग्यपुटपाकप्रवन्धविधूतरजस्तमो-
मलस्य हि बुद्धिसत्त्वतपनीयस्य स्वरूपप्रतिष्ठस्य विषयेन्द्रियप्रत्याहृतस्यानवासिताधि-
कारतया च कार्यकारिणो विवेकख्यातिः परं कार्यमवाशिष्यत इत्याह—सत्त्वपुरुषान्य-
ताख्यातिमात्रं चित्तं धर्ममेघध्यानोपगं भवति । धर्ममेघश्च वक्ष्यते । अत्रैव योगिजन-
प्रसिद्धिमाह—तदिति । सत्त्वपुरुषान्यताख्यातिमात्रं चित्तं धर्ममेघपर्यन्तं परं प्रसंख्यान-
मित्याचक्षते ध्यायिनः । चित्तसामानाधिकरण्यं च धर्मधर्मिणोरभेदविवक्षया द्रष्टव्यम् ।

नमित्याचक्षते ध्यायिनः । चित्तिशक्तिरपरिणामिन्यप्रतिसंक्रमा
दर्शितविषया शुद्धा चानन्ता च सत्त्वगुणात्मिका चैयमतो
विपरीता विवेकरूपातिरिति । अतस्तस्यां विरक्तं चित्तं तामपि
रूपातिं निरुणद्धि । तदवस्थं संस्कारोपगं भवति । स निर्बीजः
समाधिः । न तत्र किञ्चित्संप्रज्ञायत इत्यसंप्रज्ञातः । द्विविधः स
योगश्चित्तवृत्तिनिरोध इति ॥ २ ॥

विवेकरूपातेर्हानहेतुं चित्तिशक्तेश्चोपादानहेतुं निरोधसमाधिमवतारयितुं चित्तिशक्तेः
साधुतामसाधुतां च विवेकरूपातेर्दर्शयति—चित्तिशक्तिरित्यादि । सुखदुःखमोहा-
त्मकत्वमशुद्धिः । सुखमोहावपि हि विवेकिनं दुःखा कुरुतः । अतो दुःखवद्वेद्यौ ।
तथा चातिसुन्दरमप्यन्तवदुनोति । तेन तदपि हेयमेव विवेकिनः । सेयमशुद्धिरन्तश्च
चित्तिशक्तौ पुरुषे न स्त इत्युक्तम्—शुद्धा चानन्ता चेति । ननु सुखदुःखमोहात्मक-
शब्दादीनियं चेतयमाना तदाकारापञ्चा कथं विशुद्धा तदाकारपरिग्रहपरिवर्जने च
कुर्वती कथमनन्तेत्यत उक्तम्—दर्शितविषयेति । दर्शितो विषयः शब्दादिर्यस्यै
सा तथोक्ता । भवेदेतदेवं यदि बुद्धिश्चित्तिशक्तिर्विषयाकारतामापद्येत, किंतु बुद्धि-
रेव विषयाकारेण परिणता सत्यतदाकारायै चित्तिशक्त्यै विषयमादर्शयति । ततः
पुरुषश्चेतयत इत्युच्यते । ननु विषयाकारां बुद्धिमनारूढायाश्चित्तिशक्तेः कथं विषय-
वेदनं विषयारोहे वा कथं न तदाकारापत्तिरित्यत उक्तम्—अप्रतिसंक्रमेति । प्रति-
संक्रमः संचारः । स चित्तेर्नास्तीत्यर्थः । स एव कुतोऽस्या नास्तीत्यत उक्तम्—अप-
रिणामिनीति । न चित्तेस्त्रिविधोऽपि धर्मलक्षणावस्थालक्षणः परिणामोऽस्ति । येन
क्रियारूपेण परिणता सती बुद्धिसंयोगेन परिणमेत चित्तिशक्तिः । असंक्रान्ताया
अपि विषयसंवेदनमुपपादायिष्यते—तत्सिद्धं चित्तिशक्तिः शोभनेति । विवेकरूपातिस्तु
बुद्धिसत्त्वात्मिकाऽशोभनेत्युक्तम्—अतश्चित्तिशक्तेर्विपरीतेति । यदा च विवेक-
रूपातिरपि हेया तदा कैवल्या वृत्त्यन्तराणां दोषबहुलानामिति भावः । ततस्तद्वे-
तोर्निरोधसमाधेरवतारो युज्यत इत्यत इत्याह—अतस्तस्यामिति । ज्ञानप्रसादमा-
त्रेण हि परेण वैराग्येण विवेकरूपातिमपि निरुणद्धीत्यर्थः । अथ निरुद्धाशेषवृत्ति
चित्तं कीदृशमित्यत आह—तदवस्थमित्यादि । स निरोधोऽवस्था यस्य तत्तथो-
क्तम् । निरोधस्य स्वरूपमाह—स निर्बीज इति । क्लेशसहितः कर्माशयो जात्या-
युर्भोगभीजं तस्मान्निर्गत इति निर्बीजः । अस्यैव योगिजनप्रसिद्धामन्वर्थसंज्ञामादर्श-
यति—न तत्रेति । उपसंहरति—द्विविधः स योगश्चित्तवृत्तिनिरोध इति ॥२॥

तदवस्थे चेतसि विषयाभावादबुद्धिबोधात्मा पुरुषः किंस्व-
भाव इति—

तदा द्रष्टुः स्वरूपेऽवस्थानम् ॥ ३ ॥

स्वरूपप्रतिष्ठा तदानीं चितिशक्तिर्यथा केवल्ये । व्युत्थान-
चित्ते तु सति तथाऽपि भवन्ती न तथा ॥ ३ ॥

कथं तर्हि, दर्शितविषयत्वात्—

वृत्तिसारूप्यमितरत्र ॥ ४ ॥

संप्रत्युत्तरसूत्रमवतारयितुं चोदयति—तदवस्थे चेतसीति । किमाक्षेपे । तत्तदा-
कारपरिणतबुद्धिबोधात्मा खल्वयं पुरुषः सदाऽनुभूयते न तु बुद्धिबोधरहितोऽतोऽ-
स्य पुरुषस्य बुद्धिबोधः स्वभावः सवितुरिव प्रकाशः । न च संस्कारशेषे
चेतसि सोऽस्ति । न च स्वभावमपहाय भावो वर्तितुमर्हतीति भावः ।
स्यादेतत् । संस्कारशेषामपि बुद्धिं कस्मात्पुरुषो न बुध्यत इत्यत आह—विषयाभा-
वादिति । न बुद्धिमात्रं पुरुषस्य विषयोऽपि तु पुरुषार्थवती बुद्धिः । विवेकख्याति-
विषयभोगौ च पुरुषार्थौ । तौ च निरुद्धावस्थायां न स्त इति सिद्धो विषयाभाव
इत्यर्थः । सूत्रेण परिहरति—तदा द्रष्टुः स्वरूपेऽवस्थानम् । स्वरूप इत्यारोपितं
शान्तघोरमूढस्वरूपं निवर्तयति । पुरुषस्य हि चैतन्यं स्वरूपमनौपाधिकं न तु बुद्धि-
बोधः । शान्तादिरूप औपाधिको हि स स्फटिकस्येव स्वभावस्वच्छधवलस्य
जपाकुसुमसंनिधानोपाधिररुणिमा । न चोपाधिनिवृत्ताबुपहितनिवृत्तिरातिप्रसङ्गादिति
भावः । स्वरूपस्य चाभेदेऽपि भेदं विकल्प्याधिकरणभाव उक्त इति । अयमेवाथो
माप्यकृता द्योत्यते—स्वरूपप्रतिष्ठेति । तदानीं निरोधावस्थायां न व्युत्थानावस्था-
यामिति भावः । स्यादेतद्व्युत्थानावस्थायात्मप्रतिष्ठिता स्वरूपे चितिशक्तिर्निरोधाव-
स्थायां प्रतितिष्ठन्ती परिणामिनी स्यात् । व्युत्थाने वा स्वरूपप्रतिष्ठाने व्युत्थाननिरोध-
योरविशेष इत्यत आह—व्युत्थानचित्ते त्विति । न जालु कुटस्थानित्या चित्ति-
शक्तिः स्वरूपाच्चवते । तेन यथा निरोधे तथैव व्युत्थानेऽपि । न खलु शुक्तिकायाः
प्रमाणविपर्ययज्ञानगोचरत्वेऽपि स्वरूपोदयव्ययौ भवतः । प्रतिपत्ता तु तथाभूतमप्य-
तथात्वेनाभिमन्यते । निरोधसमाधिमपेक्ष्य संप्रज्ञातोऽपि व्युत्थानमेवेति ॥ ३ ॥

सूत्रान्तरमवतारयितुं पृच्छति—कथं तर्हीति । यदि तथैव भवन्ती न तथा केन
तर्हि प्रकारेण प्रकाशत इत्यर्थः । हेतुपदमध्याहृत्य सूत्रं पठति—दर्शितविषयत्वा-
द्वृत्तिसारूप्यमितरत्र । इतरत्र व्युत्थाने याश्चित्तवृत्तयः शान्तघोरमूढास्ता एवाविशि-

व्युत्स्थाने याश्चित्तवृत्तयस्तदविशिष्टवृत्तिः पुरुषः । तथा च
सूत्रम्—‘ एकमेव दर्शनं ख्यातिरेव दर्शनम् ’ इति । चित्तमय-
स्कान्तमणिकल्पं संनिधिमात्रोपकारि दृश्यत्वेन स्वं भवति

ष्टा अभिन्ना वृत्तयो यस्य पुरुषस्य स तथोक्तः । सारूप्यमित्यत्र सशब्द एकपर्यायः ।
एतदुक्तं भवति—जपाकुसुमस्फटिकयोरिव बुद्धिपुरुषयोः संनिधानादभेदग्रहे बुद्धिवृत्तिः
पुरुषे समारोप्य शान्तोऽस्मि दुःखितोऽस्मि मूढोऽस्मीत्यध्यवस्यति । यथा मल्लिने दर्पणतले
प्रतिबिम्बितं मुखं मल्लिनमारोप्य शोचत्यात्मानं मल्लिनोऽस्मीति । यद्यपि पुरुषसमारो-
पोऽपि शब्दादिविज्ञानवद्बुद्धिवृत्तिर्यद्यपि च प्राकृतत्वेनाचिद्रूपतयाऽनुभाव्यस्तथाऽपि
बुद्धेः पुरुषत्वमापादयन्पुरुषवृत्तिरिवानुभव इवावभासते । तथा चायमविपर्ययोऽप्यात्मा
विपर्ययवानिवाभोक्ताऽपि भोक्तेव विवेकख्यातिरहितोऽपि तत्सहित इव विवेकख्यात्या
प्रकाशते । एतच्च “ चित्तेरप्रतिसंक्रमायास्तदाकारापत्तौ स्वबुद्धिसंवेदनम् ”
[४ । २२] इत्यत्र “ सत्त्वपुरुषयोरत्यन्तासंकीर्णयोः प्रत्ययाविशेषो भोगः ”
[२ । ३५] इत्यत्र चोपपादयिष्यते । एतच्च मतान्तरेऽपि सिद्धमित्याह—
तथा चेति । पञ्चशिखाचार्यस्य सूत्रम् “ एकमेव दर्शनं ख्यातिरेव दर्शनम् ” इति ।
ननु कथमेकं दर्शनं यावता बुद्धेः शब्दादिविषया विवेकविषया च वृत्तिः प्राकृत-
तया जडत्वेनानुभावा दर्शनं ततोऽन्यत्पुरुषस्य चैतन्यमनुभवो दर्शनमित्यत आह—
ख्यातिरेव दर्शनमिति । उदयव्ययधर्मिणी वृत्तिं ख्यातिं लौकिकीमभिप्रेत्येतदु-
क्तम्—एकमेवेति । चैतन्यं तु पुरुषस्य स्वभावो न ख्यातेः । तत्तु न लोकप्रत्य-
क्षगोचरोऽपि त्वागमानुमानगोचर इत्यर्थः । तदनेन व्युत्थानावस्थायां मूलकारणमविद्यां
दर्शयता तद्वेतुक्तः संयोगो भोगहेतुः स्वस्वामिभावोऽपि सूचित इति तमुपपादयन्नाह—
चित्तं स्वं भवति पुरुषस्य स्वाभिन्न इति संबन्धः । ननु चित्तजनितमुपकारं भज-
मानो हि चैतनश्चित्तस्येशिता । न चास्य तज्जनितोपकारसंभवस्तदसंबन्धादनुपकार्य-
त्वात्तत्संयोगतदुपकारमागित्वे परिणामप्रसङ्गादित्यत आह—अयस्कान्तमणिकल्पं
संनिधिमात्रोपकारि दृश्यत्वेनेति । न पुरुषसंयुक्तं चित्तमपि तु तत्संनिहितम् ।
संनिधिश्च पुरुषस्य न देशतः कालतो वा तदसंयोगात्किंतु योग्यतालक्षणः । अस्ति
च पुरुषस्य भोक्तृशक्तिश्चित्तस्य भोगशक्तिः । तदुक्तम्—दृश्यत्वेनेति । शब्दा-
द्याकारपरिणतस्य भोग्यत्वेनेत्यर्थः । भोगश्च यद्यपि शब्दाद्याकारा वृत्तिश्चित्तस्य
धर्मस्तथाऽपि चित्तचैतन्ययोरभेदसमारोपाद्वृत्तिसारूप्यात्पुरुषस्येत्युक्तम् । तस्मा-
च्चित्तेनासंयोगेऽपि तज्जनितोपकारमागिता पुरुषस्यापरिणामिता चेति सिद्धम् । ननु

पुरुषस्य स्वामिनः । तस्माच्चित्तवृत्तिबोधे पुरुषस्यानादिः संबन्धो
हेतुः ॥ ४ ॥

ताः पुनर्निरोद्धव्या बहुत्वे सति चित्तस्य—

वृत्तयः पञ्चतयः क्लिष्टाक्लिष्टाः ॥ ५ ॥

क्लेशहेतुकाः कर्माशयप्रचये क्षेत्रीभूताः क्लिष्टाः ।

रूपातिविषया गुणाधिकारविरोधिभ्योऽक्लिष्टाः ।

स्वस्वामिसंबन्धो भोगहेतुरविद्यानिमित्तोऽविद्या तु किंनिमित्ता । न खल्वनिमित्तं कार्य-
मुत्पद्यते । यथाऽऽहुः—

स्वप्नादिवदविद्यायाः प्रवृत्तिस्तस्य किंकृता ।

इति शङ्कामुपसंहारव्याजेनोद्धरति—तस्माच्चित्तवृत्तिबोधे शान्तघोरमूढाकारचित्तवृ-
त्त्युपभोगेऽनाद्यविद्यानिमित्तत्वादनादिः संयोगो हेतुरविद्यावासनयोश्च संतानो बीज-
ङ्कुरसंतानवदनादिरिति भावः ॥ ४ ॥

स्यादेतत्पुरुषो हि शक्य उपदिश्यते । न च वृत्तिनिरोधो वृत्तीरविज्ञाय शक्यः । न
च सहस्रेणापि पुरुषायुषैरलमिमाः कश्चित्परिगणयितुम् । असंख्याताश्च कथं निरो-
द्धव्या इत्याशङ्क्य तासामियत्तास्वरूपप्रतिपादनपरं सूत्रमवतारयति—ताः पुनर्निरो-
द्धव्या बहुत्वे सति चित्तस्य—वृत्तयः पञ्चतयः क्लिष्टाक्लिष्टाः । वृत्तिरूपोऽवयव्ये-
कस्तस्य प्रमाणादयोऽवयवाः पञ्च । ततस्तदवयवा पञ्चतयी पञ्चावयवा वृत्तिर्भवति ।
ताश्च वृत्तयश्चैत्रमैत्रादित्तभेदाद्बह्व्य इति बहुवचनमुपपन्नम् । एतदुक्तं भवति—चैत्रो वा
मैत्रो वाऽन्यो वा कश्चित्सर्वेषामेव तेषां वृत्तयः पञ्चतय एव नाधिका इति । चित्तस्येति
चैकवचनं जात्यभिप्रायम् । चित्तानामिति तु द्रष्टव्यम् । तासामवान्तरविशेषमनुष्ठानोप-
योगिनं दर्शयति—क्लिष्टाक्लिष्टा इति । अक्लिष्टा उपादाय क्लिष्टा निरोद्धव्यास्ता अपि
परेण वैराग्येणेति । अस्य व्याख्यानं—क्लेशहेतुका इति । क्लेशा अस्मितादयो हेतवः
प्रवृत्तिकारणं यासां वृत्तीनां तास्तथोक्ताः । यद्वा पुरुषार्थप्रधानस्य रजस्तमोमयीनां
हि वृत्तीनां क्लेशकारणत्वेन क्लेशैव प्रवृत्तिः । क्लेशः क्लिष्टं तदासामस्तीति क्लिष्टा इति ।
यत एव क्लेशोपार्जनार्थममूषां प्रवृत्तिरत एव कर्माशयप्रचये क्षेत्रीभूताः । प्रमाणा-
दिना खल्वयं प्रतिपत्ताऽर्थमवसाय तत्र सक्तो द्विष्टो वा कर्माशयमाचिनोतीति भवन्ति
धर्माधर्मप्रचयप्रसवभूमयो वृत्तयः क्लिष्टा इति ।

अक्लिष्टा व्याचष्टे—रूपातिविषया इति । विधूतरजस्तमसो बुद्धिसत्त्वस्य प्रशा-
न्तवाहिनः प्रज्ञाप्रसादः रूपातिस्तया विषयिण्या तद्विषयं सत्त्वपुरुषविवेकमुपलक्षयति ।

क्लिष्टप्रवाहपतिता अप्याक्लिष्टाः । क्लिष्टच्छिद्रेष्वप्यक्लिष्टा भवन्ति ।
अक्लिष्टच्छिद्रेषु क्लिष्टा इति । तथाज्ञातीयकाः संस्कारा वृत्तिभि-
रेव क्रियन्ते । संस्कारैश्च वृत्तय इति । एवं वृत्तिसंस्कारचक्रम-
निशमावर्तते । तदेवंभूतं चित्तमवसिताधिकारमात्मकलयेन व्यव-
तिष्ठते प्रलयं वा गच्छतीति । ताः क्लिष्टाश्चाक्लिष्टाश्च पञ्चधा
वृत्तयः ॥ ५ ॥

प्रमाणविपर्ययविकल्पनिद्रास्मृतयः ॥ ६ ॥

॥ ६ ॥

प्रत्यक्षानुमानागमाः प्रमाणानि ॥ ७ ॥

तेन सत्त्वपुरुषविवेकविषया यतोऽत एव गुणाधिकारविरोधिन्यः । कार्यारम्भणं हि
गुणानामधिकारो विवेकख्यातिपर्यवसानं च तदिति चारिताधिकाराणां गुणानामधिकारं
विरुन्धन्तीति । अतस्ता अक्लिष्टाः प्रमाणप्रभृतयो वृत्तयः । स्यादेतद्वीतरागजन्मादर्श-
नाक्लिष्टवृत्तय एव सर्वे प्राणभृतः । न च क्लिष्टवृत्तिप्रवाहे भवितुमर्हन्त्यक्लिष्टा वृत्तयो
न चामूषां भावेऽपि कार्यकारिता विरोधिमध्यपातित्वात्तस्मात्क्लिष्टानामक्लिष्टाभिर्निरो-
धस्तासां च वैराग्येण परेणेति मनोरथमात्रमित्यत आह—क्लिष्टप्रवाहेति । आगमा-
नुमानाचार्योपदेशपरिशौलनलञ्चजन्मनी अभ्यासवैराग्ये क्लिष्टच्छिद्रमन्तरा तत्र पतिताः
स्वयमक्लिष्टा एव यद्यपि क्लिष्टप्रवाहपतिताः । न खलु शालग्रामे किरातशतसंकीर्णे
प्रतिवसन्नपि ब्राह्मणः किरातो भवति । अक्लिष्टच्छिद्रेष्विति निदर्शनम् । क्लिष्टान्तर-
वर्तितया च क्लिष्टाभिरनभिभूता अक्लिष्टाः । स्वसंस्कारपरिपाकक्रमेण क्लिष्टा एव ता-
वदभिभवन्तीत्याह—तथाज्ञातीयका इति । अक्लिष्टाभिरवृत्तिभिरक्लिष्टाः संस्कारा
इत्यर्थः । तदिदं वृत्तिसंस्कारचक्रमनिशमावर्तते, आ निरोधसमाधेः । तदेवंभूतं
चित्तं निरोधावस्थं संस्कारशेषं भूत्वाऽऽत्मकलयेनावतिष्ठत इत्यापाततः प्रलयं वा
गच्छतीति परमार्थतः पिण्डीकृत्य सूत्रार्थमाह—ता इति । पञ्चधेत्यर्थकथनमात्रं
न तु शब्दवृत्तिव्याख्यानम् । तयपः प्रकारेऽस्मरणात् ॥ ५ ॥

ताः स्वसंज्ञाभिरुद्दिशति—प्रमाणविपर्ययविकल्पनिद्रास्मृतयः । निर्देशे यथाव-
चनं विग्रहः । चार्थे द्वंद्वः समास इतरेतरयोगे । यथा—अनित्याशुचिदुःखानात्मसु नित्य-
शुचिसुखात्मख्यातिरविद्या [२ । ५] इत्युक्तेऽपि न दिङ्मोहालतचक्रादिविभ्रमा
व्युदस्यन्त एवमिहापि प्रमाणाद्यभिधानेऽपि वृत्त्यन्तरसद्भावशङ्का न व्युदस्येतेति
तन्निरासाय वक्तव्यं पञ्चतय इति । एतावत्य एव वृत्तयो नापराः सन्तीति दर्शितं
भवति ॥ ६ ॥

तत्र प्रमाणवृत्ति विभजन्तामान्यलक्षणमाह—प्रत्यक्षानुमानागमाः प्रमाणानि ।

इन्द्रियप्रणालिकषा चित्तस्य बाह्यवस्तुपरागात्तद्विषया सामा-
न्यविशेषात्मनोऽर्थस्य विशेषावधारणप्रधाना वृत्तिः प्रत्यक्षं
प्रमाणम् । फलमविशिष्टः पौरुषेयश्चित्तवृत्तिबोधः । प्रतिसंवेदी
पुरुष इत्युपरिष्ठादुपपादयिष्यामः ।

अनुमेयस्य तुल्यजातीयेष्वनुवृत्तो भिन्नजातीयेभ्यो व्यावृत्तः
संबन्धो यस्तद्विषया सामान्यावधारणप्रधाना वृत्तिरनुमानम् ।

अनधिगततत्त्वबोधः पौरुषेयो व्यवहारहेतुः प्रमा । तत्करणं प्रमाणम् । विभाग-
वचनं च न्यूनाधिकसंख्याव्यवच्छेदार्थम् । तत्र सकलप्रमाणमूलत्वात्प्रथमतः प्रत्यक्षं
लक्षयति—इन्द्रियोति । अर्थस्येति समारोपितत्वं निषेधति । तद्विषयेति बाह्यगो-
चरतया ज्ञानाकारगोचरत्वं निवारयति । चित्तवर्तिनो ज्ञानाकारस्य बाह्यज्ञेयसंबन्धं
दर्शयति—बाह्यवस्तुपरागादिति । व्यवहितस्य तदुपरागे हेतुमाह—इन्द्रियप्रणा-
लिकयेति । सामान्यमात्रमर्थ इत्येके । विशेषा एवेत्यन्ये । सामान्यविशेषतद्वत्तेत्य-
परे वादिनः प्रतिपन्नास्तन्निरासायाऽऽह—सामान्यविशेषात्मन इति । न तद्वत्ता
किं तु तादात्म्यमर्थस्य । एतच्चैकान्तानभ्युपगम इत्यत्र प्रतिपादयिष्यते । अनुमाना-
गमविषयात्प्रत्यक्षविषयं व्यवच्छिन्नान्ति—विशेषावधारणप्रधानेति । यद्यपि सा-
मान्यमपि प्रत्यक्षे प्रतिभासते तथाऽपि विशेषं प्रत्युपसर्जनीभूतमित्यर्थः । एतच्च
साक्षात्कारोपलक्षणपरम् । तथा च विवेकरूपातिरपि लक्षिता भवति । फलविप्रति-
पत्तिं निराकरोति—फलं पौरुषेयश्चित्तवृत्तिबोध इति । ननु पुरुषवर्ती बोधः कथं
चित्तगताया वृत्तेः फलम् । न हि स्वदिरगोचरव्यापारेण परशुना पलाशे छिदा
क्रियत इत्यत आह—अविशिष्ट इति । न हि पुरुषगतो बोधो जन्यते, अपि तु
चैतन्यमेव बुद्धिदर्पणप्रतिबिम्बितं बुद्धिवृत्त्याऽर्थाकारया तदाकारतामापद्यमानं फलम् ।
तच्च तथाभूतं बुद्धेरविशिष्टं बुद्ध्यात्मकं, वृत्तिश्च बुद्ध्यात्मिकेति सामानाधिकर-
ण्याद्युक्तः प्रमाणफलमाव इत्यर्थः । एतच्चोपपादयिष्याम इत्याह—प्रतिसंवेदीति ।

प्रत्यक्षानन्तरं प्रवृत्त्यादिलिङ्गकश्रोतृबुद्ध्यनुमानप्रभवसंबन्धदर्शनसमुत्थतयाऽऽगम-
स्यानुमानजत्वादनुमितस्य चाऽऽगमेनान्वाख्यानादागमात्प्रागनुमानं लक्षयति—अनु-
मेयस्येति । जिज्ञासितधर्मविशिष्टो धर्म्यनुमेयस्तस्य तुल्यजातीयाः साध्यधर्मसामा-
न्येन समानार्थाः सपक्षास्तेष्वनुवृत्त इत्यनेन विरुद्धत्वमसाधारणत्वं च साधनधर्मस्य
निराकरोति । भिन्नजातीया असपक्षास्ते च सपक्षादन्ये तद्विरुद्धास्तदभावश्च
तेभ्यो व्यावृत्तस्तदनेन साधारणानैकान्तिकत्वमपाकरोति । संबध्यत इति संबन्धो
लिङ्गम् । अनेन पक्षधर्मतां दर्शयन्नसिद्धतां निवारयति । तद्विषया तन्निबन्धना, 'षिञ्
बन्धने' [धा० पा० ५] इत्यस्माद्विषयपदव्युत्पत्तेः । सामान्यावधारणेति ।

यथा देशान्तरप्राप्तेर्गतिमच्चन्द्रतारकं चैत्रवत्, विन्ध्यश्चाप्राप्तिर-
गतिः । आप्तेन दृष्टोऽनुमितो वाऽर्थः परत्र स्वबोधसंक्रान्तये
शब्देनोपदिश्यते, शब्दात्तदर्थविषया वृत्तिः श्रोतुरागमः ।
यस्याश्रद्धेयार्थो वक्ता न दृष्टानुमितार्थः स आगमः प्लवते ।
मूलवक्तरि तु दृष्टानुमितार्थे निर्विप्लवः स्यात् ॥ ७ ॥

विपर्ययो मिथ्याज्ञानमतद्रूपप्रतिष्ठम् ॥ ८ ॥

प्रत्यक्षविषयाद्वच्यवच्छिन्नान्ति । संबन्धसंवेदनाधीनजन्मानुमानं विशेषेषु संबन्धग्रहणामा-
वेन सामान्यमेव सुकरसंबन्धग्रहणं गोचरयतीति । उदाहरणमाह—यथेति । चो
हेत्वर्थे । विन्ध्योऽगतिर्यतस्तस्मात्तस्याप्राप्तिरतो गतिनिवृत्तौ प्राप्तेर्निवृत्तिर्देशान्तरप्रा-
प्तेर्गतिमच्चन्द्रतारकं चैत्रवदिति सिद्धम् । आगमस्य वृत्तेर्लक्षणमाह—आप्तेनेति ।
तत्त्वदर्शनकारुण्यकरणपाटवामिसंबन्ध आसिस्तयौ वर्तत इत्याप्तस्तेन दृष्टोऽनुमितो
वाऽर्थः । श्रुतस्य पृथगनुपादानं तस्य दृष्टानुमितमूढत्वेन ताभ्यामेव चरितार्थत्वात्-
आप्तचित्तवर्तिज्ञानसदृशस्य ज्ञानस्य श्रोतृचित्ते समुत्पादः स्वबोधसंक्रान्तिस्तस्यै, अर्थ
उपदिश्यते । श्रोतृहिताहितप्राप्तिपरिहारोपायतया प्रज्ञाप्यते । शेषं सुगमम् ।
यस्याऽऽगमस्याश्रद्धेयार्थो वक्ता, यथा यान्येव दश दाडिमानि तानि षड्रूपा मवि-
प्यन्तीति । न दृष्टानुमितार्थो यथा चैत्यं वन्देत स्वर्गकाम इति । स आगमः प्लवते ।
नन्वेवं मन्वादीनामप्यागमः प्लवते । न हि तेऽपि दृष्टानुमितार्थाः । यथाऽऽहुः—

यः कश्चित्कस्याचिद्धर्मो मनुना परिकीर्तितः ।

स सर्वोऽभिहितो वेदे सर्वज्ञानमयो हि सः ॥

इत्यत आह—मूलवक्तरि त्विति । मूलवक्ता हि तत्रेश्वरो दृष्टानुमितार्थ
इत्यर्थः ॥ ७ ॥

विपर्ययो मिथ्याज्ञानमतद्रूपप्रतिष्ठम् । विपर्यय इति लक्षणनिर्देशः । मिथ्या-
ज्ञानमित्यादि लक्षणम् । यज्ज्ञानप्रतिभासि(स)रूपं, तद्रूपाप्रतिष्ठमेवातद्रूपप्रतिष्ठम् ।
यथाऽश्राद्धमोजीति । अतः संशयोऽपि संमृहीतः । एतावास्तु विशेषः—तत्र ज्ञानारूढ-
वाप्रतिष्ठता द्विचन्द्रादेस्तु बाधज्ञानेन । नन्वेवं विकल्पोऽपि तद्रूपाप्रतिष्ठानाद्विचारतो
विपर्ययः प्रसज्येतेत्यत आह—मिथ्याज्ञानमिति । अनेन हि सर्वजनीनानुभवसिद्धो
बाध उक्तः । स चास्ति विपर्यये न तु विकल्पे । तेन व्यवहारात् । पण्डितरूपाणामेव

स कस्मान्न प्रमाणम् । यतः प्रमाणेन बाध्यते । भूतार्थविष-
यत्वात्प्रमाणस्य । तत्र प्रमाणेन बाधनमप्रमाणस्य दृष्टम् । तद्य-
था—द्विचन्द्रदर्शनं सद्विषयेणैकचन्द्रदर्शनेन बाध्यत इति ।

सेयं पञ्चपर्वा भवत्यविद्या, अविद्यास्मितारागद्वेषाभिनिवेशः
क्लेशा इति । एत एव स्वसंज्ञाभिस्तमो मोहो महामोहस्तामिस्रोऽ-
न्धतामिस्र इति । एते चित्तमलप्रसङ्गेनाभिधास्यन्ते ॥ ८ ॥

शब्दज्ञानानुपाती वस्तुशून्यो विकल्पः ॥ ९ ॥

स न प्रमाणोपारोही । न विपर्ययोपारोही च । वस्तुशून्य-

तु विचार्यतां तत्र बाधबुद्धेरिति । चोदयति—स कस्मान्न प्रमाणम् । नोत्तरे-
णोपजातविरोधिना ज्ञानेन पूर्वं बाधनीयमपि तु पूर्वैणैव प्रथममुपजातेनानुपजातविरो-
धिना परमिति भावः । परिहरति—यतः प्रमाणेनेति । यत्र हि पूर्वापेक्षा परोत्प-
त्तिस्तत्रैवमिह तु स्वकारणादन्योन्यानपेक्षे ज्ञाने जायेते । तेनोत्तरस्य पूर्वमनुपपन्नो-
दयमनासादयतस्तदपबाधात्मैवोदयो न तु पूर्वस्योत्तरबाधात्मा, तस्य तदानीमप्रसङ्गे ।
तस्मादनुपजातविरोधितां बाध्यत्वे हेतुरुपजातविरोधिता च बाधकत्वे । तस्माद्भूता-
र्थविषयत्वात्प्रमाणेनाप्रमाणस्य बाधनं सिद्धम् । उदाहरणमाह—तत्र प्रमाणेनेति ।

अस्य कुत्सितत्वं हानाय दर्शयति—सेयं पञ्चेति । अविद्यासामान्यमविद्यास्मि-
तादिषु पञ्चसु पर्वस्वित्यर्थः । अव्यक्तमहदहंकारपञ्चतन्मात्रेष्वष्टस्वनात्मस्वात्मबुद्धिर-
विद्या तमः । एवं योगिनामष्टस्वणिमादिकेष्वैश्वर्येष्वश्रेयःसु श्रेयोबुद्धिरष्टविधो मोहः
पूर्वस्माज्जन्यः । स चास्मितोच्यते । यथा योगेनाष्टविधमैश्वर्यमुपादाय सिद्धो भूत्वा
दृष्टानुश्रविकाञ्छाद्विन्दश विषयान्मोक्ष इत्येवमात्मिका प्रतिपत्तिर्महामोहो रागः ।
एवमेतेनैवाभिसंधिना प्रवर्तमानस्य केनचित्प्रतिबद्धत्वादिगणिमादीनामनुत्पत्तौ तान्निबन्ध-
नस्य दृष्टानुश्रविकविषयोपभोगस्यासिद्धेः प्रतिबन्धकविषयः क्रोधः स तामिस्राख्यो
द्वेषः । एवमणिमादिगुणसंपत्तौ दृष्टानुश्रविकविषयप्रत्युपस्थाने च कल्पान्ते सर्वमेतन्म-
द्भक्षणीति यन्नासः सोऽभिनिवेशोऽन्धतामिस्रः । तदुक्तम्—

भेदस्तमसोऽष्टविधो मोहस्य च दशविधो महामोहः ।

तामिस्रोऽष्टादशधा तथा भवत्यन्धतामिस्रः (सां० का० ४९) ॥ इति ॥ ८ ॥

शब्दज्ञानानुपाती वस्तुशून्यो विकल्पः । ननु शब्दज्ञानानुपाती चेदागमप्रमा-
णान्तरगतो विकल्पः प्रसज्येत । निर्वस्तुकत्वे वा विपर्ययः स्यादित्यत आह—स नेति ।
न प्रमाणविपर्ययान्तर्गतः । कस्माद्यतो वस्तुशून्यत्वेऽपीति प्रमाणान्तर्गतिं निषेधति ।

त्वेऽपि शब्दज्ञानमाहात्म्यनिबन्धनो व्यवहारो दृश्यते । तद्यथा-
चैतन्यं पुरुषस्य स्वरूपमिति । यदा चित्तिरेव पुरुषस्तदा किमत्र
केन व्यपदिश्यते ।

भवति च व्यपदेशे वृत्तिः । यथा चैत्रस्य गौरिति । तथा
प्रतिषिद्धवस्तुधर्मो निष्क्रियः पुरुषः, तिष्ठति बाणः स्थास्यति
स्थित इति । गतिनिवृत्तौ धात्वर्थमात्रं गम्यते । तथाऽनुत्पत्तिधर्मा
पुरुष इति, उत्पत्तिधर्मस्याभावमात्रमवगम्यते न पुरुषान्वयी
धर्मः । तस्माद्विकल्पितः स धर्मस्तेन चास्ति व्यवहार इति ॥९॥

शब्दज्ञानमाहात्म्यनिबन्धन इति विपर्ययान्तर्गतिम् । एतदुक्तं भवति—कचिदभेदे
भेदमारोपयति क्वचित्पुनर्भिन्नानामभेदम् । ततो भेदस्याभेदस्य च वस्तुनोऽभावात्तदा-
भासो विकल्पो न प्रमाणं नापि विपर्ययो व्यवहाराविसंवादादिति । शास्त्रप्रसिद्धमुदा-
हरणमाह—तद्यथेति । किं विशेष्यं केन व्यपदिश्यते विशेष्यते नाभेदे विशेष्यवि-
शेषणभावो न हि गवा गौर्विशेष्यते । किंतु भिन्नेनैव चैत्रेण ।

तदिदमाह—भवति च व्यपदेशे वृत्तिः । व्यपदेशव्यपेक्षयोरभावो व्यपदेशः ।
विशेषणविशेष्यभाव इति यावत् । तस्मिन्वृत्तिर्विषयस्य यथा चैत्रस्य गौरिति ।
शास्त्रीयमेवोदाहरणान्तरं समुच्चिनोति—तथेति । प्रतिषिद्धो वस्तुनः पृथिव्यादेर्धर्मः
परिस्पन्दो यस्य स तथोक्तः । कोऽसौ निष्क्रियः पुरुषः । न खलु सांख्यीये राद्धा-
न्तेऽभावो नाम कश्चिदस्ति वस्तुधर्मो येन पुरुषो विशेष्येत्यर्थः । क्वचित्पाठः प्रति-
षिद्धा वस्तुधर्मा इति । तस्यार्थः—प्रतिषेधव्याप्ताः प्रतिषिद्धा न वस्तुधर्माणां
तद्व्याप्यता भावाभावयोरसंबन्धादथ च तथा प्रतीतिरिति । लौकिकमुदाहरणमाह—
तिष्ठति बाण इति । यथा हि पचति भिनत्तीत्यत्र पूर्वापरीभूतः कर्मक्षणप्रचय एक-
फलावच्छिन्नः प्रतीयत एवं तिष्ठतीत्यत्रापि । पूर्वापरीभावमेवाऽऽह—स्थास्यति
स्थित इति । ननु भवतु पाकवत्पूर्वापरीभूतयाऽवस्थानक्रियया बाणाद्भिन्नया बाणस्य
व्यपदेश इत्यत आह—गतिनिवृत्तौ धात्वर्थमात्रं गम्यते । गतिनिवृत्तिरेव ताव-
त्कल्पिता तस्या अपि भावरूपत्वं तत्रापि पूर्वापरीभाव इत्यहो कल्पनापरम्परेत्यर्थः ।
अभावः कल्पितो भाव इव चानुगत इव च सर्वपुरुषेषु गम्यते न पुनः पुरुषव्यति-
रिक्तो धर्मः कश्चिदित्युदाहरणान्तरमाह—तथाऽनुत्पत्तिधर्मेति । प्रमाणविपर्यया-
म्यामन्या न विकल्पवृत्तिरिति वादिनो बहवः प्रतिषेदिरे । तत्प्रतिबोधनायोदाहरण-
प्रपञ्च इति मन्तव्यम् ॥ ९ ॥

अभावप्रत्ययालम्बना वृत्तिर्निद्रा ॥ १० ॥

सा च संप्रबोधे प्रत्यवमर्शात्प्रत्ययविशेषः । कथं, सुखमहम-
स्वाप्सम् । प्रसन्नं मे मनः प्रज्ञां मे विशारदी करोति । दुःख-
महमस्वाप्सं स्त्यानं मे मनो भ्रमत्यनवस्थितम् । गाढं मूढोऽह-
मस्वाप्सम् । गुरुणि मे गात्राणि । क्लान्तं मे चित्तम् । अलसं
मुषितमिव तिष्ठतीति । स खल्वयं प्रबुद्धस्य प्रत्यवमर्शो न
स्यादसति प्रत्ययानुभवे । तदाश्रिताः स्मृतयश्च तद्विषया न स्युः ।
तस्मात्प्रत्ययविशेषो निद्रा । सा च समाधावितरप्रत्ययवन्निरो-
द्धव्येति ॥ १० ॥

अभावप्रत्ययालम्बना वृत्तिर्निद्रा । अधिकृतं हि वृत्तिपदमनुवादकम् । प्रमा-
णविपर्ययविकल्पस्मृतीनां वृत्तित्वं प्रति परीक्षकाणामविप्रतिपत्तेः । अतस्तदनुद्यते विशे-
षविधानाय । निद्रायास्तु वृत्तित्वे परीक्षकाणामस्ति विप्रतिपत्तिरिति वृत्तित्वं विधे-
यम् । न च प्रकृतमनुवादकं विधानाय कल्पत इति पुनर्वृत्तिग्रहणम् । जाग्रत्स्वप्नवृ-
त्तीनामभावस्तस्य प्रत्ययः कारणं बुद्धिसत्त्वाच्छादकं तमस्तदेवाऽऽलम्बनं विषयो
यस्याः सा तथोक्ता वृत्तिर्निद्रा । बुद्धिसत्त्वे हि त्रिगुणे यदा सत्त्वरजसी अभिभूय
समस्तकरणावरकमाविरस्ति तमस्तदा बुद्धेर्विषयाकारपरिणामाभावाद्बुद्धतमोमर्थी
बुद्धिमवबुध्यमानः पुरुषः सुषुप्तोऽन्तःसंज्ञ इत्युच्यते । कस्मात्पुनर्निद्रा केवल्ययोरिव
वृत्त्यभाव एव न निद्रेत्यत आह—सा च संप्रबोधे प्रत्यवमर्शात्सोपपत्तिकात्म-
रणात्प्रत्ययविशेषः । कथं, यदा हि सत्त्वसचिवं तम आविरस्ति तदेदृशः प्रत्यव-
मर्शः सुषुप्तिरित्यस्य भवति सुखमहमस्वाप्सं प्रसन्नं मे मनः प्रज्ञां मे विशारदी
करोति स्वच्छा करोतीति । यदा तु रजःसचिवं तम आविरस्ति तदेदृशः प्रत्यवमर्श
इत्याह—दुःखमहमस्वाप्सं स्त्यानमकर्मण्यं मे मनः कस्माद्यतो भ्रमत्यनवस्थि-
तम् । नितान्ताभिभूतरजःसत्त्वे तमःसमुल्लासे स्वापे प्रबुद्धस्य प्रत्यवमर्शमाह—गाढं
मूढोऽहमस्वाप्सं गुरुणि मे गात्राणि क्लान्तं मे चित्तमलसं मुषितमिव तिष्ठ-
तीति । साध्यव्यतिरेके हेतुव्यतिरेकमाह—स खल्वयमिति । प्रबुद्धस्य प्रबुद्धमा-
त्रस्य बोधकाले । प्रत्ययानुभवे वृत्त्यभावकारणानुभवे (तदाश्रिताः । बोधजन्याः ।
तद्विषयाः । वृत्त्यभावकारणविषयाः) इत्यर्थः । ननु प्रमाणादयो व्युत्थानचित्ताधि-
करणा निरुध्यन्तां समाधिप्रतिपक्षत्वाद्निद्रायास्त्वेकग्रवृत्तिदुल्लयाः कथं समाधिप्र-
तिपक्षेतेत्यत आह—सा च समाधाविति । एकाग्रतुल्याऽपि तामसत्त्वेन निद्रा
समीजनिर्बाजसमाधिप्रतिपक्षेति साऽपि निरोद्धव्येत्यर्थः ॥ १० ॥

अनुभूतविषयासंप्रमोषः स्मृतिः ॥ ११ ॥

किं प्रत्ययस्य चित्तं स्मरत्याहोस्विद्विषयस्येति । ग्राह्यो-
परक्तः प्रत्ययो ग्राह्यग्रहणोभयाकारनिर्भासस्तज्जातीयकं संस्का-
रमारभते । स संस्कारः स्वव्यञ्जकाञ्जनस्तदाकारमेव ग्राह्य-
ग्रहणोभयात्मिकां स्मृतिं जनयति ।

तत्र ग्रहणाकारपूर्वा बुद्धिः । ग्राह्याकारपूर्वा स्मृतिः । सा च
द्वयी-भाषितस्मर्तव्या चाभाषितस्मर्तव्या च । स्वप्ने भाषितस्म-

अनुभूतविषयासंप्रमोषः स्मृतिः । प्रमाणादिभिरनुभूते विषये योऽसंप्रमोषोऽ-
स्तेयं सा स्मृतिः । संस्कारमात्रजस्य हि ज्ञानस्य संस्कारकारणानुभवावभासितो
विषय आत्मीयस्तदधिकविषयपरिग्रहस्तु संप्रमोषः स्तेयम् । कस्मात्सादृश्यात् ।
'मुष स्तेये' [धा० पा० ९] इत्यस्मात्प्रमोषपदव्युत्पत्तेः । एतदुक्तं भवति—
सर्वे प्रमाणादयोऽनधिगतमर्थं सामान्यतः प्रकारतो वाऽधिगमयन्ति । स्मृतिः पुनर्न
पूर्वानुभवमर्यादामतिक्रामति । तद्विषया तदनुविषया वा न तु तदधिकविषया ।
सोऽयं वृत्त्यन्तराद्विशेषः स्मृतेरिति । विमृशति—किं प्रत्ययस्येति । ग्राह्यप्रवणत्वा-
दनुभवस्य स्वानुभवामावातज्जः संस्कारो ग्राह्यमेव स्मारयतीति प्रतिभाति । अनुभवमा-
त्रजनितत्वाच्चानुभवमेव वेति । विमृश्योपपत्तिरुभयस्मरणमवधारयति—ग्राह्यप्रवण-
तया ग्राह्योपरक्तः । परमार्थतस्तु ग्राह्यग्रहणे एवोभयं तयोराकारं स्वरूपं निर्भास-
यति प्रकाशयति । स्वव्यञ्जकं कारणमञ्जनमाकारो यस्य स तथोक्तः । स्वकारणा-
कार इत्यर्थः । (स्वकारणाकार) व्यञ्जकमुद्बोधकं तेनाञ्जनं फलमिमुखीकरणं यस्येति
वेत्यर्थः ।

ननु यदि कारणविषारेण बुद्धिस्मरणयोः सारूप्यं कस्तर्हि भेद इत्यत आह—
तत्र ग्रहणेति । ग्रहणमुपादानं, न च गृहीतस्थोपात्तस्योपादानं संभवति । तदनेनान-
धिगतबोधनं बुद्धिरित्युक्तम् । ग्रहणाकारो ग्रहणरूपं पूर्वं प्रधानं यस्याः सा तथोक्ता ।
विकल्पितश्चायमभेदेऽपि गुणप्रधानभाव इति ग्राह्याकारः पूर्णः प्रथमो यस्याः सा
तथोक्ता । इदमेव च ग्राह्याकारस्य ग्राह्यस्य पूर्वत्वं यद्वृत्त्यन्तरविषयीकृतत्वमर्थस्य ।
तदनेन वृत्त्यन्तरविषयीकृतगोचरा स्मृतिरित्युक्तं भवति । सोऽयमसंप्रमोष इति । नन्व-
स्ति स्मृतेरपि संप्रमोषः । दर्शयति हि पित्रादेरतीतस्य देशकालान्तरानुभूतस्याननुभूत-
परदेशकालान्तरसंबन्धः (न्वं) स्वप्न इत्यत आह—सा च द्वयीति । भाषितः कल्पितः
स्मर्तव्यो यथा सा तथोक्ता । अभाषितोऽकल्पितः पारमार्थिक इति यावत् । नेयं

१ ग. घ. ङ. च. 'स्तथाजाती' । २ ख. 'स्तदनुभवो' । ३ ख. ज. 'र्थः । न' । ४ झ.
'स्थोपादा' ।

र्तव्या । जाग्रत्समये त्वभावितस्मर्तव्येति । सर्वाः स्मृतयः प्रमा-
णविपर्ययविकल्पनिद्रास्मृतीनामनुभवात्प्रभवन्ति । सर्वाश्चैता-
वृत्तयः सुखदुःखमोहात्मिकाः । सुखदुःखमोहाश्च क्लेशेषु व्या-
ख्येयाः । सुखानुशयी रागः । दुःखानुशयी द्वेषः । मोहः पुन-
राविद्येति । एताः सर्वा वृत्तयो निरोद्धव्याः । आसां निरोधे
संप्रज्ञातो वा समाधिर्भवत्यसंप्रज्ञातो वेति ॥ ११ ॥

अथाऽऽसां निरोधे क उपाय इति—

अभ्यासवैराग्याभ्यां तन्निरोधः ॥ १२ ॥

चित्तनदी नामोभयतोवाहिनी । वहति कल्याणाय वहति
पापाय च । या तु कैवल्यप्राग्भारा विवेकविषयनिम्ना सा
कल्याणवहा । संसारप्राग्भाराऽविवेकविषयनिम्ना पापवहा ।
तत्र वैराग्येण विषयस्रोतः खिली क्रियते । विवेकदर्शना-
भ्यासेन विवेकस्रोत उद्घाटयत इत्युभयाधीनश्चित्तवृत्तिनि-
रोधः ॥ १२ ॥

तत्र स्थितौ यत्नोऽभ्यासः ॥ १३ ॥

चित्तस्यावृत्तिकस्य प्रशान्तवाहिता स्थितिः । तदर्थः प्रयत्नो

स्मृतिरपि तु विपर्ययस्तल्लक्षणोपपन्नत्वात्स्मृत्याभासतया स्मृतिरुक्ता । प्रमाणाभासविव
प्रमाणमिति भावः । कस्मात्पुनरन्ते स्मृतेरुपन्यास इत्यत आह—सर्वाः स्मृतय
इति । अनुभवः प्राप्तिः । प्राप्तिपूर्वा वृत्तिः स्मृतिस्ततः स्मृतीनामुपजन इत्यर्थः । ननु
ये पुरुषं क्लिप्तान्ति ते निरोद्धव्याः प्रेक्षावता । क्लेशाश्च तथा । न च वृत्तयः, तत्कि-
मर्थमासां निरोध इत्यत आह—सर्वाश्चैता इति । सुगमम् ॥ ११ ॥

निरोधोपायं पृच्छति—अथेति । सूत्रेणोत्तरमाह—अभ्यासवैराग्याभ्यां तन्नि-
रोधः । अभ्यासवैराग्ययोर्निरोधे जनयितव्येऽवान्तरव्यापारभेदेन समुच्चयो न तु
विकल्प इत्याह—चित्तनदीति । प्राग्भारः प्रबन्धः । निम्नता गम्भीरता, अगा-
धतेति यावत् ॥ १२ ॥

तत्राभ्यासस्य स्वरूपप्रयोजनाभ्यां लक्षणमाह—तत्र स्थितौ यत्नोऽभ्यासः ।
तद्व्याचष्टे—चित्तस्यावृत्तिकस्य राजसतामसवृत्तिरहितस्य प्रशान्तवाहिता विम-
लता सात्त्विकवृत्तिवाहितैकाग्रता स्थितिः । तदर्थ इति । स्थिताविति निमित्तस-

वीर्यमुत्साहः । तत्संपिपादयिषया तत्साधनानुष्ठानम-
भ्यासः ॥ १३ ॥

स तु दीर्घकालनैरन्तर्यसत्कारासेवितो दृढ-
भूमिः ॥ १४ ॥

दीर्घकालासेवितो निरन्तरासेवितः सत्कारासेवितः । तपसा
ब्रह्मचर्येण विद्यया श्रद्धया च संपादितः सत्कारवान्दृढभूमि-
र्भवति । व्युत्थानसंस्कारेण द्रागित्येवानभिभूतविषय इत्यर्थः
॥ १४ ॥

दृष्टानुश्रविकविषयवितृष्णस्य वशीकारसंज्ञा
वैराग्यम् ॥ १५ ॥

स्त्रियोऽन्नपानमैश्वर्यमिति दृष्टविषये वितृष्णस्य स्वर्गवैदेह्यम्-

मसी व्याख्याता । यथा “ चर्मणि द्वीपिनं हन्ति ” इति । प्रयत्नमेव पर्यायाभ्यां
विशदयति-वीर्यमुत्साह इति । तस्येच्छायोनितामाह—तत्संपिपादयिषया ।
तदिति स्थितिं परामृशति । प्रयत्नस्य विषयमाह—तत्साधनेति । स्थितिसाधना-
न्यन्तरङ्गबहिष्काणि यमनियमादीनि । साधनगोचरः कर्तृव्यापारो न फलगोचर
इति ॥ १३ ॥

ननु व्युत्थानसंस्कारेणानादिना परिपन्थिना प्रतिबद्धोऽभ्यासः कथं स्थित्यै कल्पत
इत्यत आह—स तु दीर्घकालनैरन्तर्यसत्कारासेवितो दृढभूमिः । सोऽयमभ्या-
सो विशेषणत्रयसंपन्नः सन्दृढावस्थो न सहसा व्युत्थानसंस्कारैरभिभूतस्थितिरूपविष-
यो भवति । यदि पुनरेवंभूतमप्यभ्यासं कृत्वोपरमेततः कालपरिवासेनाभिभूयेत ।
तस्मान्नोपरन्तव्यमिति भावः ॥ १४ ॥

वैराग्यमाह—दृष्टानुश्रविकविषयवितृष्णस्य वशीकारसंज्ञा वैराग्यम् । चेत्-
नाचेतनेषु दृष्टविषयेषु वितृष्णतामाह—स्त्रिय इति । ऐश्वर्यमाधिपत्यम् । अमुश्रवो
वेदस्ततोऽधिगता आनुश्रविकाः स्वर्गादयः । तत्रापि वितृष्ण्यमाह—स्वर्गेति । देह-
रहिता विदेहाः करणेषु लीनास्तेषां भावो वैदेह्यम् । अन्ये तु प्रकृतिमेवाऽऽत्मान-
मभिमन्यमानाः प्रकृत्युपासकाः प्रकृतौ साधिकारायामेव लीनास्तेषां भावः प्रकृति-
लयवं तत्प्राप्तिविषये । आनुश्रविकविषये वितृष्णस्याऽऽनुश्रविकविषये वितृष्णो हि
स्वर्गादिप्राप्तिविषये वितृष्ण इत्युच्यते । ननु यदि वितृष्ण्यमात्रं वैराग्यं हन्त विष-

कृत्तिलयत्वप्राप्तावानुश्रविकविषये वितृष्णस्य दिव्यादिव्यविषय-
संप्रयोगेऽपि चित्तस्य विषयदोषदर्शिनः प्रसंख्यानबलादनाभो-
गात्मिका हेयोपादेयशून्या वशीकारसंज्ञा वैराग्यम् ॥ १५ ॥

तत्परं पुरुषख्यातेर्गुणवैतृष्ण्यम् ॥ १६ ॥

दृष्टानुश्रविकविषयदोषदर्शी विरक्तः पुरुषदर्शनाभ्यासा-
त्तच्छुद्धिप्रविवेकाभ्यायितबुद्धिर्गुणेभ्यो व्यक्ताव्यक्तधर्मकेभ्यो

याप्राप्तावपि तदस्तीति वैराग्यं स्यादित्यत आह—दिव्यादिव्येति । न वैतृष्ण्यमात्रं
वैराग्यमपि तु दिव्यादिव्यविषयसंप्रयोगेऽपि चित्तस्यानामोगात्मिका । तामेव स्पष्ट-
यति—हेयोपादेयशून्या । आसङ्गद्वेषरहितोपेक्षाबुद्धिर्वशीकारसंज्ञा । कुतः पुनरि-
यमित्यत्राऽऽह—प्रसंख्यानबलादिति । तापत्रयपरीतता विषयाणां दोषस्तत्परिमाव-
नया तत्साक्षात्कारः प्रसंख्यानं तद्वलादित्यर्थः । यतमानसंज्ञा, व्यतिरेकसंज्ञा, एकेन्द्रि-
यसंज्ञा वशीकारसंज्ञा चेति चतस्रः संज्ञा इत्यागमिनः । रागादयः खलु कषायाश्चित्त-
वर्तितैरिन्द्रियाणि यथास्वं विषयेषु प्रवर्तन्ते । तन्मा प्रवर्तिषतेन्द्रियाणि तत्तद्विषये-
ष्विति तत्परिपाचनायाऽऽरम्भः प्रयत्नः सा यतमानसंज्ञा । तदारम्भे सति केचित्कषायाः
पक्काः पच्यन्ते पक्ष्यन्ते च केचित् । तत्र पक्ष्यमाणेभ्यः पक्कानां व्यतिरेकेणावधारणं
व्यतिरेकसंज्ञा । इन्द्रियप्रवर्तनासमर्थतया पक्कानामौत्सुक्यमात्रेण मनसि व्यवस्थानमेके-
न्द्रियसंज्ञा । औत्सुक्यमात्रस्यापि निवृत्तिरूपस्थितेऽपि दिव्यादिव्यविषयेषूपेक्षाबुद्धिः
संज्ञाप्रयात्परा वशीकारसंज्ञा । एतथैव च पूर्वासां चरितार्थत्वात् ताः पृथगुक्ता
इति सर्वमवदातम् ॥ १५ ॥

अपरं वैराग्यमुक्त्वा परमाह—तत्परं पुरुषख्यातेर्गुणवैतृष्ण्यम् । अपरवैरा-
ग्यस्य परं वैराग्यं प्रति कारणत्वम् । तत्र च द्वारमादर्शयति—दृष्टानुश्रविकविषय-
दोषदर्शी विरक्त इति । अनेनापरं वैराग्यं दर्शितम् । पुरुषदर्शनाभ्यासादागमानु-
मानाचार्योपदेशसमाधिगतस्य पुरुषस्य दर्शनं तस्याभ्यासः पौनःपुन्येन निषेवणं
तस्मात्तस्य दर्शनस्य शुद्धी रजस्तमःपरिहाण्या सत्त्वैकतानता तथा यो गुणपुरुषयोः
प्रकर्षेण विवेकः पुरुषः शुद्धोऽनन्तस्तद्विपरीता गुणा इति, तेनाऽऽप्यायिता बुद्धि-
र्यस्य योगिनः स तथोक्तः । तदनेन धर्ममेघारुह्यः समाधिरुक्तः । स तथाभूतो योगी
गुणेभ्यो व्यक्ताव्यक्तधर्मकेभ्यः सर्वथा विरक्तः सत्त्वपुरुषान्यताख्यातावपि गुणात्मि-
कया यावद्विरक्त इति । तत्तस्माद्दृष्टं वैराग्यम् । पूर्वं हि वैराग्यं सत्त्वसमुद्रकविधूत-
तमसि रजःकणकलङ्कसंपृक्ते चित्तसत्त्वे । तच्च तौष्टिकानामपि समानम् । ते हि

विरक्त इति । तद्द्वयं वैराग्यम् । तत्र यदुत्तरं तज्ज्ञानप्रसादमा-
त्रम् । यस्योदये सति योगी प्रत्युदितख्यातिरेवं मन्यते—प्राप्तं
प्रापणीयं, क्षीणाः क्षेतव्याः क्लेशाः, छिन्नः श्लिष्टपर्वा भवसंक्रमः,
यस्याविच्छेदाज्जनित्वा म्रियते मृत्वा च जायत इति । ज्ञान-
स्यैव परा काष्ठा वैराग्यम् । एतस्यैव हि नान्तरीयकं कैव-
ल्यमिति ॥ १६ ॥

अथोपायद्वयेन निरुद्धचित्तवृत्तेः कथमुच्यते संप्रज्ञातः समा-
धिरिति—

वितर्कविचारानन्दास्मिन्तारूपा-

नुगमात्संप्रज्ञातः ॥ १७ ॥

तेनैव प्रकृतिलया बभूवुः । यथोक्तम्—वैराग्यात्प्रकृतिलय इति । तत्र तयोर्द्वयोर्मध्ये
यदुत्तरं तज्ज्ञानप्रसादमात्रम् । मात्रग्रहणेन निर्विषयतां सूचयति । तदेव हि तादृशं
चित्तसत्त्वं रजोक्लेशमलेनाप्यपरासृष्टमस्याऽऽश्रयोऽत एव ज्ञानप्रसाद इत्युच्यते ।
चित्तसत्त्वं हि प्रसादस्वभावमपि रजस्तमःसंपर्कान्मलिनतामनुभवति । वैराग्या-
भ्यासविमलवारिधाराधौतसमस्तरजस्तमोमलं त्वतिप्रसन्नं ज्ञानप्रसादमात्रपरिशेषं
भवति । तस्य गुणानुपादेयत्वाय दर्शयति—यस्योदये सति योगी प्रत्युदितख्यातिः ।
ख्यातिविशेषे सति वर्तमानख्यातिमानित्यर्थः । प्रापणीयं कैवल्यं प्राप्तम् । यथा
वक्ष्यति—जीवन्नेव विद्वान्मुक्तो भवति । संस्कारमात्रस्य छिन्नमूलस्य सिद्धत्वादिति
भावः । कुतः प्राप्तं, यतः—क्षीणाः क्षेतव्याः क्लेशा अविद्यादयः सवासनाः । नन्वास्ति
धर्माधर्मसमूहो भवस्य जन्ममरणप्रबन्धस्य संक्रमः प्राणिनाम् । तत्कुतः कैवल्यमि-
त्यत आह—छिन्न इति । श्लिष्टानि निःसंधीनि पर्वाणि यस्य स तथोक्तः । धर्मा-
धर्मसमूहस्य समूहिनः पर्वाणि तानि श्लिष्टानि । न हि जातु जन्तुर्मरणजन्मप्रबन्धेन
लक्ष्यते । सोऽयं भवसंक्रमः क्लेशक्षये छिन्नः । यथा वक्ष्यति—“क्लेशमूलः कर्मा-
शयः” [२ । १२] । “सति मूले तद्विपाकः” [२ । १३] इति । ननु
प्रसंख्यानपारिपाकं धर्ममेघं च निरोधमन्तरा किं तदस्ति यज्ज्ञानप्रसादमात्रमित्यत
आह—ज्ञानस्यैवेति । धर्ममेघमेद एव परं वैराग्यं नान्यत् । यथा वक्ष्यति—
“प्रसंख्यानेऽप्यकुसीदस्य सर्वथा विवेकख्यातेर्धर्ममेघः समाधिः” [४ । २९]
[इति] “तदा सर्वाविरणमलापेतस्य ज्ञानस्याऽऽनन्त्याज्ज्ञेयमल्पम्” [४ । ३१]
इति च । तस्मादेतस्य हि नान्तरीयकमविनाभावि कैवल्यमिति ॥ १६ ॥

उपायमभिधाय सप्रकारोपेयकथनाय पृच्छति—अथोपायद्वयेनेति । वितर्कवि-
चारानन्दास्मिन्तारूपानुगमात्संप्रज्ञातः । संप्रज्ञातपूर्वकत्वादसंप्रज्ञातस्य प्रथमं

वितर्कश्चित्तस्याऽऽलम्बने स्थूल आभोगः । सूक्ष्मो विचारः ।
आनन्दो ह्लादः । एकात्मिका संविदस्मिता । तत्र प्रथमश्चतुष्ट-
यानुगतः समाधिः सवितर्कः । द्वितीयो वितर्कविकलः सवि-
चारः । तृतीयो विचारविकलः सानन्दः । चतुर्थस्तद्विकलोऽ-
स्मितामात्र इति । सर्व एते सालम्बनाः समाधयः ॥ १७ ॥

अथासंप्रज्ञातः समाधिः किमुपायः किंस्वभावो वेति—

विरामप्रत्ययाभ्यासपूर्वः संस्कारशेषोऽन्यः ॥ १८ ॥

सर्ववृत्तिप्रत्यस्तमये संस्कारशेषो निरोधश्चित्तस्य समाधिरसं-
प्रज्ञातः । तस्य परं वैराग्यमुपायः । सालम्बनो ह्यभ्यासस्तत्सा-

संप्रज्ञातोपवर्णनम् । संप्रज्ञातसामान्यं वितर्कविचारानन्दास्मितानां रूपैः स्वरूपैरनुग-
मात्प्रतिपत्तव्यम् । वितर्कं विवृणोति—चित्तस्येति । स्वरूपसाक्षात्कारवती प्रज्ञाऽऽ-
भोगः । स च स्थूलविषयत्वात्स्थूलः । यथा हि प्राथमिको धानुष्कः स्थूलमेव लक्ष्यं
विध्यत्यथ सूक्ष्ममेवं प्राथमिको योगी स्थूलमेव पाञ्चभौतिकं चतुर्भुजादि ध्येयं साक्षा-
त्करोत्यथ सूक्ष्ममिति । एवं चित्तस्याऽऽलम्बने सूक्ष्म आभोगः स्थूलकारणभूतसूक्ष्म-
श्चतन्मात्रलिङ्गालिङ्गविषयो विचारः । तदेवं ग्राह्यविषयं दर्शयित्वा ग्रहणविषयं दर्श-
यति—आनन्द इति । इन्द्रिये स्थूल आलम्बने चित्तस्याऽऽभोगो ह्लाद आनन्दः ।
प्रकाशशीलतया खलु सत्त्वप्रधानादहंकारादिन्द्रियाप्युत्पन्नानि । सत्त्वं सुखमिति
तान्यपि सुखानीति तस्मिन्नाभोगो ह्लाद इति । ग्रहीतृविषयं संप्रज्ञातमाह—एका-
त्मिका संविदिति । अस्मिताप्रभवानीन्द्रियाणि । तेनैषामस्मिता सूक्ष्मं रूपम् । सा
चाऽऽत्मना ग्रहीत्रा सह बुद्धिरेकारिमिका संवित् । तस्यां च ग्रहीतुरन्तर्भावाद्भवति
ग्रहीतृविषयः संप्रज्ञात इति । चतुर्णामपरमध्यवान्तरविशेषमाह—तत्र प्रथम इति ।
कार्यं कारणानुप्रविष्टं न कारणं कार्येण तदयं स्थूल आभोगः स्थूलसूक्ष्मेन्द्रियास्मिता-
कारणचतुष्टयानुगतो भवति । उत्तरे तु त्रिद्वयेककारणकास्त्रिद्वयेकरूपा भवन्ति ।
असंप्रज्ञाताद्भिन्नति—सर्व एत इति ॥ १७ ॥

क्रमप्राप्तमसंप्रज्ञातमवतारयितुं पृच्छति—अथेति । विरामप्रत्ययाभ्यासपूर्वः
संस्कारशेषोऽन्यः । पूर्वपदेनोपायकथनमुत्तराभ्यां च स्वरूपकथनम् । मध्यमं पदं
विवृणोति—सर्ववृत्तीति । प्रथमं पदं व्याचष्टे—तस्य परमिति । विरामो वृत्ती-
नामभावस्तस्य प्रत्ययः कारणं तस्याभ्यासस्तदनुष्ठानं पौनःपुन्यं तदेव पूर्वं यस्य स
तथोक्तः । अथापरं वैराग्यं निरोधकारणं कस्मान्न भवतीत्यत आह—सालम्बनो हीति ।

धनाय न कल्पत इति विरामप्रत्ययो निर्वस्तुक आलम्बनी
क्रियते । स चार्थशून्यः । तदभ्यासपूर्वकं हि चित्तं निरालम्बन-
मभावप्राप्तमिव भवतीत्येष निर्बीजः समाधिरसंप्रज्ञातः ॥ १८ ॥

स खल्वयं द्विविधः—उपायप्रत्ययो भवप्रत्ययश्च । तत्रोपाय-
प्रत्ययो योगिनां भवति ।

भवप्रत्ययो विदेहप्रकृतिलयानाम् ॥ १९ ॥

विदेहानां देवानां भवप्रत्ययः । ते हि स्वसंस्कारमात्रोपैयो-
गेन चित्तेन कैवल्यपदमिवानुभवन्तः स्वसंस्कारविपाकं तथा-

कार्यस्वरूपं कारणं युज्यते न विरूपम् । विरूपं चापरं वैराग्यं सालम्बनं निरालम्बनस-
माधिना कार्येण । तस्मान्निरालम्बनादेव ज्ञानप्रसादमात्रात्तस्योत्पत्तिर्युक्ता । धर्ममेव स-
माधिरेव हि नितान्तविगलितरजस्तमोमलाद्बुद्धिसत्त्वादुपजातस्तत्तद्विषयातिक्रमेण प्रव-
र्तमानोऽनन्तो विषयावद्यदर्शी समस्तविषयपरित्यागाच्च स्वरूपप्रतिष्ठः सन्निरालम्बनः
संस्कारमात्रशेषस्य निरालम्बनस्य समाधेः कारणमुपपद्यते सारूप्यादिति । आलम्बनी-
करणमाश्रयणमभावप्राप्तमिव वृत्तिरूपकार्याकरणाभिर्बीजो निरालम्बनः । अथवा बीजं
क्लेशकर्माशयास्ते निष्क्रान्ता यस्मात्स तथा ॥ १८ ॥

निरोधसमाधेरवान्तरभेदं हानोपादानाङ्गमादर्शयति—स खल्वयं निरोधसमाधिर्द्वि-
विधः—उपायप्रत्ययो भवप्रत्ययश्च । उपायो वक्ष्यमाणः श्रद्धादिः प्रत्ययः कारणं यस्य
निरोधसमाधेः स तथोक्तः । भवन्ति जायन्तेऽस्यां जन्तव इति भवोऽविद्या । भूतेन्द्रि-
येषु वा विकारेषु प्रकृतिषु वाऽव्यक्तमहदहंकारपञ्चतन्मात्रेणनात्मस्वात्मरूप्यातिस्तौष्टि-
कानां वैराग्यसंपन्नानां, स खल्वयं भवः प्रत्ययः कारणं यस्य निरोधसमाधेः स भवप्रत्ययः ।
तत्र तयोर्मध्य उपायप्रत्ययो योगिनां मोक्ष्यमाणानां भवति । विशेषविधानेन शेषस्य मुमु-
क्षुसंबन्धं निषेधति । केषां तर्हि भवप्रत्यय इत्यत्र सूत्रेणोत्तरमाह—भवप्रत्ययो विदे-
हप्रकृतिलयानाम् । विदेहाश्च प्रकृतिलयाश्च तेषामित्यर्थः । तद्व्याचष्टे—विदेहानां
देवानां भवप्रत्ययः । भूतेन्द्रियाणामन्यतमदा(मा)त्मत्वेन प्रतिपन्नास्तदुपासनया
तद्वासनावासितान्तःकरणाः पिण्डपातानन्तरमिन्द्रियेषु भूतेषु वा लीनाः संस्कारमा-
त्रावशेषमनसः षाट्कौशिकशरीररहिता विदेहाः । ते हि स्वसंस्कारमात्रोपयोगेन
चित्तेन कैवल्यपदमिवानुभवन्तः प्राप्नुवन्तो विदेहाः । अवृत्तिकत्वं च कैव-

जातीयकमतिवाहयन्ति । तथा प्रकृतिलयाः साधिकारे चेतसि प्रकृतिलीने कैवल्यपदमिवानुभवन्ति, यावन्न पुनरावर्ततेऽधिकारवशाच्चित्तमिति ॥ १९ ॥

श्रद्धावीर्यस्मृतिसमाधिप्रज्ञापूर्वक इतरे-

षाम् ॥ २० ॥

उपायप्रत्ययो योगिनां भवति । श्रद्धा चेतसः संप्रसादः ।

इत्येन सारूप्यं, साधिकारसंस्कारशेषता च वैरूप्यम् । संस्कारमात्रोपभोगेनेति कचित्पाठः । तस्यार्थः—संस्कारमात्रमेवोपभोगो यस्य न तु चित्तवृत्तिरित्यर्थः । प्राप्तावधयः स्वसंस्कारविपाकं तथाजातीयकमतिवाहयन्त्यतिक्रामन्ति पुनरपि संसारं विशन्ति । तथा च वायुप्रोक्तम्—

‘ दश मन्वन्तराणीह तिष्ठन्तीन्द्रियचिन्तकाः ।

भौतिकास्तु शतं पूर्णम् ’ इति ।

तथा प्रकृतिलयाश्चाव्यक्तमहदहंकारपञ्चतन्मात्रेष्वन्यतमदा(मा)त्मत्वेन प्रतिपन्नास्तदुपासनया तद्वासनावासितान्तःकरणाः पिण्डपातानन्तरमव्यक्तादीनामन्यतमस्मिँल्ली(मे लीनाः) साधिकारेऽचरितार्थे । एवं हि चरितार्थं चेतः स्याद्यदिविवेकरूपातिमपि जनयेदजनितसत्त्वपुरुषान्यतरूपातेस्तु चेतसोऽचरितार्थस्यास्ति साधिकारतेति । साधिकारे चेतसि प्रकृतिलीने कैवल्यपदमिवानुभवन्ति, यावन्न पुनरावर्ततेऽधिकारवशाच्चित्तमिति । प्रकृतिसाम्यमुपगतमप्यवधिं प्राप्य पुनरपि प्रादुर्भवति ततो विविच्यते । यथा वर्षातिपाते मृद्धावमुपगतो मण्डूकदेहः पुनरम्भोदवारिधारावसेकान्मण्डूकदेहमावमनुभवतीति । तथा च वायुप्रोक्तम्—

‘ सहस्रं त्वामिमानिकाः ।

बौद्धा दश सहस्राणि तिष्ठन्ति विगतज्वराः ॥

पूर्णं शतसहस्रं तु तिष्ठन्त्यव्यक्ताचिन्तकाः ।

पुरुषं निर्गुणं प्राप्य कालसंख्या न विद्यते ’ ॥ इति ।

तदस्य पुनर्भवप्राप्तिहेतुतया हेयत्वं सिद्धम् ॥ १९ ॥

योगिनां तु समाधेरुपायक्रममाह—श्रद्धावीर्यस्मृतिसमाधिप्रज्ञापूर्वक इतरेषाम् । नन्विन्द्रियादिचिन्तका अपि श्रद्धावन्त एवेत्यत आह—श्रद्धा चेतसः संप्रसादः । स चाऽऽगमानुमानाचार्योपदेशसमधिगततत्त्वविषयो भवति हि चेतसः संप्रसा-

सा हि जननीव कल्याणी योगिनं पाति । तस्य हि श्रद्धा-
नस्य विवेकार्थिनो वीर्यमुपजायते । समुपजातवीर्यस्य स्मृति-
रुपतिष्ठते । स्मृत्युपस्थाने च चित्तमनाकुलं समाधीयते । समा-
हितचित्तस्य प्रज्ञाविवेक उपावर्तते । येन यथार्थं वस्तु जानाति ।
तदभ्यासार्त्तत्तद्विषयाच्च वैराग्यादसंप्रज्ञातः समाधिर्भवति ॥२०॥

ते खलु नव योगिनो मृदुमध्याधिमात्रोपाया भवन्ति ।
तद्यथा—मृदूपायो मध्योपायोऽधिमात्रोपाय इति । तत्र मृदूपा-
यस्त्रिविधः—मृदुसंवेगो मध्यसंवेगस्तीव्रसंवेग इति । तथा मध्यो-
पायस्तथाऽधिमात्रोपाय इति । तत्राधिमात्रोपायानां—

तीव्रसंवेगानामासन्नः ॥ २१ ॥

समाधिलाभः समाधिफलं च भवतीति ॥ २१ ॥

दोऽभिरुचिरतीच्छा श्रद्धा नेन्द्रियादिष्वात्माभिमानामभिरुचिरसंप्रसादो हि स
व्यामोहमूलत्वादित्यर्थः । कुतोऽसावेव श्रद्धेत्यत आह—सा हि जननीव कल्याणी
योगिनं पाति । विमार्गपातजन्मनोऽनर्थात् । सोऽयमिच्छाविशेष इष्यमाणविषयं
प्रयत्नं प्रसूत इत्याह—तस्य हि श्रद्धानस्य । तस्य विवरणं—विवेकार्थिनो
वीर्यमुपजायते । स्मृतिर्ध्यानमनाकुलमविविधं, समाधीयते योगाङ्गसमाधियुक्तं
भवति । यमनियमादिनान्तरीयकसमाध्युपन्यासेन च यमनियमादयोऽपि सूचिताः ।
तदेवमखिलयोगाङ्गसंपन्नस्य संप्रज्ञातो जायत इत्याह—समाहितचित्तस्येति ।
प्रज्ञाया विवेकः प्रकर्ष उपजायते । संप्रज्ञातपूर्वमसंप्रज्ञातोत्पादमाह—तदभ्यासा-
त्तत्रैव तत्तद्भूमिप्राप्तौ तत्तद्विषयाच्च वैराग्यादसंप्रज्ञातः समाधिर्भवति । स हि
कैवल्यहेतुः सत्त्वगुरुवान्यतरुयातिपूर्वो हि निरोधश्चित्तमखिलकार्थकरणेन चरितार्थ-
मधिकारादवसादयति ॥ २० ॥

ननु श्रद्धादयश्चेद्योगोपायास्तर्हि सर्वेषामविशेषेण समाधितत्फले स्याताम् ।
दृश्यते तु कस्यचित्सिद्धिः कस्यचिदसिद्धिः कस्यचिच्चिरेण सिद्धिः कस्यचिच्चिरतरेण
कस्यचित्क्षिप्रमित्यत आह—ते खलु नव योगिन इति । उपायाः श्रद्धादयो
मृदुमध्याधिमात्राः प्राग्भवीयसंस्कारादृष्टवशाद्येषां ते तथोक्ताः । संवेगो वैराग्यं
तस्यापि मृदुमध्यतीव्रता प्राग्भवीयवासनादृष्टवशादेवेति तेषु यादृशां क्षेपीयसी सिद्धि-
स्तान्दर्शयति सूत्रेण—तीव्रसंवेगानामासन्न इति सूत्रम् । शेषं भाष्यम् ।
समाधेः संप्रज्ञातस्य फलमसंप्रज्ञातस्तस्यापि कैवल्यम् ॥ २१ ॥

मृदुमध्याधिमात्रत्वात्ततोऽपि विशेषः ॥ २२ ॥

मृदुतीव्रो मध्यतीव्रोऽधिमात्रतीव्र इति । ततोऽपि विशेषः ।
तद्विशेषादपि मृदुतीव्रसंवेगस्याऽऽसन्नः, ततो मध्यतीव्रसंवेग-
स्याऽऽसन्नतरः, तस्मादधिमात्रतीव्रसंवेगस्याधिमात्रोपायस्या-
प्यासन्नतमः समाधिलाभः समाधिफलं चेति ॥ २२ ॥

किमेतस्मादेवाऽऽसन्नतमः समाधिर्भवति । अथास्य लाभे
भवत्यन्योऽपि कश्चिदुपायो न वेति—

ईश्वरप्रणिधानाद्वा ॥ २३ ॥

प्रणिधानाद्भक्तिविशेषादावर्जित ईश्वरस्तमनुगृह्णात्यभि-
ध्यानमात्रेण । तदभिध्यानमात्रादपि योगिन आसन्नतमः
समाधिलाभः समाधिफलं च भवतीति ॥ २३ ॥

अथ प्रधानपुरुषव्यतिरिक्तः कोऽयमीश्वरो नामेति—

क्लेशकर्मविपाकाशयैरपरामृष्टः पुरुषविशेष

ईश्वरः ॥ २४ ॥

मृदुमध्याधिमात्रत्वात्ततोऽपि विशेषः । निगदव्याख्यातेन भाष्येण व्याख्यात-
मिति ॥ २२ ॥

सूत्रान्तरं पातयितुं विमृशति— किमेतस्मादेवेति । न वाशब्दः संशयनिवर्तकः ।
ईश्वरप्रणिधानाद्वा । व्याचष्टे—प्रणिधानाद्भक्तिविशेषान्मानसाद्वाचिकास्कायि-
काद्वाऽऽवर्जितोऽमिमुखीकृतस्तमनुगृह्णाति । अभिध्यानमनागतार्थेच्छा—इदमस्यापि-
मतमस्त्विति । तन्मात्रेण न व्यापारान्तरेण । शेषं सुगमम् ॥ २३ ॥

ननु चेतनाचेतनाभ्यामेव व्यूढं नान्येन विश्वम् । ईश्वरश्चेदचेदनस्तर्हि प्रधानं
प्रधानविकाराणामपि प्रधानमध्यपातात्तथा च न तस्याऽऽवर्जनमचेतनत्वात् । अयं चेतन-
स्तथाऽपि चितिशक्तैरौदासीन्यादसंसारितया चास्मितादिविरहात्कुत आवर्जनम् ।
कुतश्चाभिध्यानमित्याशयवानाह—अथ प्रधानेति । अत्र सूत्रेणोत्तरमाह—क्लेशकर्म-
विपाकाशयैरपरामृष्टः पुरुषविशेष ईश्वरः । अविद्यादयः क्लेशाः क्लिभन्ति
खल्वमी पुरुषं सांसारिकं विविधदुःखप्रहारेणेति । कुशलाकुशलानीति धर्माधर्मास्तेषां

१ ग. घ. ङ. 'धान्मृदु' । २ क. ख. च. ङ. 'दध्यासन्नतरस्तीव्राधिमात्रसंवेगस्याधिमात्रो-
पायस्य समा' । ३ क. ख. च. 'तरः स' । ४ ख. ग. घ. ङ. च. 'ध्यानाद' । ५ ख. घ. ङ.
च. 'तरः स' । ६ झ. 'निर्वर्त' ।

अविद्यादयः क्लेशाः । कुशलाकुशलानि कर्माणि । तत्फलं
विपाकः । तदनुगुणा वासना आशयाः । ते च मनसि वर्त-
मानाः पुरुषे व्यपदिश्यन्ते, स हि तत्फलस्य भोक्तेति । यथा
जयः पराजयो वा योद्धृषु वर्तमानः स्वामिनि व्यपदिश्यते ।
यो ह्यनेन भोगेनापरामृष्टः स पुरुषविशेष ईश्वरः ।

कैवल्यं प्राप्तास्तर्हि सन्ति च बहवः कैवलिनः । ते हि त्रीणि
बन्धनानि छित्त्वा कैवल्यं प्राप्ता ईश्वरस्य च तत्संबन्धो न
भूतो न भावी । यथा मुक्तस्य पूर्वा बन्धकोटिः प्रज्ञायते नैव-
मीश्वरस्य । यथा वा प्रकृतिलीनस्योत्तरा बन्धकोटिः संभाव्यते
नैवमीश्वरस्य । स तु सदैव मुक्तः सदैवेश्वर इति ।

च कर्मजत्वादुपचारात्कर्मत्वम् । विपाको जात्यायुर्मोगाः । विपाकानुगुणा वास-
नास्ताश्चित्तभूमावाशेरत इत्याशयः । नहि कर्मजातिनिर्वर्तकं कर्म प्राग्भवीयकर्म-
भोगभावितां भावनां न यावदभिव्यनक्ति तावत्करभोचिताय भोगाय कल्पते ।
तस्माद्भवति कर्मजात्यनुभवजन्मा भावना कर्मविपाकानुगुणेति । नन्वमी क्लेशा-
दयो बुद्धिधर्मा न कथंचिदपि पुरुषं परामृशन्ति, तस्मात्पुरुषब्रह्मादेव तदपरामर्श-
सिद्धेः । कृतं क्लेशकर्मैत्यादिनेत्यत आह-ते च मनसि वर्तमानाः सांसारिके पुरुषे
व्यपदिश्यन्ते । कस्मात्, स हि तत्फलस्य भोक्ता चेतयितेति तस्मात्पुरुषत्वा-
दीश्वरस्यापि तत्संबन्धः प्राप्त इति तत्प्रतिषेध उपपद्यत इत्याह-यो ह्यनेन बुद्धि-
स्थेनापि पुरुषमात्रसाधारणेन भोगेनापरामृष्टः स पुरुषविशेष ईश्वरः । विशि-
ष्यत इति विशेषः पुरुषान्तराद्वचवाच्छिद्यते ।

विशेषपदस्य व्यावर्त्य दर्शयितुकामः परिचोदनापूर्वं परिहरति-कैवल्यं प्राप्ता-
स्तर्हीति । प्रकृतिलयानां प्राकृतो बन्धः । वैकारिको बन्धो विदेहानाम् । दक्षिणा-
दिबन्धो दिव्यादिव्यविषयभोगभाजाम् । तान्यमूनि त्रीणि बन्धनानि । प्रकृतिभावना-
संस्कृतमनसो हि देहपातानन्तरमेव प्रकृतिलयतामापन्ना ईतीतरेषां पूर्वा बन्धकोटिः
प्रज्ञायते, तेनोत्तरकोटिविधानमात्रमिह तु पूर्वापरकोटिनिषेध इति संक्षिप्य विशेषं
दर्शयति-स तु सदैव मुक्तः सदैवेश्वर इति । ज्ञानक्रियाशक्तिसंपदैश्वर्यम् ।

योऽसौ प्रकृष्टसत्त्वोपादानादीश्वरस्य शाश्वतिक उत्कर्षः स
किं सनिमित्त आहोस्विन्निर्निमित्त इति । तस्य शास्त्रं निमित्तम् ।
शास्त्रं पुनः किंनिमित्तं, प्रकृष्टसत्त्वनिमित्तम् ।

अत्र पृच्छति—योऽसाविति । ज्ञानक्रिये हि न चिच्छक्तेरपरिणामिन्याः संभवत
इति रजस्तमोरहितविशुद्धचित्तसत्त्वाश्रये वक्तव्ये । न चेश्वरस्य सदा मुक्तस्याविद्या-
प्रभवचित्तसत्त्वसमुत्कर्षेण सह स्वस्वामिभावः संबन्धः संभवतीत्यत उक्तम्—प्रकृष्ट-
सत्त्वोपादानादिति । नेश्वरस्य पृथग्जनस्येवाविद्यानिबन्धनचित्तसत्त्वेन स्वस्वामि-
भावः । किंतु तापत्रयपरीतान्प्रेत्यभावमहार्णवाज्जन्तुनुद्धरिष्यामि ज्ञानधर्मोपदेशेन ।
न च ज्ञानक्रियासामर्थ्यातिशयसंपत्तिमन्तरेण तदुपदेशः । न चैयमपहतरजस्तमोमल-
विशुद्धसत्त्वोपादानं विनेत्यालोच्य सत्त्वप्रकर्षमुपादत्ते भगवानपरामृष्टोऽप्यविद्यया ।
अविद्याभिमानौ चाविद्यायास्तत्त्वमविद्वान्भवति न पुनरविद्यामविद्यात्वेन सेवमानः ।
न खलु शैलूषो रामत्वमारोप्य तास्ताश्चेष्टा दर्शयन्भ्रान्तो भवति । तदिदमाहार्यमस्य रूपं
न तात्त्विकमिति । स्यादेतत् । उद्दीर्घीर्षया भगवता सत्त्वमुपादेयं, तदुपादानेन च
तदुद्दीर्घीर्षा, अस्या अपि प्राकृतत्वात्तथा चान्योन्याश्रय इत्यत उक्तम्—शाश्वतिक
इति । भवेदेतदेवं यदीदं प्रथमता सर्गस्य भवेदनादौ तु सर्गसंहारप्रबन्धे सर्गान्तरसमु-
त्पन्नसंजिहीर्षावधिसमये पूर्णे मया सत्त्वप्रकर्ष उपादेय इति प्रणिधानं कृत्वा भगवा-
ज्जगत्संजहार । तदा चेश्वरचित्तसत्त्वं प्रणिधानवासितं प्रधानसाम्यमुपगतमपि परि-
पूर्णं महाप्रज्ञयावधौ प्रणिधानवासनावशात्तथैवेश्वरचित्तसत्त्वभावेन परिणमते । यथा
चैत्रः श्वः प्रातरेवोत्थातव्यं मयेति प्रणिधाय सुप्तस्तदैवोत्तिष्ठति । प्रणिधानसंस्कारात् ।
तस्मादनादित्वादीश्वरप्रणिधानसत्त्वोपादानयोः शाश्वतिकत्वेन नान्योन्याश्रयः । न चे-
श्वरस्य चित्तसत्त्वं महाप्रलयेऽपि न प्रकृतिसाम्यमुपैतीति वाच्यम् । यस्य हि न
कदाचिदपि प्रधानसाम्यं न तत्प्रधानिकं नापि चित्तिशक्तिरज्ञत्वादित्यर्थान्तरमप्रा-
माणिकमापद्यते । तच्च युक्तं, प्रकृतिपुरुषव्यतिरेकेणार्थान्तराभावात् । सोऽयमीदृश
ईश्वरस्य शाश्वतिक उत्कर्षः । स किं सनिमित्तः सप्रमाणक आहोस्विन्निर्निमित्तो
निष्प्रमाणक इति । उत्तरं—तस्य शास्त्रं निमित्तम् । श्रुतिस्मृतीतिहासपुराणानि शास्त्रम् ।

चोदयति—शास्त्रं पुनः किंनिमित्तम् । प्रत्यक्षानुमानपूर्वं हि शास्त्रम् । न चेश्वरस्य
सत्त्वप्रकर्षे कस्याचित्प्रत्यक्षमनुमानं वाऽस्ति । न चेश्वरप्रत्यक्षप्रभवं शास्त्रमिति युक्तम् । क-
ल्पयित्वाऽपि ह्ययं ब्रूयादात्मैश्वर्यप्रकाशनायेति भावः । परिहरति—प्रकृष्टसत्त्वनिमित्तम् ।

एतयोः शास्त्रोत्कर्षयोरीश्वरसत्त्वे कर्मानयोरनादिः संबन्धः।
एतस्मादेतद्भवति सदैवेश्वरः सदैव मुक्त इति । तच्च तस्यैश्वर्यं
साम्यातिशयविनिर्मुक्तम् । न तावदैश्वर्यान्तरेण तदतिशयते ।
अदेवातिशयि स्यात्तदेव तत्स्यात् । तस्माच्च काष्ठाप्राप्तैरैश्वर्यस्य

अयमभिसंधिः—मन्त्रायुर्वेदेषु तावदीश्वरप्रणीतेषु प्रवृत्तिसामर्थ्यादर्थान्वयमिचारविनि-
श्चयात्प्रामाण्यं सिद्धम् । न चौषधिभेदानां तत्संयोगविशेषाणां च मन्त्राणां च
तत्तद्वर्णावापोद्धारेण सहस्रेणापि पुरुषायुषैर्लौकिकप्रमाणव्यवहारी शक्तः कर्तुम-
न्वयव्यतिरेकौ । न चाऽऽगमादन्वयव्यतिरेकौ ताभ्यां चाऽऽगमस्तत्संतानयोरनादि-
त्वादिति प्रतिपादयितुं युक्तम् । महाप्रलये तत्संतानयोर्विच्छेदात् । न च तद्भावे
प्रमाणामावः । अभिन्नं प्रधानविकारो जगदिति हि प्रतिपादयिष्यते । सहशपरिणा-
मस्य च विमदशपरिणामता दृष्टा । यथा क्षीरेक्षुरसादेर्दधिगुडादिरूपम् । विमदश-
परिणामस्य पूर्वं सहशपरिणामता च दृष्टा । तदिह प्रधानेनापि महदहंकारादिरूपवि-
मदशपरिमाणेन सता माव्यं कदाचित्सहशपरिणामेनापि । सहशपरिणामश्चास्य सा-
म्यावस्था । स च महाप्रलयः । तस्मान्मन्त्रायुर्वेदप्रणयनात्तावद्भगवतो विगलितरज-
स्तमोमलावरणतया परितः प्रद्योतमानं बुद्धिसत्त्वमास्थेयम् । तथा चाभ्युदयनिःश्रे-
यसोपदेशपरोऽपि वेदराशिरीश्वरप्रणीतस्तद्बुद्धिसत्त्वप्रकर्षादेव भवितुमर्हति । न च
सत्त्वोत्कर्षे रजस्तमःप्रमवौ विभ्रमविप्रलम्भौ संभवतः । तत्सिद्धं प्रकष्टसत्त्वनिमित्तं
शास्त्रमिति ।

स्यादेतत् । प्रकर्षकार्यतया प्रकर्षं बोधयच्छास्त्रं शेषवदनुमानं भवेन्न त्वागम
इत्यत आह—एतयोरिति । न कार्यत्वेन बोधयत्यपि त्वनादिवाच्यवाचकभाव-
संबन्धेन बोधयतीत्यर्थः । ईश्वरस्य हि बुद्धिसत्त्वे प्रकर्षो वर्तते, शास्त्रमपि तद्वाचक-
त्वेन तत्र वर्तते इति । उपसंहरति—एतस्मादीश्वरबुद्धिसत्त्वप्रकर्षवाचकाच्छास्त्रा-
देतद्भवति ज्ञायते विषयेण विषयिणो लक्षणात्सदैवेश्वरः सदैव मुक्त इति । तदेवं
पुरुषान्तराद्व्यवच्छिद्येश्वरान्तरादपि व्यवच्छिन्नान्ति—तच्च तस्येति । अतिशय-
विनिर्मुक्तिमाह—न तावदिति । कुतः—यदेवेति । कस्मात्सर्वातिशयविनिर्मुक्तं
तदैश्वर्यमित्यत आह—तस्माच्चनेति । अतिशयनिष्ठामप्राप्तानामौपचारिकमैश्वर्यमित्यर्थः ।

१ ज. 'ते । विस' । २ ख. झ. 'स्य वि' । ३ ज. च स' । ४ ज. 'रूपवि' । ५ ज. 'मपू' ।
६ झ. 'पूर्व' । ७ ज. 'पि । विस' । ८ ख. 'सस्तस्य सा' । ज. 'मस्य सा' या ।

स ईश्वर इति । न च तत्समानमैश्वर्यमस्ति । कस्मात्, द्वयोस्तु-
ल्ययोरेकस्मिन्पुण्यपत्कामितेऽर्थे नवमिदमस्तु पुराणमिदमस्ति-
त्येकस्य सिद्धावितरस्य प्राकाम्यविघातादूनत्वं प्रसक्तम् । द्वयोश्च
तुल्ययोर्युगपत्कामितार्थप्राप्तिर्नास्ति । अर्थस्य विरुद्धत्वात् ।
तस्माद्यस्य साम्यातिशयैर्विनिर्मुक्तमश्वर्यं स एवेश्वरः । स च
पुरुषविशेष इति ॥ २४ ॥

किंच—

तत्र निरतिशयं सर्वज्ञबीजम् ॥ २५ ॥

यदिदमतीतानागतप्रत्युत्पन्नप्रत्येकसमुच्चयातीन्द्रियग्रहणमल्पं
बह्विति सर्वज्ञबीजमेतद्विवर्धमानं यत्र निरतिशयं स सर्वज्ञः ।
अस्ति काष्ठाप्राप्तिः सर्वज्ञबीजस्य सातिशयत्वात्परिमाणवादिति ।

साम्यविनिर्मुक्तिमाह—न च तत्समानमिति । प्राकाम्यमविहतेच्छता तद्विघातानू-
नत्वमनूनत्वे वा द्वयोरपि प्राकाम्यविघातः कार्यानुत्पत्तेरुत्पत्तौ वा विरुद्धधर्मसमा-
लिङ्गितमेकदा कार्यमुपलभ्येतेत्याशयवानाह—द्वयोश्चेति । अविरुद्धाभिप्रायत्वे वा
प्रत्येकमीश्वरत्वे कृतमन्यैरेकेनैवेशनायाः कृतत्वात् । संभूयकारित्वे वा न कश्चिदीश्वरः
परिषद्वन्नित्येशनायोगिनां च पर्यायायोगात्कल्पनागौरवप्रसङ्गाच्चेति द्रष्टव्यम् । तस्मा-
त्सर्वमवदातम् ॥ २४ ॥

एवमस्य क्रियाज्ञानशक्तौ शास्त्रं प्रमाणमभिधाय ज्ञानशक्तावनुमानं प्रमाणयति—
किंच—तत्र निरतिशयं सर्वज्ञबीजम् । व्याचष्टे—यदिदमिति । बुद्धिसत्त्वावरकत-
मोपगमतारतम्येन यदिदमतीतानागतप्रत्युत्पन्नानां प्रत्येकं च समुच्चयेन वर्तमानाना-
मतीन्द्रियाणां ग्रहणं, तस्य विशेषणमल्पं बह्विति । सर्वज्ञबीजं कारणम् । कश्चित्किंचि-
देवातीतादि गृह्णाति कश्चिद्बहु कश्चिद्बहुतरं कश्चिद्बहुतमिति ग्राह्यापेक्षया ग्रहण-
स्याल्पत्वं बहुत्वं कृतम् । एतद्विवर्धमानं यत्र निष्क्रान्तमतिशयात्स सर्वज्ञ इति ।
तदनेन प्रमेयमात्रं कथितम् । अत्र प्रमाणयति—अस्ति काष्ठाप्राप्तिः सर्वज्ञबी-
जस्येति । साध्यनिर्देशः । निरतिशयत्वं काष्ठा । यतः परमतिशयवत्ता नास्तीति ।
तेन नावधिमात्रेण सिद्धसाधनम् । सातिशयत्वादिति हेतुः । यद्यत्साति-
शयं तत्तत्सर्वं निरतिशयं, यथा कुवलामलकबिल्वेषु सातिशयं महत्त्वमात्मनि
निरतिशयमिति व्याप्तिं दर्शयति—परिमाणवत् । न च गरिमादिभिर्गुणै-
र्व्यभिचार इति सांप्रतम् । न स्वल्पवयवगारिमातिशयी गरिमाऽवयविनः किं-

यत्र काष्ठाप्राप्तिर्ज्ञानस्य स सर्वज्ञः। स च पुरुषविशेष इति।
सामान्यमात्रोपसंहारं च कृतोपक्षयममुमानं न विशेषप्रति-
पत्तौ समर्थमिति। तस्य संज्ञादिविशेषप्रतिपत्तिरागमतः पर्ब-
न्वेष्ट्या। तस्याऽऽत्मानुग्रहाभावेऽपि भूतानुग्रहः प्रयोजनम्।

त्वा परमाणुस्य आऽन्त्यावयवैर्विभ्यो यावन्तः केचन तेषां प्रत्येकवर्तिनो गारिष्णः समा-
हृत्य गारिमा वर्धमानाभिमानः। ज्ञानं तु न प्रतिज्ञेयं समाप्यत इत्येकद्विवहुविष-
यतया युक्तं सातिशयमिति न व्यभिचारः। उपसंहरति—यत्र काष्ठेति।

ननु सन्ति बहवस्तार्थिकरा बुद्धार्हतकपिलर्षिप्रभृतयस्तत्कस्मात् एव सर्वज्ञा न
भवन्त्यस्मादनुमानादित्यत आह—सामान्येति। कुतस्ताहिं तद्विशेषप्रतिपत्तिरित्यत
आह—तस्येति। बुद्धादिप्रणीतं आगमामासो न त्वागमः, सर्वप्रमाणबाधितक्ष-
णिकनैरात्म्यादिमार्गोपदेशकत्वेन विप्रलम्भकत्वादिति भावः। तेन श्रुतिस्मृती-
तिहासपुराणलक्षणादागमत आगच्छन्ति बुद्धिमारोहन्त्यस्मादभ्युदयनिःश्रेयसोपाया
इत्यागमः, तस्मात्संज्ञादिविशेषप्रतिपत्तिः। संज्ञाविशेषः शिवेश्वरादिः श्रुत्यादिषु
प्रासिद्धः। आदिपदेन षडङ्गतादंशाव्ययते संगृहीते। यथोक्तं वायुपुराणे—

“सर्वज्ञता तृप्तिरनादिबोधः स्वतन्त्रता नित्यमलुप्तशक्तिः।

अनन्तशक्तिश्च विमोर्विधिज्ञाः षडाहुरङ्गानि महेश्वरस्य” ॥ (१२।३१) इति।

तथा “ज्ञानं वैराग्यमैश्वर्यं तपः सत्यं क्षमा धृतिः।

स्रष्टृत्वमात्मसंबोधो ह्यधिष्ठातृत्वमेव च ॥

अव्ययानि दशैतानि नित्यं तिष्ठन्ति शंकरे” ॥ (१०।६०) इति च।

स्यादेतत्, नित्यतृप्तस्य भगवतो वैराग्यातिशयसंपन्नस्य स्वार्थे तृष्णासंभवात्का-
रुणिकस्य च सुखैकतानजनसर्जनपरस्य दुःखबहुलजीवलोकजननानुपपत्तेरपयोजनस्य
च प्रेक्षावतः प्रवृत्त्यनुपपत्तेः क्रियाशक्तिशालिनोऽपि न जगत्क्रियेत्यत आह—
तस्याऽऽत्मानुग्रहाभावेऽपीति। भूतानां प्राणिनामनुग्रहः प्रयोजनं, शब्दाद्युप-
भोगविवेकख्यातिरूपकार्यकरणात्किल चरितार्थं चित्तं निवर्तते। ततः पुरुषः
केवली भवति। अतस्तत्प्रयोजनाय कारुणिको विवेकख्यात्युपायं कथयति। तेना-
चारितार्थत्वाच्चित्तस्य जन्तून्श्वरः पुण्यापुण्यसहायः सुखदुःखे भावयन्नपि नाकारुणिकः।

१ ख. ग. घ. ङ. छ. “रे कृ”। २ ज. “यवेभ्यश्चौपाधिकेभ्यो”। ३ ख. ज. झ. “रिमव”।
४ ज. “र्थकारा”। ५ ज. बुद्धर्षमप्र”। ६ क. “तस्याऽऽग”।

ज्ञानधर्मोपदेशेन कल्पप्रलयमहाप्रलयेषु संसारिणः पुरुषानुद्ध-
रिष्यामीति । तथा चोक्तम्—आदिविद्वान्निर्माणचित्तमधिष्ठाय
कारुण्याद्भगवान्परमर्षिरासुरये जिज्ञासमानाय तन्त्रं प्रोवा-
चेति ॥ २५ ॥

स एषः—

पूर्वेषामपि गुरुः कालेनानवच्छेदात् ॥ २६ ॥

पूर्वे हि गुरवः कालेनानवच्छिद्यन्ते । यत्रावच्छेदार्थेन कालो
नोपावर्तते स एष पूर्वेषामपि गुरुः । यथाऽस्य सर्गस्याऽऽदौ
प्रकर्षगत्या सिद्धस्तथाऽतिक्रान्तसर्गादिष्वपि प्रत्येतव्यः ॥ २६ ॥

विवेकरूपात्युपायकथनाय भूतानुग्रहं द्वारमाह—ज्ञानधर्मोपदेशेनेति । ज्ञानं च धर्मश्च
ज्ञानधर्मौ । तयोरुपदेशेन ज्ञानधर्मसमुच्चयाल्लब्धविवेकरूपातिपरिपाकात्कल्पप्रलये ब्रह्म-
णो दिनावसाने यत्र सत्यलोकवर्जं जगदस्तमेति । महाप्रलये ससत्यलोकस्य ब्रह्मणोऽपि
निधने संसारिणः स्वकारणगामिनोऽतस्तदा मरणदुःखभाजः, कल्पेत्युपलक्षणमन्यदाऽपि
स्वार्जितकर्मपाकवशेन जन्ममरणादिमाजः पुरुषानुद्धरिष्यामीति कैवल्यं प्राप्य पुरुषा
उद्धृता भवन्तीत्यर्थः । एतच्च कर्माप्रयुक्तस्य ज्ञानधर्मोपदेशनं कापिलानामपि
सिद्धमित्याह—तथा चोक्तं पञ्चाशिखाचार्येण—आदिविद्वान्कापिल इति ।
आदिविद्वानिति पञ्चाशिखाचार्यवचनमादिमुक्तस्वसंतानादिगुरुविषयं न त्वनादिमुक्तप-
रमगुरुविषयम् । आदिमुक्तेषु कदाचिन्मुक्तेषु विद्वत्सु कापिलोऽस्माकमादिविद्वान्मुक्तः
स एव च गुरुरिति । कापिलस्यापि जायमानस्य महेश्वरानुग्रहादेव ज्ञानप्राप्तिः श्रूयत
इति । कापिलो नाम विष्णोरवतारविशेषः प्रसिद्धः । स्वयंभूस्तु हिरण्यगर्भः । तस्या-
पि सांख्ययोगप्राप्तिर्वेदे श्रूयत इति । स एवेश्वर आदिविद्वान्कापिलो विष्णुर्न स्वयं-
भूरिति भावः । स्वायंभुवाणां त्वीश्वर इति भावः ॥ २७ ॥

संप्रति मगवतो ब्रह्मादिभ्यो विशेषमाह—स एष इति । पातनिका—स एष
इति । सूत्रम्—पूर्वेषामपि गुरुः कालेनानवच्छेदात् । व्याचष्टे—पूर्वे हीति ।
कालस्तु शतवर्षादिवच्छेदार्थेनावच्छेदेन प्रयोजनेन नोपावर्तते न वर्तते । प्रकर्षस्य
गतिः प्राप्तिः । प्रत्येतव्य आगम्यत् ॥ २६ ॥

१ ग. घ. ड. "वच्छेद्य" । २ ख. ज. "णः पु" । ३ ख. ज. झ. "भूरि" । ४ क.
विष्णुः स्व" । ५ क. "वादीनामस्त्वीश्वर" ।

तस्य वाचकः प्रणवः ॥ २७ ॥

वाच्य ईश्वरः प्रणवस्य । किमस्य संकेतकृतं वाच्यवाचक-
त्वमथ प्रदीपप्रकाशवदवस्थितमिति ।

स्थितोऽस्य वाच्यस्य वाचकेन सह संबन्धः । संकेतस्त्वी-
श्वरस्य स्थितमेवार्थमभिनयति । यथाऽवस्थितः पितापुत्रयोः
संबन्धः संकेतेनावद्योत्यते, अयमस्य पिता, अयमस्य पुत्र
इति । सर्गान्तरेष्वपि वाच्यवाचकशक्त्यपेक्षस्तथैव संकेतः
क्रियते । संप्रतिपत्तिनित्यतया नित्यः शब्दार्थसंबन्ध इत्याग-
मिनः प्रतिजानते ॥ २७ ॥

तदनेन प्रबन्धेन भगवानीश्वरो दर्शितः । संप्रति तत्प्रणिधानं दर्शयितुं तस्य
वाचकमाह—तस्य वाचकः प्रणवः । व्याचष्टे—वाच्य इति । तत्र परेषां मतं
विमर्शद्वारेणोपन्यस्यति—किमस्येति । वाचकत्वं प्रतिपादकत्वमित्यर्थः । परे हि
पश्यन्ति यदि स्वाभाविकः शब्दार्थयोः संबन्धः संकेतेनास्माच्छब्दादयमर्थः प्रत्ये-
तव्य इत्येवमात्मकेनाभिव्यज्येत ततो यत्र नास्ति स संबन्धस्तत्र संकेतशतेनापि न
व्यज्येत । न हि प्रदीपव्यङ्ग्यो घटो यत्र नास्ति तत्र प्रदीपसहस्रेणापि शक्यो
व्यङ्क्तुम् । कृतसंकेतस्तु करभशब्दो वारणे वारणप्रतिपादको दृष्टः । ततः संकेत-
कृतमेव वाचकत्वमिति ।

विमृश्यामिममवधारयति—स्थितोऽस्येति । अयमभिप्रायः—सर्व एव शब्दाः
सर्वाकारार्थमिधानसमर्था इति । स्थित एवैषां सर्वाकारैरर्थैः स्वाभाविकः संबन्धः ।
ईश्वरसंकेतस्तु प्रकाशश्च नियामकश्च । तस्येश्वरसंकेतासंकेतकृतश्चास्य वाचकापभ्रंश-
विभागः । तदिदमाह—संकेतस्त्वीश्वरस्येति । निदर्शनमाह—यथेति । ननु शब्दस्य
प्राधानिकस्य महाप्रलयसमये प्रधानभावमुपगतस्य शक्तिरपि प्रलीना, ततो महदादि-
क्रमेणोत्पन्नस्यावाचकस्यैव माहेश्वरेण संकेतेन न शक्या वाचकशक्तिरभिव्यज्जयितुं
विनष्टशक्तित्वादित्यत आह—सर्गान्तरेष्वपीति । यद्यपि सह शक्त्या प्रधानसाम्यमु-
पगतः शब्दस्तथाऽपि पुनराविर्भवस्तच्छक्तियुक्त एवाऽऽविर्भवति वर्षातिपातसमधिग-
तमृद्भावं इवोद्भिज्यो मेघविसृष्टवारिधारावसेकात् । तेन पूर्वसंबन्धसंकेतानुसारेण
संकेतः क्रियते भगवतेति । तस्मात्संप्रतिपत्तेः सदृशव्यवहारपरम्पराया नित्यतया
नित्यः शब्दार्थयोः संबन्धो न कूटस्थनित्य इत्यागमिकाः प्रतिजानते, न पुनरागम-
निरपेक्षाः सर्गान्तरेणैव तादृश एव संकेत इति प्रतिपत्तुमीशत इति भावः ॥२७॥

विज्ञातवाच्यवाचकत्वस्य योगिनः—

तज्जपस्तदर्थभावनम् ॥ २८ ॥

प्रणवस्य जपः प्रणवाभिधेयस्य चेश्वरस्य भावनम् । तदस्य योगिनः प्रणवं जपतः प्रणवार्थं च भावयतश्चित्तमेकाग्रं संपद्यते । तथा चोक्तम्—

स्वाध्यायाद्योगमासीत् योगात्स्वाध्यायमामनेत् ।

स्वाध्याययोगसंपत्त्या परमात्मा प्रकाशते ॥ इति ॥ २८ ॥

किंचास्य भवति—

ततः प्रत्यक्चेतनाधिगमोऽप्य-

न्तरायाभावश्च ॥ २९ ॥

ये तावदन्तराया व्याधिप्रभृतयस्ते तावदीश्वरप्रणिधानान्न भवन्ति । स्वरूपदर्शनमप्यस्य भवति । यथैवेश्वरः पुरुषः शुद्धः प्रसन्नः केवलोऽनुपसर्गस्तथाऽयमपि बुद्धेः प्रतिसंवेदी यः पुरुषस्तमधिगच्छति ॥ २९ ॥

वाचकमाख्याय प्रणिधानमाह—तज्जपस्तदर्थभावनम् । व्याचष्टे—प्रणवस्येति । भावनं पुनः पुनश्चित्ते निवेशनम् । ततः किं सिध्यतीत्यत आह—प्रणवमिति । एकस्मिन्मगवत्यारमति चित्तम् । अत्रैव वैयासकीं गाथामुदाहरति—तथा चेति । तत ईश्वरः समाधितत्फललाभेन तमनुगृह्णाति ॥ २८ ॥

किंचापरमस्मात्—ततः प्रत्यक्चेतनाधिगमोऽप्यन्तरायाभावश्च । प्रतीपं विपरीतमश्नति विजानातीति प्रत्यक्स चासौ चेतनश्चेति प्रत्यक्चेतनोऽविद्यावान्पुरुषः । तदनेनेश्वराच्छाश्वतिकसत्त्वोत्कर्षसंपन्नाद्विद्यावतो निवर्तयति । प्रतीचश्चेतनस्याधिगमो ज्ञानं स्वरूपतोऽस्य भवत्यन्तराया वक्ष्यमाणास्तदभावश्च । अस्य विवरणं—ये तावदिति । स्वमात्मा तस्य रूपम् । उपग्रहेनाविद्यासमारोपितान्धमभिधेयति । नन्वीश्वरप्रणिधानमीश्वरविषयं कथमिव प्रत्यक् तनं साक्षात्करोत्यतिप्रसङ्गादित्यत आह—यथैवेश्वर इति । शुद्धः कूटस्थानित्यतरोदयव्ययरहितः प्रसन्नः क्लेशवर्जितः केवलो धर्माधर्मापेतः । अत एवानुपसर्गः । उपसर्गा जात्यायुर्भोगाः । सादृश्यस्य किंचिद्वेदाधिष्ठानत्वादीश्वराद्भिनात्ति—बुद्धेः प्रतिसंवेदीति । तदनेन प्रत्यग्रहणं व्याख्यातम् । अत्यन्तविधर्मिणोरन्यतरार्थानुचिन्तनं न तदितरस्य साक्षात्काराय कल्पते ।

अथ केऽन्तराया ये चित्तस्य विक्षेपाः । के पुनस्ते कियन्तो वेति—

व्याधिस्त्यानसंशयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि चित्तविक्षेपास्तेऽन्तरायाः ॥ ३० ॥

नवान्तरायाश्चित्तस्य विक्षेपाः । सहैते चित्तवृत्तिभिर्भवन्ति । एतेषामभावे न भवन्ति पूर्वोक्ताश्चित्तवृत्तयः । व्याधिर्धामुरसकरणवैषम्यम् । स्त्यानमकर्मण्यता चित्तस्य । संशय उभयकोटिस्पृग्विज्ञानं स्यादिदमेवं नैवं स्यादिति । प्रमादः समाधिसाधनानामभावनम् । आलस्यं कायस्य चित्तस्य च गुरुत्वादप्रवृत्तिः । अविरतिश्चित्तस्य विषयसंप्रयोगात्मा गर्भः । भ्रान्तिदर्शनं विपर्ययज्ञानम् । अलब्धभूमिकत्वं समाधिभूमेरलाभः । अनवस्थितत्वं यल्लब्धायां भूमौ चित्तस्याप्रतिष्ठा । समाधिप्रतिष्ठाम्बे हि सति तदवस्थितं स्यादिति । एते चित्तविक्षेपा नव योगमला योगप्रतिपक्षा योगान्तराया इत्यभिधीयन्ते ॥ ३० ॥

सदृशार्थानुचिन्तनं तु सदृशान्तरसाक्षात्कारोपयोगितामनुभवत्येकशास्त्राभ्यास इव तत्सदृशार्थशास्त्रान्तरज्ञानोपयोगिताम् । प्रत्यासत्तिस्तु स्वात्मनि साक्षात्कारहेतुर्न परात्मनीति सर्वमवदातम् ॥ २९ ॥

पृच्छति—अथ क इति । सामान्येनोत्तरम्—य इति । विशेषसंख्ये पृच्छति—क इति । उत्तरं व्याधीत्यादि सूत्रम् । अन्तराया नव । एताश्चित्तवृत्तयो योगान्तराया योगविरोधिनश्चित्तस्य विक्षेपकाश्चित्तं खल्वमी व्याध्यादयो योगाद्विशिष्टन्यपनयन्तीति विक्षेपाः । योगप्रतिपक्षत्वे हेतुमाह—सहैत इति । संशयभ्रान्तिदर्शने तावद्वृत्तितया वृत्तिनिरोधप्रतिपक्षौ । येऽपि न वृत्तयो व्याधिप्रभृतयस्तेऽपि वृत्तिसाहचर्यात्प्रतिपक्षा इत्यर्थः । पदार्थान्वयाच्छे—व्याधिरिति । घातवो वातपित्तश्लेष्माणः शरीरधारणात् । अशितपीताहारपरिणामविशेषो रसः । करणानीन्द्रियाणि । तेषां वैषम्यं न्यूनाधिकभाव इति । अकर्मण्यता कर्मानर्हता । संशय उभयकोटिस्पृग्विज्ञानम् । सत्यप्यतद्रूपप्रतिष्ठत्वेन संशयविपर्यासयोरभेदे, उभयकोटिस्पर्शास्पर्शरूपावान्तरविशेष-

१ ग. घ. ड. ड. °क्षेपकाः । के । २ क. ग. घ. ड. °यः । तत्र व्या° । ३ ख. ड. °त्वं लब्धा° ।

दुःखदौर्मनस्याङ्गमेजयत्वश्वासप्रश्वासा विक्षेप-

सहभुवः ॥ ३१ ॥

दुःखमाध्यात्मिकमाधिभौतिकमाधिदैविकं च । येनाभि-
हताः प्राणिनस्तदपघाताय प्रयतन्ते तद्दुःखम् । दौर्मनस्यमि-
च्छाविघाताच्चेतसः क्षोभः । यदङ्गान्येजयति कम्पयति तद-
ङ्गमेजयत्वम् । प्राणो यद्वाह्यं वायुमाचामति स श्वासः ।
यत्कौष्ठ्यं वायुं निःसारयति स प्रश्वासः । एते विक्षेपसह-
भुवो विक्षिप्तचित्तस्यैते भवन्ति । समाहितचित्तस्यैते न भव-
न्ति ॥ ३१ ॥

अथैते विक्षेपाः समाधिप्रतिपक्षास्ताभ्यामेवाभ्यासवैराग्या-
भ्यां निरोद्धव्याः । तत्राभ्यासस्य विषयमुपसंहरन्निदमाह—

तत्प्रतिषेधार्थमेकतत्त्वाभ्यासः ॥ ३२ ॥

विवक्षयाऽत्र मेदेनोपन्यासः । अभावनमकरणं तत्राप्रयत्न इति यावत् । कायस्य
गुरुत्वं कफादिना, चित्तस्य गुरुत्वं तमसा । गर्वस्तृष्णा । मधुमत्यादयः समाधिभूमयः ।
लब्धभूमेर्यदि तावतैव सुस्थितमन्यस्य समाधिभ्रेषः स्यात्तत्तत्तस्या अपि भूमेरपायः
स्यात् । यस्मात्समाधिप्रतिपक्षे तदवस्थितं स्यात्तस्मात्तत्र प्रयतितव्यमिति ॥ ३० ॥

न केवलं नवान्तराभा दुःखादयोऽप्यस्य तत्सहभुवो भवन्तीत्याह—दुःखेत्यादि ।
प्रतिकूलवेदनीयं दुःखमाध्यात्मिकं शारीरं व्याधिवशान्मानसं च कामादिवशात् ।
आधिभौतिकं व्याघ्रादिजनितम् । आधिदैविकं ग्रहपीडादिजनितम् । तच्चेदं दुःखं
प्राणिमात्रस्य प्रतिकूलवेदनीयतया हेयमित्याह—येनाभिहता इति । अनिच्छतः
प्राणो यद्वाह्यं वायुमाचामति पिबति प्रवेक्ष्यतीति यावत्स श्वासः । समाध्यङ्गरेचकवि-
रोधी । अनिच्छतोऽपि प्राणो यत्कौष्ठ्यं वायुं निश्चारयति निःसारयति स प्रश्वासः ।
समाध्यङ्गपूरकविरोधी ॥ ३१ ॥

उक्तार्थोपसंहारसूत्रमवतारयति—अथैत इति । अबोक्तार्थानन्तरमुपसंहरन्निदं सूत्र-
माहेति संबन्धः । निरोद्धव्यत्वे हेतुरुक्तः—समाधिप्रतिपक्षा इति । यद्यपीश्वर-
प्रणिधानादीत्यभ्यासमात्रमुक्तं तथाऽपि वैराग्यमिह तत्सहकारितया ग्राह्यमित्याह—
ताभ्यामुक्तलक्षणाभ्यामेवाभ्यासवैराग्याभ्यां निरोद्धव्याः । तत्र तयोरभ्यास-
वैराग्ययोर्मध्येऽभ्यासस्यानन्तरोक्तस्येति । तत्प्रतिषेधार्थमित्यादि । एकं तत्त्व-

विक्षेपप्रतिषेधार्थमेकतत्त्वावलम्बनं चित्तमभ्यसेत् । यस्य तु प्रत्यर्थनियतं प्रत्ययमात्रं क्षणिकं च चित्तं तस्य सर्वमेव चित्तमेकाग्रं नास्त्येव विक्षिप्तम् । यदि पुनरिदं सर्वतः प्रत्याहृत्यैकस्मिन्नर्थे समाधीयते तदा भवत्येकाग्रमित्यतो न प्रत्यर्थनियतम् ।

योऽपि सदृशप्रत्ययप्रवाहेन चित्तमेकाग्रं मन्यते तस्यैकाग्रता यदि प्रवाहचित्तस्य धर्मस्तदैकं नास्ति प्रवाहचित्तं क्षणिकत्वात् । अथ प्रवाहांशस्यैव प्रत्ययस्य धर्मः, स सर्वः सदृशप्रत्ययप्रवाही वा विसदृशप्रत्ययप्रवाही वा प्रत्यर्थनियतत्वादेकाग्र एवेति विक्षिप्तचित्तानुपपत्तिः । तस्मादेकमनेकार्थमवस्थितं चित्तमिति ।

मीश्वरः प्रकृतत्वादिति । वैनाशिकानां तत्सर्वमेकाग्रमेव चित्तं नास्ति किञ्चिद्विक्षिप्तमिति तदुपदेशानां तदर्थानां च प्रवृत्तीनां वैयर्थ्यमित्याह—यस्य त्विति । यस्य मते प्रत्यर्थेऽर्थाण एकस्मिन्ननेकस्मिन्वा नियतं यावदर्थवमासमुत्पन्नं तत्रैव समाप्तमनन्यगामि । अर्थान्तरं तावत्प्रथमं गृहीत्वाऽर्थान्तरमपि पश्चात्कस्मान्न गृह्णातीत्यत आह—क्षणिकं च क्षणस्याभेद्यत्वेन पूर्वपश्चाद्भावस्याप्यभाव इति भावः । अस्मन्मते त्वक्षणिकं चित्तं स्वविषय एकस्मिन्ननेकस्मिन्वाऽनवस्थितं प्रतिक्षणं तत्तद्विषयोपादानपरित्यागाम्यां विषयानियतं विक्षिप्तमतो विक्षेपपरिणाममपनीय शक्यैकाग्रताऽऽधानुमिति तदुपदेशप्रवृत्त्योर्नानर्थकत्वमित्याह—यदि पुनरिदमिति । उपसंहरति—अतो नेति ।

वैनाशिकमुत्थापयति—योऽपीति । मा भूदेकस्मिन्क्षणिके चित्त एकाग्रताधानप्रयत्नः । चित्तसंताने त्वनादावक्षणिके विक्षेपमपनीयैकाग्रताऽऽधास्यत इत्यर्थः । तदेतद्विकल्प्य दूषयति—तस्येति । तस्य दर्शन एकाग्रता यदि प्रवाहचित्तस्य चित्तसंतानस्य वा धर्मः । तत्रैकं क्रमवदुत्पादेषु प्रत्ययेष्वनुगतं नास्ति प्रवाहचित्तम् । कुतः, यद्यावदास्ति तस्य सर्वस्य क्षणिकत्वादक्षणिकस्य चासत्त्वाद्भवतां दर्शन इति भावः । द्वितीयं कल्पं गृह्णाति—अथेति । सांभृतस्य प्रवाहस्यांशः प्रत्ययः परमार्थसंस्तस्य प्रत्ययस्यैकाग्रता प्रयत्नसाध्यो धर्मः । दूषयति—स सर्वः । सांभृतप्रवाहापेक्षया सदृशप्रत्ययप्रवाही वा विसदृशप्रत्ययप्रवाही वा । अतः परमार्थसत्तारूपेण प्रत्यर्थनियतत्वाच्चर्थावभास उत्पन्नस्तत्र समाप्तत्वादेकाग्र एवेति विक्षिप्तचित्तानुपपत्तिः, यदपनयेनैकाग्रताऽऽधीयत इति । उपसंहरति—तस्मादिति ।

१ अ. 'र्थेऽर्थाण ए' । २ ख. ज. झ. 'नोऽनर्थक्यमि' । ३ क. झ. 'वृत्तस्य' । ३ क. झ. 'वृत्तप्र' ।

यदि च चित्तेनैकेनानन्विताः स्वभावभिन्नाः प्रत्यया जाये-
रन्नथ कथमन्यप्रत्ययदृष्टस्यान्यः स्मर्ता भवेत् । अन्यप्रत्ययोपचि-
तस्य च कर्माशयस्यान्यः प्रत्यय उपभोक्ता भवेत् । कश्चित्स-
माधीयमानमप्येतद्गोमयपायसीयन्यायमाक्षिपति ।

किं च स्वात्मानुभवात्तद्विश्वचित्तस्यान्यत्वे प्राप्नोति । कथं,

इतोऽपि चित्तमेकमनेकार्थमवस्थितं चेत्याह—यदि चेति । यथा हि मैत्रेणाधी-
तस्य शास्त्रस्य न चैत्रः स्मरति । यथा वा मैत्रेणोपाचित्तस्य पुण्यस्य पापस्य वा
कर्माशयस्य फलं तदसंबन्धी चैत्रो न भुङ्क्त एवं प्रत्ययान्तरदृष्टस्य प्रत्ययान्तरं न
स्मरेत् । प्रत्ययान्तरोपाचित्तस्य वा कर्माशयस्य फलं च न प्रत्ययान्तरमुपभुङ्गीते-
त्यर्थः । ननु नातिप्रसज्येते कार्यकारणभावे सतीति विशेषणाच्छाब्दवैश्वानरीयेष्ट्या-
दावकर्तृमातृपितृपुत्रादिगामिफलदर्शनान्मधुररसभावितानां वाऽऽम्रवीजादीनां परम्परया
फलमाधुर्यनियमादित्यत आह—समाधीयमानमप्येतदिति । अयमामिसंधिः—कः
खल्वेकसंतानवर्तिनां प्रत्ययानां संतानान्तरवर्तिभ्यः प्रत्ययेभ्यो विशेषो येनैकसंतानव-
र्तिना प्रत्ययेनानुभूतस्योपचित्तस्य च कर्माशयस्य तत्संतानवर्त्येव प्रत्ययः स्मर्ता
भोक्ता च स्यान्नान्यसंतानवर्ति । न हि संतानो नाम कश्चिदस्ति वस्तुसन् । य एनं
संतानं संतानान्तरवर्तिभ्यो भिन्त्यात् । न च कार्पणिको भेदः क्रियायामुप-
पद्यते । न खलु कल्पिताग्निमावो माणवकः पचति । न च कार्यकारणभाव-
संबन्धोऽपि वास्तवः । सहभुवोः सव्येतरविषाणयोरिवाभावादसहभुवोरपि प्रत्युत्पन्ना-
श्रयत्वायोगात् । मल्लतीतानागतौ व्यासज्य प्रत्युत्पन्नं वर्तितुमर्हतः । तस्मात्संतानेन
वा कार्यकारणभावेन वा स्वाभाविकेनानुपेहिताः परमार्थसन्तः प्रत्ययाः परस्परासंस्प-
र्शित्वेन स्वसंतानवर्तिभ्यः परसंतानवर्तिभ्यो वा प्रत्ययान्तरेभ्यो न भिद्यन्ते । सोऽयं
गोमयं च पायसं चाधिकृत्य प्रवृत्तो न्यायो गोमयं पायसं गव्यत्वादुमयसिद्धपायस-
वदिति । तमाक्षिपति न्यायामासत्वेन ततोऽप्यधिकत्वादिति । न चात्र कृतनाशाकृता-
भ्यागमं चोद्यम् । यतश्चित्तमेव कर्मणां कर्तृ तदेव तज्जनिताभ्यां सुखदुःखाभ्यां युज्यते ।
सुखदुःखे च चितिच्छायापन्नं चित्तं भुङ्क्त इति पुरुषे भोगाभिमानश्चित्तिचित्तयोरभेदप्र-
हादिति । स्वप्रत्ययं प्रतीत्य समुत्पन्नानां स्वभाव एवैषां तादृशो यत्त एव स्मरन्ति
फलं चोपभुङ्गते न त्वन्ये । न च स्वभावा नियोगपर्यनुयोगावर्हन्ति—एवं भवत मैवं
भूतेति वा कस्मान्नैवमिति चेति ।

यः पूर्वोक्ते न परितुष्यति तं प्रत्याह—किंच स्वास्मेति । उदयव्ययधर्माणा-

१ ख. छ. 'त् । समा' । २ क. 'सज्येत का' । झ. 'सज्यते का' । ३ ख. ज. झ. 'तानिर्न' ।
४ क. 'पहताः ।

यदहमद्राक्षं तत्स्पृशामि यच्चास्प्राक्षं तत्पश्यामीत्यहमिति प्रत्ययः
सर्वस्य प्रत्ययस्य भेदे सति प्रत्ययिन्यभेदेनोपस्थितः । एकप्र-
त्ययविषयोऽयमभेदात्माऽहमिति प्रत्ययः कथमत्यन्तभिन्नेषु
चित्तेषु वर्तमानः सामान्यमेकं प्रत्ययिनमाश्रयेत् । स्वानुभवग्रा-
ह्यायमभेदात्माऽहमिति प्रत्ययः । न च प्रत्यक्षस्य माहात्म्यं
प्रमाणान्तरेणाभिभूयते । प्रमाणान्तरं च प्रत्यक्षबलेनैव व्यव-
हारं लभते । तस्मादेकमनेकार्थमवस्थितं चित्तम् ॥ ३२ ॥

यस्य चित्तस्यावस्थितस्वेदं शास्त्रेण परिकर्म निर्दिश्यते
तत्कथम्—

मैत्रीकरुणामुदितोपेक्षाणां सुख-
दुःखपुण्यापुण्यविषयाणां भाव-
नातश्चित्तप्रसादनम् ॥ ३३ ॥

तत्र सर्वप्राणिषु सुखसंभोगापन्नेषु मैत्रीं भावयेत् । दुःखि-
तेषु करुणाम् । पुण्यात्मकेषु मुदिताम् । अपुण्यशीलेषूपेक्षाम् ।

मनुभवानामनुभवस्मृतीनां च नानात्वेऽपि तदाश्रयमभिन्नं चित्तमहमिति प्रत्ययः
प्रतिसं प्रधानः कथमत्यन्तभिन्नान्प्रत्ययानालम्बेत । ननु ग्रहणस्मरणरूपकारणभेदात्पा-
रोक्ष्यापारोक्ष्यरूपविरुद्धधर्मसंसर्गाद्वा न प्रत्यभिज्ञानं नामैकः प्रत्ययो यतः प्रत्ययि-
नश्चित्तस्यैकता स्यादित्यत आह—स्वानुभवेति । ननु कारणभेदविरुद्धधर्मसंसर्गा-
वेवात्र बाधकाबुक्तावित्यत आह—न च प्रत्यक्षस्येति । प्रत्यक्षानुसारत एव साम-
ान्यभेदः पारोक्ष्यापारोक्ष्यधर्माविरोधश्चोपपादितो न्यायकणिकायाम् । अक्षणिकस्य
चार्थक्रिया न्यायकणिकाब्रह्मतत्त्वसमीक्षाभ्यामुपपादितेति सर्वमवदातम् ॥ ३२ ॥

अपारिर्कर्मितमनसोऽसूयादिमतः समाधितदुपायसंपत्त्यनुत्पादाच्चित्तप्रसादनोपायान-
सूयादिविरोधिनः प्रतिपादयितुमुपक्रमते—यस्य चित्तस्यावस्थितस्येदमिति ।
मैत्रीकरुणेत्यादिप्रसादनान्तम् । सुखितेषु मैत्रीं सौहार्दं भावयत ईर्ष्याकालुष्यं
निवर्तते चित्तस्य । दुःखितेषु च करुणामात्मनीव परस्मिन्दुःखप्रहाणेच्छां भावयतः
परापकारचिकीर्षाकालुष्यं चेतसो निवर्तते । पुण्यशीलेषु प्राणिषु मुदितां हर्षं भावय-
तोऽसूयाकालुष्यं चेतसो निवर्तते । अपुण्यशीलेषु चोपेक्षां माध्यस्थ्यं भावयतोऽमर्ष-

१ क. ख. छ. "श्याम्यह" । २ क. ख. च. "ल्ययिवि" । ३ क. ख. "मानं ता" । ४ ख.
यदिदं । घ. ड. च. छ. यस्ये । ५ ख. छ. "ते कथ" ।

एवमस्य भावयतः शुद्धो धर्म उपजायते । ततश्च चित्तं प्रसीदति । प्रसन्नमेकाग्रं स्थितिपदं लभते ॥ ३३ ॥

प्रच्छर्दनविधारणाभ्यां वा प्राणस्य ॥ ३४ ॥

कौष्ठ्यस्य वायोर्नासिकापुटाभ्यां प्रयत्नविशेषाद्वमनं प्रच्छर्दनं, विधारणं प्राणायामस्ताभ्यां वा मनसः स्थितिं संपादयेत् ॥ ३४ ॥

विषयवती वा प्रवृत्तिरुत्पन्ना ममसः

स्थितिनिबन्धनी ॥ ३५ ॥

नासिकाग्रे धारयतोऽस्य या दिव्यगन्धसंवित्सा गन्धप्रवृत्तिः । जिह्वाग्रे रससंवित् । तालुनि रूपसंवित् । जिह्वामध्ये स्पर्शसंवित् । जिह्वामूले शब्दसंविदित्येता वृत्तय उत्पन्नाश्चित्तं

कालुष्यं चेतसो निवर्तते । ततश्चास्य राजसतामसधर्मनिवृत्तौ सात्त्विकः शुद्धो धर्म उपजायते । सत्त्वोत्कर्षसंपन्नः संभवति वृत्तिनिरोधपक्षे । तस्य प्रसादस्वाभाव्याश्चित्तं प्रसीदति । प्रसन्नं च वक्ष्यमाणेभ्य उपायेभ्य एकाग्रं स्थितिपदं लभते । असत्त्वां पुनर्मैत्र्यादिभावनायां न त उपायाः स्थित्यै कल्पन्तं इति ॥ ३३ ॥

तानिदानीं स्थित्युपायान्तरमाह—प्रच्छर्दनविधारणाभ्यां वा प्राणस्य । वाशब्दो वक्ष्यमाणोपायान्तरापेक्षो विकल्पार्थः, न मैत्र्यादिभावनापेक्षया तया सह समुच्चयात् । प्रच्छर्दनं विवृणोति—कौष्ठ्यस्येति । प्रयत्नविशेषाद्योगशास्त्रविहिताद्येन कौष्ठ्यो वायुर्नासिकापुटाभ्यां शनै रेच्यते । विधारणं विवृणोति—विधारणं प्राणायामः । रेचितस्य प्राणस्य कौष्ठ्यस्य वायोर्यदायामो बहिरेव स्थापनं न तु सहसा प्रवेशनम् । तदेताभ्यां प्रच्छर्दनविधारणाभ्यां वायोर्लघुकृतशरीरस्य मनः स्थितिपदं लभते । अत्र चोत्तरसूत्रगतास्थितिनिबन्धनीतिपदास्थितिग्रहणमाकृष्य संपादयेदित्यर्थप्राप्तेन संबन्धनीयम् ॥ ३४ ॥

स्थित्युपायान्तरमाह—विषयवती वा प्रवृत्तिरुत्पन्ना मनसः स्थितिनिर्बन्धनी । व्याचष्टे—नासिकाग्रे धारयत इति । धारणाध्यानसमाधीन्कुर्वतस्तज्जयाद्या दिव्यगन्धसंवित्साक्षात्कारः । एवमन्यास्वपि प्रवृत्तिषु योज्यम् । एतच्चाऽऽगमात्प्रत्येतत्वं नोपपत्तिः । स्यादेतत्किमेतादृग्भिवृत्तिभिः केवलं प्रत्यनुपयोगिनी-मिरित्यत आह—एता वृत्तयोऽल्पेनैव कालेनोत्पन्नाश्चित्तमीश्वरविषयायां वा विवेक-

१ घ. 'काग्रस्थि' । २ ग. 'स्थिरप' । ३ क. ख. 'बन्धिनी' । ४ ग. घ. ड. च. 'ल्येताः प्रवृ' । ५ क. 'बन्धिनी' । ६ क. 'बन्धिनी' ।

स्थितौ निबध्नन्ति, संशयं विधमन्ति, समाधिप्रज्ञायां च द्वारी भवन्तीति । एतेन चन्द्रादित्यग्रहमणिप्रदीपरश्म्यादिषु प्रवृत्तिरूपज्ञा विषयवत्येव वेदितव्या । यद्यपि हि तत्तच्छास्त्रानुमानाचार्योपदेशैरवगतमर्थतत्त्वं सद्भूतमेव भवति, एतेषां यथाभूतार्थप्रतिपादनसामर्थ्यात्, तथाऽपि यावदेकदेशोऽपि कश्चिन्न स्वकरणसंवेद्यो भवति तावत्सर्वं परोक्षमिवापवर्गादिषु सूक्ष्मेष्वर्थेषु न दृढां बुद्धिमुत्पादयति । तस्माच्छास्त्रानुमानाचार्योपदेशोपोद्बलनार्थमेवावश्यं कश्चिदर्थविशेषः प्रत्यक्षीकर्तव्यः । तत्र तदुपदिष्टार्थैकदेशप्रत्यक्षत्वे सति सर्वं सूक्ष्मविषयमपि, आऽपवर्गाच्छ्रद्धीयते । एतदर्थमेवेदं चित्तपरिकर्म निर्दिश्यते । अनियतासु वृत्तिषु तद्विषयायां वशीकारसंज्ञायामुपजातायां समर्थस्यात्तस्य तस्यार्थस्य प्रत्यक्षीकरणायेति । तथा च सति श्रद्धावीर्यस्मृतिसमाधयोऽस्याप्रतिबन्धेन भविष्यन्तीति ॥ ३५ ॥

विशोका वा ज्योतिष्मती ॥ ३६ ॥

प्रवृत्तिरूपज्ञा मनसः स्थितिनिबन्धनीत्यनुवर्तते । हृदयपुण्डरीके

ख्यातिविषयायां वा स्थितौ निबध्नन्ति । नन्वन्यविषया वृत्तिः कथमन्यत्र स्थितिं निबध्नातीत्यत आह—संशयं विधमन्ति अपसारयन्ति अत एव समाधिप्रज्ञायामिति । वृत्त्यन्तराणामप्यागमसिद्धानां विषयवैतन्मतिदिशति—एतेनेति । नन्वागमादिभिरवगतेष्वर्थेषु कुतः संशय इत्यत आह—यद्यपि हीति । श्रद्धामूलो हि योग उपदिष्टार्थैकदेशप्रत्यक्षीकरणे च श्रद्धातिशयो जायते । तन्मूलाश्च ध्यानादयोऽस्याप्रत्युहं भवन्तीत्यर्थः ॥ ३५ ॥

विशोका वा ज्योतिष्मती । विगतशोका दुःखरहिता ज्योतिष्मती ज्योतिरस्या अस्तीति ज्योतिष्मती प्रकाशरूपा । हृदयपुण्डरीक इति । उदरोरसोर्मध्ये यत्पद्ममधोमुखं तिष्ठत्यष्टदलं रेचकप्राणायामेन तदूर्ध्वमुखं कृत्वा तत्र चित्तं धारयेत् । तन्मध्ये सूर्यमण्डलमकारो जागारितस्थानम् । तस्योपरि चन्द्रमण्डलमुकारः स्वप्नस्थानम् । तस्योपरि वह्निमण्डलं मकारः सुषुप्तिस्थानम् । तस्योपरि परव्योमात्मकं ब्रह्मनादं तुरीयस्थानमर्थमात्रमुदाहरन्ति ब्रह्मवादिनः । तत्र कर्णिकायामूर्ध्वमुखी सूर्वादिमण्डलमध्यगा ब्रह्मनाडी । ततोऽप्यूर्ध्वं प्रवृत्ता सुषुम्ना नाम नाडी ।

१ ख. छ. भवन्ति । २ ग. घ. ङ. च. छ. 'र्वं सुसू' । ३ क. ख. छ. 'बन्धिनी' । ४ ज. 'वर्त्तित्वम्' ।

धारयतो या बुद्धिसंविद्, बुद्धिसत्त्वं हि भास्वरमाकाशकल्पं तत्र स्थितिवैशारद्यात्प्रवृत्तिः सूर्येन्दुग्रहमणिप्रभारूपाकारेण विकल्पते । तथाऽस्मितायां समापन्नं चित्तं निस्तरङ्गमहोदधिकल्पं शान्तमनन्तमास्मितामात्रं भवति । यत्रेदमुक्तम्—“ तमणुमात्रमात्मानमनुविद्यास्मीत्येवं तावत्संभ्रजानीते ” इति । एषा द्वयी विशोका विषयवती, अस्मितामात्रा च प्रवृत्तिर्ज्योतिष्मतीत्युच्यते । यया योगिनश्चित्तं स्थितिपदं लभत इति ॥ ३६ ॥

वीतरागविषयं वा चित्तम् ॥ ३७ ॥

वीतरागचित्तालम्बनोपरक्तं वा योगिनश्चित्तं स्थितिपदं लभत इति ॥ ३७ ॥

स्वमनिद्राज्ञानालम्बनं वा ॥ ३८ ॥

स्वमज्ञानालम्बनं वा निद्राज्ञानालम्बनं वा तदाकारं योगिनाश्चित्तं स्थितिपदं लभत इति ॥ ३८ ॥

तथा खलु बाह्यान्वपि सूर्यादीनि मण्डलानि प्रोतानि । सा हि चित्तस्थानम् । तस्यां धारयतो योगिनश्चित्तसंविदुपजायते । उपपत्तिपूर्वकं बुद्धिसंविद आकारमादर्शयति—बुद्धिसत्त्वं हीति । आकाशकल्पमिति व्यापितामाह । सूर्यादीनां प्रभास्तासां रूपं तदाकारेण विकल्पते नानारूपा भवति । मनश्चात्र बुद्धिरभिमतं न तु महत्तत्त्वम् । तस्य च सुषुम्नास्थस्य वैकारिकाहंकारजन्मनः सत्त्वबहुलतया ज्योतीरूपता विवक्षिता । तत्तद्विषयगोचरतया च व्यापित्वमपि सिद्धम् । अस्मिताकार्ये मनसि समापत्तिं दर्शयित्वाऽस्मितासमापत्तेः स्वरूपमाह—तथेति । शान्तमपगतरजस्तमस्तरङ्गम् । अनन्तं व्यापि । अस्मितामात्रं न पुनर्नानाप्रभारूपम् । आगमान्तरेण स्वमतं समीकरोति—यत्रेदमुक्तं पञ्चशिखेन तमणु दुरधिगमत्वादात्मानमहंकारास्पदमनुविद्यानुचिन्त्यास्मीत्येवं तावत्संभ्रजानीत इति । स्यादेतत् । नानाप्रभारूपा भवतु ज्योतिष्मती कथमस्मितामात्ररूपा ज्योतिष्मतीत्यत आह—एषा द्वयीति । विधूरतजस्तमोमलाऽस्मितैव सत्त्वमयी ज्योतिरिति भावः । द्विविधाया अपि ज्योतिष्मत्याः फलमाह—यथेति ॥ ३६ ॥

वीतरागविषयं वा चित्तम् । वीतरागाः कृष्णद्वैपायनप्रभृतयस्तेषां चित्तं तदेवाऽऽलम्बनं तेनोपरक्तमिति ॥ ३७ ॥

स्वमनिद्राज्ञानालम्बनं वा । यद्वा खल्वयं स्वप्ने विविक्तवनसंनिवेशवर्तिनीमुत्की-

१ ख. छ. °त्येता° । २ क. ख. छ. °प्रतिजा° । ३ ग. घ. ङ. च. °नं नि° । ४ ख. च. छ. वा जी° ।

यथाभिमतध्यानाद्वा ॥ ३९ ॥

यदेवाभिमतं तदेव ध्यायेत् । तत्र लब्धस्थितिकमन्यत्रापि
स्थितिपदं लभत इति ॥ ३९ ॥

परमाणुपरममहत्त्वान्तोऽस्य वशी-

कारः ॥ ४० ॥

सूक्ष्मे निविशमानस्य परमाण्वन्तं स्थितिपदं लभत इति ।
स्थूले निविशमानस्य परममहत्त्वान्तं स्थितिपदं चित्तस्य । एवं
तामुभयीं कोटिमनुधावतो योऽस्याप्रतीयातः स परो वशी-
कारः । तद्वशीकारात्परिपूर्णं योगिनश्चित्तं न पुनरभ्यासकृतं
परिकर्मापेक्षत इति ॥ ४० ॥

अथ लब्धस्थितिकस्य चेतसः किंस्वरूपा किंविषया वा
समापत्तिरिति, तदुच्यते—

र्णामिव चन्द्रमण्डलात्कोमलमृणालशकलानुकारिभिरङ्गप्रत्यङ्गैरुपपन्नमभिजातचन्द्रका-
न्तमणिमयीमतिमुरमिमालतीमल्लिकामालाहारिणीं मनोहरां भगवतो महेश्वरस्य प्रति-
मामाराधयन्नेव प्रबुद्धः प्रसन्नमनास्तदा तामेव स्वप्नज्ञानालम्बनीभूतामनुचिन्तयत-
स्तस्य तदेकाकारमनस्तत्रैव चित्तं स्थितिपदं लभते । निन्द्रा चेह सात्त्विकी ग्रही-
तव्या । र्यस्याः प्रबुद्धस्य सुखमहमस्वाप्समिति प्रत्यवमर्शो भवति । एकाग्रं हि
तस्यां मनो भवति । तावन्मात्रेण चोक्तम्—एतदेव ब्रह्मविदो ब्रह्मणो रूपमुदाहरन्ति
सुप्तावस्थेति । ज्ञानं च ज्ञेयरहितं न शक्यं गोचरयितुमिति ज्ञेयमपि गोचरी
क्रियते ॥ ३८ ॥

यथाभिमतध्यानाद्वा । किं बहुना यदेवाभिमतं तत्तदेवतारूपमिति ॥ ३९ ॥

कथं पुनः स्थितिपदं सात्मभावोऽवगन्तव्य इत्यत आह—परमाणुपरममहत्त्वा-
न्तोऽस्य वशीकारः । व्याचष्टे—सूक्ष्म इति । उक्तमर्थं पिण्डीकृत्य वशीकार-
पदार्थमाह—एवं तामुभयीमिति । वशीकारस्यावान्तरफलमाह—तद्वशीकारा-
दिति ॥ ४० ॥

तदेवं चित्तस्थितेरुपाया दर्शिताः । लब्धस्थितिकस्य चित्तस्य वशीकारोऽपि
दर्शितः । संप्रति लब्धस्थितिकस्य चेतसः किंविषयः किंरूपश्च संप्रज्ञातो भवतीति
पृच्छति—अथेति । अत्रोत्तरं सूत्रमवतारयति—तदुच्यत इति । सूत्रं पठति—

१ क. ख. परात्परं । २ ग. घ. ऊ. छ. 'प्रतिधा' । ३ ख. झ. 'रूपेताम' । ४ ख. ज. झ.
यस्या । ५ क. ज. 'स्ति स्वप्नाव' । ६ ज. 'तिसा' । ७ क. 'पदं सात्मशा' । ८ झ. 'दसात्मी' ।

क्षीणवृत्तेरभिजातस्येव मणेर्ग्रहीतृग्रहणग्राह्येषु
तत्स्थितदञ्जनता समापत्तिः ॥ ४१ ॥

क्षीणवृत्तेरिति प्रत्यस्तमितप्रत्ययस्येत्यर्थः । अभिजातस्येव
मणेरिति दृष्टान्तोपादानम् । यथा स्फटिक उपाश्रयभेदात्तत्त-
द्रूपोपरक्त उपाश्रयरूपाकारेण निर्भासते तथा ग्राह्यालम्बनो-
परक्तं चित्तं ग्राह्यसमापन्नं ग्राह्यस्वरूपाकारेण निर्भासते । भूतसू-
क्ष्मोपरक्तं भूतसूक्ष्मसमापन्नं भूतसूक्ष्मस्वरूपाभासं भवति । तथा
स्थूलालम्बनोपरक्तं स्थूलरूपसमापन्नं स्थूलरूपाभासं भवति ।
तथा विश्वभेदोपरक्तं विश्वभेदसमापन्नं विश्वरूपाभासं भवति ।

तथा ग्रहणेष्वपीन्द्रियेष्वपि द्रष्टव्यम् । ग्रहणालम्बनोपरक्तं
ग्रहणसमापन्नं ग्रहणस्वरूपाकारेण निर्भासते । तथा ग्रहीतृपुरु-
षालम्बनोपरक्तं ग्रहीतृपुरुषसमापन्नं ग्रहीतृपुरुषस्वरूपाकारेण

क्षीणवृत्तेरित्यादि समापत्त्यन्तम् । तद्व्याचष्टे-क्षीणेति । अभ्यासवैराग्याभ्यां
क्षीणराजसतामसप्रमाणादिवृत्तेश्चित्तस्य । तस्य व्याख्यानं--प्रत्यस्तमितप्रत्ययस्येति ।
तदनेन चित्तसत्त्वस्य स्वभावस्वच्छस्य रजस्तमोभ्यामनभिभव उक्तः । दृष्टान्तं स्पष्ट-
यति—यथेति । उपाश्रय उपाधिर्जपाकुमुमादिरुपरक्तस्तच्छायापन्नः । उपाश्रयस्य
यदात्मीयं रूपं लोहितनीलादि तदेवाऽऽकारस्तेन लक्षितो निर्भासते । दार्ष्टान्तिके
योजयति—तथा ग्राह्येति । ग्राह्यं च तदालम्बनं च तेनोपरक्तं तदनुविद्धं, तदनेन
ग्रहीतृग्रहणाभ्यां व्यवच्छिन्नं । आत्मीयमन्तःकरणरूपमपि धाय ग्राह्यसमापन्नं ग्राह्य-
तामिव प्राप्तमिति यावत् । अतो ग्राह्यस्वरूपाकारेण निर्भासते । ग्राह्योपरागमेव सूक्ष्म-
स्थूलताभ्यां विभजते—भूतसूक्ष्मेति । विश्वभेदश्चेतनाचेतनस्वभावो गवादिर्घटादिश्च
द्रष्टव्यः । तदनेन वितर्कविचारानुगतौ समाधी दर्शितौ ।

तथा ग्रहणेष्वपीन्द्रियेष्विति । गृह्यन्त एभिरर्था इति ग्रहणानीन्द्रियाणि । एत-
देव स्पष्टयति—ग्रहणालम्बनेति । ग्रहणं चाऽऽलम्बनं च तदिति ग्रहणालम्बनम् ।
तेनोपरक्तमनुविद्धमात्मीयमन्तःकरणरूपमपि धाय ग्रहणमिव बहिष्करणमिवाऽऽपन्न-
मिति । तदनेनाऽऽनन्दानुगतमुक्त्वाऽस्मितानुगतमाह—तथा ग्रहीतृपुरुषेति । अस्मि-

निर्भासते । तथा मुक्तपुरुषालम्बनोपरक्तं मुक्तपुरुषसमापन्नं
मुक्तपुरुषस्वरूपाकारेण निर्भासत इति । तदेवमभिजातमणि-
कल्पस्य चेतसो ग्रहीतृग्रहणग्राह्येषु पुरुषेन्द्रियभूतेषु या तत्स्थ-
तदञ्जनता तेषु स्थितस्य तदाकारापत्तिः सा समापत्तिरित्यु-
च्यते ॥ ४१ ॥

तत्र शब्दार्थज्ञानविकल्पैः संकीर्णा सवितर्का

समापत्तिः ॥ ४२ ॥

तद्यथा गौरिति शब्दो गौरित्यर्थो गौरिति ज्ञानमित्य-
विभागेन विभक्तानामपि ग्रहणं दृष्टम् । विभज्यमानाश्चान्ये

तास्पदं हि ग्रहीता पुरुष इति भावः । पुरुषत्वाविशेषादनेनैव मुक्तोऽपि पुरुषः शुक्-
प्रह्लादादिः समाधिविषयतया संग्रहीतव्य इत्याह—तथा मुक्तेति । उपसंहरंस्त-
त्स्थतदञ्जनतापदं व्याचष्टे—तदेवमिति । षु ग्रहीतृग्रहणग्राह्येषु स्थितस्य धारि-
तस्य ध्यानपरिपाकवशादपहतरजस्तमोमलस्य चित्तसत्त्वस्य या तत्स्थतदञ्जनता तदा-
कारता सा समापत्तिः संग्रहातलक्षणो योग उच्यते । तत्र च ग्रहीतृग्रहणग्राह्येष्विति
सौत्रः पाठक्रमोऽर्थक्रमविरोधान्नाऽऽदर्तव्यः । एवं भाष्येऽपि प्रथमं भूतसूक्ष्मोपन्यासोऽ-
प्यनादरणीय इति सर्वं रमणीयम् ॥ ४१ ॥

सामान्यतः समापत्तिरुक्ता । सेयमवान्तरभेदाच्चतुर्विधा भवति । तद्यथा—सवितर्का
निर्वितर्का सविचारा निर्विचारा चेति । तत्र सवितर्कायाः समापत्तेर्लक्षणमाह—तत्रे-
त्यादि । तासु समापत्तिषु मध्ये सवितर्का समापत्तिः प्रतिपत्तव्या । कीदृशी । शब्द-
श्चार्थश्च ज्ञानं च तेषां विकल्पाः । वस्तुतो भिन्नानामपि शब्दादीनामितरेतराध्यासा-
द्विकल्पोऽप्येकस्मिन्भेदमादर्शयति भिन्नेषु चाभेदम् । तेन शब्दार्थज्ञानविकल्पैः संकीर्णा
व्यामिश्रित्यर्थः । तद्यथा गौरिति शब्द इति । गौरित्युपात्तयोरर्थज्ञानयोः शब्दा-
भेदविकल्पो दार्शितः । गौरित्यर्थ इति । गौरित्युपात्तयोः शब्दज्ञानयोरर्थाभेदविकल्पः ।
गौरिति ज्ञानमिति । गौरित्युपात्तयोः शब्दार्थयोर्ज्ञानाभेदविकल्पः । तदेवमभिनिर्भा-
गेन(ण) विभक्तानामपि शब्दार्थज्ञानानां ग्रहणं लोके दृष्टं द्रष्टव्यम् । यद्यविभागेन
ग्रहणं कुतस्तर्हि विभाग इत्यतः आह—विभज्यमानाश्चान्वयव्यतिरेकान्यां परी-

१ ग. घ. छ. छ. 'सते । त' २ क. 'कल्पो व' । ख. ज. 'कल्पानां व' । ३ झ. लोकटं ।
४ झ. 'के द' । ५ च. दृष्टम् ।

शब्दधर्मा अन्येऽर्थधर्मा अन्ये विज्ञानधर्मा इत्येतेषां विभक्तः
पन्थाः । तत्र समापन्नस्य योगिनो यो गवाद्यर्थः समाधिप्रज्ञायां
समारूढः स चेच्छब्दार्थज्ञानविकल्पानुविद्ध उपावर्तते सा
संकीर्णा समापत्तिः सवितर्कस्त्युच्यते ॥ ४२ ॥

यदा पुनः शब्दसंकेतस्मृतिपरिशुद्धौ श्रुतानुमानज्ञानविक-
ल्पशून्यायां समाधिप्रज्ञायां स्वरूपमात्रेणावस्थितोऽर्थस्तत्स्वरू-
पाकारमात्रतथैवावच्छिद्यते । सा च निर्वितर्का समापत्तिः ।
तत्परं प्रत्यक्षम् । तच्च श्रुतानुमानयोर्धीजम् । ततः श्रुतानुमाने
प्रभवतः । न च श्रुतानुमानज्ञानसहभूतं तद्वर्जनम् । तस्मादसं-
कीर्णं प्रमाणान्तरेण योगिनो निर्वितर्कसमाधिजं दर्शनमिति ।

क्षकैरन्ये शब्दधर्मा ध्वनिपरिणाममात्रस्य शब्दस्योदात्तादयो धर्मा अन्येऽर्थस्य
जडत्वमूर्तत्वादयः, अन्ये प्रकाशमूर्तिविरहादयो ज्ञानस्य धर्मा इति । तस्मादेतेषां
विभक्तः पन्थाः स्वरूपभेदोन्नयनमार्गः । तत्र विकल्पिते गवाद्यर्थे समापन्नस्योति ।
तदनेन योगिनोऽपरं प्रत्यक्षमुक्तम् । शेषं सुगमम् ॥ ४२ ॥

सूत्रं योजयितुं प्रथमतस्तान्निर्वितर्का व्याचष्टे—यदा पुनरिति । परिशुद्धिरप-
नयः । शब्दसंकेतस्मरणपूर्वं खल्वगमानुमाने प्रवर्तते । संकेतश्चायं गौरिति शब्दार्थ-
ज्ञानानामितरेतराध्यासात्मा । ततश्चाऽऽगमानुमानज्ञानविकल्पौ भवतः । तेन तत्पूर्वा
समाधिप्रज्ञा सवितर्का । यदा पुनरर्थमात्रप्रवणेन चेतसाऽर्थमात्रादृतेन तदभ्यासान्ना-
न्तरीयकतामुपगता संकेतस्मृतिस्त्यक्ता, तत्त्यगे च श्रुतानुमानज्ञानविकल्पौ तन्मूलौ
त्यक्तौ, तदा तच्छून्यायां समाधिप्रज्ञायां स्वरूपमात्रेणावस्थितोऽर्थस्तत्स्वरूपमात्रतयैव
न तु विकल्पितेनाऽऽकारेण परिच्छिद्यते सा निर्वितर्का समापत्तिरिति । तद्योगिनां
परं प्रत्यक्षमसदारोपगन्धस्याप्यभावात् । स्यादेतत्परेण प्रत्यक्षेणार्थतत्त्वं गृहीत्वा
योगिन उपदिशन्त्युपपादयन्ति च । कथं चातद्विषयाम्यामागमपरार्थानुमानाभ्यां
सोऽर्थ उपदिश्यत उपपाद्यते च । तस्मादागमानुमाने तद्विषये ते च विकल्पाविति
परमपि प्रत्यक्षं विकल्प एवेत्यत आह—तच्च श्रुतेति । यदि हि सवितर्कमिव श्रुता-
नुमानसहभूतं तदनुषक्तं स्याद्भवेत्संकीर्णं तयोस्तु बीजमेवैतत्ततो हि श्रुतानुमाने प्रभ-
वतः । न च यद्यस्य कारणं तत्तद्विषयं भवति । न हि धूमज्ञानं वह्निज्ञानकार-
णमिति वह्निविषयम् । तस्मादविकल्पेन प्रत्यक्षेण गृहीत्वा विकल्पोपादि-
शन्ति चोपपादयन्ति च । उपसंहरति—तस्मादिति । व्यौरुयेयं सूत्रं योजयति—

निर्वितर्कायाः समापत्तेरस्याः सूत्रेण लक्षणं द्योत्यते—

स्मृतिपरिशुद्धौ स्वरूपशून्येवार्थमात्रनिर्भासा
निर्वितर्का ॥ ४३ ॥

या शब्दसंकेतश्रुतानुमानज्ञानविकल्पस्मृतिपरिशुद्धौ ग्राह्य-
स्वरूपोपरक्ता प्रज्ञा स्वमिव प्रज्ञास्वरूपं ग्रहणात्मकं त्यक्त्वा
पदार्थमात्रस्वरूपा ग्राह्यस्वरूपापन्नेव भवति सा तदा निर्वितर्का
समापत्तिः ।

तथा च व्याख्यातम्—तस्या एकबुद्ध्युपक्रमो ह्यर्थात्माऽणु-
प्रचयविशेषात्मा गवादिर्घटादिर्वा लोकः ।

स च संस्थानविशेषो भूतसूक्ष्माणां साधारणो धर्म आत्म-

निर्वितर्काया इति । स्मृतिपरिशुद्धावित्यादि सूत्रम् । शब्दसंकेतश्च श्रुतं चानु-
मानं च तेषां ज्ञानमेव विकल्पस्तस्मात्स्मृतिस्तस्याः परिशुद्धिरपगमस्तस्याम् । तत्र
च संकेतस्मृतिपरिशुद्धिर्हेतुः । श्रुतानुमानस्मृतिपरिशुद्धिश्च हेतुमती । अनुमानशब्दश्च
कर्मसाधनोऽनुमेयवाचकः । स्वमिवेतीवकारो भिन्नक्रमस्त्यक्त्वेति पदानन्तरं द्रष्टव्यः ।

विषयविप्रतिपत्तिं निराकरोति—तस्या एकेति । एकां बुद्धिमुपक्रमत आरभत
इत्येकबुद्ध्युपक्रमः । तदनेन परमाणवो नानात्मानो न निर्वितर्कविषया इत्युक्तं
भवति । योग्यत्वेऽपि तेषां परमसूक्ष्माणां नानाभूतानां महत्त्वैकार्थसमवेतैकत्वनिर्भास-
प्रत्ययविषयत्वायोगात् । अस्तु तर्हि परमार्थसत्सु परमाणुषु सत्तुतः प्रतिभासधर्मः
स्थौल्यमित्यत आह—अर्थात्मेति । नासति बाधके स्थूलमनुभवसिद्धं शक्यापहनव-
मिति भावः । तत्र ये पश्यन्ति द्व्यणुकादिक्रमेण गोघटादय उपजायन्त इति
तान्प्रत्याह—अणुप्रचयेति । अणूनां प्रचयः स्थूलरूपपरिणामः, स च विशिष्य-
तेऽन्यस्मात्परिणामान्तरात्स एवाऽऽत्मा स्वरूपं यस्य स तथोक्तः । गवादिर्भोगाय-
तनम् । घटादिर्विषयः । तच्चैतदुभयमपि लोकयत इति लोकः ।

नन्वेष भूतसूक्ष्मेभ्यो भिन्नोऽभिन्नो वा स्याद्विज्ञश्चेत्कथं तदाश्रयः कथं च तदा-
कारः । न हि घटः पटादन्यस्तदाकारस्तदाश्रयो वा । अभिन्नश्चेत्तद्वदेव सूक्ष्मोऽसाधा-
रणश्च स्यादत आह—स चेति । अयमभिप्रायः—नैकान्ततः परमाणुभ्यो भिन्नो
घटादिरभिन्नो वा, भिन्नत्वे गवाश्चषट्धर्मधर्मिभावानुपपत्तेः । अभिन्नत्वे धर्मिरूपवदेव

१ क. ख. 'क्ता स्व' । २ ग. घ. ड. 'ज्ञारु' । ३ ग. घ. ड. सा नि' । ४ क. झ. अत्र ।
५ क. ख. झ. 'तदिज्ञान' । ६ क. ज. सावृत्तः । ७ क. 'थं वै त' । ज. 'थं चैत' ।

भूतः फलेन व्यक्तेनानुमितः स्वव्यञ्जकाञ्जनः प्रार्दुर्भवति । धर्मान्तरस्य कपालादेरुदये च तिरो भवति । स एष धर्मोऽवयवी-
त्युच्यते । योऽसावेकश्च महांश्याणीयांश्च स्पर्शवांश्च क्रियाधर्मक-
श्चानित्यश्च तेनावयविना व्यवहाराः क्रियन्ते ।

यस्य पुनरवस्तुकः स प्रचयविशेषः सूक्ष्मं च कारणमनुपल-
भ्यमविकल्पस्य तस्यावयव्यभावादतद्रूपमतिष्ठं मिथ्याज्ञानमिति
प्रायेण सर्वमेव प्राप्तं मिथ्याज्ञानमिति ।

तदनुपपत्तेः । तस्मात्कथंचिद्विज्ञः कथंचिदभिन्नश्चाऽऽस्थेयस्तथा च सर्वमुपपद्यते ।
भूतसूक्ष्माणामिति पष्ठ्या कथंचिद्धेदं सूचयत्यात्मभूत इति चाभेदम् । फलेन
व्यक्तेन तदनुभवलक्षणेन तद्व्यवहारलक्षणेन च व्यक्तेन विप्रतिपन्नं प्रत्यनुमापितः ।
कारणाभेदे च कारणाकारतोपपन्नेत्याह—स्वव्यञ्जकाञ्जन इति । स किं तदात्म-
भूतो धर्मो नित्यो नेत्याह—धर्मान्तरस्य कपालादेरुदय इति । तस्यावयविनः
परमाणुभ्यो व्यावृत्तं रूपमादर्शयति—स एष इति । परमाणुसाध्यायाः क्रियाया
अन्या क्रिया मधूदकादिधारणलक्षणा तद्धर्मक इति । न केवलमनुभवादपि तु व्यव-
हारतोऽपि तन्निबन्धनत्वालोक्त्यात्राया इत्याह—तेनेति ।

स्यादेतदसति बाधकेऽनुभवोऽवयविनं व्यवस्थापयेत् । अस्ति च बाधकं यत्सत्तत्स-
र्वमनवयवं यथा विज्ञानम् । सच्च गोत्रादीति स्वभावहेतुः । सत्त्वं हि विरुद्धधर्मसं-
सर्गरहितत्वेन व्याप्तं, तद्विरुद्धश्च विरुद्धधर्मसंसर्गः सावयव उपलभ्यमानो व्यापक-
विरुद्धोपलब्ध्या सत्त्वमपि निवर्तयति । अस्ति चावयविनि तद्देशत्वातद्देशत्वावृत्त-
त्वानावृत्तत्वरक्तत्वारक्तत्वचलत्वाचलत्वलक्षणो विरुद्धधर्मसंसर्ग इत्यत आह—यस्य
पुनरिति । अयमभिप्रायः—अनुभवसिद्धं सत्त्वं हेतुः क्रियते यत्किञ्च पांशुलपादुको
हालिकोऽपि प्रतिपद्यते । अन्यद्वाऽनुभवसिद्धात् । तत्रान्यदसिद्धत्वादहेतुः । अनुभ-
वसिद्धं तु घटादीनां सत्त्वमर्थक्रियाकारित्वरूपं न स्थूलादन्यत् । सोऽयं हेतुः स्थूल-
त्वमपाकुर्वन्नात्मानमेव व्याहन्ति । ननु न स्थूलत्वमेव सत्त्वमपि त्वसतो व्यावृत्तिः ।
अस्थौल्यव्यावृत्तिश्च स्थौल्यं, व्यावर्त्यमेदाच्च व्यावृत्तयो मिद्यन्ते । अतः स्थौल्या-
भावेऽपि न सत्त्वव्याहतिः । अन्यत्वात् । भवतु वा व्यावृत्तिभेदादवसायविषयभेदः ।
यत्पूर्वकास्त्ववसायास्तस्यानुभवस्याविकल्पस्य प्रमाणस्य को विषय इति निरूपयतु
भवान् । रूपपरमाणवो निरन्तरोत्पादा अगृहीतपरमसूक्ष्मतत्त्वा इति चेत्, हन्तेते गन्ध-
रसस्पर्शपरमाणुभिरन्तरिता न निरन्तराः । तस्मादन्तरालाग्रह एकधनवनप्रत्ययवत्प-

१ क. ख. °दुर्भूतो भव° । २ ग. च. छ. °न्तरोद° । व. न्तरोदयश्च ति° । ३ क. ख. व.
छ. ष. छ. °लभ्यं त° ।

तदा च सम्यग्ज्ञानमपि किं स्याद्विषयाभावात् । यद्यदुप-
लभ्यते तत्तदवयवित्वेनाऽऽम्नातम् । तस्मादस्त्यवयवी यो
महत्त्वादिव्यवहारापन्नः समापत्तेर्निर्वितर्कया विषयी भवतिः ॥ ४३ ॥

एतयैव सविचारा निर्विचारा च सूक्ष्मविषया
व्याख्याता ॥ ४४ ॥

तत्र भूतसूक्ष्मकेष्वभिव्यक्तधर्मकेषु देशकालनिमित्तानुभवाव-

रमाण्वाल्म्बनः सन्नयं विकल्पो मिथ्येति तत्प्रमवविकल्पा न पारम्पर्येणापि वस्तुप्रतिबद्धा
इति कुतस्तदवसितस्य सत्त्वस्यानवयवत्वसाधकत्वम् । तस्माद्विकल्पस्य प्रत्यक्षस्य प्रामा-
ण्यमिच्छता तदनुभूयमानस्थौल्यस्यैव सत्त्वमविकल्पावसेयमकामेनाप्यभ्युपेयम् । तथा
च तद्वाधमानं सत्त्वमात्मानमेवापबाधेत । परमसूक्ष्माः परमाणवो विजातीयपरमाण्व-
नन्तरिता अनुभवविषया इति व्याहतमङ्गीकरणम् । तदिदमुक्तं—यस्य पुनरव-
स्तुकः स प्रचयविशेषो निर्विकल्पविषयः । सन्तु तर्हि सूक्ष्माः परमाणवो निर्वि-
कल्पविषया इत्यत आह—सूक्ष्मं च कारणमनुपलभ्यमविकल्पस्येति । तस्याव-
यव्यभावाद्धेतोरतद्रूपप्रतिष्ठं मिथ्याज्ञानमिति लक्षणेन सर्वमेवं प्राप्तं मिथ्याज्ञानं
यत्स्थौल्यालम्बनं यच्च तदधिष्ठानसत्त्वालम्बनमित्यर्थः । नन्वेतावताऽपि न ज्ञानमा-
त्मनि मिथ्या भवति तस्यावयवित्वेनाप्रकाशादित्यत आह—प्रायेणेति ।

ननु किमेतावताऽपीत्यत आह—तदा चेति । सत्त्वादिज्ञानं चेन्मिथ्या तदा
सत्त्वादिहेतुकमनवयवित्वादिज्ञानमपि मिथ्यैव । तस्यापि हि निर्विकल्पगोचरस्थूलमेवा-
वसेयतया विषयः, स च नास्तीति तात्पर्यार्थः । विषयाभाव एव कुत इत्यत आह—
यद्यदिति । विरोधश्च परिणामवैचित्र्येण भेदाभेदेन चोक्तोपपत्त्यनुसारेणोद्धर्तव्य इति
सर्वं रमणीयम् ॥ ४३ ॥

एतयैव सविचारा निर्विचारा च सूक्ष्मविषया व्याख्याता । अभिव्यक्तो
घटादिधर्मो यैस्ते तथोक्ताः । घटादिधर्मोपगृहीता इति यावत् । देश उपर्यधःपार्श्वादिः ।
कालो वर्तमानः । निमित्तं पार्थिवस्य परमाणोर्गन्धतन्मात्रप्रधानेभ्यः पञ्चतन्मात्रेभ्य उ-
त्पात्तिः । एवमाप्यस्य परमाणोर्गन्धतन्मात्रवर्जितेभ्यो रसतन्मात्रप्रधानेभ्यश्चतुर्भ्यः । एवं
तैजसस्य गन्धरसतन्मात्ररहितेभ्यो रूपतन्मात्रप्रधानेभ्यस्त्रिभ्यः । एवं वायवीयस्य गन्धा-
दितन्मात्ररहिताभ्यां स्पर्शप्रधानाभ्यां स्पर्शशब्दतन्मात्राभ्याम् । एवं नाभसरय शब्द-

च्छिन्नेषु वा समापत्तिः सा सविचारेत्युच्यते । तत्राप्येकबुद्धि-
निर्ग्राह्यमेवोदितधर्मविशिष्टं भूतसूक्ष्ममालम्बनीभूतं समाधिप्रज्ञा-
यामुपतिष्ठते ।

या पुनः सर्वथा सर्वतः शान्तोदिताव्यपदेश्यधर्मानवच्छि-
न्नेषु सर्वधर्मानुपातिषु सर्वधर्मात्मकेषु समापत्तिः सा निर्विचारे-
त्युच्यते । एवंस्वरूपं हि तद्भूतसूक्ष्ममेतेनैव स्वरूपेणाऽऽलम्ब-
नीभूतमेव समाधिप्रज्ञास्वरूपमुपरज्जयति ।

प्रज्ञा च स्वरूपशून्येवार्थमात्रा यदा भवति तदा निर्विचारे-
त्युच्यते । तत्र महद्वस्तुविषया सवितर्का निर्वितर्का च, सूक्ष्म-
वस्तुविषया सविचारा निर्विचारा च । एवमुभयोरेतयैव निर्वि-
तर्कया विकल्पहानिर्व्याख्यातेति ॥ ४४ ॥

तन्मात्रादेवैकस्मात् । तदिदं निमित्तं भूतसूक्ष्माणामेतेषां देशकालनिमित्तानामनुभवः,
तेनावच्छिन्नेषु नाननुभूतविशेषणा विशेष्ये बुद्धिरुपजायत इत्यर्थः । ननु सवितर्कया
सह किं सारूप्यं सविचाराया इत्यत आह—तत्रापीति । पार्थिवो हि परमाणुः
पञ्चतन्मात्रप्रचयात्मैकबुद्धिनिर्ग्राह्यः । एवमाप्या द्योऽपि चतुस्त्रिद्वयेकतन्मात्रात्मान
एकबुद्धिनिर्ग्राह्या वेदितव्याः । उदितो वर्तमानो धर्मस्तेन विशिष्टम् । एतावता चात्र
संकेतस्मृत्यागमानुमानविकल्पानुबोधः सूचितः । नहि प्रत्यक्षेण स्थूले दृश्यमाने परमा-
णवः प्रकाशन्ते । अपि त्वागमानुमानाम्भ्याम् । तस्मादुपपन्नमस्याः संकीर्णत्वमिति ।

निर्विचारामाह—या पुनरिति । सर्वथा सर्वेण नीलिपीतादिना प्रकारेण । सर्वत
इति सार्वविभक्तिकस्तासिः । सर्वदेशकालनिमित्तानुभवैरित्यर्थः । तदनेन स्वरूपेण
कालानवच्छेदः परमाणूनामिति दर्शितम् । नापि तदारब्धधर्मद्वारेणेत्याह—शान्ता
अतीता उदिता वर्तमाना अव्यपदेश्या भविष्यन्तो धर्मास्तैरनवच्छिन्नेषु । अनव-
च्छिन्ना धर्मैः परमाणवः किमसंबद्धा एव तैरित्यत आह—सर्वधर्मानुपातिष्वि-
ति । कतमेन संबन्धेन धर्माननुपतान्ति परमाणव इत्यत आह—सर्वधर्मात्मकेषु ।
कथंचिद्भेदः कथंचिद्भेदो धर्माणां परमाणुभ्य इत्यर्थः । कस्मात्पुनरियं समापत्तिरेत-
द्विषयेत्यत आह—एवंस्वरूपं हीति । वस्तुतत्त्वग्राहिणी नातत्त्वे प्रवर्तते इत्यर्थः ।

विषयमभिधायास्याः स्वरूपमाह—प्रज्ञा चेति । संकल्प्य स्वरूपभेदोपयोगिविषय-
माह—तत्रेति । उपसंहरति—एवमिति । उभयोरात्मनश्च निर्विचारायाश्चेति ॥ ४४ ॥

सूक्ष्मविषयत्वं चालिङ्गपर्यवसानम् ॥ ४५ ॥

पार्थिवस्याणोर्गन्धतन्मात्रं सूक्ष्मो विषयः । आप्यस्य रस-
तन्मात्रम् । तैजसस्य रूपतन्मात्रम् । वायवीयस्य स्पर्शतन्मात्रम् ।
आकाशस्य शब्दतन्मात्रमिति । तेषामहंकारः । अस्यापि लिङ्ग-
मात्रं सूक्ष्मो विषयः । लिङ्गमात्रस्याप्यलिङ्गं सूक्ष्मो विषयः ।
न चालिङ्गात्परं सूक्ष्ममस्ति । नन्वस्ति पुरुषः सूक्ष्म इति । सत्यम् ।
यथा लिङ्गात्परमलिङ्गस्य सौक्ष्म्यं न चैवं पुरुषस्य । किंतु
लिङ्गस्यान्वयिकारणं पुरुषो न भवति, हेतुस्तु भवतीति ।
अतः प्रधाने सौक्ष्म्यं निरतिशयं व्याख्यातम् ॥ ४५ ॥

ता एव सबीजः समाधिः ॥ ४६ ॥

ताश्चतस्रः समापत्तयो बहिर्वस्तुबीजा इति समाधिरपि स-
बीजः । तत्र स्थूलेऽर्थे सवितर्को निर्वितर्कः, सूक्ष्मेऽर्थे सविचारो
निर्विचार इति चतुर्थोपसंख्यातः समाधिरिति ॥ ४६ ॥

किं भूतसूक्ष्म एव ग्राह्यविषया समापत्तिः समाप्यते । न । किंतु—सूक्ष्मविषयत्वं
चालिङ्गपर्यवसानम् । पार्थिवस्य परमाणोः संबन्धिनी या गन्धतन्मात्रता सा समा-
पत्तेः सूक्ष्मो विषयः । एवमुत्तरत्रापि योज्यम् । लिङ्गमात्रं महत्तत्त्वं तद्धि लयं
गच्छति प्रधान इति । अलिङ्गं प्रधानं तद्धि न कचिल्लयं गच्छतीत्यर्थः । अलिङ्गप-
र्यवसानत्वमाह—न चालिङ्गात्परमिति । चोदयति—ननु पुरुषोऽपि सूक्ष्मो
नालिङ्गमेवेत्यर्थः । परिहरति—सत्यमिति । उपादानतया सौक्ष्म्यमलिङ्ग एव नान्य-
त्रेत्यर्थः । तत्र पुरुषार्थनिमित्तत्वान्महदहंकारादेः पुरुषोऽपि कारणमलिङ्गवदिति ।
कुत एवंलक्षणमलिङ्गस्यैव सौक्ष्म्यमित्याशयवान्पृच्छति—किंतिविति । उत्तरमाह—
लिङ्गस्येति । सत्यं कारणं न तूपादानम् । यथा हि प्रधानं महदादिभावेन परि-
णमते न तथा पुरुषस्तद्धेतुरपीत्यर्थः । उपसंहरति—अतः प्रधान एव सौक्ष्म्यं
निरतिशयं व्याख्यातम् ॥ ४५ ॥

चतसृणामपि समापत्तीनां ग्राह्यविषयाणां संप्रज्ञातत्वमाह—ता एव सबीजः
समाधिः । एवकारो भिन्नक्रमः सबीज इत्यस्यानन्तरं द्रष्टव्यः । ततश्चतस्रः समा-
पत्तयो ग्राह्यविषयाः सबीजतया नियम्यन्ते । सबीजता त्वनियता ग्रहीतृग्रहणगो-
चरायामपि समापत्तौ विकल्पाविकल्पभेदेनानिषिद्धा व्यवतिष्ठते । तेन ग्राह्ये

निर्विचारवैशारद्येऽध्यात्मप्रसादः ॥ ४७ ॥

अशुद्ध्यावरणमलपेतस्य प्रकाशात्मनो बुद्धिसत्त्वस्य रजस्त-
मोभ्यामनभिभूतः स्वच्छः स्थितिप्रवाहो वैशारद्यम् । यदा
निर्विचारस्य समाधेर्वैशारद्यमिदं जायते तदा योगिनो भवत्य-
ध्यात्मप्रसादो भूतार्थविषयः क्रमानुनुरोधी स्फुटः प्रज्ञालोकः ।
तथा चोक्तम्—

प्रज्ञाप्रसादमारुह्य अशोच्यः शोचतो जनान् ।

भूमिष्ठानिव शैलस्थः सर्वान्प्राज्ञोऽनुपश्यति ॥ इति ॥ ४७ ॥

ऋतंभरा तत्र प्रज्ञा ॥ ४८ ॥

तस्मिन्समाहितचित्तस्य या प्रज्ञा जायते तस्या ऋतंभरेति
संज्ञा भवति । अन्वर्था च सा, सत्यमेव विभर्ति न च तत्र
विपर्ययासंज्ञानगन्धोऽप्यस्तीति । तथा चोक्तम्—

आगमेनानुमानेन ध्यानाभ्यासरसेन च ।

त्रिधा प्रकल्पयन्प्रज्ञां लभते योगमुत्तमम् ॥ इति ॥ ४८ ॥

चतस्रः समापत्तयो ग्रहीतृग्रहणयोश्चतस्र इत्यष्टौ सिद्धा भवन्तीति । निगदव्याख्यातं
भाष्यम् ॥ ४६ ॥

चतसृष्वपि समापत्तिषु ग्राह्यविषयासु निर्विचारायाः शोभनत्वमाह—निर्विचा-
रवैशारद्येऽध्यात्मप्रसादः । वैशारद्यपदार्थमाह—अशुद्धीति । रजस्तमसोरुपच-
योऽशुद्धिः । सैवाऽऽवरणलक्षणो मलस्तस्मादपेतस्य प्रकाशात्मनः प्रकाशस्वभावस्य
बुद्धिसत्त्वस्यात एवानभिभूत इति । स्यादेतद्ग्राह्यविषया चेत्समापत्तिः । कथमात्मवि-
षयः प्रसाद इत्यत आह—भूतार्थविषय इति । नाऽऽत्मविषयः किंतु तदाधार
इत्यर्थः । क्रमानुनुरोधी युगपदित्यर्थः । अत्रैव पारमर्षी गाथामुदाहरति—तथा चेति ।
ज्ञानालोकप्रकर्षेणाऽऽत्मानं सर्वेषामुपरि पश्यन्दुःखत्रयपरीताञ्जशोचतो जनाञ्जानाति
॥ ४७ ॥

अत्रैव योगिजनप्रसिद्धान्वर्थसंज्ञाकथनेन योगिसंमतिमाह—ऋतंभरा तत्र प्रज्ञा ।
सुगमं भाष्यम् । आगमेनेति वेदविहितं श्रवणमुक्तम् । अनुमानेनेति मननम् । ध्यानं
चिन्ता । तत्राभ्यासः पौनःपुन्येनानुष्ठानम् । तस्मिन् रस आदरः । तदनेन निदिध्या-
सनमुक्तम् ॥ ४८ ॥

सा पुनः—

श्रुतानुमानप्रज्ञाभ्यामन्यविषया विशेषार्थ-

त्वात् ॥ ४९ ॥

श्रुतमागमविज्ञानं तत्सामान्यविषयम् । न ह्यागमेन शक्यो विशेषोऽभिधातुं, कस्मात्, न हि विशेषेण कृतसंकेतः शब्द इति । तथाऽनुमानं सामान्यविषयमेव । यत्र प्राप्तिस्तत्र गतिर्यत्राप्राप्तिस्तत्र न भवति गतिरित्युक्तम् । अनुमानेन च सामान्येनोपसंहारः । तस्माच्छ्रुतानुमानविषयो न विशेषः कश्चिदस्तीति । न चास्य सूक्ष्मव्यवहितविप्रकृष्टस्य वस्तुनो लोकप्रत्यक्षेण

स्यादेतत् । आगमानुमानगृहीतार्थविषया भावना प्रकर्षलब्धजन्मा निर्विचाराऽऽगमानुमानविषयमेव गोचरयेत् । न खल्वन्यविषयानुभवजन्मा संस्कारः शक्तोऽन्यत्र ज्ञानं जनयितुमितिप्रसङ्गात् । तस्मान्निर्विचारा चेदतंभराऽऽगमानुमानयोरपि तत्प्रसङ्ग इत्यत आह—श्रुतानुमानेत्यादि । बुद्धिसत्त्वं हि प्रकाशस्वभावं सर्वार्थदर्शनसमर्थमपि तमसाऽऽवृतं यत्रैव रजसोदघाटयते तत्रैव गृह्णाति । यदा त्वभ्यासवैराग्याभ्यामपास्तरजस्तमोलमनवद्यवैशारद्यमुद्द्योतते तदाऽस्यातिपतितसमस्तमानमेयसीम्नः प्रकाशानन्त्ये सति किं नाम यन्न गोचर इति भावः । व्याचष्टे—श्रुतमागम[वि]ज्ञानं तत्सामान्यविषयम् । कस्मात् । न ह्यागमेन शक्यो विशेषोऽभिधातुम् । कुतो यस्मादानन्त्याद्वयभिचाराच्च न विशेषेण कृतसंकेतः शब्दः । यस्मादस्य विशेषेण सहैवाच्यवाचकसंबन्धः प्रतीयेत । न च वाक्यार्थोऽपीदृशो विशेषः संभवति । अनुमानेऽपि लिङ्गलिङ्गिसंबन्धग्रहणाधीनजन्मानि गतिरेषैवेत्याह—तथाऽनुमानमिति । यत्र प्राप्तिरित्यत्र यत्रतत्रशब्दयोः स्थानपरिवर्तनेन व्याप्यव्यापकभावोऽवगमयितव्यः । अतोऽत्रानुमानेन सामान्येनोपसंहारः । उपसंहरति—तस्मादीति ।

अस्तु तर्हि संबन्धग्रहानपेक्षं लोकप्रत्यक्षं न तत्सामान्यविषयमित्यत आह—न चास्येत्यादि । मा भूत्संबन्धग्रहाधीनं लोकप्रत्यक्षम् । इन्द्रियाधीनं तु भवत्येव । न चेन्द्रियाणामस्मिन्नस्ति योग्यतेत्यर्थः । ननु च यद्यागमानुमानप्रत्यक्षागोचरो

ग्रहणमस्ति । न चास्य विशेषस्याप्रमाणकस्याभावोऽस्तीति समाधिप्रज्ञानिर्ग्राह्य एव स विशेषो भवति भूतसूक्ष्मगतो वा पुरुषगतो वा । तस्माच्छ्रुतानुमानप्रज्ञाभ्यामन्यविषया सा प्रज्ञा विशेषार्थत्वादिति ॥ ४९ ॥

समाधिप्रज्ञाप्रतिलम्भे योगिनः प्रज्ञाकृतः संस्कारो नवो नवो जायते—

तज्जः संस्कारोऽन्यसंस्कारप्रति-

बन्धी ॥ ५० ॥

समाधिप्रज्ञाप्रभवः संस्कारो व्युत्थानसंस्काराशयं बाधते । व्युत्थानसंस्काराभिभवात्तत्प्रभवाः प्रत्यया न भवन्ति । प्रत्यय-निरोधे समाधिरुपातिष्ठते । ततः समाधिजा प्रज्ञा, ततः प्रज्ञा-कृताः संस्कारा इति नवो नवः संस्काराशयो जायते । ततश्च

विशेषस्तर्हि नास्ति प्रमाणविरहादित्यत आह—न चेति । न हि प्रमाणं व्यापकं कारणं वा प्रमेयस्य येन तन्निवृत्तौ निवर्तेत । नो खलु कलावतश्चन्द्रस्य परभागवर्ति-हरिणसद्भावं प्रति न संदिहते प्रामाणिका इत्यर्थः । इति तस्मात्समाधिप्रज्ञानिर्ग्राह्य एवेति । अत्र च विवादाध्यासिताः परमाणव आत्मानश्च प्रातिस्विकविशेषशालिनो द्रव्यत्वे सति परस्परं व्यावर्तमानत्वाद्ये द्रव्यत्वे सति परस्परं व्यावर्तन्ते ते प्रातिस्विकविशेषशालिनो यथा खण्डमुण्डादय इत्यनुमानेनाऽऽगमेन च ऋतंभरप्रज्ञोपदेशपरेण यद्यपि विशेषो निरूप्यते तदनिरूपणे संशयः स्यान्न्यायप्राप्तत्वात्तथाऽप्यदूरविप्रकर्षेण तत्सत्त्वं कथंचिद्गोचरयतः श्रुतानुमाने न तु साक्षाच्चार्थमिव समुच्चयादिपदानि लिङ्गसंख्यायोगितया । तस्मात्सिद्धं श्रुतानुमानप्रज्ञाभ्यामन्यविषयेति ॥ ४९ ॥

स्यादेतत् । भवतु परमार्थविषयः संप्रज्ञातो यथोक्तोपायाभ्यासादनादिना तु व्युत्थानसंस्कारेण निरूढनिबिडतया प्रतिबन्धनीया समाधिप्रज्ञा सा वात्यावर्तमध्यवर्ति-प्रदीपपरमाणुरिवेति शङ्कामपनेतुं सूत्रमवतारयति—समाधिप्रज्ञेति । सूत्रं पठति—तज्जः संस्कारोऽन्यसंस्कारप्रतिबन्धी । तदिति निर्विचारां समापत्तिं परामृशति । अन्येति व्युत्थानमाह । भूतार्थपक्षपातो हि धियां स्वभावस्तावदेवेयमनवास्थिता भ्राम्यन्ति न यावत्तत्त्वं प्रतिलभते । तत्प्रतिलम्भे तत्र स्थितपदा सती संस्कारबुद्धिः संस्का-

१ ग. 'स्याप्रामाणिक' । २ ख. 'याऽभिभवनीया सा । ३ ख. 'स्थिरप' । ४ ज. 'बुद्धिर्बुद्धिः' ।

प्रज्ञा, ततश्च संस्कारा इति । कथमसौ संस्कारातिशयश्चित्तं साधि-
कारं न करिष्यतीति । न ते प्रज्ञाकृताः संस्काराः क्लेशक्षयहेतु-
त्वाच्चित्तमधिकारविशिष्टं कुर्वन्ति । चित्तं हि ते स्वकार्यादवसा-
दयन्ति । ख्यातिपर्यवसानं हि चित्तचेष्टितमिति ॥ ५० ॥

किंचास्य भवति—

तस्यापि निरोधे सर्वनिरोधान्निर्वीजः

समाधिः ॥ ५१ ॥

(इति श्रीपतञ्जलिविरचितयोगसूत्रेषु प्रथमः समाधिपादः ॥ १ ॥)

बुद्धिचक्रकमेणाऽऽवर्तमानाऽनादिमप्यतस्वसंस्कारबुद्धिक्रमं बाधत एवेति । तथा च
बाह्या अप्याहुः—

निरुपद्रवभूतार्थस्वभावस्य विपर्ययैः ।

न बाधोऽनादिमत्त्वेऽपि बुद्धेस्तत्पक्षपाततः ॥ इति ।

स्यादेतत्समाधिप्रज्ञातोऽस्तु व्युत्थानजस्य संस्कारस्य निरोधः । समाधिजस्तु
संस्कारातिशयः समाधिप्रज्ञाप्रसवहेतुरस्त्यविकल इति तद्वस्थैव चित्तस्य साधिकारतेति
चोदयति— कथमसाविति । परिहरति—न त इति । चित्तस्य हि कार्यद्वयं शब्दा-
द्युपभोगो विवेकख्यातिश्चेति । तत्र क्लेशकर्माशयसहितं शब्दाद्युपभोगे वर्तते । प्रज्ञा-
प्रभवसंस्कारोन्मूलितनिखिलक्लेशकर्माशयस्य तु चेतसोऽवसितप्रायाधिकारभावस्य विवे-
कख्यातिमाश्रमवाशिष्यते कार्यम् । तस्मात्समाधिसंस्काराश्चित्तस्य न भोगाधिकारहे-
तवः प्रत्युत तत्परिपन्थिन इति । स्वकार्याद्भोगलक्षणादवसादयन्ति, असमर्थं कुर्वन्ती-
त्यर्थः । कस्मात्ख्यातिपर्यवसानं हि चित्तचेष्टितं, तावद्विभोगाय चित्तं चेष्टते न याव-
द्विवेकख्यातिमनुभवति । संजातविवेकख्यातिनस्तु क्लेशनिवृत्तौ न भोगाधिकार
इत्यर्थः ॥ ५० ॥

तदत्र भोगाधिकारप्रशान्तिः प्रयोजनं प्रज्ञासंस्काराणामित्युक्तम् । पृच्छति—
किंचेति । किंचास्य भवति प्रज्ञासंस्कारवच्चित्तं प्रज्ञासंस्कारप्रवाहजनकतया तथैव
साधिकारमित्यधिकारापनुत्तयेऽन्यदपि किंचिदपेक्षणीयमस्तीत्यर्थः । सूत्रेणोत्तरमाह—
तस्यापि निरोधे सर्वनिरोधान्निर्वीजः समाधिः । परेण वैराग्येण ज्ञान-
प्रसादमात्रलक्षणेन संस्कारोपजननद्वारा तस्यापि प्रज्ञाकृतसंस्कारस्य निरोधे, न केवलं
प्रज्ञाया इत्यपिशब्दार्थः । सर्वस्योत्पद्यमानस्य संस्कारप्रज्ञाप्रवाहस्य निरोधात्कारणा-

१ क. ख. 'राश' । २ क. ज. झ. 'रव' । ३ ज. 'मेण व' । ४ क. नो । ५ क.
'दिसत्त्वे' । ६ क. झ. 'सवे हे' ।

स न केवलं समाधिप्रज्ञाविरोधी प्रज्ञाकृतानामपि संस्काराणां प्रतिबन्धी भवति । कस्मात्, निरोधजः संस्कारः समाधिजान्संस्कारान्बाधते इति ।

निरोधस्थितिकालक्रमानुभवेन निरोधचित्तकृतसंस्कारास्तित्वमनुमेयम् । व्युत्थाननिरोधसमाधिप्रभवैः सह कैवल्यभागीयैः संस्कारैश्चित्तं स्वस्यां प्रकृतावस्थितायां प्रविलीयते । तस्मात्ते संस्काराश्चित्तस्याधिकारविरोधिनो न स्थितिहेतवो भवन्तीति ।

भावेन कार्यानुत्पादात्सोऽयं निर्वाजः समाधिर्भवति । व्याचष्टे—स निर्वाजः समाधिः समाधिप्रज्ञाविरोधिनः परस्माद्वैराग्यादुपजायमानः स्वकारणद्वारेण न केवलं समाधिप्रज्ञाविरोधी प्रज्ञाकृतानामप्यसौ संस्काराणां परिपन्थी भवति । ननु वैराग्यजं विज्ञानं सद्विज्ञानं प्रज्ञामात्रं बाधतां संस्कारं त्वविज्ञानरूपं कथं बाधते । दृष्टा हि जाग्रतोऽपि स्वप्नदृष्टार्थस्मृतिरित्याशयवान्पृच्छति—कस्मादिति । उत्तरं—निरोधज इति । निरुध्यतेऽनेन प्रज्ञेति निरोधः परं वैराग्यम् । ततो जातो निरोधजः संस्कारः । संस्कारादेव दीर्घकालेनैरन्तर्यसत्कारासेवितपरवैराग्यजन्मनः प्रज्ञासंस्कारबाधो न तु विज्ञानादित्यर्थः ।

स्यादेतत् । निरोधजसंस्कारसद्भावे किं प्रमाणम् । स हि प्रत्यक्षेण वाऽनुभूयेत स्मृत्या वा कार्येणानुमीयेत । न च सर्ववृत्तिनिरोधे प्रत्यक्षमस्ति योगिनः । नापि स्मृतिः । तस्य वृत्तिमात्रनिरोधतया स्मृतिजनकत्वासंभवादित्यत आह—निरोधेति । निरोधे स्थितिश्चित्तस्य निरुद्धावस्थेत्यर्थः । तस्याः कालक्रमो मुहूर्तार्धयामयामाहोरात्रादिस्तदनुभवेन । एतदुक्तं भवति—वैराग्याभ्यासप्रकर्षानुरोधी निरोधप्रकर्षो मुहूर्तार्धयामादिव्यापितयाऽनुभूयते योगिना । न च वैराग्यक्षणाः क्रमनियततया परस्परमसंभवन्तस्तत्कालव्यापितया सातिशयं निरोधं कर्तुमीशत इति तत्तद्वैराग्यक्षणप्रचयजन्यः स्थायी संस्कारप्रचय एषितव्य इति भावः । ननुच्छिद्यन्तां प्रज्ञासंस्काराः । निरोधसंस्कारास्तु कुतः समुच्छिद्यन्ते । अनुच्छेदे वा साधिकारत्वमेवेत्यत आह—व्युत्थानेति । व्युत्थानं च तस्य निरोधसमाधिश्च संप्रज्ञातस्तत्प्रभवाः संस्काराः कैवल्यभागीया निरोधजाः संस्कारा इत्यर्थः । व्युत्थानप्रज्ञासंस्काराश्चित्ते प्रलीना इति भवति चित्तं व्युत्थानप्रज्ञासंस्कारवत् । निरोधसंस्कारस्तु प्रत्युदित एवाऽऽस्ते चित्ते । निरोधसंस्कारे सत्यपि चित्तमनाधिकारवत् । पुरुषार्थजनकं चित्तं हि साधिकारं शब्दाद्युपभोगविवेकरूपाती च तर्था पुरुषार्थः । संस्कारशेषतायां तु न बुद्धेः प्राति-संवेदी पुरुष इति नासौ पुरुषार्थः । विदेहप्रकृतिलयानां न निरोधभागितया साधिकारं

यस्मादवसिताधिकारं सह कैवल्यभागीयैः संस्कारैश्चित्तं निव-
र्तते, तस्मिन्निवृत्ते पुरुषः स्वरूपमात्रप्रतिष्ठोऽतः शुद्धः केवलो
मुक्त इत्युच्यत इति ॥ ५१ ॥

इति श्रीपातञ्जले सांख्यप्रवचने योगशास्त्रे श्रीमद्र्चासभाष्ये
प्रथमः समाधिपादः ॥ १ ॥

—:—

चित्तम् । अपि तु क्लेशवासिततयेत्याशयवानाह—यस्मादिति । शेषं सुग-
मम् ॥ ५१ ॥

योगस्योद्देशनिर्देशो तदर्थं वृत्तिलक्षणम् ।

योगोपायाः प्रमेदाश्च पादेऽस्मिन्नुपवर्णिताः ॥ १ ॥

इति श्रीवाचस्पतिमिश्राविरचितायां पातञ्जलयोगसूत्रभाष्यव्याख्यायां
प्रथमः समाधिपादः ॥ १ ॥

=====

वाचस्पतिकृतटीकासंवलितव्यासभाष्यसमेतानि—

पातञ्जलयोगसूत्राणि ।

—०—:०:—०—

(तत्र द्वितीयः साधनपादः) ।

उद्दिष्टः समाहितचित्तस्य योगः । कथं व्युत्थितचित्तोऽपि
योगयुक्तः स्यादित्येतदारभ्यते—

तपःस्वाध्यायेश्वरप्रणिधानानि

क्रियायोगः ॥ १ ॥

नातपस्विनो योगः सिध्यति । अनादिकर्मक्लेशवासनाचित्रा
प्रत्युपस्थितविषयजाला चाशुद्धिर्नान्तरेण तपःसंभेदमापद्यत
इति तपस उपादानम् । तच्च चित्तप्रसादनमबाधमानमनेनाऽऽ-
सेव्यमिति मन्यते ।

ननु प्रथमपादेनैव सोपायः सावान्तरप्रभेदः सफलो योग उक्तस्तत्किमपरमवाशि-
ष्यते यदर्थं द्वितीयः पादः प्रारभ्येतेत्यत आह—उद्दिष्ट इति । अभ्यासवैराग्ये हि
योगोपायौ प्रथमे पाद उक्तौ । न च तौ व्युत्थितचित्तस्य द्रागित्येव संभवत इति
द्वितीयपादोपदेश्यानुपायानपेक्षते सत्त्वशुद्ध्यर्थम् । ततो हि विशुद्धसत्त्वः कृतरक्षा-
संविधानोऽभ्यासवैराग्ये प्रत्यहं भाषयति । समाहितत्वमविक्षिप्तत्वम् । कथं व्युत्था-
नचित्तोऽप्युपदेक्ष्यमाणैरुपायैर्युक्तः सन्योगी स्यादित्यर्थः । तत्र वक्ष्यमाणेषु नियमे-
ष्वाकृष्य प्राथमिकं प्रत्युपयुक्ततरतया प्रथमतः क्रियायोगमुपदिशति सूत्रकारः—
तपःस्वाध्यायेत्यादि । क्रियैव योगः क्रियायोगो योगसाधनत्वात् । अत एव वि-
ष्णुपुराणे स्वाण्डिक्यकोशिध्वजसंवादे—

योगयुक्तप्रथमं योगी युज्जमानोऽभिधीयते [६ । ७ । ३३] ॥

इत्युक्तम्य तपःस्वाध्यायादयो दर्शिताः । व्यतिरेकमुखेन(ण) तपस उपायत्वमाह—
नातपस्विन इति । तपसोऽन्तर्गत्यापारमुपायतोपयोगिनं दर्शयति—अनादीति ।
अनादिभ्यां कर्मक्लेशवासनाभ्यां चित्राऽत एव प्रत्युपस्थितमुपनतं विषयजालं यस्यां
सा तथोक्ता । अशुद्धी रजस्तमःसमुद्भेदो नान्तरेण तपःसंभेदमापद्यते । सान्द्रस्य
नितान्तविरलता संभेदः । ननूपादीयमानमपि तपो धातुवैषम्यहेतुतया योगप्रतिपक्ष इति
कथं तदुपाय इत्यत आह—तच्चेति । तावन्मात्रमेव तपश्चरणीयं न यावता धातु-
वैषम्यमापद्यत इत्यर्थः ।

१ क. योगं प्रति प्रतिपक्षमिति क° ।

स्वाध्यायः प्रणवादिपवित्राणां जपो मोक्षशास्त्राध्ययनं वा ।
ईश्वरप्रणिधानं सर्वक्रियाणां परमगुरावर्पणं तत्फलसंन्यासो वा ॥ १ ॥

स हि क्रियायोगः—

समाधिभावनार्थः क्लेशतनूकरणा-
र्थश्च ॥ २ ॥

स ह्यासेव्यमानः समाधिं भावयति क्लेशांश्च प्रतनू करोति ।
प्रतनूकृतान्क्लेशान्प्रसंख्यानाग्निना दग्धबीजकल्पानप्रसवधर्मिणः
करिष्यतीति । तेषां तनूकरणात्पुनः क्लेशैरपरामृष्टा सत्त्वपुरुषा-
न्यतामात्रख्यातिः सूक्ष्मा प्रज्ञा समाप्ताधिकारा प्रतिप्रसवाय
कल्पिष्यत इति ॥ २ ॥

प्रणवादयः पुरुषसूक्तसूत्रमण्डलब्राह्मणादयो वैदिकाः, पौराणिकाश्च ब्रह्मपारौयणा-
दयः । परमगुरुर्मगवान् ईश्वरस्तस्मिन् ।

यत्रेदमुक्तम्—कामतोऽकामतो वाऽपि यत्करोति शुभाशुभम् ।

तत्सर्वं त्वयि संन्यस्तं त्वत्प्रयुक्तः करोम्यहम् ॥ इति ।

तत्फलसंन्यासो वा फलानभिसंधानेन कार्यकरणम् । यत्रेदमुक्तम्—

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते सङ्गोऽस्त्वकर्मणि ॥ १ ॥ [म. गी. ०. २। ४७] ।

तस्य प्रयोजनाभिधानाय सूत्रमवतारयति—स हीति । सूत्रं—समाधिभावनार्थः
क्लेशतनूकरणार्थश्च । ननु क्रियायोग एव चेत्क्लेशान्प्रतनू करोति कृतं तर्हि प्रसं-
ख्यानेनेत्यत आह—प्रतनूकृतानिति । क्रियायोगस्य प्रतनूकरणमात्रे व्यापारो न
तु बन्ध्यत्वे क्लेशानां प्रसंख्यानस्य तु तद्वन्ध्यत्वे । दग्धबीजकल्पानिति बन्ध्यत्वेन
दग्धकलमबीजस्यारूप्यमुक्तम् । स्यादेतत् । प्रसंख्यानमेव चेत्क्लेशानप्रसवधर्मिणः
करिष्यति, कृतमेषां प्रतनूकरणेनेत्यत आह—तेषामिति । क्लेशानामतानवे हि बल-
वद्विरोधिप्रस्ता सत्त्वपुरुषान्यताख्यातिरुदेतुमेव नोत्सहते । प्रागेव तद्वन्ध्यभावं कर्तुं
प्रविरलीकृतेषु तु क्लेशेषु दुर्बलेषु तद्विरोधिन्यपि वैराग्याभ्यासाभ्यामुपजायते । उप-
जाता च तैरपरामृष्टाऽनभिभूता नैव यावत्परामृश्यत इति । सत्त्वपुरुषान्यतामात्र-
ख्यातिः सूक्ष्मा प्रज्ञाऽतीन्द्रियतया सूक्ष्मोऽस्या विषय इति सूक्ष्मा प्रज्ञा प्रतिप्रसवाय
प्रविलयाय कल्पिष्यते । कुतः, समाप्ताधिकारा यतः समाप्तोऽधिकारः कार्यारम्भणं
गुणानां यया हेतुभूतया सा तथोक्तेति ॥ २ ॥

अथ के क्लेशाः कियन्तो वेति—

अविद्यास्मितारागद्वेषाभिनिवेशाः

क्लेशाः ॥ ३ ॥

क्लेश इति पञ्च विपर्यया इत्यर्थः । ते स्पन्दमाना गुणाधि-
कारं द्रढयन्ति, परिणाममवस्थापयन्ति, कार्यकारणस्रोत उन्नम-
यन्ति, परस्पराणुग्रहतन्त्री भूत्वा कर्मविपाकं चाभिनिर्हर-
न्तीति ॥ ३ ॥

अविद्या क्षेत्रमुत्तरेषां प्रसुप्ततनुविच्छिन्नो-

दाराणाम् ॥ ४ ॥

अत्राविद्या क्षेत्रं प्रसवभूमिरुत्तरेषामस्मितादीनां चतुर्विधं वि-
कल्पानां प्रसुप्ततनुविच्छिन्नोदाराणाम् । तत्र का प्रसुप्तिः । चेतसि
शक्तिमात्रप्रतिष्ठानां बीजभावोपगमः । तस्य प्रबोध आलम्बने

पृच्छति—अथेति । अविद्येति सूत्रेण परिहारः । अविद्यास्मितारागद्वेषाभि-
निवेशाः क्लेशाः । व्याचष्टे—पञ्च विपर्यया इति । अविद्या तावद्विपर्यय एव ।
अस्मितादयोऽप्यविद्योपादानास्तदविनिर्भागवर्तिन इति विपर्ययाः । ततश्चाविद्यासमु-
च्छेदे तेषामपि समुच्छेदो युक्त इति भावः । तेषामुच्छेत्तव्यताहेतुं संसारकारणत्व-
माह—ते स्पन्दमानाः समुदाचरन्तो गुणानामधिकारं द्रढयन्ति बलवन्तं कुर्व-
न्त्यत एव परिणाममवस्थापयन्ति । अव्यक्तमहदहंकारपरम्परया हि कार्यकारण-
स्रोत उन्नमयन्त्युद्भावयन्ति । यदर्थं सर्वमेतत्कुर्वन्ति तद्दर्शयति—परस्परेति ।
कर्मणां विपाको जात्यायुर्भोगलक्षणः पुरुषार्थस्तममी क्लेशा अभिनिर्हरन्ति निष्पाद-
यन्ति । किं प्रत्येकं नेत्याह—परस्पराणुग्रहेति । कर्मभिः क्लेशाः क्लेशैश्च कर्मा-
णीति ॥ ३ ॥

हेयानां क्लेशानामविद्यामूलत्वं दर्शयति—अविद्या क्षेत्रमुत्तरेषां प्रसुप्ततनुवि-
च्छिन्नोदाराणाम् । तत्र का प्रसुप्तिरिति । स्वोचितामर्थक्रियामकुर्वतां क्लेशानां
सद्भावे न प्रमाणमस्तीत्यभिप्रायः पृच्छतः । उत्तरं—चेतसीति । मा नामार्थक्रियां
कार्षुः क्लेशा विदेहप्रकृतिलयानां बीजभावं प्राप्तास्तु ते शक्तिमात्रेण सन्ति क्षीर इव
दधि । न हि विवेकरूपातेरन्यदस्ति कारणं तद्वन्ध्यतायाम् । अतो विदेहप्रकृतिलया

१ ग. के ते क्ले° । २ ग. घ. °शाः पञ्च क्ले° । ३ ग. घ. ड. ते स्पन्द° । ४ ख. च. °विक° ।
५ ग. घ. ड. °धकल्पितानां ।

संमुखीभावः । प्रसंख्यानवतो दग्धक्लेशबीजस्य संमुखीभूतेऽप्या-
लम्बने नासौ पुनरस्ति, दग्धबीजस्य कुतः प्ररोह इति । अतः
क्षीणक्लेशः कुशलश्चरमदेह इत्युच्यते । तत्रैव सा दग्धबीजभावा
पञ्चमी क्लेशावस्था नान्यत्रेति । सतां क्लेशानां तदा बीजसामर्थ्यं
दग्धमिति विषयस्य संमुखीभावेऽपि सति न भवत्येषां प्रबोध
इत्युक्ता प्रसुप्तिर्दग्धबीजानामप्ररोहश्च ।

तनुत्वमुच्यते—प्रतिपक्षभावनोपहताः क्लेशास्तनवो भवन्ति ।
तथा विच्छिद्य विच्छिद्य तेन तेनाऽऽत्मना पुनः पुनः समुदाचर-
न्तीति विच्छिन्नाः । कथं, रागकाले क्रोधस्यादर्शनात् । न हि राग-
काले क्रोधः समुदाचरति । रागश्च क्वचिद्दृश्यमानो न विषयान्तरे
नास्ति । नैकस्यां स्त्रियां चैत्रो रक्त इत्यन्यासु स्त्रीषु विरक्तः

विवेकख्यातिविरहिणः प्रसुप्तक्लेशा न यावत्तदवधिकालं प्राप्नुवन्ति । तत्प्राप्तौ तु पुनरा-
वृत्ताः सन्तः क्लेशास्तेषु तेषु विषयेषु संमुखी भवन्ति । शक्तिमात्रेण प्रतिष्ठा येषां ते
तथोक्ताः । तदनेनोत्पत्तिशक्तिरुक्ता । बीजभावोपगम इति च कार्यशक्तिरिति । ननु
विवेकख्यातिमतोऽपि क्लेशाः कस्मान्न प्रसुप्ता इत्यत आह—प्रसंख्यानवत इति ।
चरमदेहो न तस्य देहान्तरमुत्पत्स्यते यदपेक्षयाऽस्य देहः पूर्वं इत्यर्थः । नान्यत्र
विदेहादिष्वित्यर्थः । ननु सतो नात्यन्तविनाश इति किमिति तदीययोगद्विबलेन
विषयसंमुखीभावे न क्लेशाः प्रबुध्यन्त इत्यत आह—सतामिति । सन्तु क्लेशा दग्ध-
स्त्वेषां प्रसंख्यानान्निना बीजभाव इत्यर्थः ।

क्लेशप्रतिपक्षः क्रियायोगस्तस्य भावनमनुष्ठानं तेनोपहतास्तनवः । अथवा सम्य-
ज्ञानमविद्यायाः प्रतिपक्षो भेददर्शनमस्मिताया माध्यस्थ्यं रागद्वेषयोरनुबन्धबुद्धिनि-
वृत्तिरभिनिवेशस्येति । विच्छित्तिमाह—तथेति । क्लेशानामन्यतमेन समुदाचर-
ताऽभिभवद्वाऽत्यन्तविषयसेवया वा विच्छिद्य विच्छिद्य तेन तेनाऽऽत्मना समुदाचर-
न्त्याविर्भवन्ति वाजीकरणाद्युपयोगेन वाऽभिभावकदौर्बल्येन वेति । वीप्सया विच्छे-
दसमुदाचारयोः पौनःपुन्यं दर्शयता यथोक्तात्प्रसुप्ताद्धेद उक्तः । रागेण वा समुदा-
चरता विजातीयः क्रोधोऽभिभूयते सजातीयेन वा विषयान्तरवर्तिना रागेणैव विषया-
न्तरवर्ती रागोऽभिभूयत इत्याह—रागेति । भविष्यद्वृत्तेस्त्रयी गतिर्यथायोगं वेदि-

किंतु तत्र रागो लब्धवृत्तिरन्यत्र तु भविष्यद्वृत्तिरिति । स हि तदा प्रसुप्ततनुविच्छिन्नो भवति ।

विषये यो लब्धवृत्तिः स उदारः । सर्व एवैते क्लेशविषयत्वं नातिक्रामन्ति । कस्तर्हि विच्छिन्नः प्रसुप्तस्तनुरुदारो वा क्लेश इति । उच्यते—सत्यमेवैतत्, किंतु विशिष्टानामेवैतेषां विच्छिन्नादित्वम् । यथैव प्रतिपक्षभावनातो निवृत्तस्तथैव स्वव्यञ्जकाञ्जनेनाभिव्यक्त इति । सर्व एवामी क्लेशा अविद्याभेदाः । कस्मात्, सर्वेष्वविद्याभिप्लवते । यदविद्यया वस्त्वाकार्यते तदेवानुशेरते क्लेशा विपर्यासप्रत्ययकाल उपलभ्यन्ते क्षीयमाणां चाविद्यामनु क्षीयन्त इति ॥ ४ ॥

तत्राविद्यास्वरूपमुच्यते—

अनित्याशुचिदुःखानात्मसु नित्यशुचिसुखात्मख्या-
तिरविद्या ॥ ५ ॥

अनित्ये कार्ये नित्यख्यातिः । तथा—ध्रुवा पृथिवी,

तव्येत्याह—स हीति । भविष्यद्वृत्तिक्लेशमात्रपरामर्शि सर्वनाम न चैत्ररागपरा-
मर्शि तस्य विच्छिन्नत्वादेवेति ।

उदारमाह—विषय इति । ननुदार एव पुरुषान्क्लेशातीति भवतु क्लेशोऽन्ये-
त्वक्लिशन्तः कथं क्लेशा इत्यत आह—सर्व एवैत इति । क्लेशविषयत्वं क्लेशपदवा-
च्यत्वं नातिक्रामन्त्युदारतामापद्यमानाः । अत एव तेऽपि हेया इति भावः । क्लेश-
त्वेनैकतां मन्यमानश्चोदयति—कस्तर्हीति । क्लेशत्वेन समानत्वेऽपि यथोक्तावस्था-
भेदाद्विशेष इति परिहरति—उच्यते सत्यमिति । स्यादेतत् । अविद्यातो भवन्तु
क्लेशाः, तथाऽप्यविद्यानिवृत्तौ कस्मान्नवर्तन्ते । न खलु पटः कुविन्दानिवृत्तौ निवर्तत
इत्यत आह—सर्व एवेति । भेदा इव भेदास्तदविनिर्भागवर्तिन इति यावत् ।
पृच्छति—कस्मात् । उत्तरं—सर्वेष्विति । तदेव स्फुटयति—यदिति । आकार्यते
समारोप्यते । शेषं सुगमम् ।

प्रसुप्तास्तत्त्वलीनानां तन्ववस्थाश्च योगिनाम् ।

विच्छिन्नोदाररूपाश्च क्लेशा विषयसङ्गिनाम् ॥ इति संग्रहः ॥ ४ ॥

अनित्याशुचिदुःखानात्मसु नित्यशुचिसुखात्मख्यातिरविद्या । अनित्य-
त्वोपयोगिविशेषणं—कार्य इति । केचित्किञ्च भूतानि नित्यत्वेनाभिमन्यमानास्तद्रूपम-

ध्रुवा सचन्द्रतारका द्यौः, अमृता दिवौकस इति । तथाऽशुचौ परमबीभत्से काये—

स्थानाद्धीजादुपष्टम्भानिःस्यन्दान्निधनादपि ।

कायमाधेयशौचत्वात्पण्डिता ह्यशुचिं विदुः ॥

इत्यशुचौ शुचिरुयातिर्दृश्यते । नवेव शशाङ्कलेखा कमनीयेयं कन्या मध्वमृतावयवनिर्मितेव चन्द्रं भित्त्वा निःसृतेव ज्ञायते, नीलोत्पलपत्रायताक्षी हावगर्भाभ्यां लोचनाभ्यां जीवलोकमाश्रासयन्तीवेति कस्य केनाभिसंबन्धः । भवति चैवमशुचौ शुचिविपर्यासप्रत्यय इति । एतेनापुण्ये पुण्यप्रत्ययस्तथैवानर्थे त्वार्थप्रत्ययो व्याख्यातः ।

तथा दुःखे सुखरूपातिं वक्ष्यति—“परिणामतापसंस्कारदुःखैर्गुणवृत्तिविरोधाच्च दुःखमेव सर्वं विवेकिनः” इति । तत्र सुखरूपातिरविद्या । तथाऽनात्मन्यात्मरूपातिर्बाह्योपकरणेषु चेतनाचेतनेषु भोगाधिष्ठाने वा शरीरे पुरुषोपकरणे वा मनस्यनात्मन्यात्मरूपातिरिति । तथैतदत्रोक्तम्—“व्यक्तमव्यक्तं वा सत्त्व-

भीप्सवस्तान्येवोपासते । एवं धूमादिमार्गानुपासते चन्द्रसूर्यतारकाद्युलोकान्नित्यानमिमन्यमानास्तत्प्राप्तये । एवं दिवौकसो देवानमृतानमिमन्यमानास्तद्भावाय सोमं पिबन्ति । आम्नायते हि—“अपाम सोमममृता अभूम ” [तै० सं० ३ । २ । ९ । ४] इति । सेयमनित्येषु नित्यरूपातिरविद्या । तथाऽशुचौ परमबीभत्से काये । अर्धोक्त एव कायबीभत्सतायां वैयासकीं गाथां पठति—स्थानादिति । मातुरुदरं मूत्राद्युपहतं स्थानं, पित्रोल्लोहितरेतसी बीजम् । अशितपीताहाररसादिभाव उपष्टम्भस्तेन शरीरं धार्यते । निःस्यन्दः प्रस्वेदः । निधनं च श्रोत्रियशरीरमप्यपवित्रयति । तत्स्पर्शं स्नानविधानात् । ननु यदि शरीरमशुचिं कृतं तर्हि मृज्जलादिस्नानेनेत्यत—आधेयशौचत्वादिति । स्वभावेनाशुचेरपि शरीरस्य शौचमाधेयं सुगन्धितेव कामिनीनामङ्गरागादिभिः । अर्धोक्तं पूरयति—इत्युक्तेभ्यो हेतुभ्योऽशुचौ शरीर इति । शुचिरुयातिमाह—नवेति । हावः शृङ्गारजा लीला । कस्य स्त्रीकामस्य परमबीभत्सस्य केन मन्दतमसादृश्येन शशाङ्कलेखादिना संबन्धः । एतेनाशुचौ स्त्रीकाये शुचिरुयातिप्रदर्शनेन । अपुण्ये हिंसादौ संसारमोचकादीनां पुण्यप्रत्ययः । एवमर्जनरक्षणादिदुःखबहुलतयाऽनर्थे घनादावर्थप्रत्ययो व्याख्यातः । सर्वेषां जुगुप्सितत्वेनाशुचित्वात् ।

तथा दुःख इति । सुगमम् । तथाऽनात्मनीति । सुगमम् । तथैतदत्रोक्तं पञ्च-

१ क. ख. घ. ङ. “ये शुचिरुयातिः । उक्तं च—स्था° । ग. “ये, उक्तं च—स्था° । २ झ. “त्ययो व्या° । ३ झ. “ख्यातः । स° ।

त्मत्वेनाभिप्रीत्य तस्य संपदमनु नन्दत्यात्मसंपदं मन्वानस्तस्य
व्यापदमनु शोचत्यात्मव्यापदं मन्वानः स सर्वोऽप्रतिबुद्धः ”
इति । एषा चतुष्पदा भवत्यविद्या मूलमस्य क्लेशसंतानस्य कर्मा-
शयस्य च सविपाकस्येति ।

तस्याश्चामित्रागोष्पदवद्वस्तुसतत्त्वं विज्ञेयम् । यथा नाभिर्त्रो
मित्राभावो न मित्रमात्रं किंतु तद्विरुद्धः सपत्नः । यथा
वाऽगोष्पदं न गोष्पदाभावो न गोष्पदमात्रं किंतु देश एव
ताभ्यामन्यद्वस्त्वन्तरम्, एवमविद्या न प्रमाणं न प्रमाणाभावः
किंतु विद्याविपरीतं ज्ञानान्तरमविद्येति ॥ ५ ॥

शिखेन । व्यक्तं चेतनं पुत्रदारपशवादि । अव्यक्तमचेतनं शय्यासनाशनादि । स
सर्वोऽप्रतिबुद्धो मूढः । चत्वारि पदानि स्थानान्यस्या इति चतुष्पदा । नन्वन्याऽपि
दिङ्मोहालातचक्रादिविषयाऽनन्तपदाऽविद्या तत्किमुच्यते चतुष्पदेत्यत आह—मूल-
मस्येति । सन्तु नामान्या अप्यविद्याः संसारधीजं तु चतुष्पदैवेति ।

नन्वविद्येति नञ्समासः पूर्वपदार्थप्रधानो वा स्याद्यथाऽमक्षिकमिति । उत्तरप-
दार्थप्रधानो वा यथाऽराजपुरुष इति । अन्यपदार्थप्रधानो वा यथाऽमक्षिको देश इति ।
तत्र पूर्वपदार्थप्रधानत्वे विद्यायाः प्रसज्यप्रतिषेधो गम्येत । न चास्याः क्लेशादिका-
रणत्वम् । उत्तरपदार्थप्रधानत्वे वा विद्यैव कस्यचिदभावेन विशिष्टा गम्येत । सा
च क्लेशादिपरिपन्थिनी न तु तद्धीजम् । न हि प्रधानोपधाती प्रधानगुणो
युक्तः । तदनुपधाताय गुणे त्वन्याय्यकल्पना । तस्माद्विद्यास्वरूपानुपधाताय नञोऽ-
न्यथाकरणमध्याहारो वा निषेध्यस्येति । अन्यपदार्थप्रधानत्वे त्वविद्यमान-
विद्या बुद्धिर्वक्तव्या । न चासौ विद्याया अभावमात्रेण क्लेशादिधीजम् । विवेक-
रूपातिपूर्वकनिरोधसंपन्नाया अपि तथात्वप्रसङ्गात् । तस्मात्सर्वथैवाविद्याया न क्लेशा-
दिमूलतेत्यत आह—तस्याश्चेति । वस्तुनो भावो वस्तुसतत्त्वं वस्तुत्वमिति यावत् ।
तदनेन न प्रसज्यप्रतिषेधः । नापि विद्यैवाविद्या, न तदभावविशिष्टा बुद्धिरपि तु
विद्याविरुद्धं विपर्ययज्ञानमविद्येत्युक्तम् । लोकाधीनावधारणो हि शब्दार्थयोः संबन्धः ।
लोके चोत्तरपदार्थप्रधानस्यापि नञ उत्तरपदाभिधेयोपमर्दकस्य तल्लक्षिततद्विरुद्धपर-
तया तत्र तत्रोपलब्धेरिहापि तद्विरुद्धे वृत्तिरिति भावः । दृष्टान्तं विभजते—यथा
नाभिर्त्र इति । न मित्राभावो नापि मित्रमात्रमित्यस्यानन्तरं वस्त्वन्तरं किंतु तद्वि-
रुद्धः सपत्न इति वक्तव्यम् । तथाऽगोष्पदमिति न गोष्पदाभावो न गोष्पदमात्रं किं-
तु देश एव विपुलो गोष्पदविरुद्धस्ताभ्यामभावगोष्पदाभ्यामन्यद्वस्त्वन्तरम् । दार्ष्टा-
न्तिके योजयति—एवमिति ॥ ५ ॥

दृग्दर्शनशक्त्योरेकात्मतेवास्मिता ॥ ६ ॥

पुरुषो दृक्शक्तिर्बुद्धिर्दर्शनशक्तिरित्येतयोरेकस्वरूपापत्तिरि-
वास्मिता क्लेश उच्यते । भोक्तृभोग्यशक्त्योरत्यन्तविभक्त्योर-
त्यन्तासंकीर्णयोरविभागप्राप्ताविव सत्यां भोगः कल्पते । स्वरू-
पप्रतिलम्भे तु तयोः कैवल्यमेव भवति कुतो भोग इति । तथा
चोक्तम्—' बुद्धितः परं पुरुषमाकारशीलविद्यादिभिर्विभक्तमप-
श्यन्कुर्यात्तत्राऽऽत्मबुद्धिं मोहेन ' इति ॥ ६ ॥

सुखानुशयी रागः ॥ ७ ॥

अविद्यामुक्त्वा तस्याः कार्यमास्मितां रागादिर्वर्षिष्ठामाह—दृग्दर्शनशक्त्योरे-
कात्मतेवास्मिता । दृक्च दर्शनं च ते एव शक्ती तयोरात्मानात्मनोरनात्मन्यात्म-
ज्ञानलक्षणाऽविद्यापादिता यैकात्मतेव न तु परमार्थत एकात्मता साऽस्मिता । दृग्-
दर्शनयोरिति वक्तव्ये तयोर्भोक्तृभोग्ययोर्योग्यतालक्षणं संबन्धं दर्शयितुं शक्तिग्रहणम् ।
सूत्रं विवृणोति—पुरुष इति । नन्वनयोरभेदप्रतीतेरभेद एव कस्मान्न भवति कुत-
श्चेकत्वं क्लिश्नाति पुरुषमित्यत आह—भोक्तृभोग्येति । भोग्यशक्तिर्बुद्धिर्भोक्तृशक्तिः
पुरुषस्तयोरत्यन्तविभक्तयोः कुतोऽत्यन्तविभक्तत्वमित्यत आह—अत्यन्तासंकीर्णयोः ।
अपरिणामित्वादिधर्मकः पुरुषः परिणामित्वादिधर्मिका बुद्धिरित्यसंकीर्णता । तदनेन
प्रतीयमानोऽप्यभेदो न पारमार्थिक इत्युक्तम् । अविभागेति क्लेशत्वमुक्तम् । अन्वयं
दर्शयित्वा व्यतिरेकमाह—स्वरूपेति । प्रतिलम्भो विवेकरूपातिः । परस्याप्येत-
त्संमतमित्याह—तदु(या चो)क्तं पञ्चाशिलेन बुद्धित इति । आकारः
स्वरूपं सदा विशुद्धिः, शीलमौदासीन्यं, विद्या चैतन्यं, बुद्धिरविशुद्धाऽनुदासीना
जडा चेति तत्राऽऽत्मबुद्धिरविद्या । मोहः पूर्वाविद्याजनितः संस्कारस्तमो वाऽविद्या-
यास्तामसत्वादिति ॥ ६ ॥

विवेकदर्शने रागादीनां विनिवृत्तेरविद्यापादिताऽस्मिता रागादीनां निदानमित्य-
स्मितानन्तरं रागादील्लक्षयति—सुखानुशयी रागः । अनभिज्ञस्य स्मृतेरमावात्सुखा-
भिज्ञस्येत्युक्तम् । स्मर्यमाणे सुखे रागः सुखानुस्मृतिपूर्वकः । अनुभूयमाने तु सुखे
नानुस्मृतिमपेक्षते । तत्साधने तु स्मर्यमाणे दृश्यमाने वा सुखानुस्मृतिपूर्वं एव रागः ।
दृश्यमानमपि हि सुखसाधनं तज्जातीयस्य सुखहेतुतां स्मृत्वा तज्जातीयतया वाऽस्य

सुखाभिज्ञस्य सुखानुस्मृतिपूर्वः सुखे तत्साधने वा यो गर्भ-
स्तृष्णा लोभः स राग इति ॥ ७ ॥

दुःखानुशयी द्वेषः ॥ ८ ॥

दुःखाभिज्ञस्य दुःखानुस्मृतिपूर्वो दुःखे तत्साधने वा यः
प्रतिषो मन्युर्जिघांसा क्रोधः स द्वेषः ॥ ८ ॥

स्वरसवाही विदुषोऽपि तथा रूढोऽभिनिवेशः ॥ ९ ॥

सर्वस्य प्राणिन इयमात्माशीर्नित्या भवति मा न भूवं भूया-
समिति । न चाननुभूतमरणधर्मकस्यैषा भवत्यात्माशीः ।
एतया च पूर्वजन्मानुभवः प्रतीयते । स चायमभिनिवेशः
क्लेशः स्वरसवाही कृमेरपि जातमात्रस्य प्रत्यक्षानुमानागमैरसं-
भावितो मरणत्रास उच्छेददृष्ट्यात्मकः पूर्वजन्मानुभूतं मरणदुः-
खमनुमापयति ।

सुखहेतुत्वमनुमायेच्छति । अनुशयिपदार्थमाह—य इति ॥ ७ ॥

दुःखानुशयी द्वेषः । दुःखाभिज्ञस्येति पूर्ववद्व्यारूपेयम् । अनुशयिपदार्थमाह—
यः प्रतिष्य इति । प्रतिहन्तीति प्रतिषः । एतदेव पर्यायेर्विवृणोति—मन्युरिति ॥ ८ ॥

स्वरसवाही विदुषोऽपि तथा रूढोऽभिनिवेशः । अभिनिवेशपदार्थं व्याचष्टे—स
र्वस्य प्राणिन इति । इयमात्माशीरात्मनि प्रार्थनां मा न भूवं माऽभावी भूवं भूयासं
जीव्यासमिति । न चाननुभूतमरणधर्मकस्य, अननुभूतो मरणधर्मो येन जन्तुर्ना
न तस्यैषा भवत्यात्माशीरभिनिवेशो मरणमयम् । प्रसङ्गतो जन्मान्तरं प्रत्यावृत्त्या
नास्तिकं निराकरोति—एतया चेति । प्रत्युदितस्य शरीरस्य ध्रियमाणत्वात्पूर्वजन्मा-
नुभवः प्रतीयते । निकायविशिष्टाभिरपूर्वाभिर्देहेन्द्रियबुद्धिवेदनाभिरभिसंबन्धो जन्म
तस्यानुभवः प्राप्तिः सा प्रतीयते । कथमित्यत आह—स चायमभिनिवेशः । अर्धो-
क्तावेवास्य क्लेशत्वमाह—क्लेश इति । अयमहितकर्मादिना जन्तुक्लिश्नाति दुःखा
करोतीति क्लेशः । वक्तुमुपक्रान्तं परिसमापयति—स्वरसवाहीति । स्वभावेन
वासनारूपेण वह्नशीलो न पुनरागन्तुकः । कृमेरपि जातमात्रस्य दुःखबहुलस्य निकृ-
ष्टतमचैतन्यस्यानागन्तुकत्वे हेतुमाह—प्रत्यक्षानुमानागमैः प्रत्युदिते जन्मन्यसंभा-
वितोऽसंपादितो मरणत्रास उच्छेददृष्ट्यात्मकः पूर्वजन्मानुभूतं मरणदुःख-
मनुमापयति । अयमभिसंधिः—जातमात्र एव हि बालको मारकवस्तुदर्शनाद्वेषमानः

१ क. 'ना नित्या भवति । सा । २ क. ज. 'कस्यान' । ३ क. ज. 'ना त' ।

यथा चायमत्यन्तमूढेषु दृश्यते क्लेशस्तथा विदुषोऽपि विज्ञात-
पूर्वापरान्तस्य रूढः । कस्मात् । समाना हि तयोः कुशलाकुश-
लयोर्मरणदुःखानुभवादियं वासनेति ॥ ९ ॥

ते प्रतिप्रसवहेयाः सूक्ष्माः ॥ १० ॥

ते पञ्च क्लेशा दग्धबीजकल्पा योगिनश्चरिताधिकारे चेतसि
प्रलीने सह तेनैवास्तं गच्छन्ति ॥ १० ॥

स्थितानां तु बीजभावोपगतानाम्—

कम्पविशेषादनुमितमरणप्रत्यासत्तिस्ततो बिभ्यदुपलभ्यते । दुःखादुःखहेतोश्च भयं
दृष्टम् । न चास्मिञ्जन्मन्यनेन मरणमनुभूतमनुमितं श्रुतं वा, प्रागेवास्य दुःखत्वं तद्वेतुत्वं
वाऽवगम्येत । तस्मात्तस्य तथाभूतस्य स्मृतिः परिशिष्यते । न चेयं संस्कारादृते । न
चायं संस्कारोऽनुभवं विना । न चास्मिञ्जन्मन्यनुभव इति प्राग्भवीयः परिशिष्यत
इत्यासीत्पूर्वजन्मसंबन्ध इति ।

तथापदं यथापदमाकाङ्क्षतीत्यर्थप्राप्ते यथापदे सति यादृशो वाक्यार्थो भवति
तादृशं दर्शयति—यथा चायमिति । अत्यन्तमूढेषु मन्दतमचेतन्येषु । विद्वत्तां दर्श-
यति—विज्ञातपूर्वापरान्तस्य । अन्तः कोटिः । पुरुषस्य हि पूर्वा कोटिः संसार
उत्तरा च कैवल्यं सैव विज्ञाता श्रुतानुमानाभ्यां येन स तथोक्तः । सोऽयं मरणत्रास
आ कृमेरा च विदुषो रूढः प्रसिद्ध इति । नन्वविदुषो भवतु मरणत्रासो विदुषस्तु
न संभवति विद्ययोन्मूलितत्वात् । अनुन्मूलने वा स्यादत्यन्तसत्त्वमित्याशयवा-
न्वृच्छति—कस्मादिति । उत्तरमाह—समाना हीति । न संप्रज्ञातवान्विद्वानपि तु
श्रुतानुमितविवेक इति भावः ॥ ९ ॥

तदेवं क्लेशा लक्षितास्तेषां च हेयानां प्रसुप्ततनुविच्छिन्नोदाररूपतया चतस्रोऽवस्था
दर्शिताः । कस्मात्पुनः पञ्चमी क्लेशावस्था दग्धबीजमावतया सूक्ष्मा न सूत्रकारेण
कथितेत्यत आह—ते प्रतिप्रसवहेयाः सूक्ष्माः । यत्किञ्च पुरुषप्रयत्नगोचरस्तदुपादि-
श्यते । न च सूक्ष्मावस्थाहानं प्रयत्नगोचरः किंतु प्रतिप्रसवेन कार्यस्य चित्तस्या-
स्मितालक्षणकारणभावापत्त्या हातव्येति । व्याचष्टे—त इति । सुगमम् ॥ १० ॥

अथ क्रियायोगतनूकृतानां क्लेशानां किंविषयात्पुरुषप्रयत्नाद्धानमित्यत आह—
स्थितानां तु बीजभावोपगतानामिति । वन्ध्येभ्यो व्यवच्छिन्नान्ति । सूत्रं पठति—

ध्यानहेयास्तद्वृत्तयः ॥ ११ ॥

क्लेशानां या वृत्तयः स्थूलास्ताः क्रियायोगेन(ण) तनूकृताः सत्यः प्रसंख्यानानेन ध्यानेन हातव्या यावत्सूक्ष्मीकृता यावद्-
ग्यबीजकल्पा इति । यथा वस्त्राणां स्थूलो मलः पूर्वं निर्धूयते
पश्चात्सूक्ष्मो यत्नेनोपायेन चापनीयते तथा स्वल्पप्रतिपक्षाः स्थूला
वृत्तयः क्लेशानां, सूक्ष्मास्तु महाप्रतिपक्षा इति ॥ ११ ॥

क्लेशमूलः कर्माशयो दृष्टादृष्टजन्मवे-
दनीयः ॥ १२ ॥

तत्र पुण्यापुण्यकर्माशयः कामलोभमोहक्रोधभवः । स

ध्यानहेयास्तद्वृत्तयः । व्याचष्टे-क्लेशानामिति । क्रियायोगतनूकृता अपि हि
प्रातिप्रसवहेतुभावेन कार्यतः स्वरूपतश्च शक्या उच्छेत्तुमिति स्थूला उक्ताः । पुरुषप्र-
यत्नस्य प्रसंख्यानगोचरस्यावधिमाह-यावदिति । सूक्ष्मीकृता इति विवृणोति-
दग्धेति । अत्रैव दृष्टान्तमाह-यथा वस्त्राणामिति । यत्नेन क्षालनादिनोपायेन
क्षारसंयोगादिना । स्थूलसूक्ष्ममात्रतया दृष्टान्तदार्ष्टान्तिकयोः साम्यं न पुनः प्रयत्ना-
पनेयतया प्रतिप्रसवहेतुषु तदसंभवात् । स्वरूपः प्रतिपक्ष उच्छेदहेतुर्यासां तास्तथोक्ताः ।
महान्प्रतिपक्ष उच्छेदहेतुर्यासां तास्तथोक्ताः । प्रतिप्रसवस्य चावस्तात्प्रसंख्यानमित्य-
वरतया स्वरूपत्वमुक्तम् ॥ ११ ॥

स्यादेतत् । जात्यायुर्भोगहेतवः पुरुषं क्लिश्नन्तः क्लेशाः कर्माशयश्च तथा, न त्ववि-
द्यादयस्तत्कथमविद्यादयः क्लेशा इत्यत आह-क्लेशमूलः कर्माशयो दृष्टादृष्टजन्मवे-
दनीयः । क्लेशा मूलं यस्योत्पादे च कार्यकरणे च स तथोक्तः । एतदुक्तं भवति-
अविद्यादिमूलो हि कर्माशयो जात्यायुर्भोगहेतुरित्यविद्यादयोऽपि तद्धेतवोऽतः क्लेशा
इति । व्याचष्टे-तत्रेति । आशेरिते सांसारिकाः पुरुषा अस्मिन्नित्याशयः । कर्मणामा-
शयो धर्माधर्मौ । कामात्काम्यकर्मप्रवृत्तौ स्वर्गादिहेतुधर्मो भवति । एवं लोभात्परद्र-
व्यापहारादावधर्मः । मोहादधर्मो हिंसादौ धर्मबुद्धेः प्रवर्तमानस्याधर्म एव । न त्वस्ति
मोहजो धर्मः । अस्ति क्रोधजो धर्मः । तद्यथा-ध्रुवस्य जनकापमानजन्मनः क्रोधात्त-
ज्जिगीषया चित्तेन कर्माशयेन पुण्येणान्तरिक्षलोकवासिनामुपरिस्थानम् । अधर्मस्तु

१ ख, ग, छ, 'न हा' । २ क, ख, छ, 'न वाऽप' । ३ ख, ज, प्रस' । ४ ज, झ, 'रत
इत्या' । ५ ख, झ, 'शयौ ध' ।

दृष्टजन्मवेदनीयश्चादृष्टजन्मवेदनीयश्च । तीव्रसंवेगेन मन्त्रत-
पःसमाधिभिर्निर्वर्तित ईश्वरदेवतामहर्षिमहानुभावानामाराधनाद्वा
यः परिनिष्पन्नः स सद्यः परिपच्यते पुण्यकर्माशय इति । तथा
तीव्रक्लेशेन भीतव्याधितकृपणेषु विश्वासोपगतेषु वा महानुभावेषु
वा तपस्विषु कृतः पुनः पुनरपकारः स चापि पापकर्माशयः
सद्य एव परिपच्यते । यथा नन्दीश्वरः कुमारो मनुष्यपरिणामं
हित्वा देवत्वेन परिणतः । तथा नहुषोऽपि देवानामिन्द्रः स्वकं
परिणामं हित्वा तिर्यक्त्वेन परिणत इति । तत्र नारकाणां
नास्ति दृष्टजन्मवेदनीयः कर्माशयः । क्लीणक्लेशानामपि नास्त्य-
दृष्टजन्मवेदनीयः कर्माशय इति ॥ १२ ॥

सति मूले तद्विपाको जात्यायु-

र्भोगाः ॥ १३ ॥

सत्सु क्लेशेषु कर्माशयो विपाकारम्भी भवति नोच्छिन्न-

क्रोधजो ब्रह्मवधादिजन्मा प्रसिद्ध एव भूतानाम् । तस्य द्वैविध्यमाह—स दृष्टज-
न्मेति । दृष्टजन्मवेदनीयमाह—तीव्रसंवेगेनेति । यथासंख्यं दृष्टान्तावाह—यथा
नन्दीश्वर इति । तत्र नारकाणामिति । येन कर्माशयेन कुम्भीपाकादयो नरक-
भेदाः प्राप्यन्ते तत्कारिणो नारकास्तेषां नास्ति दृष्टजन्मवेदनीयः कर्माशयः । न
हि मनुष्यशरीरेण तत्परिणामभेदेन वा सा तादृशी वत्सरसहस्रादिनिरन्तरोपभोग्या
वेदना संभवतीति । शेषं सुगमम् ॥ १२ ॥

स्यादेतत् । अविद्यामूलत्वे कर्माशयस्य विद्योत्पादे सत्यविद्याविनाशान्मा नाम कर्मा-
शयान्तरं चैषीत् । प्राचां तु कर्माशयानामनादिभ्रवपरम्परासंचितानामसंख्यातानाम-
नियतविपाककालानां भोगेन क्षययितुमशक्यत्वादशक्योच्छेदः संसारः स्यादित्यत
आह—सति मूले तद्विपाको जात्यायुर्भोगाः । एतदुक्तं भवति—सुखदुःखफलो
हि कर्माशयस्तादर्थ्येन तन्वान्तरीयकतया जन्मायुषी अपि प्रसूते । सुखदुःखे च
रागद्वेषानुषङ्गे तदविनिर्माणवर्तिनी तदभावे न भवतः । नचास्ति संभवो न च तत्र
यस्तुष्यति बोद्धिजते वा तच्च तस्य सुखं वा दुःखं वेति । तदियमात्मभूमिः क्लेशस-
लिलावसिक्ता कर्मफलप्रसवक्षेत्रमित्यस्ति क्लेशानां फलोपजननेऽपि कर्माशयसहकारि-
तेति क्लेशसंमुच्छेदे सहकारिवैकल्यात्सन्नप्यनन्तोऽप्यनियतविपाककालोऽपि प्रसंख्या-
नदग्ब्रजिमावो न फलाय कल्पत इति । उक्तमर्थं भाष्यमेव द्योतयति—सत्स्विति ।

क्लेशमूलः । यथा तुषावनद्धाः शालितण्डुला अदग्धबीजभावाः प्ररोहसमर्था भवन्ति नापनीततुषा दग्धबीजभावा वा, तथा क्लेशावनद्धः कर्माशयो विपाकप्ररोही भवति नापनीतक्लेशो न प्रसंख्यानदग्धक्लेशबीजभावो वेति । स च विपाकस्त्रिविधो जातिरायुर्भोग इति ।

तत्रेदं विचार्यते—किमेकं कर्मैकस्य जन्मनः कारणमथैकं कर्मानेकं जन्माऽऽक्षिपतीति । द्वितीया विचारणा—किमनेकं कर्मानेकं जन्म निर्वर्तयत्यथानेकं कर्मैकं जन्म निर्वर्तयतीति । न तावदेकं कर्मैकस्य जन्मनः कारणम् । कस्मात्, अनादिकाल-प्रचितस्यासंख्येयस्यावशिष्टस्य कर्मणः सांप्रतिकस्य च फलक्रमानियमादनाश्वासो लोकस्य प्रसक्तः, स चानिष्ट इति । न चैकं कर्मानेकस्य जन्मनः कारणम् । कस्मात्, अनेकेषु कर्म-स्वेकैकमेव कर्मानेकस्य जन्मनः कारणमित्यवशिष्टस्य विपाक-कालाभावः प्रसक्तः । स चाप्यनिष्ट इति । न चानेकं कर्माने-

अत्रैव दृष्टान्तमाह—यथा तुषेति । स तुषा अपि दग्धबीजभावाः स्वेदादिभिः । दार्ष्टान्तिके योजयति—तथेति । ननु न क्लेशाः शक्या अपनेतुम् । नहि सतामपनय इत्यत आह—न प्रसंख्यानदग्धक्लेशबीजभाव इति । विपाकस्य त्रैविध्यमाह—स चेति । विपच्यते साध्यते कर्मभिरिति विपाकः ।

कर्मैकत्वं ध्रुवं कृत्वा जन्मैकत्वानेकत्वगोचरा प्रथमा विचारणा । द्वितीया तु कर्मानेकत्वं ध्रुवं कृत्वा जन्मैकत्वानेकत्वगोचरा । तदेवं चत्वारो विकल्पाः । तत्र प्रथमं विकल्पमपाकरोति—न तावदेकं कर्मैकस्य जन्मनः कारणम् । पृच्छति—कस्मादिति । उत्तरम्—अनादिकालैकैकजन्मप्रचितस्यात एवासंख्येयस्यैकैकजन्मक्षपितादेकैकस्मात्कर्मणोऽवशिष्टस्य कर्मणः सांप्रतिकस्य च फलक्रमानियमादनाश्वासो लोकस्य प्रसक्तः स चानिष्ट इति । एतदुक्तं भवति—कर्मक्षयस्य विरलत्वात्तदुत्पात्तिबाहुल्याच्चान्योन्यसंपीडिताः कर्माशया निरन्तरोत्पत्तयो निरुच्छासाः स्वविपाकं प्रतीति न फलक्रमः शक्योऽवधारयितुं प्रेक्षावतेत्यनाश्वासः पुष्पानुष्ठानं प्रति प्रसक्त इति । द्वितीयं विकल्पं निराकरोति—न चैकं कर्मानेकस्य जन्मनः कारणम् । पृच्छति—कस्मादिति । उत्तरम्—अनेकास्मिन्नजन्मन्याहितमेकैकमेव कर्मानेकस्य जन्मलक्षणस्य विपाकस्य निमित्तमित्यवशिष्टस्य विपाककालाभावः प्रसक्तः । स चाप्यनिष्टः । कर्मवैफल्येन तदननुष्ठानप्रसङ्गात् । यदैकजन्मसमुच्छेदे कर्मण्येकस्मिन्फलक्रमानियमादनाश्वासस्तदा कैव कथा बहुजन्मसमुच्छेदे कर्मण्येकस्मिन्स्तत्र ह्यवसराभावाद्विपाककालाभाव एव सांप्रतिकस्येति

कस्य जन्मनः कारणम् । कस्मात्, तदनेकं जन्म युगपन्न
संभवतीति क्रमेणैव वाच्यम् । तथा च पूर्वदोषानुषङ्गः ।

तस्माज्जन्मप्रायणान्तरे कृतः पुण्यापुण्यकर्माशयप्रचयो वि-
चित्रः प्रधानोपसर्जनभावेनावस्थितः प्रायणाभिव्यक्त एकप्रघ-
ट्टकेन मरणं प्रसाध्य समूर्छितं एकमेव जन्म करोति । तच्च
जन्म तेनैव कर्मणा लब्धायुष्कं भवति । तस्मिन्नायुषि तेनैव
कर्मणा भोगः संपद्यत इति । असौ कर्माशयो जन्मायुर्भोगहे-
तुत्वात्रिविपाकोऽभिधीयते इति । अत एकभविकः कर्माशय
उक्त इति ।

दृष्टजन्मवेदनीयस्त्वेकविपाकारम्भी भोगहेतुत्वाद्विविपाका-

भावः । तृतीयं विकल्पं निराकरोति-न चानेकं कर्मानेकस्य जन्मनः कारणम् ।
तत्र हेतुमाह-तदनेकं जन्म युगपन्न संभवत्ययोगिन इति क्रमेण वाच्यम् ।
यदि हि कर्मसहस्रं युगपज्जन्मसहस्रं प्रसुवीत तत एव कर्मसहस्रप्रक्षयादवशिष्टस्य विपा-
ककालः फलक्रमनियमश्च स्याताम् । न ह्यस्ति जन्मनां यौगपद्यम् । एवमेव प्रथम-
पक्षोक्तं दूषणमित्यर्थः ।

तदेवं पक्षत्रये निराकृते पारिशेष्यादनेकं कर्मेकस्य जन्मनः कारणमिति पक्षो
व्यवतिष्ठत इत्याह-तस्माज्जन्मेति । जन्म च प्रायणं च जन्मप्रायणे । तयोरन्तरं
मध्यं तस्मिन्विचित्रमुखदुःखफलोपहारेण विचित्रः, यदत्यन्तमुद्धूतमनन्तरमेव फलं
दास्यति तत्प्रधानं, यत्तु किञ्चिद्विलम्बेन तदुपसर्जनं, प्रायणं मरणं तेनाभिव्यक्तः
स्वकार्यारम्भणाभिमुखमुपनीत एकप्रघट्टकेन युगपत्समूर्छितो जन्मादिलक्षणे कार्ये
कर्तव्य एकलोलीभावमापन्न एकमेव जन्म करोति नानेकम् । तच्च जन्म मनुष्यादि-
भावस्तेनैव कर्मणा लब्धायुष्कं कालभेदान्नियतजीवितं भवति । तस्मिन्नायुषि तेनैव
कर्मणा भोगः सुखदुःखसाक्षात्कारः स्वसंबन्धितया संपद्यत इति । तस्मादसौ कर्मा-
शयो जात्यायुर्भोगहेतुत्वात्रिविपाकोऽभिधीयते । औत्सर्गिकमुपसंहरति-अत एक-
भविकः कर्माशय उक्त इति । एको भव एकभवः । “पूर्वकाल०” [पा०
सू० २ । १ । ४९] इत्यादिना समाप्तः । एकभवोऽस्यास्तीति मत्वर्थीयघृन् ।
क्वचित्पाठ एकभविक इति । तत्रैकभवशब्दाद्भवार्थे ठक्प्रत्ययः । एकजन्मावच्छि-
न्नमस्य भवनमित्यर्थः ।

तदेवमौत्सर्गिकस्यैकभविकस्य त्रिविपाकत्वमुक्त्वा दृष्टजन्मवेदनीयस्यैहिकस्य कर्म-
णस्त्रिविपाकत्वं व्यवच्छिनत्ति-दृष्टेति । नन्दीश्वरस्य खल्वष्टवर्षावच्छिन्नायुषो

रम्भी वाऽऽयुर्भोगहेतु*त्वान्नन्दीश्वरवन्नहुषवद्वेति । क्लेशकर्मविपा-
कानुभवनिर्वर्तिताभिस्तु वासनाभिरनादिकालसंमूर्छितमिदं चित्तं
विविचित्रीकृतमिव सर्वतो मत्स्यजालं ग्रन्थिभिरिवाऽऽततमित्येता
अनेकभवपूर्विका वासनाः । यस्त्वयं कर्माशय एष एवैकभविक
उक्त इति । ये संस्काराः स्मृतिहेतवस्ता वासनास्ताश्चानादि-
कालीना इति ।

यस्त्वसावेकभविकः कर्माशयः स नियतविपाकश्चानियतवि-
पाकश्च । तत्र दृष्टजन्मवेदनीयस्य नियतविपाकस्यैवायं नियमो
न त्वदृष्टजन्मवेदनीयस्यानियतविपाकस्य । कस्मात् । यो ह्यदृ-
ष्टजन्मवेदनीयोऽनियतविपाकस्तस्य त्रयी गतिः—कृतस्याविप-
कस्य नाशः, प्रधानकर्मण्यावापगमनं वा, नियतविपाकप्रधान-
कर्मणाऽभिभूतस्य वा चिरमवस्थानमिति ।

तत्र कृतस्याविपकस्य नाशो यथा—शुक्लकर्मोदयादिहैव

मनुष्यजन्मनस्तीव्रसंवेगादिमात्रोपायजन्मा पुण्यभेद आयुर्भोगहेतुत्वाद्द्वि[वि]पाकः ।
नहुषस्य तु पाष्णिप्रहारविरोधिनाऽगस्त्यस्येन्द्रपदप्राप्तिहेतुनैव कर्मणाऽऽयुषो विहित-
त्वादपुण्यभेदो भोगमात्रहेतुः । ननु यथैकभविकः कर्माशयस्तथा किं क्लेशवासनाः
भोगानुकूलाश्च कर्मविपाकानुभववासनास्तथा च मनुष्यस्तिर्यग्योनिमापन्नो न तज्जाती-
योचितं भुञ्जतिेत्यत आह—क्लेशेति । संमूर्छितमेकलोलीभावमापन्नम् । धर्माधर्माभ्यां
व्यवच्छेत्तुं वासनायाः स्वरूपमाह—ये संस्कारा इति ।

औत्सर्गिकमेकभविकत्वं क्वचिदपवादितुं भूमिकामारचयति—यस्त्वसाविति ।
तुशब्देन वासनातो व्यवच्छिनत्ति । दृष्टजन्मवेदनीयस्य नियतविपाकस्यैवायमेकभवि-
कत्वनियमो न त्वदृष्टजन्मवेदनीयस्य । किंभूतस्यानियतविपाकस्येति । हेतुं पृच्छति—
कस्मादिति । हेतुमाह—यो हीति । एकां तावद्गतिमाह—कृतस्येति । द्वितीया-
माह—प्रधानेति । तृतीयामाह—नियतेति ।

तत्र प्रथमां विभजते—तत्र कृतस्येति । संन्यासिकर्मभ्योऽशुक्लाकृष्णभ्योऽन्यानि
ग्रीण्येव कर्माणि कृष्णकृष्णशुक्लशुक्लानि । तदिह तपःस्वाध्यायादिसाध्यः शुक्लः कर्मा-
शय उदित एवादत्तफलस्य कृष्णस्य नाशकोऽविशेषाच्च शबलस्यापि कृष्णभागयो-

* क. ख. छ. पुस्तकेषु त्वात्त्रिविपाकारम्भी वा जन्मभोगायुर्हेतुत्वान्नहुषेति प्रामादिकः पाठः ।

१ ग. घ. ङ. 'त्तं चि' । २ क. ख. घ. ङ. 'विपाकस्य । ३ क. ख. च. विनाशः ।

नाशः कृष्णस्य । यत्रेदमुक्तम्—द्वे द्वे ह वै कर्मणी वेदितव्ये
पापकस्यैको राशिः पुण्यकृतोऽपहन्ति तदिच्छस्व कर्माणि सुकृ-
तानि कर्तुमिहैव ते कर्म कथयो वेदयन्ते ” ।

प्रधानकर्मण्यावापगमनम् । यत्रेदमुक्तम्—“ स्यात्स्वल्पः
संकरः सपरिहारः सप्रत्यवमर्षः कुशलस्य नापकर्षायालम् ।

गादिति मन्तव्यम् । अत्रैव भगवानाम्नायमुदाहरति—यत्रेदमिति । द्वे द्वे ह वै कर्मणी
कृष्णकृष्णशुक्ले अपहन्तीति संबन्धः । वीप्सया भूयिष्ठता सूचिता । कस्येत्यत आह—
पापकस्य पुंसः । कोऽसावपहन्तीत्यत आह—एको राशिः पुण्यकृतः । समूहस्य
समूहिसाध्यत्वात् । तदनेन शुक्लः कर्माशयस्तृतीय उक्तः । एतदुक्तं भवति—ईदृशो
नामायं परपीडादिरहितसाधनसाध्यः शुक्लः कर्माशयो यदेकोऽपि सन्कृष्णान्कृष्णशु-
क्लांश्चात्यन्तविरोधिनः कर्माशयान्भूयसोऽप्यपहन्ति । तत्तस्मादिच्छस्वेति च्छान्दस-
त्वादात्मनेपदम् । शेषं सुगमम् । अत्र च शुक्लकर्मोदयस्यैव स कोऽपि महिमा यत
इतरेषामभावो न तु स्वाध्यायादिजन्मनो दुःखात् । नहि दुःखमात्रविरोध्यधर्मोऽपि
तु स्वकार्यदुःखविरोधी । न च स्वाध्यायादिजन्यं दुःखं तस्य कार्यम् । तत्कार्यत्वे
स्वाध्यायादिविधानानर्थक्यात्तद्वलादेव तदुत्पत्तेः । अनुत्पत्तौ वा कुम्भीपाकाद्यपि
विधीयेत । अविधाने तु तदनुत्पत्तेरिति सर्वं चतुरस्रम् ।

द्वितीयां गतिं विभजते—प्रधाने कर्मणि ज्योतिष्टोमादिके तदङ्गस्य पशुहिंसादे-
रावापगमनम् । द्वे खलु हिंसादेः कार्ये—प्रधानाङ्गत्वेन विधानात्तदुपकारः, “ न
हिंस्यात्सर्वा भूतानि ” [मार०शा०२७८।९] इति हिंसायाः प्रतिषिद्धत्वादनर्थश्च ।
तत्र प्रधानाङ्गत्वेनानुष्ठानादप्रधानतैवेत्यतो न द्रागित्येव प्रधाननिरपेक्षा सती स्वफल-
मनर्थं प्रसोतुमर्हति, किंत्वारब्धविपाके प्रधाने साहायकमाचरन्ती व्यवतिष्ठते ।
प्रधानसाहायकमाचरन्त्याश्च स्वकार्ये बीजमात्रतयाऽवस्थानं प्रधाने कर्मण्यावापगम-
नम् । यत्रेदमुक्तं पञ्चशिखेन—स्वल्पः संकरो ज्योतिष्टोमादिजन्मनः प्रधानापूर्वस्य
पशुहिंसादिजन्मनाऽनर्थहेतुनाऽपूर्वेण सपरिहारः शक्यो हि कियता प्रायश्चित्तेन
पारिहर्तुम् । अथ प्रमादतः प्रायश्चित्तमपि नाऽऽचरितं प्रधानकर्मविपाकसमये च
विपश्येत तथाऽपि यावन्तमसावनर्थं प्रसूते तावान्सप्रत्यवमर्षो मृष्यन्ते हि पुण्यसं-
भारोपनीतसुखसुधामहाद्वावगाहिनः कुशलाः पापमात्रोपपादितां दुःखवह्निकणिकाम् ।

कस्मात्, कुशलं हि मे बह्वन्यदस्ति यत्रायमावापं गतः स्वर्गेऽप्यपकर्षमल्पं करिष्यति ” इति ।

नियतविपाकप्रधानकर्मणाऽभिभूतस्य वा चिरमवस्थानम् । कथमिति, अदृष्टजन्मवेदनीयस्यैव नियतविपाकस्य कर्मणः समानं मरणमभिव्यक्तिकारणमुक्तम्, न त्वदृष्टजन्मवेदनीयस्यानियतविपाकस्य । यत्त्वदृष्टजन्मवेदनीयं कर्मानियतविपाकं तन्नश्येदावापं वा गच्छेदभिभूतं वा चिरमप्युपासीत, यावत्समानं कर्माभिव्यञ्जकं निमित्तमस्य न विपाकाभिमुखं करोतीति । तद्विपाकस्यैव देशकालनिमित्तानवधारणादियं कर्मगतिश्चित्रा दुर्विज्ञाना चेति । न चोत्सर्गस्यापवादान्निवृत्तिरित्येकभक्तिकः कर्माशयोऽनुज्ञायत इति ॥ १३ ॥

ते ह्लादपरितापफलाः पुण्यापुण्य-

हेतुत्वात् ॥ १४ ॥

ते जन्मायुर्भोगाः पुण्यहेतुकाः सुखफला अपुण्यहेतुका

अतः कुशलस्य सुमहतः पुण्यस्य नापकर्षाय प्रक्षयाय पर्याप्तः । पृच्छति—कस्मात् । पुण्यवत् उत्तरम्—कुशलं हि मे बह्वन्यदस्ति । प्रधानकर्म पारिकरतया व्यवस्थितं दीक्षणीयादिदक्षिणान्तम् । यत्रायं संकरः स्वल्पः स्वर्गेऽप्यस्य फले संकीर्णः पुण्यलब्धजन्मनः स्वर्गात्सर्वथा दुःखेनापरामृष्टादपकर्षमल्पमल्पदुःखसंभेदं कारिष्यतीति । तृतीयां गतिं विभजते—नियतेति । बलीयस्त्वेनेह प्राधान्यमभिमतं न त्वाङ्गितया । बलीयस्त्वं च नियतविपाकत्वेनान्यदाऽनवकाशत्वात् । अनियतविपाकस्य तु दुर्बलत्वमन्यदा सावकाशत्वात् । चिरमवस्थानं बीजभावमात्रेण न पुनः प्रधानोपकारितया । तस्य स्वतन्त्रत्वात् । ननु प्रायणेनैकैव कर्माशयोऽभिव्यज्यत इत्युक्तमिदानीं च पुनः चिरावस्थानमुच्यते तत्कथं परं पूर्वेण न विरुध्यत इत्याशयवान्पृच्छति—कथमिति । उत्तरम्—अदृष्टेति । जात्यभिप्रायमेकवचनम् । तदितरस्य गतिमुक्तामवधारयति—यत्त्वदृष्टेति । शेषं सुगमम् ॥ १३ ॥

उक्तं क्लेशमूलत्वं कर्मणाम् । कर्ममूलत्वं च विपाकानाम् । अथ विपाकाः कस्य मूलं येनामीत्यक्तव्या इत्यत आह—ते ह्लादपरितापफलाः पुण्यापुण्यहेतुत्वात् । व्याचष्टे—ते जन्मायुर्भोगा इति । यद्यपि जन्मायुषोरेव ह्लादपरितापपूर्वभावितया

दुःखफला इति । यथा चेदं दुःखं प्रतिकूलात्मकमेवं विषयसु-
खकालेऽपि दुःखमस्त्येव प्रतिकूलात्मकं योगिनः ॥ १४ ॥

कथं, तदुपपाद्यते—

परिणामतापसंस्कारदुःखैर्गुणवृत्तिविरोधाच्च

दुःखमेव सर्वं विवेकिनः ॥ १५ ॥

सर्वस्यायं रागानुविद्धश्चेतनाचेतनसाधनाधीनः सुखानुभव
इति तत्रास्ति रागजः कर्माशयः । तथा च द्वेष्टि दुःखसाधनानि
मुह्यति चेति द्वेषमोहकृतोऽप्यस्ति कर्माशयः । तथा चोक्तम्—

तत्फलत्वं न तु भोगस्य ह्लादपरितापोदयानन्तरमाविनस्तदनुभवात्मनस्तथाऽप्यनु-
भाव्यतया भोग्यतया भोगकर्मतामात्रेण भोगफलत्वमिति मन्तव्यम् । नन्वपुण्यहेतुका
जात्यायुर्भोगाः परितापफला भवन्तु हेयाः प्रतिकूलवेदनयित्वात् । कस्मात्पुनः पुण्य-
हेतवस्त्यज्यन्ते सुखफला अनुकूलवेदनीयत्वात् । न चैषां प्रत्यात्मवेदनीयानुकूलता
शक्या सहस्रेणाप्यनुमानागमैरपाकर्तुम् । न च ह्लादपरितापौ परस्पराविनामूतौ यतो
ह्लाद उपादीयमाने परितापेऽप्यवर्जनीयतयाऽऽपतेत् । तयोर्भिन्नहेतुकत्वाद्भिन्नरूपत्वा-
च्चेत्यत आह—यथा चेदमिति ॥ १४ ॥

यद्यपि न पृथग्जनैः प्रतिकूलात्मतया विषयसुखकाले संवेद्यते दुःखं तथाऽपि संवे-
द्यते योगिभिरिति प्रश्नपूर्वकं तदुपपादनाय सूत्रमवतारयति—कथं तदुपप(पा)द्यत
इति । परिणामेत्यादि सूत्रम् । परिणामश्च तापश्च संस्कारश्चेतान्येव दुःखानि
तैरिति । परिणामदुःखतया विषयसुखस्य दुःखतामाह—सर्वस्यायमिति । न खलु
सुखं रागानुबेधमन्तरेण संभवति । न ह्यस्ति संभवो न तत्र तुष्यति तच्च तस्य सुख-
मिति । रागस्य च प्रवृत्तिहेतुत्वात्प्रवृत्तेश्च पुण्यापुण्योपचयहेतुत्वात्तत्रास्ति रागजः
कर्माशयोऽसतोऽनुपजननात् । तदा(था) च सुखं भुञ्जानस्तत्र सक्तोऽपि विच्छि-
न्नावस्थेन द्वेषेण द्वेष्टि दुःखसाधनानि, तानि परिहर्तुमशक्तो मुह्यति चेति द्वेषमो-
हकृतोऽप्यस्ति कर्माशयः । द्वेषवन्मोहस्यापि विपर्ययापरनाम्नः कर्माशयहेतुत्वमवि-
रुद्धम् । ननु कथं रक्तो द्वेष्टि मुह्यति वा रागसमये द्वेषमोहयोरदर्शनादित्यत आह—
तथा चोक्तं विच्छिन्नावस्थान्क्लेशानुपपादयद्भिरस्माभिः । तदनेन बाङ्मनसप्रवृत्तिज-
न्मनी पुण्यापुण्ये दर्शिते । रागादिजन्मनः कर्तव्यमिदमिति मानसस्य संकल्पस्य
साभिलाषत्वेन वाचनिकत्वस्याप्यविशेषात् । यथाऽऽहुः—

“ नानुपहत्य भूतान्युपभोगः संभवतीति हिंसाकृतोऽप्यस्ति शरीरः कर्माशयः ” इति । विषयसुखं चाविद्येत्युक्तम् ।

या भोगेष्विन्द्रियाणां तृप्तेरुपशान्तिस्तत्सुखम् । या लौल्या-
दनुपशान्तिस्तद्दुःखम् । न चेन्द्रियाणां भोगाभ्यासेन वैतृष्यं
कर्तुं शक्यम् । कस्मात्, यतो भोगाभ्यासमनु विवर्धन्ते रागाः
कौशलानि चेन्द्रियाणामिति । तस्मादनुपायः सुखस्य भोगा-
भ्यास इति । स खल्वयं वृश्चिकविषभीत इवाऽऽशीविषेण दष्टो
यः सुखार्थी विषयानुवासितो महति दुःखपङ्के निर्भक्ष इति । एषा
परिणामदुःखता नाम प्रतिकूला सुखावस्थायामपि योगिनमेव
क्लिश्नाति ।

‘ साभिलाषश्च संकल्पो वाच्यार्थान्नातिरिच्यते ’ इति ।

शारीरमपि कर्माशयं दर्शयति—नानुपहत्येति । अत एव धर्मशास्त्रकाराः
“ पञ्च सूना गृहस्थस्य ” [मनु० ३ । ६८] इत्याहुः । स्यादेतन्न प्रत्यात्मवे-
दनीयस्य विषयसुखस्य प्रत्याख्यानमुचितं योगिनामनुभवविरोधादित्यत आह—
विषयसुखं चाविद्येत्युक्तं चतुर्विधविपर्यासलक्षणामविद्यां दर्शयद्भिरिति । नाऽऽपात-
मात्रमाद्रियन्ते वृद्धाः । अस्ति खल्वापाततो मधुविषसंपृक्तान्नोपभोगेऽपि सुखानुभवः
प्रत्यात्मवेदनीयः कित्वायत्यामसुखम् । इयं च दर्शिता भगवतैव—

विषयेन्द्रियसंयोगाद्यत्तदग्रेऽमृतोपमम् ।

परिणामे विषमिव तत्सुखं राजसं स्मृतम् ॥ [म०गी० १८।३८] इति ।

चोदयति—या भागेष्विति । न वयं विषयह्लादं सुखमातिष्ठामहे किंतु तृप्य-
(घ)तां पुंसाम् । तत्तद्विषयप्रार्थनापरिक्लिष्टचेतसां तृष्णैव महद्दुःखम् । न चैयमुपभो-
गमन्तरेण शाम्यति । न चास्याः प्रशमो रागाद्यनुविद्ध इति नास्य परिणामदुःखतेति
भावः । तृप्तेस्तृष्णाक्षयाद्धेतोरिन्द्रियाणामुपशान्तिरप्रवर्तनं विषयेष्वित्यर्थः । एतदेव
व्यतिरेकमुखेन(ण) स्पष्टयति—या लौल्यादिति । परिहरति—न चेन्द्रियाणामिति ।
हेतावनोः प्रयोगः । सत्यं तृष्णाक्षयः सुखमनवद्यं तस्य तु न भोगाभ्यासो हेतुरपि
तु तृष्णाया एव तद्विरोधिण्याः । यथाऽऽहुः—

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ [मा०आदि० ८९।१२] इति ।

शेषमतिरोहितम् ।

अथ का तापदुःखता, सर्वस्य द्वेषानुविद्धश्चेतनाचेतनसा-
धनाधीनस्तापानुभव इति तत्रास्ति द्वेषजः कर्माशयः । सुखसा-
धनानि च प्रार्थयमानः कायेन वाचा मनसा च परिस्पन्दते
ततः परमनुगृह्णात्यपहन्ति चेति परानुग्रहपीडाभ्यां धर्माधर्मावुप-
चिनोति । स कर्माशयो लोभान्मोहाच्च भवतीत्येषा तापदुःख-
तोच्यते । का पुनः संस्कारदुःखता, सुखानुभवात्सुखसंस्कारा-
शयो दुःखानुभवादापि दुःखसंस्काराशय इति । एवं कर्मभ्यो
विपाकेऽनुभूयमाने सुखे दुःखे वा पुनः कर्माशयप्रचय इति ।

एवमिदमनादि दुःखस्रोतो विप्रसृतं योगिनमेव प्रतिकूला-
त्मकत्वादुद्वेजयति । कस्मात्, अक्षिपात्रकल्पो हि विद्वानिति ।
यथोर्णातन्तुराक्षिपात्रे न्यस्तः स्पर्शेन दुःखयति न चान्येषु
गात्रावयवेषु, एवमेतानि दुःखान्याक्षिपात्रकल्पं योगिनमेव
क्लिश्नन्ति नेतरं प्रतिपत्तारम् । इतरं तु स्वकर्मापहृतं दुःखमुपा-
त्तमुपात्तं त्यजन्तं त्यक्तं त्यक्तमुपाददानमनादिवासनाविचित्रया
चित्तवृत्त्या समन्ततोऽनुविद्धमिवाविद्यया हातव्य एवाहंकारम-
मकारानुपातिनं जातं जातं बाह्याध्यात्मिकोभयनिमित्तास्त्रिर्वा-
णस्तापा अनुप्लवन्ते । तदेवमनादिना दुःखस्रोतसा व्युत्थमान-
मात्मानं भूतग्रामं च दृष्ट्वा योगी सर्वदुःखक्षयकारणं सम्यग्द-
र्शनं शरणं प्रपद्यत इति ।

तापदुःखतां पृच्छति—अथ केति । उत्तरं—सर्वस्येति । सर्वजनप्रसिद्धत्वेन
तस्त्वरूपप्रपञ्चमकृत्वा तापदुःखताऽपि परिणामदुःखतासमतया प्रपञ्चितेति । संस्का-
रदुःखतां पृच्छति—केति । उत्तरं—सुखेति । सुखानुभवो हि संस्कारमाधत्ते । स
च सुखस्मरणं तच्च रागं स च मनःकायवचनचेष्टां सा च पुण्यापुण्ये ततो विपाकानु-
भवस्ततो वासनेत्येवमनादितेति । अत्र च सुखदुःखसंस्कारातिशयात्तत्स्मरणं तस्माच्च
रागद्वेषौ ताभ्यां कर्माणि कर्मभ्यो विपाक इति योजना ।

तदेवं दुःखस्रोतः प्रसृतं योगिनमेव क्लिश्नाति नेतरं पृथग्जनमित्याह—एवमिदम-
नादीति । इतरं तु त्रिर्वाणस्तापा अनुप्लवन्त इति संबन्धः । आधिभौतिकाधिदैवि-
कयोस्तापयोर्बाह्यत्वेनैकत्वं विवक्षितम् । चित्ते वृत्तिरस्या इत्यविद्या चित्तवृत्तिस्तया
हातव्य एव बुद्धीन्द्रियशरीरादौ दारापत्यादौ चाहंकारममकारानुपातिनमिति । तदत्र
न सम्यग्दर्शनादन्यत्परित्राणमस्तीत्याह—तदेवमिति ।

१ घ. ड. "रातिश" । २ घ. ड. च. "रातिश" । ३ ग. घ. ड. च. "ति नान्ये" । ४ ग. घ.
ड. "दिदुः" ।

गुणवृत्तिविरोधाच्च दुःखमेव सर्वं विवेकिनः । प्रख्याप्रवृत्ति-
स्थितिरूपा बुद्धिगुणाः परस्परानुग्रहतन्त्री भूत्वा शान्तं घोरं
मूढं वा प्रत्ययं त्रिगुणमेवाऽऽरभन्ते । चलं च गुणवृत्तमिति
क्षिप्रपरिणामि चित्तमुक्तम् । रूपातिशया वृत्त्यतिशयाश्च परस्पर-
रेण विरुध्यन्ते, सामान्यानि त्वतिशयैः सह प्रवर्तन्ते । एवमेते
गुणा इतरेतराश्रयेणोपाजितसुखदुःखमोहप्रत्यूषाः सर्वे सर्वरूपा
भवन्तीति, गुणप्रधानभावकृतस्त्वेषां विशेषे इति । तस्माद्दुःख-
मेव सर्वं विवेकिन इति ।

तदस्य महतो दुःखसमुदायस्य प्रभवबीजमाविद्या । तस्याश्च

तदेवमौपाधिकं विषयसुखस्य परिणामतः संस्कारतस्तापसंयोगाच्च दुःखत्वमभि-
धाय स्वाभाविकमादर्शयति—गुणवृत्तिविरोधाच्चेति । व्याचष्टे—प्रख्याप्रवृत्ति-
स्थितिरूपा । बुद्धिरूपेण परिणता गुणाः सत्स्वरजस्तमांसि परस्परानुग्रहतन्त्राः
शान्तं सुखात्मकं घोरं दुःखात्मकं मूढं विषादात्मकमेव प्रत्ययं सुखोपभोगरूपमपि
त्रिगुणमारभन्ते । न च सोऽपि तादृशप्रत्ययरूपोऽस्य परिणामः स्थिर इत्याह—
चलं च गुणवृत्तमिति क्षिप्रपरिणामि चित्तमुक्तम् । नन्वेकः प्रत्ययः कथं परस्पर-
रविरुद्धशान्तघोरमूढत्वान्येकदा प्रतिपद्यत इत्यत आह—रूपातिशया वृत्त्यतिशयाश्च
परस्परेण विरुध्यन्ते । रूपाणि अष्टौ भावा धर्मादयो वृत्तयः सुखाद्यास्तदिह धर्मेण
विपच्यमानेनाधर्मस्तादृशो विरुध्यते । एवं ज्ञानवैराग्यैश्वर्यैः सुखादिभिश्च तादृशान्येव
तद्विपरीतानि विरुध्यन्ते । सामान्यानि त्वसमुदाचरद्रूपाण्यतिशयैः समुदाचरद्भिः
सहाविरोधात्प्रवर्तन्त इति । ननु गृहीम एतत्तथाऽपि विषयसुखस्य कुतः स्वाभा-
विकी दुःखतेत्यत आह—एवमेत इति । उपादानाभेदादुपादानात्मकत्वाच्चोपादेय-
स्याप्यभेद इत्यर्थः । तत्किमिदानीमात्यन्तिकमेव तादात्म्यं तथा च बुद्धिव्यपदेश-
भेदौ न कल्पेते इत्यत आह—गुणप्रधानेति । सामान्यात्मना गुणभावोऽतिशया-
त्मना च प्राधान्यम् । तस्मादुपाधितः स्वभावतश्च दुःखमेव सर्वं विवेकिन इति ।

दुःखं च हेयं प्रेक्षावता । न च तन्निदानहानमन्तरेण तद्धेयं भवितुमर्हति । न चाप-
रिज्ञातं निदानं शक्यं हातुमिति मूलनिदानमस्य दर्शयति—तदस्येति । दुःखसमुदायस्य
प्रभव उत्पत्तिर्यतस्तद्बीजमित्यर्थः । तदुच्छेदहेतुं दर्शयति—तस्याश्चेति । इदानी-
मस्य शास्त्रस्य सर्वानुग्रहार्थं प्रवृत्तस्य तद्विधेनैव शास्त्रेण सादृश्यं दर्शयति—

१ ग. घ. ङ. च. छ. °त्यया इति स° । २ ग. घ. ङ. च. भवन्ति । ३ क. प्रेक्षावताम् । झ.
प्रज्ञावताम् ।

सम्यग्दर्शनमभावहेतुः । यथा चिकित्साशास्त्रं चतुर्व्यूहम्—रोगो
रोगहेतुरारोग्यं भैषज्यमिति । एवमिदमपि शास्त्रं चतुर्व्यूहमेव ।
तद्यथा—संसारः संसारहेतुर्मोक्षो मोक्षोपाय इति । तत्र दुःख-
बहुलः संसारो हेयः । प्रधानपुरुषयोः संयोगो हेयहेतुः । संयो-
गस्याऽऽत्यन्तिकी निवृत्तिर्हानम् । हानोपायः सम्यग्दर्शनम् ।
तत्र हातुः स्वरूपमुपादेयं वा हेयं वा न भवितुमर्हतीति हाने
तस्योच्छेदवादप्रसङ्गः उपादाने च हेतुवादः । उभयप्रत्याख्यानं
शाश्वतवाद इत्येतत्सम्यग्दर्शनम् ॥ १५ ॥

तदेतच्छास्त्रं चतुर्व्यूहमित्यभिधीयते—

हेयं दुःखमनागतम् ॥ १६ ॥

यथेति । चत्वारो व्यूहाः संक्षिप्तावयवरचना यस्य तत्तथोक्तम् । ननु दुःखं हेयमु-
क्त्वा संसारं हेयमभिदधतः कुतो न विरोध इत्यत आह—तत्र दुःखबहुल इति ।
यत्कृत्वाऽविद्या संसारं करोति तदस्या अवान्तरव्यापारं संसारहेतुमाह—प्रधानपुरुष-
योरिति । मोक्षस्वरूपमाह—संयोगस्येति । मोक्षोपायमाह—हानोपाय इति ।
केचित्पश्यन्ति, हातुः स्वरूपोच्छेद एव मोक्षः । यथाऽऽहुः—

प्रदीपस्येव निर्वाणं विमोक्षस्तस्य चेतसः ॥ इति ।

अन्ये तु सवासनक्लेशसमुच्छेदाद्विशुद्धविज्ञानोत्पाद एव मोक्ष इत्याचक्षते तान्प्र-
त्याह—तत्रेति । तत्र हानं तावद्दूषयति—हाने तस्येति । न हि प्रेक्षावान्काश्चिदा-
त्मोच्छेदाय यतते । ननु दृश्यन्ते तीव्रगदोन्मूलितसकलसुखां दुःखमयीमिव मूर्तिमुद्र-
हन्तः स्वोच्छेदाय यतमानाः । सत्यम् । केचिदेव ते, न त्वेवं संसारिणो विविधावि-
चित्रदेवाद्यानन्दभोगमागिनस्तेऽपि च मोक्षमाणा दृश्यन्ते । तस्मादपुरुषार्थत्वप्रसक्तेर्न
हातुः स्वरूपोच्छेदो मोक्षोऽभ्युपेयः । अस्तु तर्हि हातुः स्वरूपमुपादेयमित्यत आह—
उपादाने च हेतुवादः । उपादाने हि कार्यत्वेनानित्यत्वे सति मोक्षत्वादेव च्यवे-
त । अमृतत्वं हि मोक्षः । नापि विशुद्धो विज्ञानसंतानो भवत्यमृतः । संतानिभ्यो
व्यतिरिक्तस्य संतानस्य वस्तुसतोऽभावात् । संतानिनां चानित्यत्वात् । तस्मात्तथा
र्थतितव्यं यथा शाश्वतवादो भवति । तथा च पुरुषार्थताऽपवर्गस्येत्याह—उभय-
प्रत्याख्यान इति । तस्मात्स्वरूपावस्थानमेवाऽऽत्मनो मोक्ष इति । एतदेव सम्यग्दर्-
शनम् ॥ १५ ॥

तदेतच्छास्त्रं चतुर्व्यूहमित्यभिधीयते—हेयं दुःखमनागतम् । अनागतमित्यती-

दुःखमतीतमुपभोगेनातिवाहितं न हेयपक्षे वर्तते । वर्तमानं
च स्वक्षणे भोगारूढमिति न तत्क्षणान्तरे हेयतामापद्यते ।
तस्माद्यदेवानागतं दुःखं तदेवाक्षिपात्रकल्पं योगिनं क्लिश्नाति
नेतरं प्रतिपत्तारम् । तदेव हेयतामापद्यते ॥ १६ ॥

तस्माद्यदेव हेयमित्युच्यते तस्यैव कारणं प्रतिनिर्दिश्यते—

द्रष्टृदृश्ययोः संयोगो हेयहेतुः ॥ १७ ॥

द्रष्टा बुद्धेः प्रतिसंवेदी पुरुषः । दृश्या बुद्धिसत्त्वोपारूढाः
सर्वे धर्माः । तदेतद्दृश्यमयस्कान्तमणिकल्पं संनिधिमात्रोप-
कारि दृश्यत्वेन स्वं भवति पुरुषस्य दृशिरूपस्य स्वामिनः, अनु-
भवकर्मविषयतामापन्नं यतः । अन्यस्वरूपेण प्रतिलब्धात्मकं
स्वतन्त्रमपि परार्थत्वात्परतन्त्रम् ।

तवर्तमाने व्यवच्छिन्ने । तत्रोपपात्तिमाह—दुःखमतीतमिति । ननु वर्तमानमुपभुज्यमानं
न भोगेनातिवाहितमिति कस्मान्न हेयमित्यत आह—वर्तमानं चेति । सुगमम् ॥ १६ ॥

हेयमुक्तं तस्य निदानमुच्यते—द्रष्टृदृश्ययोः संयोगो हेयहेतुः । द्रष्टुः स्वरूप-
माह—द्रष्टेति । चित्तिच्छायापत्तिरेव बुद्धेर्बुद्धिप्रतिसंवेदित्वमुदासीनस्यापि पुंसः ।
नन्वेतावताऽपि बुद्धिस्वानेन दृश्येत, न दृश्येरञ्जशब्दादयोऽत्यन्तव्यवहिता इत्यत
आह—दृश्या बुद्धिसत्त्वेति । इन्द्रियप्रणालिकया बुद्धौ शब्दाद्याकारेण परिणतायां
दृश्यायां भवन्ति शब्दादयोऽपि धर्मा दृश्या इत्यर्थः । ननु तदाकारापस्या बुद्धिः
शब्दाद्याकारा भवतु, पुंसस्तु बुद्धिसंबन्धेऽभ्युपगम्यमाने परिणामित्वमसंबन्धे वा कथं
तेषां बुद्धिसत्त्वोपारूढानामपि शब्दादीनां दृश्यत्वम् । नहि दृशिनाऽसंपृष्टं दृश्यं
दृष्टमित्यत आह—तदेतद्दृश्यमिति । प्रपञ्चितमिदमस्माभिः प्रथमपाद एव यथा
चित्याऽसंपृक्तमपि बुद्धिसत्त्वमत्यन्तस्वच्छतया चितिबिम्बोद्ग्राहितया समापन्नचैत-
न्यमिव शब्दाद्यनुभवतीति । अत एव च शब्दाद्याकारपरिणतबुद्धिसत्त्वोपनिताञ्ज-
ब्दादीन्मुञ्जानः स्वाभी भवति द्रष्टा तादृशं चास्य बुद्धिसत्त्वं स्वं भवति । तदेतद्बु-
द्धिसत्त्वं शब्दाद्याकारवद्दृश्यमयस्कान्तमणिकल्पं पुरुषस्य स्वं भवति दृशिरूपस्य
स्वामिनः । कस्मात्, अनुभवकर्मविषयतामापन्नं यतः । अनुभवो भोगः पुरु-
षस्य कर्म क्रिया तद्विषयतां भुज्यमानतामापन्नं यस्मादतः स्वं भवति । ननु स्वयंप्र-
काशं बुद्धिसत्त्वं कथमनुभवविषय इत्यत आह—अन्यस्वरूपेणेति । यदि हि चैत-

१ ग. घ. ड. 'न भ' । २ ग. घ. ड. च. 'स्य स्वं द' । ३ ग. घ. ड. 'पन्नमन्य' । ४ च.
'न्यरू' । ५ क. 'ण प्रतिपन्नमन्यस्वरूपप्र' । ख. च. छ. 'ण प्रतिपन्नमन्यस्वरूपेण प्र' । ६ ख.
'संपृष्ट' ।

तयोर्दृग्दर्शनशक्तयोरनादिरर्थकृतः संयोगो हेयहेतुर्दुःखस्य
कारणमित्यर्थः । तथा चोक्तम्—तत्संयोगहेतुविवर्जनात्स्या-
दयमात्यन्तिको दुःखप्रतीकारः । कस्मात्, दुःखहेतोः परिहा-
र्यस्य प्रतीकारदर्शनात् । तद्यथा—पादतलस्य भेद्यता, कण्ट-
कस्य भेत्तृत्वं, परिहारः कण्टकस्य पा(प)दाऽनधिष्ठानं पादत्रा-
णव्यवहितेन वाऽधिष्ठानम्, एतच्चयं यो वेद लोके स तत्र
प्रतीकारमारभमाणो भेदजं दुःखं नाऽऽप्नोति । कस्मात्, त्रित्वो-

न्यरूपं वस्तुतो बुद्धिसत्त्वं स्याद्भवेत्स्वयंप्रकाशं किंतु स्वं चैतन्यादन्यजनडरूपं तेन
प्रतिलब्धात्मकं तस्मात्तदनुभवविषयः । ननु यस्य हि यत्र किंचिदायतते तत्तदधी नम् ।
न च बुद्धिसत्त्वस्य पुरुषमुदासीनं प्रति किंचिदायतत इति कथं तत्तन्त्रम् । तथा च
न तस्य कर्मेत्यत आह—स्वतन्त्रमपि परार्थत्वात्पुरुषार्थत्वात्परतन्त्रं पुरुषतन्त्रम् ।

नन्वयं दृग्दर्शनशक्तयोः संबन्धः स्वाभाविको वा स्यान्नैमित्तिको वा । स्वाभा-
विकत्वे संबन्धिनोर्नित्यत्वादशक्योच्छेदः संबन्धः । तथा च संसारनित्यत्वम् । नैमि-
त्तिकत्वे तु क्लेशकर्मतद्वासनानामन्तःकरणवृत्तितया सत्यन्तःकरणे भावादन्तःकर-
णस्य च तन्निमित्तत्वे परस्पराश्रयप्रसङ्गादनादित्वस्य च सर्गादावसंभवादनुत्पाद एव
संसारस्य स्यात् । यथोक्तम्—

पुमानकर्ता येषां तु तेषामपि गुणैः क्रिया ।

कथमादौ भवेत्तत्र कर्म तावन्न विद्यते ॥

मिथ्याज्ञानं न तत्रास्ति रागद्वेषादयोऽपि वा ।

मनोवृत्तिर्हि सर्वेषां न चोत्पन्नं मनस्तदा ॥

इति शङ्कामपनयति—तयोर्दृग्दर्शनशक्तयोरनादिरर्थकृतः संयोगो हेयहेतुः ।
सत्यम् । न स्वाभाविकः संबन्धो नैमित्तिकस्तु । न चैवमादिमाननादिनिमित्तप्रभव-
तया तस्याप्यनादित्वात् । क्लेशकर्मतद्वासनासंतानश्चायमनादिः प्रतिर्गावस्थायां च
सहान्तःकरणेन प्रधानसाम्यमुपगतोऽपि सर्गादौ पुनस्तादृगेव प्रादुर्भवति वर्षापाय इवो-
द्भिज्जमेदो मृद्भावमुपगतोऽपि पुनर्वर्षासु पूर्वरूप इत्यसकृदावेदितम् । प्राग्भावितया
संयोगस्याविद्या कारणं स्थितिहेतुतया पुरुषार्थः कारणं तद्वशेन तस्य स्थितेस्तदिदमु-
क्तमर्थकृत इति । तथा चोक्तं पञ्चशिखेन तत्संयोगो बुद्धिसंयोगः स एव हेतुर्दुः-
खस्य । तस्य विवर्जनात्स्यादयमात्यन्तिको दुःखप्रतीकारः । अर्थात्तदपरिवर्जने दुःख-
मित्युक्तं भवति । तत्रैवात्यन्तप्रसिद्धं निदर्शनमाह—तद्यथेति । पादत्राणमुपानत् ।

१ ज. स्यात्तर्हि भवतु स्वयं । २ ज. 'तु चै' । ३ क. 'दापत' । ४ क. 'दापत' ।
५ ख. प्रभवति ।

फलब्धिसामर्थ्यादिति । अत्रापि तापकस्य रजसः सत्त्वमेव
तप्यम् । कस्मात्, तपिक्रियायाः कर्मस्थत्वात् । सत्त्वे कर्मणि
तपिक्रिया नापरिणामिनि निष्क्रिये क्षेत्रज्ञे । दर्शितविषयत्वात् ।
सत्त्वे तु तप्यमाने तदाकारानुरोधी पुरुषोऽप्यनुतप्यत इति ॥ १७ ॥
दृश्यस्वरूपमुच्यते—

प्रकाशक्रियास्थितिशीलं भूतेन्द्रि-

यात्मकं भोगापवर्गार्थं दृश्यम् ॥ १८ ॥

प्रकाशशीलं सत्त्वम् । क्रियाशीलं रजः । स्थितिशीलं तम
इति । एते गुणाः परस्परोपरक्तप्रविभागाः परिणामिनः संयोग-

स्यादेतत् । गुणसंयोगस्तापहेतुरित्युच्यमाने गुणानां तापकत्वमभ्युपेतम् । न च तपि-
क्रियाया अस्त्यादेरिव कर्तृस्थो भावो येन तप्यमन्यन्नापेक्षेत । न चास्यास्तप्यतया
पुरुषः कर्म तस्यापरिणामितया क्रियाजनितफलशालित्वायोगात् । तस्मात्तपेस्तप्यव्या-
प्तस्य तज्जिवृत्तौ निवृत्तिमवगच्छामो ज्वलनविरहेणैव धूमाभावमित्यत आह—अत्रापि
तापकस्येति । गुणानामेव तप्यतापकभावस्तत्र सृदुत्वात्पादतलवत्सत्त्वं तप्यं रजस्तु
तीव्रतया तापकम् । पृच्छति—कस्मात्सत्त्वमेव तप्यं न तु पुरुषः । उत्तरम्—तपि-
क्रियाया इति । तत्किमिदानीं पुरुषो न तप्यते । तथा चाचेतनस्यास्तु सत्त्वस्य
तापः किं निश्छिन्नमित्यत आह—दर्शितविषयत्वात्सत्त्वे तु तप्यमाने तदाका-
रानुरोधी पुरुषोऽप्यनुतप्यत इति । दर्शितविषयत्वमनुतापहेतुस्तच्च प्राग्व्या-
ख्यातम् ॥ १७ ॥

प्रकाशक्रियास्थितिशीलं भूतेन्द्रियात्मकं भोगापवर्गार्थं दृश्यम् । व्याचष्टे—
प्रकाशेति । सत्त्वस्य हि भागः प्रकाशस्तामसेन भागेन दैन्येन वा राजसेन वा
दुःखेनानुरज्यते । एवं राजसादिष्वपि द्रष्टव्यम् । तदिदमुक्तम्—परस्परोपरक्तप्र-
विभागा इति । पुरुषेण सह संयोगवियोगधर्माणः । यथाऽऽन्नायते—

अजामेकां लोहितशुक्लकृष्णां बह्वीः प्रजाः सृजमानां सरूपाः ।

अजो ह्येको जुषमाणोऽनुशेते जहात्येनां भुक्तभोगामजोऽन्यः ॥

[तै० आ० ६ । १०] इति ।

इतरेतरोपाश्रयेणोपार्जिता मूर्तिः पृथिव्यादिरूपा यैस्ते तथोक्ताः । स्यादेतत् ।
सत्त्वेन शान्तप्रत्यये जनयितव्ये रजस्तमसोरपि सत्त्वाङ्गत्वेन तत्र हेतुभावा-
दस्ति सामर्थ्यमिति यदाऽपि च रजस्तमसोराङ्गित्वं तदाऽपि शान्त एव प्रत्यय

वि^१योगधर्माण इतरेतरोपाश्रयेणोपाजितमूर्तयः परस्पराङ्गाङ्गित्वेऽप्यसंभिन्नशक्तिप्रविभागास्तुल्यजातीयातुल्यजातीयशक्तिभेदानुपातिनः प्रधानवेलायामुपदर्शितसंनिधाना गुणत्वेऽपि च व्यापारमात्रेण प्रधानान्तर्णीतानुमितास्तिताः पुरुषार्थकर्तव्यतया प्रयुक्तसामर्थ्याः संनिधिमात्रोपकारिणोऽयस्कान्तमणिकल्पाः

उदीयेत न घोरो मूढो वा सत्त्वप्राधान्य इवेत्यत आह—परस्पराङ्गाङ्गित्वेऽप्यसंभिन्नशक्तिप्रविभागाः । भवतु शान्ते प्रत्यये जनयितव्ये रजस्तमसोरङ्गमावस्तथाऽपि नैषां शक्तयः संकीर्यन्ते कार्यासंकरोन्नेयो हि शक्तीनामसंकरः । असंकीर्णेन च समुदाचरता रूपेण शान्तघोरमूढरूपाणि कार्याणि दृश्यन्त इति सिद्धं शक्तीनामसंभेद इति । स्यादेतत् । असंभेदश्चेच्छक्तीनां न संभूयकारित्वं गुणानाम् । न जातु भिन्नशक्तीनां संभूयकारित्वं दृष्टम् । न हि तन्मुष्टिपण्डवीरणादीनि घटादीन्संभूय कुर्वत इत्यत आह—तुल्यजातीयातुल्यजातीयशक्तिभेदानुपातिनः । यद्यपि तुल्यजातीय उपादानशक्तिर्नान्यत्र सहकारिशक्तिस्त्वतुल्यजातीये । पटे तु जनयितव्ये न धीरणानामस्ति सहकारिशक्तिरपीति न तैस्तन्तूनां संभूयकारितेति भावः । तुल्यजातीयातुल्यजातीयेषु शक्येषु ये शक्तिभेदास्ताननुपातितुं शीलं येषां ते तथोक्ताः । प्रधानवेलायामिति । दिव्यशरीरे जनयितव्ये सत्त्वगुणः प्रधानम् । अङ्गे रजस्तमसी । एवं मनुष्यशरीरे जनयितव्ये रजः प्रधानमङ्गे सत्त्वतमसी । एवं तिर्यकशरीरे जनयितव्ये तमः प्रधानमङ्गे सत्त्वरजसी । तेनैते गुणाः प्रधानत्ववेलायामुपदर्शितसंनिधानाः कार्योपजननं प्रत्युद्भूतवृत्तय इत्यर्थः । प्रधानशब्दश्च भावः प्रधानः । यथा 'द्वेचकयोर्द्विवचनैकवचने' [पा० सू० १ । ४ । २२] इत्यत्र द्वित्वैकत्वयोरिति । अन्यथा द्वेचकेष्विति स्यात् । ननु तदा प्रधानमुद्भूततया शक्यमस्तीति वक्तुमनुद्भूतानां तु तदङ्गानां सद्भावे किं प्रमाणमित्यत आह—गुणत्वेऽपि चेति । यद्यपि नोद्भूतास्तथाऽपि गुणानामविवेकित्वात्संभूयकारित्वाच्च व्यापारमात्रेण सहकारितया प्रधानेऽन्तर्णीतं सद्नुमितमस्तित्वं येषां ते तथोक्ताः । ननु सन्तु गुणाः संभूयकारिणः समर्थाः कस्मात्पुनः कुर्वन्ति नहि समर्थमित्येव कार्यं जनयति । मा भूदस्य कार्योपजननं प्रीति विराम इत्यत आह—पुरुषार्थकर्तव्यतयेति । ततो निर्वर्तितनिखिलपुरुषार्थानां गुणानामुपरमः कार्यानारम्भणमित्युक्तं भवति । ननु पुरुषस्यानुपकुर्वतः कथं पुरुषार्थेन प्रयुज्यत इत्यत आह—संनिधिमात्रेति । ननु धर्माधर्मल-

१ ग. घ. ड. 'विभाग' । २ ज. 'सिद्धः' । ३ क. ख. 'त' । तदसं । ४ झ. 'स्मात्तस्य' । ५ ख. 'प्रवि' । ज. 'प्रत्यवि' ।

प्रत्ययमन्तरेणैकतमस्य वृत्तिमनु वर्तमानाः प्रधानशब्दवाच्या भवन्ति । एतद्दृश्यमित्युच्यते ।

तदेतद्भूतेन्द्रियात्मकं भूतभावेन पृथिव्यादिना सूक्ष्मस्थूलेन परिणमते । तथेन्द्रियभावेन श्रोत्रादिना सूक्ष्मस्थूलेन परिणमते इति । तच्च नाप्रयोजनमपि तु प्रयोजनमुररीकृत्य प्रवर्तते इति भोगापवर्गार्थं हि तद्दृश्यं पुरुषस्येति । तत्रेष्टानिष्टगुणस्वरूपावधारणमविभागापन्नं भोगो भोक्तुः स्वरूपावधारणमपवर्ग इति । द्वयोरतिरिक्तमन्यदर्शनं नास्ति । तथा चोक्तम्—अयं तु खलु त्रिषु गुणेषु कर्तृष्वकर्तरि च पुरुषे तुल्यातुल्यजातीये चतुर्थे तत्क्रियासाक्षिण्युपनीयमानान्सर्वभावानुपपन्नाननुपश्यन्नदर्शनमन्यच्छङ्कते इति ।

तावेतौ भोगापवर्गौ बुद्धिकृतौ बुद्धावेव वर्तमानौ कथं पुरुषे व्यपदिश्येते इति । यथा विजयः पराजयो वा योद्धृषु वर्तमानः स्वामिनि व्यपदिश्यते, स हि तत्फलस्य भोक्तेति, एवं बन्ध-मोक्षौ बुद्धावेव वर्तमानौ पुरुषे व्यपदिश्येते, स हि तत्फ-

क्षणमेव निमित्तं प्रयोजकं गुणानां तत्किमुच्यते पुरुषार्थप्रयुक्ता इत्यत आह—प्रत्ययमन्तरेणेति । एकतमस्य सत्त्वस्य रजसस्तमसो वा प्रधानस्य स्वकार्ये प्रवृत्तस्य वृत्तिमितरे प्रत्ययं निमित्तं धर्मादिकं विनैवानुवर्तमानाः । यथा च वक्ष्यति—“ निमित्तमप्रयोजकं प्रकृतीनां वरणभेदस्तु ततः क्षेत्रिकवत् ” [यो० सू० ४।३] इति । एते गुणाः प्रधानशब्दवाच्या भवन्तीति संबन्धः । प्रधीयत आधीयते विश्वं कार्यमेभिरिति व्युत्पत्त्यैतद्दृश्यमुच्यते ।

तदेवं गुणानां शीलमभिधाय तस्य कार्यमाह—तदेतदिति । सत्कार्यवादसिद्धौ यद्यदात्मकं तत्तेन रूपेण परिणमते इति भूतेन्द्रियात्मकत्वं दीपयति—भूतभावेनेत्यादिना । भोगापवर्गार्थमिति सूत्रावयवमवतारयति—तच्च नाप्रयोजनमपि तु प्रयोजनमुररीकृत्य प्रवर्तते । भोगं विवृणोति—तत्रेति । सुखदुःखे हि त्रिगुणाया बुद्धेः स्वरूपे तस्यास्तथात्वेन परिणामात्तथाऽपि गुणगततयाऽवधारणे न भोग इत्यत आह—अविभागापन्नमिति । एतच्चासकृद्विवेचितम् । अपवर्गं विवृणोति—भोक्तुरिति । अपवृज्यतेऽनेनेत्यपवर्गः । प्रयोजनान्तरस्याभावमाह—द्वयोरिति । तथा चोक्तं पञ्चशिखेन—अयं तु खल्विति ।

ननु वस्तुतो भोगापवर्गौ बुद्धिकृतौ बुद्धिवर्तिनौ च कथं तदकारणे तदनधिकरणे च पुरुषे व्यपदिश्येते इत्यत आह—तावेताविति । भोक्तृत्वं च पुरुषस्योपपादितमग्रे

लस्य भोक्तेति । बुद्धेरेव पुरुषार्थापरिसमाप्तिर्बन्धस्तदर्थाव-
सायो मोक्ष इति । एतेन ग्रहणधारणोहापोहतस्त्वज्ञानाभिनिवेशा
बुद्धौ वर्तमानाः पुरुषेऽध्यारोपितसद्भावाः । स हि तत्फलस्य
भोक्तेति ॥ १८ ॥

दृश्यानां गुणानां स्वरूपभेदावधारणार्थमिदमारभ्यते—

विशेषाविशेषलिङ्गमात्रालि-

ङ्गानि गुणपर्वाणि ॥ १९ ॥

तत्राऽऽकाशवाय्वग्न्युदकभूमयो भूतानि शब्दस्पर्शरूपरसग-
न्धतन्मात्राणामविशेषाणां विशेषाः । तथा श्रोत्रत्वक्चक्षुर्जिह्वा-
घ्राणानि बुद्धीन्द्रियाणि, वाक्पाणिपादपायूपस्थाः कर्मेन्द्रियाणि,
एकादशं मनः सर्वार्थम्, इत्येतान्यस्मितालक्षणस्याविशेषस्य
विशेषाः । गुणानामेष षोडशको विशेषपरिणामः

षडविशेषाः । तद्यथा—शब्दतन्मात्रं स्पर्शतन्मात्रं रूपतन्मात्रं

च वक्ष्यते । परमार्थतस्तु—बुद्धेरेव पुरुषार्थापरिसमाप्तिरिति । एतेन भोगापूर्वगोः
पुरुषसंबन्धित्वकथनमार्गेण ग्रहणादयोऽपि पुरुषसंबन्धिनो वेदितव्याः । तत्र स्वरूपमा-
त्रेणार्थज्ञानं ग्रहणं, तत्र स्मृतिधारणं, तद्वतानां विशेषाणामूहनमूहः, समारोपितानां
च युक्त्याऽपनयोऽपोहः । ताभ्यामेवोहापोहाभ्यां तदवधारणं तत्त्वज्ञानम् । तत्त्वाव-
धारणपूर्वं हानोपादानैज्ञानमभिनिवेशः ॥ १८ ॥

दृश्यानां गुणानां स्वरूपभेदावधारणार्थमिदमारभ्यते—विशेषाविशेषलिङ्गमात्रा-
लिङ्गानि गुणपर्वाणि । येषामविशेषाणां शान्तघोरमूढलक्षणविशेषरहितानां ये
विशेषा विकारा एव न तु तत्त्वान्तरप्रकृतयस्तेषां तानाह—तत्राऽऽकाशेति । उत्पा-
दक्रमानुरूप एवोपन्यासक्रमः । अस्मितालक्षणस्याविशेषस्य सत्त्वप्रधानस्य बुद्धीन्द्रि-
याणि विशेषाः । राससस्य कर्मेन्द्रियाणि । मनसस्तूमात्मकमुभयप्रधानस्येति मन्तव्यम् ।
अत्र च पञ्च तन्मात्राणि बुद्धिकारणकान्यविशेषत्वादस्मितावदिति । विकारहेतुत्वं
चाविशेषत्वं तन्मात्रेषु चास्मितायां चाविशिष्टम् । संकलय्य विशेषान्परिगणयति—
गुणानामेष इति ।

अविशेषानपि गणयति—षडिति संकलय्योदाहरति—तद्यथेति । विशिष्टं ह्यपरं
परेणेति गन्ध आत्मना पञ्चलक्षणो रस आत्मना चतुर्लक्षणो रूपमात्मना त्रिल-

रसतन्मात्रं गन्धतन्मात्रं चेत्येकद्वित्रिचतुःपञ्चलक्षणाः शब्दा-
दयः पञ्चाविशेषाः, षष्ठ्याविशेषोऽस्मितामात्र इति । एते
सत्तामात्रस्याऽऽत्मनो महतः षड्विशेषपरिणामाः । यत्तत्परम-
विशेषेभ्यो लिङ्गमात्रं महत्तत्त्वं तस्मिन्नेते सत्तामात्रे महत्यात्म-
न्यवस्थाय विवृद्धिकाष्ठामनुभवन्ति ।

प्रतिसंभृज्यमानाश्च तस्मिन्नेव सत्तामात्रे महत्यात्मन्यवस्थाय
यत्तन्निःसत्तासत्तं निःसदसन्निरसदव्यक्तमलिङ्गं प्रधानं तत्प्र-

क्षणं स्पर्श आत्मना द्विलक्षणः शब्दः शब्दलक्षण एवेति । कस्य पुनरपी षड्विशेषाः
कार्यमित्यत आह—एते सत्तामात्रस्याऽऽत्मन इति । पुरुषार्थक्रियाक्षमं सत्तस्य
भावः सत्ता । तन्मात्रं तन्महत्तत्त्वम् । यावती काचित्पुरुषार्थक्रिया शब्दादिमोमलक्षणा
सत्त्वपुरुषान्यताख्यातिलक्षणा वाऽस्ति सा सर्वा महति बुद्धौ समाप्यत इत्यर्थः ।
आत्मन इति स्वरूपोपदर्शनेन तुच्छत्वं निषेधति । प्रकृतेरयमाद्यः परिणामो वास्तवो न
तु तद्विवर्त इति यावत् । यत्तत्परं विप्रकृष्टकालमविशेषेभ्यस्तदपेक्षया संनिष्कृष्टकालेभ्यो
लिङ्गमात्रं महत्तत्त्वं तस्मिन्नेते षड्विशेषाः सत्तामात्रे महत्यात्मन्यवस्थाय सत्कार्यवा-
दसिद्धेर्विवृद्धिकाष्ठामनुभवन्ति प्राप्नुवन्ति । ये पुनरविशेषाणां विशेषपरिणामास्तेषां च
धर्मलक्षणावस्थाः परिणामा इति । सेयमेषां विवृद्धिकाष्ठा परिणामकाष्ठेति ।

तदेवमुत्पत्तिक्रममभिधाय प्रलयक्रममाह—प्रतिसंभृज्यमानाः प्रलीयमानाः
स्वात्मानि लीनविशेषा अविशेषास्तस्मिन्नेव सत्तामात्रे महत्यात्मन्यवस्थाय विलीय
सहैव महता तेऽविशेषा अव्यक्तमन्यत्र लयं न गच्छतीत्यलिङ्गं प्रतियन्ति । तस्यैव
विशेषणं निःसत्तासत्तं सत्ता पुरुषार्थक्रियाक्षमत्वम् । असत्ता तुच्छता निष्क्रान्तं
सत्ताया असत्तायाश्च यत्तत्तथोक्तम् । एतदुक्तं भवति—सत्त्वरजस्तमसां साम्यावस्था
न क्वचित्पुरुषार्थ उपयुज्यत इति न सती नापि गगनकमलिनीव तुच्छस्वभावा तेन
नासत्यपीति । स्यादेतत् । अव्यक्तावस्थायामप्यस्ति महदादि तदात्मना, न हि सतो
विनाशो विनाशे वा न पुनरुत्पादो न ह्यसत उत्पाद इति महदादिसद्भावात्पुरुषार्थ-
क्रिया प्रवर्तते तत्कथं निःसत्त्वमव्यक्तमित्यत आह—निःसदसदिति । निष्क्रान्तं
कारणं सतः कार्यात् । यद्यपि कारणावस्थायां सदेव शक्त्यात्मना कार्यं तथाऽपि
स्वोचितामर्थक्रियामकुर्वदसदित्युक्तम् । न चैतत्कारणं शशविषाणायमानकार्यमित्याह-
निरसादिति । निष्क्रान्तमसतस्तुच्छरूपात्कार्यात्तथा सति हि व्योमारविन्दमिवास्मान्न

तिर्यन्ति । एष तेषां लिङ्गमात्रः परिणामो निःसत्तासत्तं चालि-
ङ्गपरिणाम इति ।

अलिङ्गावस्थायां न पुरुषार्थो हेतुर्नालिङ्गावस्थायामादौ
पुरुषार्थता कारणं भवतीति । न तस्याः पुरुषार्थता कारणं
भवतीति । नासौ पुरुषार्थकृतेति नित्याऽऽख्यायते । त्रयाणां
त्ववस्थाविशेषाणामादौ पुरुषार्थता कारणं भवति । स चार्थो
हेतुर्निमित्तं कारणं भवतीत्यनित्याऽऽख्यायते । गुणास्तु सर्व-
धर्मानुपातिनो न प्रत्यस्तमयन्ते नोपजायन्ते । व्यक्तिभिरेवाती-
तानागतव्ययागमवतीभिर्गुणान्वयिनीभिरुपजैननापायधर्मका इव
प्रत्यवभासन्ते । यथा देवदत्तो दरिद्राति । कस्मात् । यतोऽस्य
म्रियन्ते गाव इति, गवामेव मरणात्तस्य दरिद्राणं न स्वरूप-
हानादिति समः समाधिः ।

लिङ्गमात्रमलिङ्गस्य प्रत्यासन्नं, तत्र तत्संसृष्टं विविच्यते
क्रमानतिवृत्तेः । तथा षडविशेषा लिङ्गमात्रे संसृष्टा विविच्यन्ते ।

कार्यमुत्पद्येतेति भावः । प्रतिसर्गमुक्तमुपसंहरति—एष तेषामिति । एष इत्यनन्त-
रोक्तात्पूर्वस्य परामर्शः ।

लिङ्गमात्राद्यवस्थाः पुरुषार्थकृतत्वादनित्या अलिङ्गावस्था तु पुरुषार्थेनाकृतत्वान्नि-
त्येत्यत्र हेतुमाह—अलिङ्गावस्थायामिति । कस्मात्पुनर्न पुरुषार्थो हेतुरित्यत
आह—नालिङ्गावस्थायामिति । भवतिना विषयेण विषयिज्ञानमुपलक्षयति । एत-
दुक्तं भवति—एवं हि पुरुषार्थता कारणमलिङ्गावस्थायां ज्ञायेत । यद्यलिङ्गावस्था
शब्दाद्युपभोगं वा सत्त्वपुरुषान्यतारूपातिं वा पुरुषार्थं निर्वर्तयेत्तन्निर्वर्तने हि न साम्या-
वस्था स्यात् । तस्मात्पुरुषार्थकारणत्वमस्यां न ज्ञायत इति नास्याः पुरुषार्थता हेतुः ।
उपसंहरति—नासाविति । इतिस्तस्मादर्थे । अनित्यामवस्थामाह—त्रयाणां लिङ्ग-
मात्राविशेषविशेषाणामिति । पूर्वस्वरूपं दर्शयित्वा गुणस्वरूपमाह—गुणास्त्विति ।
निदर्शनमाह—यथा देवदत्त इति । यत्रात्यन्तभिन्नानां गवामुपचयापचयौ देवदत्तो-
पचयापचयहेतू तत्र कैव कथा गुणेभ्यो भिन्नाभिन्नानां व्यक्तीनामुपजनापाययो-
रित्यर्थः ।

ननु सर्गक्रमः किमनियतो नेत्याह—लिङ्गमात्रमिति । न खलु न्यग्रोधधाना अह्ना-
यैव न्यग्रोधशाखिनं सान्द्रशाद्वलदलजटिलशाखाकाण्डनिर्णीतमार्तण्डचण्डातपमण्डल-

१ ग. घ. ड. च. 'यन्तीति । ए' । २ च. 'त्या व्याख्या' । ३ ख. ग. घ. ड. च. 'जना'
४ न. 'णामवस्थाविशेषाणामिति' ।

परिणामक्रमनियमात् । तथा तेष्वविशेषेषु भूतेन्द्रियाणि संसृष्टानि विविच्यन्ते । तथा चोक्तं पुरस्तात् । न विशेषेभ्यः परं तत्त्वान्तरमस्तीति विशेषाणां नास्ति तत्त्वान्तरपरिणामः । तेषां तु धर्मलक्षणावस्थापरिणामा व्याख्यायिष्यन्ते ॥ १९ ॥

व्याख्यातं दृश्यमथ द्रष्टुः स्वरूपावधारणार्थमिदमारभ्यते—

द्रष्टा दृशिमात्रः शुद्धोऽपि प्रत्यया-

नुपश्यः ॥ २० ॥

दृशिमात्र इति दृक्शक्तिरेव विशेषणापरामृष्टेत्यर्थः । स पुरुषो बुद्धेः प्रतिसंवेदी । स बुद्धेर्न सरूपो नात्यन्तं विरूप इति । न तावत्सरूपः । कस्मात् । ज्ञाताज्ञातविषयत्वात्परिणामिनी हि

मारमन्ते किंतु क्षितिसलिलतेजःसंपर्कात्परम्परयोपजायमानाङ्कुरपत्रकाण्डनालादिक्रमेण । एवमिहापि युक्त्यागमसिद्धः क्रम आस्थेय इति । कथं भूतेन्द्रियाण्यविशेषसंसृष्टानीत्यत आह—तथा चोक्तं पुरस्तादिदमेव सूत्रं प्रथमं व्याचक्षाणैः । अथ विशेषाणां कस्मान्न तत्त्वान्तरपरिणाम उक्त इत्यत आह—न विशेषेभ्य इति । तत्किमिदानीमपरिणामिन एव विशेषास्तथा च नित्याः प्रसज्येरन्नित्यत आह—तेषां त्विति ॥ १९ ॥

व्याख्यातं दृश्यं द्रष्टुः स्वरूपावधारणार्थमिदमारभ्यते—द्रष्टा दृशिमात्रः शुद्धोऽपि प्रत्ययानुपश्यः । व्याचष्टे—दृशिमात्र इति । विशेषणानि धर्मास्तैरपरामृष्टा । तदनेन मात्रग्रहणस्य तात्पर्यं दर्शितम् । स्यादेतत् । यदि सर्वविशेषणरहिता दृक्शक्तिर्न तर्हि शब्दादयो दृश्येरन् । नहि दृशिनाऽसंसृष्टं दृश्यं भवतीत्यत आह—स पुरुष इति । बुद्धिदर्पणे पुरुषप्रतिबिम्बसंक्रान्तिरेव बुद्धिप्रतिसंवेदित्वं पुंसः । तथा च दृशिच्छायापन्नया बुद्ध्या संसृष्टाः शब्दादयो भवन्ति दृश्या इत्यर्थः । स्यादेतत् । पारमार्थिकमेव बुद्धिचैतन्ययोः कस्मादैक्यं नोपेयते किमनया तच्छायापच्येत्यत आह—स बुद्धेर्न सरूप इति । तथाऽसरूपस्य तच्छायापत्तिरपि दुर्घटेत्यत आह—नात्यन्तं विरूप इति । तत्र सारूप्यं निषेधति—न तावदिति । हेतुं पृच्छति—कस्मात् । सहेतुकं वैरूप्ये हेतुमाह—ज्ञातेति । परिणामिनी बुद्धिर्यस्मात्तस्माद्विरूपा । यदा खल्वियं शब्दाद्याकारा भवति तदा ज्ञातोऽस्याः शब्दादिलक्षणो भवति विषयस्तदनाकारत्वे त्वज्ञातः । तथा च कदाचिदेव तदाकारतां दधती

बुद्धिः । तस्याश्च विषयो गवादिर्घटादिर्वा ज्ञातश्चाज्ञातश्चेति परिणामित्वं दर्शयति ।

सदाज्ञातविषयत्वं तु पुरुषस्यापरिणामित्वं परिदीपयति । कस्मात् । नहि बुद्धिश्च नाम पुरुषविषयश्च स्यादग्रहीतां गृहीता चेति सिद्धं पुरुषस्य सदाज्ञातविषयत्वं ततश्चापरिणामित्वमिति । किंच परार्था बुद्धिः संहत्यकारित्वात्, स्वार्थः पुरुष इति । तथा सर्वार्थाध्यवसायकत्वात्त्रिगुणा बुद्धिस्त्रिगुणत्वादचेतनेति । गुणानां तूपद्रष्टा पुरुष इत्यतो न सरूपः ।

अस्तु तर्हि विरूप इति । नात्यन्तं विरूपः । कस्मात्, शुद्धोऽप्यसौ

परिणामिनीति । प्रयोगश्च भवति—बुद्धिः परिणामिनी ज्ञाताज्ञातविषयत्वाच्छ्रोत्रादिवदिति ।

तद्वैधर्म्यं पुरुषस्य तद्विपरीताद्धेतोः सिध्यतीत्याह—सदेति । स्यादेतत् । सदाज्ञातविषयश्चेत्पुरुषो न तर्हि केवली स्यादित्याशयवान्पृच्छति—कस्मादिति । उत्तरम्—न हि बुद्धिश्च नामेति । बुद्ध्यग्रहणयोरस्ति सहसंभवो निरोधावस्थायामत उक्तविरोधसूचनाय पुरुषविषयश्चेति । तेनाऽऽद्यश्चकारो बुद्धिं विषयत्वेन समुच्चिनोति । परिशिष्टौ तु विरोधद्योतकौ चकाराविति । प्रयोगस्तु पुरुषोऽपरिणामी सदासंप्रज्ञातव्युत्थानावस्थयोर्ज्ञातविषयत्वात् । यस्तु परिणामी नासौ सदाज्ञातविषयः । यथा श्रोत्रादिरिति व्यतिरेको हेतुः । अपरमपि वैधर्म्यमाह—किं च परार्थेति । बुद्धिः खलु क्लेशकर्मवासनादिभिर्विषयेन्द्रियादिभिश्च संहत्य पुरुषार्थमभिनिर्वर्तयन्ती परार्था । प्रयोगश्च परार्था बुद्धिः संहत्यकारित्वाच्छयनासनाभ्यङ्गवादिति । पुरुषस्तु न तथेत्याह—स्वार्थः पुरुष इति । सर्वं पुरुषाय कल्पते । पुरुषस्तु न कस्मैचिदित्यर्थः । वैधर्म्यान्तरमाह—सर्वेति । सर्वानर्थाञ्जान्तघोरमूढांस्तदाकारपरिणता बुद्धिरध्यवस्यति सत्त्वरजस्तमसां चैते परिणामा इति सिद्धा त्रिगुणा बुद्धिरिति । न चैवं पुरुष इत्याह—गुणानामिति । तत्प्रतिबिम्बितः पश्यति न तु तदाकारपरिणत इत्यर्थः । उपसंहरति—अत इति ।

अस्तु तर्हि विरूप इति । नात्यन्तं विरूपः कस्माद्यतः शुद्धोऽपि

१ क. ख. 'दिश्च ज्ञाताज्ञातश्चे' । घ. ङ. च. छ. 'दिज्ञात' । २ ग. स्यादग्रहीताऽग्रहीता चे' । ३ घ. ङ. 'ता चे' । ४ क. 'नाभि' । ५ ख. ज. 'नाद्यङ्ग' ।

प्रत्ययानुपश्यो यतः । प्रत्ययं बौद्धमनुपश्यति, तमनुपश्यन्नतदा-
त्माऽपि तदात्मक इव प्रत्यवभासते । तथा चोक्तम्—अपरिणा-
मिनी हि भोक्तृशक्तिरप्रतिसंक्रमा च परिणामिन्यर्थे प्रतिसंक्रा-
न्तेव तद्वृत्तिमनुपतति, तस्याश्च प्राप्तचैतन्योपग्रहरूपाया बुद्धि-
चेरनुकारमात्रतया बुद्धिदृष्ट्यविशिष्टा हि ज्ञानवृत्तिरित्याख्या-
यते ॥ २० ॥

तदर्थ एव दृश्यस्याऽऽत्मा ॥ २१ ॥

दृशिरूपस्य पुरुषस्य कर्मरूपतामापन्नं दृश्यमिति तदर्थ एव
दृश्यस्याऽऽत्मा भवति । स्वरूपं भवतीत्यर्थः । स्वरूपं तु पररू-

प्रत्ययानुपश्यः । यथा चैतत्तथोक्तं “ वृत्तिसारूप्यमितरत्र ” [यो० सू० १ ।
४] इत्यत्र । तथा चोक्तं पञ्चशिखेनापरिणामिनी हि भोक्तृशक्तिरात्मा । अत-
एव बुद्धावप्रतिसंक्रमा च परिणामिनि बुद्धिरूपेऽर्थे संक्रान्तेव तद्वृत्तिं बुद्धि-
वृत्तिमनुपतति । नन्वसंक्रान्ता कथं संक्रान्तेव कथं वा वृत्तिं विनाऽनुपततीत्यत-
अह—तस्याश्चेति । प्राप्तश्चैतन्योपग्रह उपरागो येन रूपेण तत्तथा प्राप्तचैतन्यो-
पग्रहं रूपं यस्याः सा तथोक्ता । एतदुक्तं भवति—यथा निर्मले जलेऽसंक्रान्तोऽपि
चन्द्रमाः संक्रान्तप्रतिबिम्बतया संक्रान्त इव, एवमत्राप्यसंक्रान्ताऽपि संक्रान्तप्रति-
बिम्बा चितिशक्तिः संक्रान्तेव । तेन बुद्ध्यात्मत्वमापन्ना बुद्धिवृत्तिमनुपततीति ।
तदनेनानुपश्य इति व्याख्यातं तामनुकारेण पश्यतीत्यनुपश्य इति ॥ २० ॥

द्रष्टृदृश्ययोः स्वरूपमुक्त्वा स्वस्वामिलक्षणसंबन्धाङ्गं दृश्यस्य द्रष्टृत्वमाह—
तदर्थ एव दृश्यस्याऽऽत्मा । व्याचष्टे—दृशिरूपस्य पुरुषस्य भोक्तुः कर्मरूपतां
भोग्यतामापन्नं दृश्यमिति तस्मात्तदर्थ एव द्रष्टृत्व एव दृश्यस्याऽऽत्मा भवति
न तु दृश्यार्थः । ननु नाऽऽत्माऽऽत्मार्थ इत्यत आह—स्वरूपं भवतीति । एतदुक्तं
भवति—मुखदुःखात्मकं दृश्यं भोग्यम् । मुखदुःखे चानुकूलयितृप्रतिकूलयितृणी
तत्त्वेन तदर्थ एव व्यवतिष्ठेते । विषया अपि हि शब्दादयस्तादात्म्यादेव चानुकूल-
यितारः प्रतिकूलयितारश्च । न चाऽऽत्मैवैवामनुकूलनीयः प्रतिकूलनीयश्च स्वात्मनि
वृत्तिविरोधादतः पारिशेष्याच्चितिशक्तिरेवानुकूलनीया प्रतिकूलनीया च । तस्मा-
त्तदर्थमेव दृश्यं न तु दृश्यार्थम् । अतश्च तदर्थ एव दृश्यस्याऽऽत्मा न दृश्यार्थो
यत्स्वरूपमस्य यावत्पुरुषार्थमनुवर्तते । निर्वर्तिते च पुरुषार्थे निवर्तत इत्याह—स्वरू-
पमिति । स्वरूपं तु दृश्यस्य जडं पररूपेणाऽऽत्मरूपेण चैतन्येन प्रतिलब्ध्यात्मक-

१ क. ख. “वृत्त्याऽङ्गि” । २ ख. व. ड. छ. “भविष्यता” । ३ ग. छ. “त्मा स्व” । ४ क.
ख. ग. घ. ड. छ. “र्थः । तत्स्वरूप” ।

पेण प्रतिलब्धात्मकं भोगापवर्गार्थितायां कृतायां पुरुषेण न
दृश्यत इति । स्वरूपहानादस्य नाशः प्राप्तो न तु विन-
श्यति ॥ २१ ॥

कस्मात्—

कृतार्थं प्रति नष्टमप्यनष्टं तद-

न्यसाधारणत्वात् ॥ २२ ॥

कृतार्थमेकं पुरुषं प्रति दृश्यं नष्टमपि नाशं प्राप्तमप्यनष्टम् ।
तदन्यपुरुषसाधारणत्वात् । कुशलं पुरुषं प्रति नाशं प्राप्तमप्य-
कुशलान्पुरुषान्प्रति न कृतार्थमिति तेषां दृशेः कर्मविषयतामापन्नं
लभत एव पररूपेणाऽऽत्मरूपमिति । अतश्च दृग्दर्शनशक्त्यो-

मनुभूतस्वरूपं भोगापवर्गार्थितायां कृतायां पुरुषेण न दृश्यते । भोगः सुखाद्याकारः
शब्दाद्यनुभावोऽपवर्गः सत्त्वपुरुषान्यतानुभवस्तच्चैतदुभयमप्याजानतो जडाया बुद्धेः
पुरुषच्छायापत्त्येति पुरुषस्यैव । तथा च पुरुषभोगापवर्गयोः कृतयोर्दृश्यस्य भोगापव-
र्गार्थिता समाप्यत इति भोगापवर्गार्थितायां कृतायामित्युक्तम् । अत्रान्तरे चोदयति—
स्वरूपहानादिति । परिहरति—न तु विनश्यतीति ॥ २१ ॥

नन्वत्यन्तानुपलभ्यं कथं न विनश्यतीत्याशयवान्मुच्छति—कस्मादिति । सूत्रेणोत्तर-
माह—कृतार्थं प्रति नष्टमप्यनष्टं तदन्यसाधारणत्वात् । कृतोऽर्थो यस्य पुरुषस्य
स तथा । तं प्रति नष्टमप्यनष्टं तद्दृश्यं कुतः सर्वान्पुरुषान्कुशलानकुशलान्प्रति
साधारणत्वात् । व्याचष्टे—कृतार्थमेकमिति । नाशोऽदर्शनम् । अनष्टं तु दृश्यम-
न्यपुरुषसाधारणत्वात् । तस्माद्दृश्यात्परस्याऽऽत्मनश्चैतन्न्यं रूपं तेन तदिह श्रुतिस्मृ-
तीतिहासपुराणप्रसिद्धमव्यक्तमनवयवमेकमनाश्रयं व्यापि नित्यं विश्वकार्यशक्तिमत् ।
यद्यपि कुशलेन तं प्रति कृतकार्यं न दृश्यते तथाऽप्यकुशलेन दृश्यमानं न नास्ति ।
न हि रूपमन्धेन न दृश्यत इति चक्षुष्मताऽपि दृश्यमानमभावप्राप्तं भवति । न च
प्रधानवदेक एव पुरुषस्तन्नानात्वस्य जन्ममरणसुखदुःखोपभोगमुक्तिसंसारव्यवस्थया
सिद्धेः । एकत्वश्रुतीनां च प्रमाणान्तरविरोधात्कथंचिद्देशकालविभागाभावेन सक्त्याऽ-
प्युपपत्तेः । प्रकृत्येकत्वपुरुषनानात्वयोश्च श्रुत्यैव साक्षात्प्रतिपादनात् ।

नित्यत्वादनादिः संयोगो व्याख्यात इति । तथा चोक्तम्—
धर्मिणामनादिसंयोगाद्धर्ममात्राणामप्यनादिः संयोग इति॥२२॥

संयोगस्वरूपाभिधित्सयेदं सूत्रं प्रववृते—

स्वस्वामिशक्त्योः स्वरूपोपल-

ब्धिहेतुः संयोगः ॥ २३ ॥

पुरुषः स्वामी दृश्येन स्वेन दर्शनार्थं संयुक्तः । तस्मात्संयो-
गाद्दृश्यस्योपलब्धिर्या स भोगः । या तु द्रष्टुः स्वरूपोपलब्धिः
सोऽपवर्गः । दर्शनकार्यावसानः संयोग इति दर्शनं वियो-

अजमेकां लोहितशुक्लकृष्णां बह्वीः प्रजाः सृजमानां सरूपाः ।

अजो ह्येको जुषमाणोऽनुशेते जहात्येनां भुक्तभोगामजोऽन्यः ॥

[तै० आ० ६ । १०] इति श्रुतिः ।

अस्या एव श्रुतेश्चानेन सूत्रेणार्थोऽनूदित इति । यतो दृश्यं नष्टमप्यनष्टं पुरुषा-
न्तरं प्रत्यस्त्यतो दृग्दर्शनशक्त्योर्नित्यत्वादनादिः संयोगो व्याख्यातः । अत्रैवाऽऽग-
मिनामनुमतिमाह—तथा चोक्तमिति । धर्मिणां गुणानामात्माभिरनादिसंयोगाद्धर्म-
मात्राणां महदादीनामप्यनादिः संयोग इति । एकैकस्य महदादेः संयोगोऽनादिरप्य-
नित्य एव यद्यपि तथाऽपि सर्वेषां महदादीनां नित्यः पुरुषान्तराणां साधारणत्वादत
उक्तं धर्ममात्राणामिति । मात्रग्रहणेन व्याप्तिं गमयति । अत एतद्ववति—यद्यप्ये-
कस्य महतः संयोगोऽतीततामापन्नस्तथाऽपि महदन्तरस्य पुरुषान्तरेण संयोगो नातीत
इति नित्य उक्तः ॥ २२ ॥

तदेवं तादर्थ्यं संयोगकारण उक्ते प्रासङ्गिके प्रधाननित्यत्वे संयोगसामान्यनित्य-
त्वे हेतौ चोक्ते संयोगस्य यत्स्वरूपमसाधारणो विशेष इति यावत्तदभिधित्सयेदं सूत्रं
प्रववृते—स्वस्वामिशक्त्योः स्वरूपोपलब्धिहेतुः संयोगः । यतो दृश्यं तदर्थम-
तस्तज्जनितमुपकारं भजमानः पुरुषस्तस्य स्वामी भवति । भवति च तद्दृश्यमस्य स्वं
स चानयोः संयोगः शक्तिमात्रेण व्यवस्थितस्तत्स्वरूपोपलब्धिहेतुस्तदेतद्भाष्यमवधो-
तयति—पुरुषः स्वामी योग्यतामात्रेण दृश्येन स्वेन योग्यतयैव दर्शनार्थं संयुक्तः ।
शेषं सुगमम् । स्यादेतत् । द्रष्टुः स्वरूपोपलब्धिरपवृज्यतेऽनेनेत्यपवर्ग उक्तो न
च मोक्षः साधनवांस्तथा सत्ययं मोक्षत्वादेव च्यवेतेत्यत आह—दर्शनकार्या-
वसानो बुद्धिविशेषेण सह पुरुषविशेषस्य संयोग इति दर्शनं वियोगकारण-

गस्य कारणमुक्तम् । दर्शनमदर्शनस्य प्रतिद्वंद्वीत्यदर्शनं संयोग-
निमित्तमुक्तम् । नात्र दर्शनं मोक्षकारणमदर्शनाभावादेव बन्धा-
भावः स मोक्ष इति । दर्शनस्य भावे बन्धकारणस्यादर्शनस्य
नाश इत्यतो दर्शनं ज्ञानं कैवल्यकारणमुक्तम् ।

किंचेदमदर्शनं नाम, किं गुणानामधिकार आहोस्विदृशिरू-
पस्य स्वामिनो दर्शितविषयस्य प्रधानचित्तस्यानुत्पादः ।
स्वस्मिन्दृश्ये विद्यमाने यो दर्शनाभावः ।

किमर्थवत्ता गुणानाम् । अथाविद्या स्वचित्तेन सह निरुद्धा
स्वचित्तस्योत्पत्तिबीजम् । किं स्थितिसंस्कारक्षये गतिसंस्का-

मुक्तम् । कथं पुनर्दर्शनकार्यावसानत्वं संयोगस्येत्यत आह—दर्शनमिति । ततः
किमित्यत आह—अदर्शनमविद्या संयोगनिमित्तमित्युक्तम् । उक्तमर्थं स्पष्टयति—
नात्रेति । ननु दर्शनमदर्शनं विरोधि निवर्तयतु बन्धस्य कुतो निवृत्तिरित्यत आह—
दर्शनस्येति । बुद्ध्यादिविविक्तस्याऽऽत्मनः स्वरूपावस्थानं मोक्ष उक्तो न तस्य
साधनं दर्शनमपि त्वदर्शननिवृत्तेरित्यर्थः ।

असाधारणं संयोगहेतुमदर्शनविशेषं ग्रहीतुमदर्शनमात्रं विकल्पयति—किंचेद-
मिति । पर्युदासं गृहीत्वाऽऽह—किं गुणानामधिकारः कार्यारम्भणसामर्थ्यं ततो
हि संयोगः संसारहेतुरुपजायते । प्रसज्यप्रतिषेधं गृहीत्वा द्वितीयं विकल्पमाह—
आहोस्विदिति । दर्शितो विषयः शब्दादिः सत्त्वपुरुषान्यतां च येन चित्तेन तस्य
तद्विषयस्यानुत्पादः । एतदेव स्फोरयति—स्वस्मिन्दृश्ये शब्दादौ सत्त्वपुरुषान्य-
तायां चेति । तावदेव प्रधानं विच्छेते न यावद्द्विविधं दर्शनमभिनिवर्तयति ।
निष्पादितोभयदर्शनं तु निवर्तत इति ।

पर्युदास एव तृतीयं विकल्पमाह—किमर्थवत्ता गुणानाम् । सत्कार्यवादसिद्धौ
हि भाविनावपि भोगापवर्गार्थावग्यपदेश्यतया स्त इत्यर्थः । पर्युदास एव चतुर्थं विक-
ल्पमाह—अथाविद्या प्रतिसर्गकाले स्वचित्तेन सह निरुद्धा प्रधानसाम्यमागता
वासनारूपेण स्वचित्तोत्पत्तिबीजम् । तेन दर्शनादन्याऽविद्यावासनैवाददर्शनमुक्ता । पर्यु-
दास एव पञ्चमं विकल्पमाह—किं स्थितिसंस्कारस्य प्रधानवर्तिनः साम्यपरिणामपरम्प-
रावाहिनः क्षये गतिर्महदादिविकारारम्भस्तद्धेतुः संस्कारः प्रधानस्य गतिसंस्कारस्त-

राभिव्यक्तिः । यत्रेदमुक्तं प्रधानं स्थित्यैव वर्तमानं विकारा-
करणादप्रधानं स्यात् ।

तथा गत्यैव वर्तमानं विकारनित्यत्वादप्रधानं स्यात् । उभ-
यथा चास्य वृत्तिः प्रधानव्यवहारं लभते नान्यथा । कारणान्त-
रेष्वपि कल्पितेष्वेव समानश्चर्चः । दर्शनशक्तिरेवाददर्शनमित्येके,
“ प्रधानस्याऽऽत्मरूपापनार्था प्रवृत्तिः ” इति श्रुतेः ।

सर्वबोध्यबोधसमर्थः प्राक्प्रवृत्तेः पुरुषो न पश्यति सर्वकार्य-
करणसमर्थं दृश्यं तदा न दृश्यत इति । उभयस्याप्यदर्शनं धर्म
इत्येके ।

स्याभिव्यक्तिः कार्योन्मुखत्वम् । तदुभयसंस्कारसद्भावे मतान्तरानुमतिमाह—यत्रेदमुक्त-
मैकान्तिकत्वं व्यासेधद्विः, प्रधीयते जन्यते विकारजातमनेनेति प्रधानं तच्चेत्स्थित्यैव व-
र्तेत न कदाचिद्व्युत्पत्त्या ततो विकाराकरणात् प्रधीयते तेन किञ्चिदित्यप्रधानं स्यात् ।

अथ गत्यैव वर्तेत न कदाचिदपि स्थित्या तत्राऽऽह—तथा गत्यैवेति । क्वचित्पाठः
“ स्थित्यै गत्यै ” इति । तादर्थ्ये चतुर्थी, एवकारश्च द्रष्टव्यः । स्थित्यै चेन्न वर्तेत
न क्वचिद्विकारो विनश्येत् । तथा च भावस्य सतोऽविनाशिनो नोत्पत्तिरपीति विका-
रत्वादेव च्यवेत । एवं च न प्रधीयतेऽत्र किञ्चिदित्यप्रधानं स्यात्तदुभयथा स्थित्या गत्या
चास्य वृत्तिः प्रधानव्यवहारं लभते नान्यथैकान्ताभ्युपगमे । न केवलं प्रधाने कारणा-
न्तरेष्वपि परब्रह्मतन्मायापरमाण्वादिषु कल्पितेषु समानश्चर्चो विचारः । तान्यपि हि
स्थित्यैव वर्तमानानि विकाराकरणादकारणानि स्युः, गत्यैव वर्तमानानि विकारनित्य-
त्वादकारणानि स्युरिति च । पर्युदास एव षष्ठं विकल्पमाह—दर्शनशक्तिरेवेति । यथा
प्रजापतिव्रते नैकेतोद्यन्तमादित्यमित्यनीक्षणप्रत्यासन्नः संकल्पो गृह्यत एवमिहापि
दर्शननिषेधे तत्प्रत्यासन्ना तन्मूला शक्तिरुच्यते । सा च दर्शनं भोगादिलक्षणं प्रसोक्तं
दृष्टारं दृश्येन योजयतीति । अत्रैव श्रुतिमाह—प्रधानस्येति ।

स्यादेतत् । आत्मरूपापनार्था प्रधानं प्रवर्तते इति श्रुतिराह न त्वात्मदर्शनशक्तेः प्रव-
र्तते इत्यत आह—सर्वबोध्यबोधसमर्थ इति । प्राक्प्रवृत्तेः प्रधानस्य नाऽऽत्मरूपापन-
मात्रं प्रवृत्तौ प्रयोजकमसामर्थ्यं तदयोगात्तस्मात्सामर्थ्यं प्रवृत्तेः प्रयोजकमिति श्रुत्याऽर्थ-
दुक्तमित्यर्थः । दर्शनशक्तिः प्रधानाश्रयेत्यङ्गीकृत्य षष्ठः कल्पः । इमामेवोभयाश्रया-
मास्थाय सप्तमं विकल्पमाह—उभयस्य पुरुषस्य च दृश्यस्य चादर्शनं दर्शनश-
क्तिर्धर्म इत्येके ।

तत्रेदं दृश्यस्य स्वात्मभूतमपि पुरुषप्रत्ययापेक्षं दर्शनं दृश्य-
धर्मत्वेन भवति । तथा पुरुषस्यानात्मभूतमपि दृश्यप्रत्ययापेक्षं
पुरुषधर्मत्वेनेवादर्शनमवभासते । दर्शनं ज्ञानमेवादर्शनमिति केचि-
दभिदधति । इत्येते शास्त्रगता विकल्पाः । तत्र विकल्पबहुत्वमे-
तत्सर्वपुरुषाणां गुणानां संयोगे साधारणविषयम् ॥ २३ ॥

यस्तु प्रत्यक्चेतनस्य स्वबुद्धिसंयोगः—

तस्य हेतुरविद्या ॥ २४ ॥

स्यादेतत् । मृष्यामहे दृश्यस्येति, तस्य सर्वशक्त्याश्रयत्वान्न द्रष्टुरिति पुनर्मृष्यामः ।
न हि तदाधारा ज्ञानशक्तिस्तत्र ज्ञानस्यासमवायादन्यथा परिणामापात्तिरित्यत आह—
तत्रेदमिति । भवतु दृश्यात्मकं तथाऽपि तस्य जडत्वेन तद्वत्तत्त्वकार्यं दर्शनमपि
जडमिति न शक्यं तद्धर्मत्वेन विज्ञातुं जडस्य स्वयमप्रकाशत्वादतो दृशेरात्मनः
प्रत्ययं चैतन्यच्छायापत्तिमपेक्ष्य दर्शनं तद्धर्मत्वेन भवति ज्ञायते विषयेण विषयिणो
लक्षणात् । नन्वेतावताऽपि दृश्यधर्मत्वमस्य ज्ञानस्य भवति न तु पुरुषधर्मत्वमपीत्यत
आह—तथा पुरुषस्येति । सत्यं पुरुषस्यानात्मभूतमेव तथाऽपि दृश्यबुद्धिसत्त्वस्य
यः प्रत्ययश्चैतन्यच्छायापत्तिस्तमपेक्ष्य पुरुषधर्मत्वेनेव न तु पुरुषधर्मत्वेन । एतदुक्तं
भवति—चैतन्यविम्बोद्वाहितया बुद्धिचैतन्ययोरभेदाद्बुद्धिधर्माश्चैतन्यधर्मा इव चका-
सतीति । अष्टमं विकल्पमाह—दर्शनं ज्ञानमेव शब्दादीनामदर्शनं न तु सत्त्वपुरुषान्य-
ताया इति केचित् । यथा चक्षुरूपे प्रमाणमपि रसादावप्रमाणमुच्यते । एतदुक्तं भवति—
सुखाद्याकारशब्दादिज्ञानानि स्वसिद्धचतुर्गुणतया द्रष्टृदृश्यसंयोगमाक्षिपन्तीति । तदेवं
विकल्प्य चतुर्थं विकल्पं स्वीकर्तुमिदरेषां विकल्पानां सांख्यशास्त्रगतानां सर्वपुरुषसा-
धारण्येन भोगवैचित्र्याभावप्रसङ्गेन दूषयति—इत्येते शास्त्रगता इति ॥ २३ ॥

चतुर्थं विकल्पं निर्धारयितुं सूत्रमवतारयति—यस्तु प्रत्यक्चेतनस्य स्वबुद्धिसं-
योग इति । प्रतीपमञ्चति प्राप्नोतीति प्रत्यगसाधारणस्तु संयोग एकैकस्य पुरुषस्यैकै-
कया बुद्ध्या वैचित्र्यहेतुः । सूत्रं पठति—तस्येति । नन्वविद्या विपर्ययज्ञानं तस्य
भोगापवर्गयोरिव स्वबुद्धिसंयोगो हेतुः । असंयुक्तायां बुद्धौ तदनुत्पत्तेस्तत्कथमविद्या

१ घ. ड. 'त्ययमपेक्ष्य द' । च. 'त्ययमपेक्ष्याद' । २ छ. 'पेक्षमद' । ३ घ. च. 'त्ययमपे-
क्ष्य पु' । ४ ख. 'त्वेनैवा' । ५ ग. घ. ड. छ. गुणसं' । ६ ख. 'वतीति ज्ञा' । ७ झ. 'ति विज्ञा' ।
८ ख. न. 'तदतो भ' । ९ न. प्रत्यय' । झ. प्रति प्रत्यय' ।

* विपर्ययज्ञानवासनेत्यर्थः । विपर्ययज्ञानवासनावासितां च न कार्यनिष्ठां पुरुषख्यातिं बुद्धिः प्राप्नोति साधिकारा पुनरावर्तते । सा तु पुरुषख्यातिपर्यवसानां कार्यनिष्ठां प्राप्नोति, चरिताधिकारा निवृत्तादर्शना बन्धकारणाभावात् पुनरावर्तते ।

अत्र कश्चित्पण्डकोपाख्यानेनोद्घाटयति—मुग्धया भार्ययाऽभिधीयते—पण्डकाऽऽर्यपुत्र, अपत्यवती मे भगिनी किमर्थं नाम नाहमिति । स तामाह—मृतस्तेऽहमपत्यमुत्पादयिष्यामीति । तथेदं विद्यमानं ज्ञानं चित्तनिवृत्तिं न करोति, विनष्टं करिष्यतीति का प्रत्याशा । तत्राऽऽचार्यदेशीयो वक्ति—ननु बुद्धिनिवृत्तिरेव मोक्षोऽदर्शनकारणाभावाद्बुद्धिनिवृत्तिः । तच्चादर्शनं

संयोगमेदस्य हेतुरित्यत आह—विपर्ययज्ञानवासनेति । सर्गान्तरीयाया अविद्यायाः स्वचित्तेन सह निरुद्धाया अपि प्रधानेऽस्ति वासना । तद्वासनावासितं च प्रधानं तत्तत्पुरुषसंयोगिनीं तादृशीमेव बुद्धिं सृजति । एवं पूर्वपूर्वसर्गेष्वित्यनादित्वाददोषः । अत एव प्रतिसर्गवस्थायां न पुरुषो मुच्यत इत्याह—विपर्ययज्ञानेति । यदा पुरुषख्यातिं कार्यनिष्ठां प्राप्ता तदा विपर्ययज्ञानवासनाया बन्धकारणस्याभावात् पुनरावर्तत इत्याह—सा त्विति ।

अत्र कश्चिन्नास्तिकः कैवल्यं पण्डकोपाख्यानेनोपहसति । पण्डकोपाख्यानमाह—मुग्धयेति । किमर्थमित्यर्थशब्दो निमित्तमुपलक्षयति । प्रयोजनस्थापि निमित्तत्वात् । पण्डकोपाख्यानेन साम्यमापादयति—तथेदं विद्यमानं गुणपुरुषान्यताज्ञानं चित्तनिवृत्तिं न करोति, परवैराग्येण ज्ञानप्रसादमात्रेण ससंस्कारं निरुद्धं विनष्टं करिष्यतीति का प्रत्याशा । यस्मिन्सत्येव यद्भवति तत्तस्य कार्यम् । न तु यस्मिन्नसतीति भावः । अत्रैकदेशिमतेन परिहारमाह—तत्रेति । ईषदपरिसमाप्त आचार्य आचार्यदेशीयः । आचार्यस्तु वायुप्रोक्ते कृतलक्षणः—

आचिनोति च शास्त्रार्थमाचारे स्थापयत्यपि ।

स्वयमाचरते यस्मादाचार्यस्तेन चोच्यते ॥ [वा०पु०५९, ३] इति ।

मोगविवेकख्यातिरूपपरिणतबुद्धिनिवृत्तिरेव मोक्षः । न च बुद्धिस्वरूपनिवृत्तिः । सा च धर्ममेघान्तविवेकख्यातिप्रतिष्ठाया अनन्तरमेव भवति सत्यपि बुद्धिस्वरूपमात्रावस्थान इत्यर्थः । एतदेव स्फोरयति—अदर्शनस्य बन्धकारणस्याभावाद्बुद्धिनि-

* एतस्मात्प्राक्, ड. पुस्तके ' बुद्धिसंयोगस्य हेतुः ' इति पाठो विद्यते स प्रामादिकः ।

१ ग. घ. ड. च. 'ता न । २ ड. 'रूपान्यताख्या' । ३ ग. घ. ड. 'साना का' । ४ ख. ज. सत्यु' । ५ क. 'प्रोक्तलक्ष' ।

बन्धकारणं दर्शनाच्चिवर्तते । तत्र चित्तनिवृत्तिरेव मोक्षः, किमर्थमस्थान एवास्य मतिविभ्रमः ॥ २४ ॥

हेयं दुःखं हेयकारणं च संयोगाख्यं सनिमित्तमुक्तमतः परं हानं वक्तव्यम्—

तदभावात्संयोगाभावो हानं

तद्दृशेः कैवल्यम् ॥ २५ ॥

तस्यादर्शनस्याभावादबुद्धिपुरुषसंयोगाभाव आत्यन्तिको बन्धनोपरम इत्यर्थः । एतद्धानम् । तद्दृशेः कैवल्यं पुरुषस्याभिप्रीभावः पुनरसंयोगो गुणैरित्यर्थः । दुःखकारणनिवृत्तौ दुःखोपरमो हानं, तदा स्वरूपमतिष्ठः पुरुष इत्युक्तम् ॥ २५ ॥

अथ हानस्य कः प्राप्त्युपाय इति—

विवेकरूपातिरविष्टुवा हानोपायः ॥ २६ ॥

वृत्तिः । तच्चादर्शनं बन्धकारणं दर्शनाच्चिवर्तते । दर्शननिवृत्तिस्तु परवैराग्यसाध्या । सत्यपि बुद्धिस्वरूपावस्थाने मोक्ष इति भावः । एकदेशिमतमुपन्यस्य स्वमतमाह—तत्र चित्तनिवृत्तिरेव मोक्षः । ननुक्तं दर्शने निवृत्तेऽचिराच्चित्तस्वरूपानिवृत्तिर्भवतीति कथं दर्शनकार्येत्यत आह—किमर्थमस्थाने मतिविभ्रम इति । अयमभिसंधिः । यदि दर्शनस्य साक्षाच्चित्तनिवृत्तौ कारणभावमङ्गीकुर्वामिहि तत एवमुपालभ्येमहि । किंतु विवेकदर्शनं प्रकर्षकाष्ठां प्राप्तं निरोधसमाधिभावनाप्रकर्षकमेण चित्तनिवृत्तिमत्पुरुषस्वरूपावस्थानोपयोगीत्यातिष्ठामहे तत्कथमुपालभ्येमहीति ॥ २४ ॥

तदेवं व्यूहद्वयमुक्त्वा तृतीयव्यूहामिधानाय सूत्रमवतारयति—हेयं दुःखमिति । तदभावात्संयोगाभावो हानं तद्दृशेः कैवल्यम् । व्याचष्टे—तस्येति । अस्ति हि महाप्रलयेऽपि संयोगाभावोऽत उक्तमात्यन्तिक इति । दुःखोपरमो हानमिति पुरुषार्थता दर्शिता । शेषमतिरोहितम् ॥ २५ ॥

हानोपायलक्षणं चतुर्थं व्यूहमाख्यातुं सूत्रमवतारयति—अथेति । विवेकरूपातिरविष्टुवा हानोपायः । आगमानुमानाभ्यामपि विवेकरूपातिरस्ति । न चासौ व्युत्थानं तत्संस्कारं वा निवर्तयति तद्वतोऽपि तदनुवृत्तेरिति तन्निवृत्त्यर्थमविष्टुवेति । विष्टुश्च मिथ्याज्ञानं तद्रहिता । एतदुक्तं भवति—श्रुतमयेन ज्ञानेन विवेकं गृहीत्वा युक्तिमयेन च व्यवस्थाप्य दीर्घकालनैरन्तर्यसत्कारासेविताया भावनायाः प्रकर्षपर्यन्तं

सत्त्वपुरुषान्यताप्रत्ययो विवेकरूपातिः । सा त्वानिष्टतामि-
थ्याज्ञाना प्लवते । यदा मिथ्याज्ञानं दग्धबीजभावं बन्ध्यमसवं
संपद्यते तदा विधूतकेशरजसः सत्त्वस्य परे वैशारद्ये परस्यां
वशीकारसंज्ञायां वर्तमानस्य विवेकप्रत्ययप्रवाहो निर्मलो भवति ।
सा विवेकरूपातिरविप्लवा हानोपायः । ततो मिथ्याज्ञानस्य
दग्धबीजभावोपगमः पुनश्चाप्रसव इत्येष मोक्षस्य मार्गो हानस्यो-
पाय इति ॥ २६ ॥

तस्य सप्तधा प्रान्तभूमिः प्रज्ञा ॥ २७ ॥

तस्येति प्रत्युदितरूपातेः प्रत्याम्नायः । सप्तधेत्यशुद्ध्यावर-
णमलापगमाच्चित्तस्य प्रत्ययान्तरानुत्पादे सति सप्तप्रकारैव प्रज्ञा
विवेकिनो भवति ।

तद्यथा—परिज्ञातं हेयं नास्य पुनः परिज्ञेयमस्ति । क्षीणा
हेयहेतवो न पुनरेतेषां क्षेतव्यमस्ति । साक्षात्कृतं निरोधसमा-

समधिगता साक्षात्कारवती विवेकरूपातिर्निवर्तितसवासनमिथ्याज्ञाना निर्विप्लवा हानो-
पाय इति । शेषं सुगमं भाष्यम् ॥ २६ ॥

विवेकरूपातिनिष्ठायाः स्वरूपमाह सूत्रेण—तस्य सप्तधा प्रान्तभूमिः प्रज्ञा ।
व्याचष्टे—तस्येति । प्रत्युदितरूपातेर्वर्तमानरूपातेर्योगिनः प्रत्याम्नायः परामर्शः ।
अशुद्धिरेवाऽऽवरणं चित्तसत्त्वस्य तदेव मलं तस्यापगमाच्चित्तस्य प्रत्ययान्तरानुत्पादे
त्तमसराजसव्युत्थानप्रत्ययानुत्पादे निर्गुणविवेकरूपातिनिष्ठामापन्नस्य सप्तप्रकारैव
प्रज्ञा विवेकिनो भवति । विषयभेदात्प्रज्ञाभेदः । प्रकृष्टोऽन्तो यासां भूमीनामवस्थानां
तास्तथोक्ताः । यतः परं नास्ति स प्रकर्षः । प्रान्ता भूमयो यस्याः प्रज्ञाया विवेक-
रूपातेः सा तथोक्ता ।

ता एव सप्तप्रकाराः प्रान्तभूमिरुदाहरति—तद्यथेति । तत्र पुरुषप्रयत्ननिष्ठायासु
चतसृषु भूमिषु प्रथमामुदाहरति—परिज्ञातं हेयम् । यावत्किञ्च प्राधानिकं तत्सर्वं
परिणामतापसंऋग्गुणवृत्तिविरोधाद्दुःखमेवेति हेयं तत्परिज्ञातम् । प्रान्ततां दर्शयति—
नास्य पुनः किञ्चिदपरिज्ञातं परिज्ञेयमस्ति । द्वितीयामाह—क्षीणा इति । प्रान्तता-
माह—न पुनरिति । तृतीयामाह—साक्षात्कृतं प्रत्यक्षेण निश्चितं मया संप्रज्ञातावस्था-

धिना हानम् । भावितो विवेकख्यातिरूपो हानोपाय इति ।
 एषा चतुष्टयी कार्यं विमुक्तिः प्रज्ञायाः । चित्तविमुक्तिस्तु त्रयी
 चरिताधिकारा बुद्धिः । गुणा गिरिशिखरं तटच्युता इव ग्रावाणो
 निरवस्थानाः स्वकारणे प्रलयाभिमुखाः सह तेनास्तं गच्छन्ति ।
 न चैषां प्रविलीनानां पुनरस्त्युत्पादः प्रयोजनाभावादिति ।
 एतस्यामवस्थायां गुणसंबन्धातीतः स्वरूपमात्रज्योतिरमलः
 केवली पुरुष इति । एतां सप्तविधां प्रान्तभूमिप्रज्ञामनुपश्यन्पु-
 रुषः कुशल इत्याख्यायते । प्रतिप्रसवेऽपि चित्तस्य मुक्तः
 कुशल इत्येव भवति गुणातीतत्वादिति ॥ २७ ॥

सिद्धा भवति विवेकख्यातिर्हानोपाय इति, न च सिद्धिर-
 न्तरेण साधनमित्येतदारभ्यते—

योगाङ्गानुष्ठानादशुद्धिक्षये ज्ञान-
 दीप्तिरा विवेकख्यातेः ॥ २८ ॥

यामेव निरोधसमाधिसाध्यं हानं, न पुनरस्याः परं निश्चेतव्यमस्तीति शेषः । चतु-
 र्थीमाह—भावितो निष्पादितो विवेकख्यातिरूपो हानोपायो नास्याः परं भाव-
 नीयमस्तीति शेषः । एषा चतुष्टयी कार्यं विमुक्तिः समाप्तिः, कार्यतया प्रयत्नव्या-
 प्यता दर्शिता । कचित्पाठः कार्यविमुक्तिरिति । कार्यान्तरेण विमुक्तिः प्रज्ञाया
 इत्यर्थः । प्रयत्ननिष्पाद्यानुनिष्पादनीयामप्रयत्नसाध्यां चित्तविमुक्तिमाह—चित्त-
 विमुक्तिस्तु त्रयी । प्रथमामाह—चरिताधिकारा बुद्धिः । कृतभोगापवर्गकार्य-
 त्यर्थः । द्वितीयामाह—गुणा इति । प्रान्ततामाह—न चैषामिति । तृतीयामाह—
 एतस्यामवस्थायामिति । एतस्यामवस्थायां जीवन्नेव पुरुषः कुशलो मुक्त इत्यु-
 च्यते चरमदेहत्वादित्याह—एतामिति । अनौपचारिकं मुक्तमाह—प्रतिप्रसवे
 प्रधानलयेऽपि चित्तस्य मुक्तः कुशल इत्येव भवति गुणातीतत्वा-
 दिति ॥ २७ ॥

तदेवं चतुरो व्यूहानुक्त्वा तन्मध्यपतितस्य हानोपायस्य विवेकख्यातेर्गोदोहना-
 दिवत्प्रगसिद्धेरसिद्धस्य चोपायत्वाभावात्सिद्धशुभायान्वक्तुमारभत इत्याह—सिद्धेति ।
 तत्राभिधास्यमानानां साधनानां येन प्रकारेण विवेकख्यात्युपायत्वं तद्दर्शयति सूत्रेण—
 योगाङ्गानुष्ठानादशुद्धिक्षये ज्ञानदीप्तिरा विवेकख्यातेः । योगाङ्गानि हि यथा-

योगाङ्गान्यष्टावभिधायिष्यमाणानि । तेषामनुष्ठानात्पञ्चप-
र्वणो विपर्ययस्याशुद्धिरूपस्य क्षयो नाशः । तत्क्षये सम्पद्ज्ञा-
नस्याभिव्यक्तिः । यथा यथा च साधनान्यनुष्ठीयन्ते तथा तथा
तनुत्वमशुद्धिरापद्यते । यथा यथा च क्षीयते तथा तथा क्षय-
क्रमानुरोधिनी ज्ञानस्यापि दीप्तिर्विवर्धते । सा खल्वेषा विवृद्धिः
प्रकर्षमनुभवत्या विवेकरूपातेः, आ गुणपुरुषस्वरूपविज्ञानादि-
त्यर्थः । योगाङ्गानुष्ठानमशुद्धेर्वियोगकारणम् । यथा परशुच्छे-
द्यस्य । विवेकरूपातेस्तु प्राप्तिकारणं यथा धर्मः सुखस्य
नान्यथा कारणम् । कति चैतानि कारणानि शास्त्रे भवन्ति ।
नवैवेत्याह । तद्यथा—

उत्पत्तिस्थित्यभिव्यक्तिविकारप्रत्ययाप्तयः ।

वियोगान्यत्वधृतयः कारणं नवधा स्मृतम् ॥ इति ।

तत्रोत्पत्तिकारणं मनो भवति विज्ञानस्य, स्थितिकारणं
मनसः पुरुषार्थता, शरीरस्येवाऽऽहार इति । अभिव्यक्तिकारणं

योगं दृष्टादृष्टद्वारेणाशुद्धिं क्षिण्वन्ति । पञ्चपर्वणो विपर्ययस्येत्युपलक्षणं पुण्यापुण्य-
योरपि । जात्यायुर्भोगहेतुत्वेनाशुद्धिरूपत्वादिति । शेषं सुगमम् । नानाविधस्य कारण-
भावस्य दर्शनाद्योगाङ्गानुष्ठानस्य कीदृशं कारणत्वमित्यत आह—योगाङ्गानुष्ठा-
नमिति । अशुद्ध्या वियोजयति बुद्धिसत्त्वमित्यशुद्धेर्वियोगकारणम् । दृष्टान्तमाह—
यथा परशुरिति । परशुच्छेद्यं वृक्षं मूलेन वियोजयति । अशुद्ध्या वियोजयद्बु-
द्धिसत्त्वं विवेकरूपातिं प्रापयति । यथा धर्मः सुखम् । तथा योगाङ्गानुष्ठानं विवेक-
रूपातेः प्राप्तिकारणं नान्येन प्रकारेणेत्याह—विवेकरूपातेस्त्विति । नान्यथेति प्रति-
षेधश्रवणात्पृच्छति—कति चैतानीति । उत्तरम्—नवैवेति । तानि दर्शयति
कारिकया—तद्यथा—उत्पत्तीति ।

अत्रोदाहरणान्याह—तत्रोत्पत्तिकारणमिति । मनो हि विज्ञानमव्यपदेश्याव-
स्थातोऽपनीय वर्तमानावस्थामापादयदुत्पत्तिकारणं विज्ञानस्य । स्थितिकारणं मनसः
पुरुषार्थता । अस्मिताया उत्पन्नं मनस्तावदवतिष्ठते न यावद्द्विविधं पुरुषार्थमाभिनि-
र्वर्तयति । अथ निर्वर्तितपुरुषार्थद्वयं स्थितेरपैति । तस्मात्स्वकारणादुत्पन्नस्य मनसोऽ-
नामतपुरुषार्थता स्थितिकारणम् । दृष्टान्तमाह—शरीरस्येवेति । प्रत्यक्षज्ञाननिमित्त-

यथा रूपस्याऽऽलोकस्तथा रूपज्ञानं, विकारकारणं मनसो विषयान्तरम् । यथाऽग्निः पाक्यस्य । प्रत्ययकारणं धूमज्ञानमाग्नि-
ज्ञानस्य । प्राप्तिकारणं योगाङ्गानुष्ठानं विवेकरूपातेः ।

वियोगकारणं तदेवाशुद्धेः । अन्यत्वकारणं यथा सुवर्णस्य
सुवर्णकारः । एवमेकस्य स्त्रीप्रत्ययस्याविद्या मूढत्वे द्वेषो दुःखत्वे

मिन्द्रियद्वारा वा स्वतो वा विषयस्य संस्क्रियाऽभिगच्छतिस्तस्याः कारणं यथा रूप-
स्याऽऽलोकः । विकारकारणं मनसो विषयान्तरम् । यथा हि कण्डोः समाहित-
मनसो बल्लकीविपञ्च्यमानपञ्चमस्वरश्रवणसमनन्तरमुन्मीलितालस्य स्वरूपलवण्ययौव-
नसंपन्नामप्सरसं प्रम्लोचामीक्षमाणस्य समाधिपह्वाय तस्यां सक्तं मनो बभूवेति ।
अत्रैव निदर्शनमाह—यथाऽग्निः पाक्यस्य तण्डुलादेः कठिनावयवसंनिवेशस्य
प्रशिथिलावयवसंयोगलक्षणस्य विकारस्य कारणम् । सत एव विषयस्य प्रत्ययका-
रणं धूमज्ञानमाग्निज्ञानस्येति । ज्ञायत इति ज्ञानमग्निश्चासौ ज्ञानं चेत्तदग्निज्ञानं तस्य ।
एतदुक्तं भवति—वर्तमानस्यैवाग्नेर्ज्ञेयस्य प्रत्ययकारणतया कारणमिति । औत्सर्गिकी
निरपेक्षाणां कारणानां कार्यक्रिया प्राप्तिस्तस्याः कुतश्चिदपवादोऽप्राप्तिः । यथा
निम्नोपसर्पणस्वभावानामपां प्रतिबन्धः सेतुना तथेहापि बुद्धिसत्त्वस्य सुखप्रकाशशी-
लस्य स्वभाविकी सुखविवेकरूपातिजनकता प्राप्तिः । सा कुतश्चिदधर्मात्तमसो वा
प्रतिबन्धान्न भवति । धर्माद्योगाङ्गानुष्ठानाद्वा तदपनये तदप्रतिबद्धवृत्तिस्वभावत एव
तज्जनकतया तदामोति । यथा वक्ष्यति—“ निमित्तमप्रयोजकं प्रकृतीनां वरणभेदस्तु
ततः क्षेत्रिकवत् ” [यो० सू० ४ । ३] इति ।

तदेवं विवेकरूपातिलक्षणकार्यापेक्षया प्राप्तिकारणमुक्तम् । अवान्तरकार्यापेक्षया
तु तदेव वियोगकारणमित्याह—वियोगकारणमिति । अन्यत्वकारणमाह—अन्यत्व-
कारणं यथा सुवर्णकारः सुवर्णस्य, कटककुण्डलकेयूरादिभ्यो भिन्नाभिन्नस्य भेद-
विवक्षया कटकादिभिन्नस्याभेदविवक्षया कटकाद्यभिन्नस्य सुवर्णस्य कुण्डलादन्यत्वम् ।
तथा च कटककारी सुवर्णकारः कुण्डलादिभिन्नात्सुवर्णादन्यत्कुर्वन्नन्यत्वकारणम् ।
अग्निरपि पाक्यस्यान्यत्वकारणं यद्यपि तथाऽपि धर्मिणो धर्मयोः पुलाकत्वतण्डुलत्वयो-
र्भेदाविवक्षया धर्मयोरुपजनार्पायेऽपि धर्म्यनुवर्तत इति न तस्यान्यत्वं शक्यं वक्तुमिति
विकारमात्रकारणत्वमुक्तमिति न संकरः । न च संस्थानभेदो धर्मिणोऽन्यत्वकारणमिति
व्याख्येयम् । सुवर्णकार इत्यस्यासंगतेः । बाह्यमन्यत्वकारणमुपन्यस्याऽऽध्यात्मिकमुदा-
हरति—एवमेकस्येति । अविद्या कमनीयेयं कन्यकेत्यादिज्ञानम् । तन्मोहयोगात्स एव

१ क. ख. झ. हि मुकं । २ ख. ज. °हितं मनो व° । ३ ख. ज. °क्तं व° । ४ ज. °पाय-
भा । ५ झ. °म् । संमोह° ।

रागः सुखत्वे तत्त्वज्ञानं माध्यस्थ्ये । धृतिकारणं शरीरमिन्द्रि-
याणाम् । तानि च तस्य महाभूतानि शरीराणां, तानि च पर-
स्परं सर्वेषां तैर्यग्यौनमानुषदैवतानि च परस्परार्थत्वादित्येवं नव
कारणानि । तानि च यथासंभवं पदार्थान्तरेष्वपि योज्यानि ।
योगाङ्गानुष्ठानं तु द्विधैव कारणत्वं लभत इति ॥ २८ ॥

तत्र योगाङ्गान्यवधार्यन्ते—

यमनियमासनप्राणायामप्रत्याहारधारणाध्यान-
समाधयोऽष्टावङ्गानि ॥ २९ ॥

स्त्रीप्रत्ययो मूढो विषण्णो भवति चैत्रस्य मैत्रस्य पुण्यवतो बत कलत्ररत्नमेतन्न तु मम
भाग्यहीनस्येति । एवं सपत्नीजनस्य तस्यां द्वेषः स्त्रीप्रत्ययस्य दुःखत्वे । एवं मैत्रस्य
तस्या भर्तुः रागस्तस्यैव स्त्रीप्रत्ययस्य सुखत्वे । तत्त्वज्ञानं त्वङ्मांसमेदोस्थिमज्जासमूहः
स्त्रीकायः स्थानबीजादिभिरशुचिरिति विवेकिनां माध्यस्थ्ये वैराग्ये कारणमिति ।
धृतिकारणं शरीरमिन्द्रियाणां विधारकमिन्द्रियाणि च शरीरस्य सामान्यां करणवृत्तिर्हि
प्राणाद्या वायवः पञ्च तदभावे शरीरपातात् । एवं मांसादिकौयाङ्गानामपि परस्परवि-
धार्यविधारकत्वम् । एवं महाभूतानि पृथिव्यादीनि मनुष्यवरुणसूर्यगन्धवहशशिबो-
कनिवासिनां शरीराणां, तानि च परस्परं, पृथिव्यां हि गन्धरसरूपस्पर्शशब्दगुणायां
पञ्च महाभूतानि परस्परं विधार्यविधारकभावेनावस्थितान्यप्सु चत्वारि तेजसि त्रीणि
द्वे च मातरिश्चनीति । तैर्यग्यौनमानुषदैवतादीनि च विधार्यविधारकभावेनावस्थितानि ।
नन्वाधाराधेयमावरहितानां कुतस्तत्त्वमित्यत आह—परस्परार्थत्वादिति । मनुष्य-
शरीरं हि पशुपाक्षिमृगसरीसृपस्थावरशरीरोपयोगेन ध्रियते । एवं व्याघ्रादिशरीरमपि
मनुष्यपशुमृगादिशरीरोपयोगेन । एवं पशुमृगादिशरीरमपि स्थावराद्युपयोगेन । एवं
दैवशरीरमपि मनुष्योपैह्यतच्छागमृगकपिञ्जलमांसाज्यपुरोडाशसहकारशाखाप्रस्तरादि-
भिरिज्यमानं तदुपयोगेन । एवं देवताऽपि वरदानवृष्ट्यादिभिर्मनुष्यादीनि धारयती-
त्यस्ति परस्परार्थत्वमित्यर्थः । शेषं सुगमम् ॥ २८ ॥

संप्रति न्यूनाधिकसंख्याव्यवच्छेदार्थं योगाङ्गान्यवधारयति—तत्र योगाङ्गान्यव-
धार्यन्त इति । यमनियमासनप्राणायामप्रत्याहारधारणाध्यानसमाधयोऽष्टाव-

यथाक्रममेषामनुष्ठानं स्वरूपं च वक्ष्यामः ॥ २९ ॥

तत्र—

अहिंसासत्यास्तेयब्रह्मचर्यापरिग्रहा

यमाः ॥ ३० ॥

तत्राहिंसा सर्वथा सर्वदा सर्वभूतानामनभिद्रोहः । उत्तरे च यमनियमास्तन्मूलास्तत्सिद्धिपरतयैव तत्प्रतिपादनाय प्रतिपाद्यन्ते । तदवदातरूपकरणायैवोपादीयन्ते । तथा चोक्तम्—स खल्वयं ब्राह्मणो यथा यथा व्रतानि बहूनि समादित्सते तथा तथा प्रमादकृतेभ्यो हिंसानिदानेभ्यो निवर्तमानस्तामेवावदातरूपा-महिंसां करोति ।

सत्यं यथार्थं वाङ्मनसे । यथा दृष्टं यथाऽनुमितं तथा वाङ्मनश्चेति । परत्र स्वबोधसंक्रान्तये वागुक्ता, सा यदि न वञ्चिता

ज्ञानि । अभ्यासवैराग्यश्रद्धावीर्यादयोऽपि यथायोगमेतेष्वेव स्वरूपतो नान्तरीकृतया चान्तर्भावयितव्याः ॥ २९ ॥

यमनियमाङ्गान्युद्दिश्य यमनिर्देशकं सूत्रमवतारयति—तत्रेति । अहिंसासत्यास्ते-यब्रह्मचर्यापरिग्रहा यमाः । योगाङ्गमहिंसामाह—सर्वथेति । ईदृशीमहिंसां स्तौति—उत्तरे चेति । तन्मूला इत्यहिंसामपरिपालय कृता अप्यकृतकरणा निष्कलत्वादित्यर्थः । तत्सिद्धिपरतयैवानुष्ठानम् । अहिंसा चेन्मूलमुत्तरेषां कथं तेऽहिंसासिद्धिपरा इत्यत आह—तत्प्रतिपादनायेति । सिद्धिज्ञानं नोत्पत्तिरित्यर्थः । स्यादेतत् । अहिंसा-ज्ञानार्था यद्युत्तरे कृतं तैरन्यत एव तदवगमादित्यत आह—तदवदातेति । यद्युत्तरे नानुष्ठायेरन्नहिंसा मलिना स्यादसत्यादिभिरित्यर्थः । अत्रैवाऽऽगमिकानां संमतिमाह—तथा चेति । सुगमम् ।

सत्यलक्षणमाह—यथार्थं वाङ्मनसे इति । यथाशब्दं साकाङ्क्षं पूरयति—यथा दृष्टमिति । प्रतिसंबन्धिनं तथाशब्दं प्रीतिक्षिपति—तथा वाङ्मनश्च विवक्षायां कर्तव्यायामिति । अन्यथा तु न सत्यमेतत्सोपपत्तिकमाह—परत्र पुरुषे स्वबोधसंक्रान्तये स्वबोधसदृशबोधजननाय वागुक्तोच्चारिता, अतः सा यदि न वञ्चिता वञ्चिका यथा द्रोणाचार्येण स्वतनयाश्चत्थाममरणमायुष्मन्सत्यधनाश्चत्थामा हत इति पृष्ठस्य युधिष्ठिरस्य प्रतिवचनं हस्तिमभिसंधाय सत्यं हतोऽश्वत्थामेति,

भ्रान्ता वा प्रतिपत्तिवन्ध्या वा भवेदिति । एषा सर्वभूतोपकारार्थं प्रवृत्ता न भूतोपघाताय । यदि चैवमप्यभिधीयमाना भूतोपघातपरैव स्यान्न सत्यं भवेत्पापमेव भवेत्तेन पुण्याभासेन पुण्यप्रतिरूपकेण कष्टं तमः प्राप्नुयात् । तस्मात्परीक्ष्य सर्वभूतहितं सत्यं ब्रूयात् ।

स्तेयमशास्त्रपूर्वकं द्रव्याणां परतः स्वीकरणं, तत्प्रतिषेधः पुनरस्पृहारूपमस्तेयमिति । ब्रह्मचर्यं गुप्तेन्द्रियस्योपस्थस्य संयमः । विषयाणामर्जनरक्षणक्षयसङ्गर्हिसादोषदर्शनादस्वीकरणमपरिग्रह इत्येते यमाः ॥ ३० ॥

तदिदमुक्तस्योत्तरं न युधिष्ठिरस्य स्वबोधं संक्रामयति । स्वबोधो ह्यस्य हस्तिहननविषय इन्द्रियजन्मा, न चासौ संक्रान्तः किंत्वन्य एव तस्य तनयवधबोधो जात इति । भ्रान्ता वा भ्रान्तिजा वा, भ्रान्तिश्च विवक्षासमये वा ज्ञेयार्थावधारणसमये वा । प्रतिपत्त्या वन्ध्या प्रतिपत्तिवन्ध्या यथाऽर्थान्प्रति स्लेच्छपाषा प्रतिपत्तिवन्ध्या, निष्प्रयोजना वा स्यादिति यथाऽनपेक्षिताभिधाना वाक्यत्र हि परत्र स्वबोधस्य संक्रान्तिरप्यसंक्रान्तिरेव निष्प्रयोजनत्वादिति । एवंलक्षणमपि सत्यं परांपकारंफलं सत्याभासं न तु सत्यमित्याह—एषेति । तद्यथा सत्यतपस्तत्स्वरैः सार्थगमनं पृष्ठस्य सार्थगमनाभिधानमिति । अभिधीयमानोच्चार्यमाणा । शेषं सुगमम् ।

अभावस्य मावाधीननिरूपणतया स्तेयलक्षणमाह—स्तेयमशास्त्रपूर्वकमिति । विशेषेण सामान्यं लक्ष्यत इत्यर्थः । मानसव्यापारपूर्वकत्वाद्वाचनिकायिकव्यापारयोः प्राधान्यान्मनोव्यापार उक्तोऽस्पृहारूपमिति । ब्रह्मचर्यस्वरूपमाह—गुप्तेति । संयतोपस्थोऽपि हि स्त्रीप्रेक्षणतदालापकन्दर्पायतनतदङ्गस्पर्शनसक्तो न ब्रह्मचर्यवानिति तन्निरासायोक्तं गुप्तेन्द्रियस्येति । इन्द्रियान्तराण्यपि तत्र लोलुपानि रक्षणीयानीति । अपरिग्रहस्वरूपमाह—विषयाणामिति । तत्र सङ्गदोष उक्तो योगाम्यासमनु विवर्धन्ते रागाः कौशलानि चेन्द्रियाणामिति, हिंसालक्षणश्च दोषो नानुपहत्य भूतान्युपभोगः संभवतीति । अशास्त्रीयाणामयत्नोपनतानामपि विषयाणां निन्दितप्रतिग्रहादिरूपार्जनदोषदर्शनाच्छास्त्रीयाणामप्युपार्जितानां च रक्षणादिदोषदर्शनादस्वीकरणमपरिग्रहः ॥ ३० ॥

ते तु—

जातिदेशकालसमयानवच्छिन्नाः सार्वभौमा

महाव्रतम् ॥ ३१ ॥

तत्राहिंसा जात्यवच्छिन्ना मत्स्यवधकस्य मत्स्येष्वेव नान्यत्र
हिंसा । सैव देशावच्छिन्ना न तीर्थे हनिष्यामीति । सैव काला-
वच्छिन्ना न चतुर्दश्यां न पुण्येऽहनि हनिष्यामीति । सैव त्रिभि-
रुपरतस्य समयावच्छिन्ना देवब्राह्मणार्थे नान्यथा हनिष्यामीति ।
यथा च क्षत्रियाणां युद्ध एव हिंसा नान्यत्रेति । एभिर्जाति-
देशकालसमयैरनवच्छिन्ना अहिंसादयः सर्वथैव परिपालनीयाः ।
सर्वभूमिषु सर्वविषयेषु सर्वथैवाविदितव्यभिचाराः सार्वभौमा
महाव्रतमित्युच्यन्ते ॥ ३१ ॥

शौचसंतोषतपःस्वाध्यायेश्वरप्रणिधानानि

नियमाः ॥ ३२ ॥

तत्र शौचं मृज्जलादिजनितं मेध्याभ्यवहरणादि च बाह्यम् ।
आभ्यन्तरं चित्तमलानामाक्षालनम् । संतोषः संनिहितसाधनाद-
धिकस्यानुपादित्सा । तपो द्वंद्वसहनम् । द्वंद्वश्च जिघत्सापिपासे

सामान्यत उक्ता यादृशाः पुनर्योगिनामुपादेयास्तादृशान्वक्तुं सूत्रमवतारयति-ते
त्विति । जातिदेशकालसमयानवच्छिन्नाः सार्वभौमा महाव्रतम् । सर्वासु
जात्यादिलक्षणासु भूमिषु विदिताः सार्वभौमाः । अहिंसादय इत्यन्यत्राप्यवच्छेदः
ऊहनीयः । सुगमं भाष्यम् ॥ ३१ ॥

शौचादिनियमानाचष्टे—शौचसंतोषतपःस्वाध्यायेश्वरप्रणिधानानि नियमाः ।
व्याचष्टे—शौचमिति । आदिशब्देन गोमयादयो गृह्यन्ते । गोमूत्रयावकादि मेध्यं
तस्याभ्यवहरणादि । आदिशब्दाद्ग्रासपरिमाणसंख्यानियमादयो ग्राह्याः । मेध्या-
भ्यवहरणादिजनितमिति वक्तव्ये मेध्याभ्यवहरणादि चेत्युक्तं कार्ये कारणोपचा-
रात् । चित्तमला मदमानासूयादयस्तदपनयो मनःशौचम् । प्राणत्राणमात्रहे-
तोरभ्यधिकस्यानुपादित्सा संतोषः प्रागेव स्वीकरणपरित्यागादिति शेषः ।

१ ग. च. छ. 'स्थान्धक' । छ. 'स्यवेध' । २ ग. घ. छ. 'च्यते' ॥ ३१ ॥ ३ क. द्वंद्वं च
जि' । ग. घ. च. द्वंद्वश्च । ड. द्वंद्वानि च जि' । ४ ख. झ. 'णयात्रामा' । ५ क. ख. झ. विशेषः ।

शीतोष्णे स्थानासने काष्ठमौनाकारमौने च । व्रतानि चैषां
यथायोगं कृच्छ्रचान्द्रायणसांतपनादीनि । स्वाध्यायो मोक्षशा-
स्त्राणामध्ययनं प्रणवजपो वा । ईश्वरप्रणिधानं तस्मिन्परमगुरौ
सर्वकर्मर्पणम् ।

शय्यासनस्थोऽथ पथि व्रजन्वा स्वस्थः परिक्षीणवितर्कजालः ।

संसारबीजक्षयमीक्षमाणः स्यान्नित्ययुक्तोऽमृतभोगभागी ॥

यत्रेदमुक्तं ततः प्रत्यक्चेतनाधिगमोऽप्यन्तरायाभावश्चेति ॥३२॥

एतेषां यमनियमानाम्—

वितर्कबाधने प्रतिपक्षभावनम् ॥ ३३ ॥

यदाऽस्य ब्राह्मणस्य हिंसादयो वितर्का जायेरन्हनिष्याम्य-
हमपकारिणमनृतमपि वक्ष्यामि द्रव्यमण्यस्य स्वी करिष्यामि
दारेषु चास्य व्यवायी भविष्यामि परिग्रहेषु चास्य स्वामी
भविष्यामीति । एवमुन्मार्गप्रवणवितर्कज्वरेणातिदीप्तेन बाध्यमा-
नस्तत्प्रतिपक्षान्भावयेत् । घोरेषु संसाराङ्गारेषु पच्यमानेन
मया शरणमुपागतैः सर्वभूताभयप्रदानेन योगधर्मः । स खल्वहं
त्यक्त्वा वितर्कान्पुनस्तानाददानस्तुल्यः श्ववृत्तेनेति भावयेत् ।

काष्ठमौनमिङ्गितेनापि स्वाभिप्रायाप्रकाशनम् । अवचनमात्रमाकारमौनम् । परिक्षीण-
वितर्कजाल इति । वितर्को वक्ष्यमाणः संशयविपर्ययो वेति । एतावता शुद्धोऽमिसं-
घिरुक्तः । एते च यमनियमा विष्णुपुराण उक्ताः—

ब्रह्मचर्यमहिंसां च सत्यास्तेयापरिग्रहान् ।

सेवेत योगी निष्कामो योग्यतां स्वमनो नयन् ॥

स्वाध्यायशौचसंतोषतपांसि नियतात्मवान् ।

कुर्वीत ब्रह्मणि तथा परस्मिन्प्रवणं मनः ॥

एते यमाः सनियमाः पञ्च पञ्च प्रकीर्तिताः ।

विशिष्टफलदाः क.स्था निष्कामानां(णां) विमुक्तिदाः ॥

[६ । ७ । ३६—३८] इति ॥ ३२ ॥

‘श्रेयांसि बहुविज्ञानि’ इत्येषामपवादसंभवे तत्प्रतीकारोपदेशपरं सूत्रमवतारयति—

एतेषां यमनियमानामिति । सूत्रं—वितर्कबाधने प्रतिपक्षभावनम् । वितर्काणां

१ घ. ड. चैव यं । २ ख. ग. घ. ड. छ. ‘लमुक्तो’ । ३ क. च. ‘मुपग’ । ४ घ. ड. ‘गताः
सं’ । ५ घ. ड. ‘धर्माः’ । स । ६ ज. ‘म्’ । भा ।

यथा श्वा चान्तावलेही तथा त्यक्तस्य पुनराददान इति । एव-
मादि सूत्रान्तरेष्वपि योज्यम् ॥ ३३ ॥

वितर्का हिंसादयः कृतकारितानुमोदिता
लोभक्रोधमोहपूर्वका मृदुमध्याधिमात्रा
दुःखाज्ञानानन्तफला इति प्रतिपक्ष-
भावनम् ॥ ३४ ॥

तत्र हिंसा तावत्-कृता कारिताऽनुमोदितेति त्रिधा । एकैका
पुनस्त्रिधा—लोभेन मांसचर्मार्थेन क्रोधेनापकृतमनेनेति मोहेन
धर्मो मे भविष्यतीति । लोभक्रोधमोहाः पुनस्त्रिविधाः—मृदुमध्या-
धिमात्रा इति । एवं सप्तविंशतिर्भेदा भवन्ति हिंसायाः । मृदु-
मध्याधिमात्राः पुनस्त्रिधा—मृदुमृदुर्मध्यमृदुस्तीव्रमृदुरिति । तथा
मृदुमध्यो मध्यमध्यस्तीव्रमध्य इति । तथा मृदुतीव्रो मध्यती-
व्रोऽधिमात्रतीव्र इति । एवमेकाशीतिभेदा हिंसा भवति । सा
पुनर्नियमविकल्पसमुच्चयभेदादसंख्येया । प्राणभृद्भेदस्यापरिसं-
ख्येयत्वादिति । एवमनृतादिष्वपि योज्यम् ।

ते खल्वमी वितर्का दुःखाज्ञानानन्तफला इति प्रतिपक्षभा-
वनम् । दुःखमज्ञानं चानन्तं फलं येषामिति प्रतिपक्षभावनम् ।
तथा च हिंसकस्तावत्प्रथमं वध्यस्य वीर्यमाक्षिपति । ततश्च शस्त्रा-
दिनिपातेन दुःखयति । ततो जीवितादपि मोचयति । ततो
वीर्याक्षेपादस्य चेतनाचेतनमुपकरणं क्षीणवीर्यं भवति । दुःखो-

भाष्ये नास्ति तिरोहितमिव किंचन ॥ ३३ ॥

तत्र वितर्काणां स्वरूपप्रकारकारणधर्मफलभेदान्प्रतिपक्षभावनाविषयान्प्रतिपक्षभा-
वमास्वरूपाभिधित्तया सूत्रेणाऽऽह—वितर्का हिंसादयः कृतकारितानुमोदिता
लोभक्रोधमोहपूर्वका मृदुमध्याधिमात्रा दुःखाज्ञानानन्तफला इति प्रतिपक्षभा-
वनम् । व्याचष्टे—तत्र हिंसेति ।

प्राणभृद्भेदस्यापरिसंख्येयत्वाच्चनियमविकल्पसमुच्चयाः संभविनो हिंसादिषु । तत्रा-
धर्मतत्तमःसमुद्भेदो सति चतुर्विधविपर्ययलक्षणस्याज्ञानस्याप्युदय इत्यज्ञानफलत्वम-
प्येतेषामिति । दुःखाज्ञानानन्तफलत्वमेव हि प्रतिपक्षभावनं तद्वशादेभ्यो निवृत्तेरिति ।
तदेव प्रतिपक्षभावनं स्फोरयति—वध्यस्य पश्वादेर्वीर्यं प्रयत्नं कायव्यापा-

त्पादान्नरकतिर्यक्प्रेतादिषु दुःखमनुभवति, जीवितव्यपरोपणां-
त्प्रतिक्षणं च जीवितात्यये वर्तमानो मरणमिच्छन्नपि दुःखवि-
पाकस्य नियतविपाकवेदनीयत्वात्कथंचिदेवोच्छ्वसिति । यदि च
कथंचित्पुण्यावापगता हिंसा भवेत्तत्र सुखप्राप्तौ भवेदल्पायुरिति ।
एवमनृतादिष्वपि योज्यं यथासंभवम् । एवं वितर्काणां चामुमे-
वानुगतं विपाकमनिष्टं भावयन्न वितर्केषु मनः प्रणिदधीत॥३४॥

प्रतिपक्षभावनान्द्वेतोर्हेया वितर्का यदाऽस्य स्युरप्रसवधर्माण-
स्तदा तत्कृतमैश्वर्यं योगिनः सिद्धिसूचकं भवति । तद्यथा—

अहिंसाप्रतिष्ठायां तत्संनिधौ

वैरत्यागः ॥ ३५ ॥

सर्वप्राणिनां भवति ॥ ३५ ॥

सत्यप्रतिष्ठायां क्रियाफलाश्रयत्वम् ॥ ३६ ॥

धार्मिको भूया इति भवति धार्मिकः । स्वर्गं प्राप्नुहीति स्वर्गं
प्राप्नोति । अमोघाऽस्य वाग्भवति ॥ ३६ ॥

रहेतुं प्रथममाक्षिपति यूनियोजनेन । तेन हि पशोरप्रागल्भ्यं भवति । शेषमति-
स्फुटम् ॥ ३४ ॥

उक्ता यमनियमास्तदपवादकानां च वितर्काणां प्रतिपक्षभावनातो हानिरुक्ता, संप्र-
त्यप्रत्युहं यमनियमाभ्यासात्तत्सिद्धिपरिज्ञानसूचकानि चिह्नान्युपन्यस्यति यत्परिज्ञाना-
द्योगी तत्र तत्र कृतकृत्यः कर्तव्येषु प्रवर्तत इत्याह (ति)—यदेति (प्रतिपक्षेति) ।
अहिंसाप्रतिष्ठायां तत्संनिधौ वैरत्यागः । शाश्वतिकाविरोधा अप्यश्वमहिषमूषक-
मार्जाराहिनकुलादयोऽपि भगवतः प्रतिष्ठिताहिंसस्य संनिधानात्तच्चित्तानुकारिणो वैरं
परित्यजन्तीति ॥ ३५ ॥

सत्यप्रतिष्ठायां क्रियाफलाश्रयत्वम् । क्रियासाध्यौ धर्माधर्मौ क्रिया तत्फलं
च स्वर्गनरकादि । ते एवाऽऽश्रयतीत्याश्रयस्तस्य भावस्तत्त्वं तदस्य भगवतो वाचो
भवतीति । क्रियाश्रयत्वमाह—धार्मिक इति । फलाश्रयत्वमाह—स्वर्गमिति ।
अमोघाऽप्रतिहता ॥ ३६ ॥

अस्तेयप्रतिष्ठायां सर्वरत्नोपस्थानम् ॥ ३७ ॥

सर्वदिवस्थान्यस्योपतिष्ठन्ते रत्नानि ॥ ३७ ॥

ब्रह्मचर्यप्रतिष्ठायां वीर्यलाभः ॥ ३८ ॥

यस्य लाभादप्रतिष्ठान्गुणानुत्कर्षयति । सिद्धश्च विनेयेषु
ज्ञानमाधातुं समर्थो भवतीति ॥ ३८ ॥

अपरिग्रहस्थैर्ये जन्मकथंतासंबोधः ॥ ३९ ॥

अस्य भवति । कोऽहमासं कथमहमासं किंस्विदिदं कथं-
स्विदिदं के वा भविष्यामः कथं वा भविष्याम इत्येवमस्य पूर्वा-
न्तरान्तमध्येष्वात्मभावजिज्ञासा स्वरूपेणोपावर्तते । एता यम-
स्थैर्ये सिद्धयः ॥ ३९ ॥

अस्तेयप्रतिष्ठायां सर्वरत्नोपस्थानम् । सुबोधम् ॥ ३७ ॥

ब्रह्मचर्यप्रतिष्ठायां वीर्यलाभः । वीर्यं सामर्थ्यं यस्य लाभादप्रतिष्ठानप्रतिष्ठाता-
न्गुणानाणिमादीनुत्कर्षयत्युपाचिनोति । सिद्धश्च तारा(तर्का)दिभिरष्टाभिः सिद्धि-
भिरूहाद्यपरनामभिरुपेतो विनेयेषु शिष्येषु ज्ञानं योगैतदङ्गविषयमाधातुं समर्थो
भवतीति ॥ ३८ ॥

अपरिग्रहस्थैर्ये जन्मकथंतासंबोधः । निकायविशिष्टैर्देहेन्द्रियादिभिरभिसंबन्धो
जन्म तस्य कथंता किंप्रकारता तस्याः संबोधः साक्षात्कारः । सप्रकारातीन्द्रियशान्तो-
दितान्यपदेश्यजन्मपरिज्ञानमिति यावत् । अतीतं जिज्ञासते—कोऽहमासमिति ।
तस्यैव प्रकारभेदमुत्पादे स्थितौ च जिज्ञासते—कथमहमासमिति । वर्तमानस्य जन्मनः
स्वरूपं जिज्ञासते—किंस्विदिति । शरीरं भौतिकं किं भूतानां समूहमात्रमाहो-
स्वित्तेभ्योऽन्यदिति । अत्रापि कथंस्विदित्यनुषङ्गनीयम् । कश्चित् पठ्यत एव ।
अनागतं जिज्ञासते—के वा भविष्याम इति । अत्रापि कथंस्विदित्यनुषङ्गः । एव-
मस्येति । पूर्वान्तोऽतीतः कालः परान्तो भविष्यन्मध्यो वर्तमानस्तेष्वात्मनो भावः
शरीरादिसंबन्धस्तस्मिज्जिज्ञासा ततश्च ज्ञानम् । यो हि यदिच्छति स तत्करोतीति
न्यायात् ॥ ३९ ॥

१ ख. 'दं के । २ क. ख. 'वोन्ताप' । ग. च. छ. 'वाप' । ३ ज. 'तिहता' । ४ ज. 'श्च
भावादि' । ५ ज. 'गवि' । ६ ज. 'कालोऽप' ।

नियमेषु वक्ष्यामः—

शौचात्स्वाङ्गजुगुप्सा परैरसंसर्गः ॥ ४० ॥

स्वाङ्गे जुगुप्सायां शौचमारभमाणः कायावद्यदर्शी कायान-
भिष्वङ्गी यतिर्भवति । किंच परैरसंसर्गः कायस्वभावबलोकी
स्वमपि कायं जिहासुर्भुज्जलादिभिराक्षालयन्नपि कायशुद्धिमपः
इयन्कथं परकायैरत्यन्तमेवाप्रयतैः संसृज्येत ॥ ४० ॥

किंच—

सत्त्वशुद्धिसौमनस्यैकाग्र्येन्द्रियजया-

त्मदर्शनयोग्यत्वानि च ॥ ४१ ॥

भवन्तीति वाक्यशेषः । शुचेः सत्त्वशुद्धिस्ततः सौमनस्यं
तत एकाग्र्यं तत इन्द्रियजयस्ततश्चाऽऽत्मदर्शनयोग्यत्वं बुद्धि-
स्त्वस्य भवतीत्येतच्छौचस्थैर्यादधिगम्यत इति ॥ ४१ ॥

संतोषादनुत्तमः सुखलाभः ॥ ४२ ॥

तथा चोक्तम्—

यच्च कामसुखं लोके यच्च दिव्यं महत्सुखम् ।

तृष्णाक्षयसुखस्यैते नार्हतः षोडशीं कलाम् ॥ इति ॥ ४२ ॥

शौचात्स्वाङ्गजुगुप्सा परैरसंसर्गः । अनेन बाह्यशौचासिद्धिसूचकं कथि-
तम् ॥ ४० ॥

आन्तरशौचासिद्धिसूचकमाह—किंचेति । सत्त्वशुद्धिसौमनस्यैकाग्र्येन्द्रिय-
जयात्मदर्शनयोग्यत्वानि च । चित्तमलानामाक्षालने चित्तसत्त्वममलं प्रादुर्भवति
बैमल्यात्सौमनस्यं स्वच्छता स्वच्छं तदेकाग्रं ततो मनस्तन्त्राणामिन्द्रियाणां तज्जयाज्ज-
यस्तत आत्मदर्शनयोग्यत्वं बुद्धिसत्त्वस्य भवतीति ॥ ४१ ॥

संतोषादनुत्तमः सुखलाभः । न विद्यतेऽस्मादुत्तम इत्यनुत्तमः । यथा चोक्तं
अयातिना पूरौ यौवनमर्पयता—

या दुस्त्यजा दुर्मतिभिर्या न जीर्यति जीर्यताम् ।

तां तृष्णां संत्यजन्प्राज्ञः सुखेनैवाभिपूर्यते ॥ [भार० आ० ८९।१४] इति ।

तदेतद्दर्शयति—यच्च कामसुखं लोक इत्यादिना ॥ ४२ ॥

कायेन्द्रियसिद्धिरशुद्धिक्षयात्त-

पसः ॥ ४३ ॥

निर्वर्त्यमानमेव तपो हिनस्त्यशुद्ध्यावरणमलं तदावरणम-
लापगमात्कायसिद्धिरणिमाद्या । तथेन्द्रियसिद्धिर्दूराच्छवर्णदर्श-
नाद्येति ॥ ४३ ॥

स्वाध्यायादिष्टदेवतासंप्रयोगः ॥ ४४ ॥

देवा ऋषयः सिद्धाश्च स्वाध्यायशीलस्य दर्शनं गच्छन्ति,
कार्यं चास्य वर्तन्ते इति ॥ ४४ ॥

समाधिसिद्धिरीश्वरप्रणिधानात् ॥ ४५ ॥

ईश्वरार्पितसर्वभावस्य समाधिसिद्धिर्यया सर्वमीप्सितमवि-
तथं जानाति देशान्तरे देहान्तरे कालान्तरे च । ततोऽस्य प्रज्ञा
यथाभूतं प्रजानातीति ॥ ४५ ॥

उक्ताः सह सिद्धिभिर्यमनियमाः । आसनादीनि वक्ष्यामः ।

तत्र—

स्थिरसुखमासनम् ॥ ४६ ॥

तप.सिद्धिसूचकमाह—कायेन्द्रियसिद्धिरशुद्धिक्षयात्तपसः । अशुद्धिखण-
मावरणं तामसमधर्मादि । अणिमाद्या महिमा लघिमा प्राप्तिश्च । सुगमम् ॥ ४३ ॥

स्वाध्यायसिद्धिसूचकमाह—स्वाध्यायादिष्टदेवतासंप्रयोगः । सुगमम् ॥ ४४ ॥

समाधिसिद्धिरीश्वरप्रणिधानात् । न च वाचस्पतीश्वरप्रणिधानादेव चेत्संप्रज्ञा-
तस्य समाधेरङ्गिनः सिद्धिः कृतं सप्तभिरङ्गैरिति । ईश्वरप्रणिधानसिद्धौ दृष्टादृष्टावान्त-
रव्यापारेण तेषामुपयोगात् । संप्रज्ञातसिद्धौ च संयोगपृथक्त्वेन दध्न इव क्रत्वर्थता
पुरुषार्थता च । न चैवमनन्तरङ्गता धारणाध्यानसमाधीनां संप्रज्ञातसिद्धौ । संप्रज्ञा-
तसमानगोचरतयाऽङ्गान्तरेभ्योऽतद्वेचरेभ्योऽस्यान्तरङ्गत्वप्रतीतेः । ईश्वरप्रणिधानमपि
हीश्वरगोचरं न संप्रज्ञेयगोचरमिति बहिरङ्गमिति सर्वमवदातम् । प्रजानातीति प्रज्ञा-
पदव्युत्पत्तिर्दर्शिता ॥ ४५ ॥

उत्तरसूत्रमवतारयति—उक्ताः सह सिद्धिभिर्यमनियमाः । आसनादीनि
वक्ष्यामः । तत्र—स्थिरसुखमासनम् । स्थिरं निश्चलं यत्सुखं सुखावहं तदासनमिति

तद्यथा—पद्मासनं भद्रासनं स्वास्तिकं दण्डासनं सोपाश्रयं
पर्यङ्कं क्रौञ्चनिषदनं हस्तिनिषदनमुष्ट्रनिषदनं समसंस्थानं स्थि-
रसुखं यथासुखं चेत्येवमादीनि ॥ ४६ ॥

प्रयत्नशैथिल्यानन्तसमापत्तिभ्याम् ॥ ४७ ॥

भवतीति वाक्यशेषः । प्रयत्नोपरमात्तिसिध्यत्यासनं येन नाङ्गमे-
जयो भवति । अनन्ते वा समापन्नं चित्तमासनं निर्वर्तयतीति ॥ ४७ ॥

ततो द्वंद्वानभिघातः ॥ ४८ ॥

शीतोष्णादिभिर्द्वैरासनजयान्नाभिभूयते ॥ ४८ ॥

सूत्रार्थः । आस्येत आस्ते वाऽनेनेत्यासनम् । तस्य प्रभेदानाह—तद्यथेति । पद्मासनं
प्रसिद्धम् । स्थितस्यैकतरः पादो भूयस्त एकतरश्चाऽऽकुञ्चितजानोरुपरि न्यस्त इत्ये-
तद्वैरासनम् । पादतले वृषणसमीपे संपुटीकृत्य तस्योपरि पाणिकच्छपिकां कुर्यात्तद्व-
द्भासनम् । स्वयमाकुञ्चितं चरणं दक्षिणजङ्घोर्वन्तरे दक्षिणं चाऽऽकुञ्चितं वामजङ्घोर्वन्तरे
निक्षिपेदेतत्स्वस्ति रुम् । उपविश्य श्लिष्टाङ्गुलिकौ श्लिष्टगुल्फौ भूमिश्लिष्टजङ्घोरु-
पादौ प्रसार्य दण्डासनमभ्यसेत् । योगपट्टकयोगात्सोपाश्रयम् । जानुप्रसारितबाहोः
शयनं पर्यङ्कः । क्रौञ्चनिषदनादीनि क्रौञ्चादीनां निषण्णानां संस्थानदर्शनात्प्रत्येत-
व्यानि । पाष्ण्यप्रपादाभ्यां द्वयोराकुञ्चितयोरन्योन्यसंपीडनं समसंस्थानं, येन संस्था-
नेनावस्थितस्य स्थैर्यं सुखं च सिध्यति तदासनं स्थिरसुखम् । तदेतद्भगवतः सूत्र-
कारस्य संमते, तस्य विवरणं यथासुखं चेति ॥ ४६ ॥

आसनस्वरूपमुक्त्वा तत्साधनमाह—प्रयत्नशैथिल्यानन्तसमापत्तिभ्याम् ।
सांसिद्धिको हि प्रयत्नः शरीरधारको न योगाङ्गस्योपदेष्टव्यासनस्य कारणं तस्य
तत्कारणत्व उपदेशवैयर्थ्यात्स्वरसत एव तत्सिद्धेः । तस्मादुपदेष्टव्यस्याऽऽसनस्याय-
मसाधको विरोधी च स्वाभाविकः प्रयत्नस्तस्य च यादृच्छिकासनहेतुतयाऽऽसननिय-
मोपहन्तृत्वात् । तस्मादुपदिष्टनियमासनमभ्यस्यता स्वाभाविकप्रयत्नशैथिल्याय प्रयत्न
आस्थेयो नान्यथोपदिष्टमासनं सिध्यतीति स्वाभाविकप्रयत्नशैथिल्यमासनसिद्धिहेतुः ।
अनन्ते वा नागनायके स्थिरतरफणासहस्रविधृतविश्वंभरामण्डले समापन्नं चित्तमासनं
निर्वर्तयतीति ॥ ४७ ॥

आसनविजयसूचकमाह—ततो द्वंद्वानभिघातः । निगदव्याख्यातं भाष्यम् ।
आसनमप्युक्तं विष्णुपुराणे—

१ क. झ. °स्यतेऽत्राऽऽस्ते । २ झ. पाष्णिपादाग्राभ्यां । ३ ख. ज. स्थैर्यसु° । ४ ख.
झ. झ. °खं सि° । ५ क. झ. तत्र भग° । ज. तत्र भव° । ६ ख. ज. °स्यात्मा प्र° । ७ ख.
झ. °तरे फ° ।

तस्मिन्सति श्वासप्रश्वासयोगतिविच्छेदः

प्राणायामः ॥ ४९ ॥

सत्यासनजये बाह्यस्य वायोराचमनं श्वासः, कौष्ठ्यस्य वायोर्निःसारणं प्रश्वासः, तयोर्गतिविच्छेद उभयाभावः प्राणायामः ॥ ४९ ॥

स तु—

बाह्याभ्यन्तरस्तम्भवृत्तिर्देशकालसंख्याभिः

परिदृष्टो दीर्घसूक्ष्मः ॥ ५० ॥

यत्र प्रश्वासपूर्वको गत्यभावः स बाह्यः । यत्र श्वासपूर्वको गत्यभावः स आभ्यन्तरः । तृतीयः स्तम्भवृत्तिर्यत्रोभयाभावः सकृत्प्रयत्नाद्भवति । यथा तप्ते न्यस्तमुपले जलं सर्वतः संकोचमापद्यते तथा द्वयोर्युगपद्भ्यस्त्यभाव इति । त्रयोऽप्येते देशेन परि-

एवं भद्रासनादीनां समास्थाय गुणैर्युतम् । [१ । ७ । ३९] इति ॥ ४८ ॥

आसनानन्तरं तत्पूर्वकतां प्राणायामस्य दर्शयंस्तल्लक्षणमाह—तस्मिन्सति श्वास-प्रश्वासयोगतिविच्छेदः प्राणायामः । रेचकपूरककुम्भकेष्वस्ति श्वासप्रश्वासयोगतिविच्छेद इति प्राणायामसामान्यलक्षणमेतदिति । तथा हि—यत्र बाह्यो वायुराचम्यान्तर्धार्यते पूरके तत्रास्ति श्वासप्रश्वासयोगतिविच्छेदः । यत्रापि कौष्ठ्यो वायुर्विरेच्य बाहिर्धार्यते रेचके तत्रास्ति श्वासप्रश्वासयोगतिविच्छेदः । एवं कुम्भकेऽपीति । तदेतद्बाध्येणोच्यते—सत्यासनेति ॥ ५० ॥

प्राणायामविशेषत्रयलक्षणपरं सूत्रमवतारयति—स त्विति । बाह्याभ्यन्तरस्तम्भवृत्तिर्देशकालसंख्याभिः परिदृष्टो दीर्घसूक्ष्मः । वृत्तिशब्दः प्रत्येकं संबध्यते । रेचकमाह—यत्र प्रश्वासेति । पूरकमाह—यत्र श्वासेति । कुम्भकमाह—तृतीय इति । तदेव स्फुटयति—यत्रोभयोः श्वासप्रश्वासयोः सकृदेव विधारकात्प्रयत्नादभावो भवति न पुनः पूर्ववदापूरणप्रयत्नौघविधारकप्रयत्नो नापि रेचकप्रयत्नौघविधारकप्रयत्नोऽपेक्ष्यते । किंतु यथा तप्त उपले निहितं जलं परिशुष्यत्सर्वतः संकोचमापद्यत एवमयमपि मारुतो वहनशीलो बलवद्विधारकप्रयत्ननिरुद्धक्रियः शरीर एव सूक्ष्मभूतोऽवतिष्ठते न तु पूरयति येन पूरकः । न तु रेचयति येन रेचक इति ।

दृष्टा इयानस्य विषयो देश इति । कालेन परिदृष्टाः क्षणाना-
मियत्तावधारणेनावच्छिन्ना इत्यर्थः । संख्याभिः परिदृष्टा एता-
वद्भिः श्वासप्रश्वासैः प्रथम उद्घातस्तद्विगुहीतस्यैतावद्भिर्द्वितीय
उद्घात एवं तृतीयः । एवं मृदुरेवं मध्य एवं तीव्र इति संख्या-
परिदृष्टः । स खल्वयमेवमभ्यस्तो दीर्घसूक्ष्मः ॥ ५० ॥

बाह्याभ्यन्तरविषयाक्षेपी चतुर्थः ॥ ५१ ॥

देशकालसंख्याभिर्बाह्यविषयपरिदृष्ट आक्षिप्तः । तथाऽऽभ्य-
न्तरविषयपरिदृष्ट आक्षिप्तः । उभयथा दीर्घसूक्ष्मः । तत्पूर्वको
भूमिजयात्क्रमेणोभयोर्गत्यभावश्चतुर्थः प्राणायामः । तृतीयस्तु

इयानस्य देशो विषयः प्रादेशवितस्तिहस्तादिपरिमितो निवातप्रदेश ईषीकातूलादिक्रिया-
नुमितो बाह्य एवमान्तरोऽप्यापादतलमामस्तकं पिपीलिकास्पर्शसदृशेनानुमितः स्पर्शेन ।
निमेषक्रियावच्छिन्नस्य कालस्य चतुर्थो भागः क्षणस्तेषामियत्तावधारणेनावच्छिन्नः ।
स्वजानुमण्डलं पाणिना त्रिः परामृश्य च्छोटिकावच्छिन्नः कालो मात्रा ताभिः षट्त्रिं-
शता मात्राभिः परिमितः प्रथम उद्घातो भृदुः । स एव द्विगुणीकृतो द्वितीयो मध्यमः ।
स एव त्रिगुणीकृतस्तृतीयस्तीव्रः । तमिदं संख्यापरिदृष्टं प्राणायाममाह—संख्याभिरिति ।
स्वस्थस्य हि पुंसः श्वासप्रश्वासक्रियावच्छिन्नेन कालेन यथोक्तच्छोटिकाकालः समानः ।
प्रथमोद्धातकर्मता नीत उद्धातो विजितो वशीकृतो निगृहीतः । क्षणानामियत्ता कालो
विवाक्षितः । श्वासप्रश्वासेयत्ता संख्येति कथंचिद्धेदः । स खल्वयं प्रत्यहमभ्यस्तो दिवस-
पक्षमासादिक्रमेण देशकालप्रचयव्यापितया दीर्घः । परमनैऋत्यसमाधिगमनीयतया च
सूक्ष्मो न तु मन्दतया ॥ ५० ॥

एवं त्रयो विशेषा लक्षिताः । चतुर्थं लक्षयति—बाह्याभ्यन्तरविषया-
क्षेपी चतुर्थः । व्याचष्टे—देशकालसंख्याभिरिति । आक्षिप्तोऽभ्यासवशीकृताद्रू-
पादवरोपितः सोऽपि दीर्घसूक्ष्म एव तत्पूर्वको बाह्याभ्यन्तरविषयप्राणायामो देश-
कालसंख्यादर्शनपूर्वकः । न चासौ चतुर्थस्तृतीय इव सकृत्प्रयत्नादह्नाय जायते किं-
त्वभ्यस्त्यमानस्तां तामवस्थामापन्नस्तत्तदवस्थाविजयानुक्रमेण भवतीत्याह—भूमिज-
यादिति । ननुभयोर्गत्यभावः स्तम्भवृत्तावप्यस्तीति कोऽस्मादस्य विशेष इत्यत आह—
तृतीय इति । अनालोचनपूर्वः सकृत्प्रयत्ननिर्वर्तितस्तृतीयः । चतुर्थस्त्वालोचनपूर्वो

१ ख. ज. झ. मन्दः । २ ज. °श्वासप्रचयोपपन्ना तु सं° ।

विषयानालोचितो गत्यभावः सकृदारब्ध एव देशकालसं-
ख्याभिः परिदृष्टो दीर्घसूक्ष्मः । चतुर्थस्तु श्वासप्रश्वासयोर्विष-
यावधारणात्क्रमेण भूमिजयादुभयाक्षेपपूर्वको गत्यभावश्चतुर्थः
प्राणायाम इत्ययं विशेष इति ॥ ५१ ॥

ततः क्षीयते प्रकाशावरणम् ॥ ५२ ॥

प्राणायामानभ्यस्यतोऽस्य योगिनः क्षीयते विवेकज्ञानाव-
रणीयं कर्म । यत्तदाचक्षते—महामोहमयेनेन्द्रजालेन प्रकाशशीलं
सत्त्वमावृत्त्य तदेवाकार्यं नियुङ्क्त इति । तदस्य प्रकाशावरणं
कर्म संसारनिबन्धनं प्राणायामाभ्यासादुर्बलं भवति प्रतिक्षणं
च क्षीयते । तथा चोक्तम्— ‘तपो न परं प्राणायामात्ततो विशु-
द्धिर्मलानां दीप्तिश्च ज्ञानस्य’ इति ॥ ५२ ॥

बहुप्रयत्ननिर्वर्तनीय इति विशेषः । तयोः पूरकरेचकयोर्विषयोऽनालोचितोऽयं तु देश-
कालसंख्याभिरालोचित इत्यर्थः ॥ ५१ ॥

प्राणायामस्यावान्तरप्रयोजनमाह—ततः क्षीयते प्रकाशावरणम् । अत्रिष्यतेऽनेन
बुद्धिसत्त्वप्रकाश इत्यावरणं क्लेशः पाप्मा च । व्याचष्टे—प्राणायामानिति । ज्ञायतेऽ-
नेनेति ज्ञानं बुद्धिसत्त्वप्रकाशो विवेकस्य ज्ञानं विवेकज्ञानम् । विवेकज्ञानमावृणोतीति
विवेकज्ञानावरणीयम् । भव्यगेयप्रवचनीयादीनां (पा०सू० ३।४.६८) कर्तारं निपा-
तनस्य प्रदर्शनार्थत्वात्कोपनीयरञ्जनीयवदत्रापि कर्तरि कृत्यप्रत्ययः । कर्मशब्देन
तज्जन्यमपुण्यं तत्कारणं क्लेशं [च] लक्षयति । अत्रैवाऽऽगमिनामनुमतिमाह—यत्त-
दाचक्षत इति । महामोहो रागः, तदविनिर्भागवर्तिन्यविद्याऽपि तद्यग्रहेण गृह्यते ।
अकार्यमधर्मः । ननु प्राणायाम एव चेत्पाप्मानं क्षिणोति कृतं तर्हि तपसेत्यत
आह—दुर्बलं भवतीति । न तु सर्वथा क्षीयतेऽतस्तत्प्रक्षयाय तपोऽपेक्ष्यत इति ।
अत्राप्यागमिनामनुमतिमाह—तथा चोक्तमिति । मनुरप्याह—‘प्राणायामैर्देहेदो-
षान्’ (मनुस्मृ० ६।७२) इति । प्राणायामस्य योगाङ्गता विष्णुपुराणोक्ता—

१ ज. ‘मृ। व्या’ । २ ज. ‘कज्ञा’ । ३ ज. ‘ज्ञानमाविश्रुतेऽनेन बुद्धिसत्त्वप्रकाश इत्यावरणं
क्लेशः पाप्मा स हि विवेकज्ञानमा’ । ४ क. ख. ‘न स हि विवेकज्ञानमा’ । ५ ज. ‘पुण्यं च क्लेश’ ।

किंच—

धारणासु च योग्यता मनसः ॥ ५३ ॥

प्राणायामाभ्यासादेव । ' प्रच्छर्दनविधारणाभ्यां वा प्राण-
स्य ' इति वचनात् ॥ ५३ ॥

अथ कः प्रत्याहारः—

स्वविषयासंप्रयोगे चित्तस्वरूपानुकार

इवेन्द्रियाणां प्रत्याहारः ॥ ५४ ॥

स्वविषयसंप्रयोगाभावे चित्तस्वरूपानुकार इवेति, चित्तनि-
रोधे चित्तवन्निरुद्धानीन्द्रियाणि नेतरेन्द्रियजयवदुपायान्तरमपे-
क्षन्ते । यथा मधुकरराजं मक्षिका उत्पतन्तमनूत्पतन्ति निविश-

प्राणाख्यमनिलं वक्ष्यमभ्यासात्कुरुते तु यः ।

प्राणायामः स विज्ञेयः सबीजोऽबीज एव च ॥

परस्परेणामिभवं प्राणापानौ यदाऽनिलौ ।

कुरुतस्ताद्विधानेन तृतीयं संयमात्तयोः ॥

(१ । ७ । ४०-४१) इति ॥ ९२ ॥

किंच—धारणासु च योग्यता मनसः । प्राणायामो हि मनः स्थिरीकुर्व-
न्धारणासु योग्यं करोति ॥ ९३ ॥

तदेवं यमादिभिः संस्कृतः संयमाय प्रत्याहारमारमते । तस्य लक्षणसूत्रमवतारयितुं
पृच्छति—अथेति । स्वविषयासंप्रयोगे चित्तस्वरूपानुकार इवेन्द्रियाणां प्रत्या-
हारः । चित्तमपि मोहनीयरञ्जनीयकोपनीयैः शब्दादिभिर्विषयैर्न संप्रयुज्यते तदसंप्र-
योगाक्षरुरादीन्यपि न संप्रयुज्यन्त इति सोऽयमिन्द्रियाणां चित्तस्वरूपानुकारः । यत्पु-
नस्तत्त्वं चित्तमभिनिविशते न तैर्दिन्द्रियाणि बाह्यविषयाणीत्यननुकारोऽपि । अतः
उक्तमनुकार इवेति । स्वविषयासंप्रयोगस्य साधारणस्य धर्मस्य चित्तानुकारनिमित्तत्वं
सप्तम्या दर्शयति—स्वेति । अनुकारं विवृणोति—चित्तनिरोध इति । द्वयोर्निरोध-
हेतुश्च प्रयत्नस्तुल्य इति सादृश्यम् । अत्रैव दृष्टान्तमाह—यथा मधुकरराजमिति ।

१ क. ग. घ. ङ. च. छ. 'तस्य स्व' । २ क. 'राजानं म' । ३ क. 'तस्य स्व' । ४ क. झ
तत्रेन्द्रियाणां वा । ख. तत्रेन्द्रियाणामनुकारो विषयाणाम् । अ' । ५ क. 'ह्यविषयवि' । ६ क.
'याणामन' । झ. 'याणामनु' । ७ क. 'रोधे निरोधहेतौ च प्र' । ज. 'रोधानिरोध' । ८ क.
'राजानमि' ।

मानमनु निविशन्ते तथेन्द्रियाणि चित्तनिरोधे निरुद्धानीत्येष
प्रत्याहारः ॥ ५४ ॥

ततः परमा वश्यतेन्द्रियाणाम् ॥ ५५ ॥

(इति श्रीपतञ्जलिविरचितयोगसूत्रेषु द्वितीयः साधनपादः ॥ २ ॥)

शब्दादिष्वव्यसनमिन्द्रियजय इति केचित् । सक्तिर्व्यसनं
व्यस्यत्येनं श्रेयस इति । अविरुद्धा प्रतिपत्तिर्न्याय्या । शब्दादि-
संप्रयोगः स्वेच्छयेत्यन्ये । रागद्वेषाभावे सुखदुःखशून्यं शब्दादि-
ज्ञानमिन्द्रियजय इति केचित् । चित्तैकाग्र्यादप्रतिपात्तिरेवेति
जैगीषव्यः । ततश्च परमा त्वयं वश्यता यच्चित्तनिरोधे निरु-

दार्ष्टान्तिके योजयति—तथेति । अत्रापि विष्णुपुराणवाक्यम्—

शब्दादिष्वनुषक्तानि निगृह्याक्षाणि योगवित् ।

कुर्याच्चित्तानुकारीणि प्रत्याहारपरायणः ॥ (६ । ७ । ४३) इति ।

तस्य प्रयोजनं तत्रैव दर्शितम्—

वश्यता परमा तेन जायते निश्चलात्मनाम् ।

इन्द्रियाणामवश्यैस्तैर्न योगी योगसाधकः ॥

(६ । ७ । ४४) इति ॥ ५४ ॥

अस्यानुवादकं सूत्रम्—ततः परमा वश्यतेन्द्रियाणाम् । ननु सन्ति किमन्या
अपरमा इन्द्रियाणां वश्यता या अपेक्ष्य परमेयमुच्यते, अद्धा ता दर्शयति—शब्दादि-
ष्विति । एतदेव विवृणोति—सक्ती रागो व्यसनम् । कया व्युत्पत्त्या, व्यस्यति
क्षिपति निरस्यत्येनं श्रेयस इति । तदभावोऽव्यसनं वश्यता । अपरामपि वश्यतामाह—
अविरुद्धा श्रुत्याद्यविरुद्धशब्दादिसेवनं तद्विरुद्धेष्वप्रवृत्तिः, सैव न्याय्या न्यायादन-
पेता यतः । अपरामपि वश्यतामाह—शब्दादिसंप्रयोग इति । शब्दादिष्विन्द्रि-
याणां संप्रयोगः स्वेच्छया भोग्येषु खल्वयं स्वतन्त्रो न भोग्यतन्त्र इत्यर्थः । अपरामपि
वश्यतामाह—रागद्वेषाभावे सुखदुःखशून्यं माध्यस्थ्येन शब्दादिज्ञानमित्येके ।
सूत्रकारामिमतां वश्यतां परमर्षिसंमतामाह—चित्तस्यैकाग्र्यात्सहोन्द्रियरैप्रवृत्तिरेव
शब्दाष्विति जैगीषव्यः । अस्याः परमतामाह—परमा त्विति । तुशब्दो वश्य-
तान्तरेभ्यो विशिनष्टि । वश्यतान्तराणि हि विषयाशीविषसंप्रयोगशालितया क्लेश-
विषसंपर्कशङ्कां नापक्रामन्ति । न हि विषविद्यावित्प्रकृष्टोऽपि वशीकृतमुजंगमो भुजंग-
ममङ्गे निधाय स्वपिति विश्रब्धः । इयं तु वश्यता विदूरीकृतनिखिलविषयव्यातिषङ्गा

द्धानीन्द्रियाणि नेतरेन्द्रियजयवत्प्रयत्नकृतमुपायान्तरमपेक्षन्ते यो-
गिन इति ॥ ५५ ॥

इति श्रीपातञ्जले सांख्यप्रवचने योगशास्त्रे श्रीमद्वाचस्पत्ये
द्वितीयः साधनपादः ॥ २ ॥

निराशङ्कतया परमेत्युच्यते । नेतरेन्द्रियजयवदिति । यथा यतमानसंज्ञायामेकेन्द्र-
यजयेऽपीन्द्रियान्तरजयाय प्रयत्नान्तरमपेक्षन्ते न चैवं चित्तनिरोधे बाह्येन्द्रियनिरोधाय
प्रयत्नान्तरापेक्षेत्यर्थः ॥ ५५ ॥

क्रियायोगं जगौ क्लेशान्विपाकान्कर्मणामिह ।

तद्दुःखत्वं तथा व्यूहान्पादे योगस्य पञ्चकम् ॥ इति ।

इति श्रीवाचस्पतिमिश्रविरचितायां पातञ्जलयोगसूत्रभाष्यव्याख्यायां
द्वितीयः साधनपादः ॥ २ ॥

वाचस्पतिकृतटीकासंवलितव्यासभाष्यसमेतानि
पातञ्जलयोगसूत्राणि ।

(तत्र तृतीयो विभूतिपादः) ।

उक्तानि पञ्च बहिरङ्गानि(णि) साधनानि । धारणा वक्तव्या—
देशबन्धश्चित्तस्य धारणा ॥ १ ॥

नाभिचक्रे हृदयपुण्डरीके मूर्ध्नि ज्योतिषि नासिकाग्रे जिह्वाग्र
इत्येवमादिषु देशेषु बाह्ये वा विषये चित्तस्य वृत्तिमात्रेण बन्ध
इति धारणा ॥ १ ॥

प्रथमद्वितीयपादाभ्यां समाधिस्तत्साधनं चोक्तम् । तृतीयपादे तत्प्रवृत्त्यनुगुणाः
अद्वोत्पादहेतवो विभूतयो वक्तव्याः । ताश्च संयमसाध्याः । संयमश्च धारणाध्यान-
समाधिसमुदाय इति विभूतिसाधनतया पञ्चम्यश्च योगाङ्गैर्म्यो बहिरङ्गैर्म्योऽस्याङ्गत्र-
यस्यान्तरङ्गतया विशेषज्ञापनार्थमत्र त्रयस्योपन्यासः । तत्रापि च धारणाध्यानसमाधी-
नां कार्यकारणभावेन नियतपौर्वापर्यत्वात्तदनुरोधेनोपन्यासे क्रम इति प्रथम धारणा
लक्षणीयेत्याह—उक्तानीति । देशबन्धश्चित्तस्य धारणा । आध्यात्मिकदेशमाह—
नाभिचक्र इति । आदिशब्देन ताल्वादयो ग्राह्याः । बन्धः संबन्धः । बाह्यदेश-
माह—बाह्य इति । बाह्ये च न स्वरूपेण चित्तस्य संबन्धः संभवतीत्युक्तं वृत्तिमा-
त्रेण ज्ञानमात्रेणेति । अत्रापि पुराणम्—

प्राणायामेन पवनं प्रत्याहारेण चेन्द्रियम् ।

वशीकृत्य ततः कुर्याच्चित्तस्थानं शुभाश्रये ॥ [६।७।४९] इति ।

शुभाश्रया बाह्या हिरण्यगर्भवासवप्रजापतिप्रभृतयः । इदं च तत्रोक्तम्—

मूर्ते मगवतो रूपं सर्वोपाश्रयनिःस्पृहम् ।

एषा वै धारणा ज्ञेया यच्चित्तं तत्र धार्यते ॥

तच्च मूर्ते हरे रूपं यद्विचिन्त्यं नराधिप ।

तच्छ्रूयतामनाधारा धारणा नोपपद्यते ॥

प्रसन्नवदनं चारुपद्मपत्रनिभेक्षणम् ।

सुकपोलं सुविस्तीर्णललाटफलकोज्ज्वलम् ॥

समकर्णान्तविन्यस्तचारुकुण्डलभूषणम् ।

कम्बुग्रीवं सुविस्तीर्णश्रीवत्साङ्कितवक्षसम् ॥

वलीविभङ्गिना मग्ननाभिना चोदरेण च ।

पलम्बाष्टभुजं विष्णुमथवाऽपि चतुर्भुजम् ॥

तत्र प्रत्ययैकतानता ध्यानम् ॥ २ ॥

तस्मिन्देहे ध्येयालम्बनस्य प्रत्ययस्यैकतानता सदृशः प्रवाहः
प्रत्ययान्तरेणापरामृष्टो ध्यानम् ॥ २ ॥

तदेवार्थमात्रनिर्भासं स्वरूपशून्यमिव

समाधिः ॥ ३ ॥

ध्यानमेव ध्येयाकारनिर्भासं प्रत्ययात्मकेन स्वरूपेण शून्य-
मिव यदा भवति ध्येयस्वभावावेशात्तदा समाधिरित्युच्यते ॥ ३ ॥

समस्थितोरुजङ्घं च स्वस्तिकाङ्घ्रिवराम्बुजम् ।

चिन्तयेद्ब्रह्मभूतं तं पीतनिर्मलवाससम् ॥

किरीटचारुकेयूरकटकादिविभूषितम् ।

शार्ङ्गचक्रगदाशङ्खखड्गाक्षवलयान्वितम् ॥

चिन्तयेत्तन्मयो योगी समाधायाऽऽत्ममानसम् ।

तावद्यावद्दृढीभूता तत्रैव नृप धारणा ॥

एतदातिष्ठतोऽन्यद्वा स्वेच्छया कर्म कुर्वतः ।

नापयाति यदा चित्तं सिद्धां मन्येत तां तदा ॥

[६ । ७ । ७७-८९] इति ॥ १ ॥

धारणासाध्यं ध्यानं लक्षयति—तत्र प्रत्ययैकतानता ध्यानम् । एकतानतैका-
ग्रता । सुगमं भाष्यम् । अत्रापि पुराणम्—

तद्रूपप्रत्ययैकाग्र्यसंततिश्चान्यनिःस्पृहा ।

तद्व्यानं प्रथमैरङ्गैः षड्भिर्निष्पाद्यते नृप ॥ [६ । ७ । ८९] इति ॥ २ ॥

ध्यानसाध्यं समाधिं लक्षयति—तदेवार्थमात्रनिर्भासं स्वरूपशून्यमिव समाधिः ।
व्याचष्टे—ध्यानमेवेति । ध्येयाकारनिर्भासमिति । ध्येयाकारस्यैव निर्भासो न
ध्यानाकारस्येति । अत एवाऽऽह—शून्यमिति । ननु शून्यं चेत्कथं ध्येयं प्रकाशेते-
त्यत आह—इवेति । अत्रैव हेतुमाह—ध्येयस्वभावावेशादिति । अत्रापि पुराणम्—
तस्यैव कल्पनाहीनं स्वरूपग्रहणं हि यत् ।

मनसा ध्याननिष्पाद्यं समाधिः सोऽभिधीयते ॥ [६ । ७ । ९०] इति ।

ध्येयाद्व्यानस्य भेदः कल्पना तद्धीनमित्यर्थः । अष्टाङ्गयोगमुक्त्वा खण्डिक्याय
केशिध्वजो विष्णुपुराण उपसंजहार—

त्रयमेकत्र संयमः ॥ ४ ॥

तदेतद्धारणाध्यानसमाधित्रयमेकत्र संयमः । एकविषयाणि त्रीणि साधनानि संयम इत्युच्यते । तदस्य त्रयस्य तान्त्रिकी परिभाषा संयम इति ॥ ४ ॥

तज्जयात्प्रज्ञालोकः ॥ ५ ॥

तस्य संयमस्य जयात्समाधिप्रज्ञाया भवत्यालोको यथा यथा संयमः स्थिरपदो भवति तथा तथा समाधिप्रज्ञा विशारदी भवति ॥ ५ ॥

तस्य भूमिषु विनियोगः ॥ ६ ॥

तस्य संयमस्य जितभूमेर्याऽनन्तरा भूमिस्तत्र विनियोगः ।

क्षेत्रस्य करणी ज्ञानं करणं तद्वेत्तनम् ।

निष्पाद्य मुक्तिकार्यं वै कृतकृत्यं निवर्तते ॥ [१।७।९२] इति ॥३॥

धारणाध्यानसमाधिरित्येतत्रयस्य तत्र तत्र नियुज्यमानस्य प्रातिस्विकसंज्ञाच्चारणे गौरवं स्यादिति लाघवार्थं परिभाषासूत्रम्* अवतारयति—त्रयमेकत्र संयमः । व्याचष्टे—एकविषयाणीति (तदेतदिति) । वाचकत्वशङ्कापनयति—तदस्येति । तन्व्यते व्युत्पाद्यते योगो येन शस्त्रेण तत्तन्त्रं तद्वत् तान्त्रिकी । संयमप्रदेशाः “ परिणाम-त्रयसंयमात् ० ” [यो० सू० ३ । १६] इत्येवमादयः ॥ ४ ॥

संयमविजयस्याभ्याससाधनस्य फलमाह—तज्जयात्प्रज्ञालोकः । प्रत्ययान्तरान-भिभूतस्य निर्मलप्रवाहेऽवस्थानमालोकः प्रज्ञायाः । सुगमं भाष्यम् ॥ ५ ॥

क पुनर्विनियुक्तस्य संयमस्य फलमेतदित्यत आह—तस्य भूमिषु विनियोगः । भूमिं विशेषयति भाष्यकारः—तस्येति । जिताया भूमेर्याऽनन्तरा भूमिरवस्थाऽजिता तत्र विनियोगः । स्थूलविषये सवितर्के समाधौ वशीकृते संयमेन संयमस्याविजिते निर्वितर्के विनियोगः । तस्मिन्नपि वशीकृते सविचारे विनियोगः । एवं निर्विचारे विनियोग इत्यर्थः । अत एव स्थूलविषयसमापत्तिसिद्धौ सत्यां पुराणे तत्तदायुवभूष-णापनयेन सूक्ष्मविषयः समाधिरवतारितः—

ततः शङ्खगदाचक्रशार्ङ्गादिरहितं बुधः ।

चिन्तयेद्भगवद्रूपं प्रशान्तं साक्षसूत्रकम् ॥

* अवतारयतीत्यधिकं प्रतिभाति ।

१ घ. ड. तथेश्वरप्रसादात्समा° ।

न ह्यजिताधरभूमिरनन्तरभूमिं विलङ्घ्य प्रान्तभूमिषु संयमं लभते । तदभावाच्च कुतस्तस्य प्रज्ञालोकः । ईश्वरप्रसादाज्जितोत्तरभूमिकस्य च नाधरभूमिषु परचित्तज्ञानादिषु संयमो युक्तः । कस्मात्, तदर्थस्यान्येत एवावगतत्वात् । भूमेरस्या इयमनन्तरा भूमिरित्यत्र योग एवोपाध्यायः । कथम् । एवं ह्युक्तम्—

योगेन योगो ज्ञातव्यो योगो योगात्प्रवर्तते ।

योऽप्रमत्तस्तु योगेन स योगे रमते चिरम् ॥ इति ॥ ६ ॥

त्रयमन्तरङ्गं पूर्वैर्भ्यः ॥ ७ ॥

तदेतद्धारणाध्यानसमाधित्रयमन्तरङ्गं संप्रज्ञातस्य समाधेः पूर्वैर्भ्यो यमादिभ्यः पञ्चभ्यः साधनेभ्य इति ॥ ७ ॥

यदा च धारणा तस्मिन्नवस्थानवती ततः ।

किरीटकेयूरमुखैर्भूषणै रहितं स्मरेत् ॥

तदैकाग्र्यं देवं सोऽहं चेति पुनर्बुधः ।

कुर्यात्ततो ह्यहमिति प्रणिधानपरो भवेत् [६ । ७।८१-८८] इति ॥

कस्मात्पुनरधरां भूमिं विजित्योत्तरां विजयते विपर्ययः कस्मान्न भवतीत्यत आह—न ह्यजिताधरभूमिरिति । न हि शिलहृदाङ्गं प्रति प्रस्थितोऽप्राप्य मेघवनं गङ्गां प्राप्नोति । ईश्वरप्रसादाज्जितोत्तरभूमिकस्य चेति । कस्मात्तदर्थस्योत्तरभूमिविजयस्य प्रत्यासन्नस्यान्यत एवेश्वरप्रणिधानादेवावगतत्वात् । निष्पादितक्रिये कर्मण्यविशेषाध्यायिनः साधनस्य साधनन्यायातिपातादिति । स्यादेतत् । आगमतः सामान्यतोऽवगतानामप्यवान्तरभूमिभेदानां कुतः पौर्वापर्यावगतिरित्यत आह—भूमेरस्या इति । जितः पूर्वो योग उत्तरस्य योगस्य ज्ञानप्रवृत्त्यधिगमहेतुः । अवस्थैवावस्थानित्यभिप्रेत्येतद्द्रष्टव्यम् ॥ ६ ॥

कस्मात्पुनर्योगाङ्गत्वाविशेषेऽपि संयमस्य तत्र तत्र विनियोगो नेतरेषां पञ्चानामित्यत आह—त्रयमन्तरङ्गं पूर्वैर्भ्यः । तदिदं साधनत्रयं साध्यमानविषयत्वेनान्तरङ्गं न त्वेवं यमादयस्तस्मात्ते बहिरङ्गा इत्यर्थः ॥ ७ ॥

तदपि बहिरङ्गं निर्बीजस्य ॥ ८ ॥

तदप्यन्तरङ्गं साधनत्रयं निर्बीजस्य योगस्य बहिरङ्गं
भवति । कस्मात्, तदभावे भावादिति ॥ ८ ॥

अथ निरोधचित्तक्षणे च लं गुणवृत्तमिति कीदृशस्तदा
चित्तपरिणामः—

व्युत्थाननिरोधसंस्कारयोरभिभवप्रादुर्भावौ

निरोधक्षणचित्तान्वयो निरोधपरिणामः ॥ ९ ॥

साधनत्रयस्य संप्रज्ञात एवान्तरङ्गत्वं न त्वसंप्रज्ञाते तस्य निर्बीजतया तैः सह समा-
नविषयत्वाभावात्तेषु चिरनिरुद्धेषु संप्रज्ञातपरमकाष्ठापरनामज्ञानप्रसादरूपपरवैराग्या-
नन्तरमुत्पादाच्चेत्याह—*तदिति । तदपि बहिरङ्गं निर्बीजस्य । समानविषय-
त्वमन्तरङ्गत्वप्रयोजकमिह न तु तदनन्तरभावस्तस्य बहिरङ्गेश्वरप्रणिधानवर्तितया
सव्यभिचारत्वादिति स्थिते सव्यभिचारमप्यन्तरङ्गलक्षणं तदनन्तरमावित्वमस्य नास्ति ।
तस्मादूरापेताऽन्तरङ्गता संयमस्यासंप्रज्ञात इति दर्शयितुं तदभावे भावादि-
त्युक्तम् ॥ ८ ॥

परिणामत्रयसंयमादित्यत्रोपयोक्ष्यमाणपरिणामत्रयं प्रतिपिपादयिषुर्निर्बीजप्रसङ्गेन
पृच्छति—अथेति । व्युत्थानसंप्रज्ञातयोश्चित्तस्य स्फुटतरपरिणामभेदप्रचयानुभवाच्च
प्रश्नावतारो निरोधे तु नानुभूयते परिणामः । न चाननुभूयमानो नास्ति, चित्तस्य
त्रिगुणतया चलत्वेन गुणानां क्षणमप्यपरिणामस्यासंभवादित्यर्थः । प्रश्नोत्तरं सूत्रम्—
व्युत्थाननिरोधसंस्कारयोरभिभवप्रादुर्भावौ निरोधक्षणचित्तान्वयो निरो-
धपरिणामः । असंप्रज्ञातं समाधिपक्षे संप्रज्ञातो व्युत्थानम् । निरुध्यतेऽनेनेति
निरोधो ज्ञानप्रसादः परं वैराग्यं तयोर्व्युत्थानानिरोधसंस्कारयोरभिभवप्रादुर्भावौ ।
तत्र व्युत्थानसंस्कारस्याभिभवो निरोधसंस्कारस्याऽऽविर्भावश्चित्तस्य धर्मिणो निरो-
धक्षणस्य निरोधावसरस्य द्वयोरवस्थयोरन्वयः । नहि चित्तं धर्मि संप्रज्ञातावस्था-
यामसंप्रज्ञातावस्थायां च संस्काराभिभवप्रादुर्भावयोः स्वरूपेण भिद्यत इति ।
ननु यथोत्तरे क्लेशा अविद्यामूला अविद्यानिवृत्तौ निवर्तन्त इति न तु तन्निवृत्तौ
पृथक्प्रयत्नान्तरमास्थीयत एवं व्युत्थानप्रत्ययमूलाः संस्कारा व्युत्थानप्रत्ययनिवृत्तावेव

* तदिति त्याधिकम् ।

व्युत्थानसंस्काराश्चित्तधर्मा न ते प्रत्ययात्मका इति प्रत्यय-
निरोधे न निरुद्धा निरोधसंस्कारा अपि चित्तधर्मास्तयोरभि-
भवप्रादुर्भावौ व्युत्थानसंस्कारा हीयन्ते निरोधसंस्कारा आधी-
यन्ते निरोधक्षणं चित्तमन्वेति तदेकस्य चित्तस्य प्रतिक्षणमिदं
संस्कारान्यथात्वं निरोधपरिणामः । तदा संस्कारशेषं चित्तमिति
निरोधसमाधौ व्याख्यातम् ॥ ९ ॥

तस्य प्रशान्तवाहिता संस्कारात् ॥ १० ॥

निरोधसंस्काराभ्यासपाटवापेक्षा प्रशान्तवाहिता चित्तस्य
भवति । तत्संस्कारमान्ये व्युत्थानधर्मिणा संस्कारेण निरोधध-
र्मसंस्कारोऽभिभूयत इति ॥ १० ॥

सर्वार्थतैकाग्रतयोः क्षयोदयौ चित्तस्य

समाधिपरिणामः ॥ ११ ॥

सर्वार्थता चित्तधर्मः । एकाग्रताऽपि चित्तधर्मः । सर्वार्थ-
तायाः क्षयस्तिरोभाव इत्यर्थः । एकाग्रताया उदय आविर्भाव

निवर्तन्त इति तन्निवृत्तौ न निरोधसंस्कारोऽपेक्षितव्य इत्यत आह—व्युत्थानसंस्कारा
इति । न कारणमात्रनिवृत्तिः कार्यनिवृत्तिहेतुर्मा भूत्कुविन्दनिवृत्तावपि पटस्य निवृत्ति-
रपि तु यत्कारणात्मकं यत्कार्यं तत्कारणनिवृत्तौ तत्कारणनिवृत्तिः । उत्तरे च क्लेशा
अविद्यात्मान इत्युक्तमतस्तन्निवृत्तौ तेषां निवृत्तिरुपपन्ना । न त्वेवं प्रत्ययात्मानः संस्का-
राश्चिरनिरुद्धे प्रत्यये संप्रति स्मरणदर्शनात् । तस्मात्प्रत्ययनिवृत्तावपि तन्निवृत्तौ निरो-
धसंस्कारप्रचय एवोपासनीय इत्यर्थः । सुगममन्यत् ॥ ९ ॥

सर्वथा व्युत्थानसंस्काराभिभवे तु बलवता निरोधसंस्कारेण चित्तस्य कीदृशः परि-
णाम इत्यत आह—तस्य प्रशान्तवाहिता संस्कारात् । व्युत्थानसंस्कारमल-
रहितनिरोधसंस्कारपरम्परामात्रवाहिता प्रशान्तवाहिता । कस्मात्पुनः संस्कारपाट-
वमपेक्षते न तु संस्कारमात्रमित्यत आह—तत्संस्कारमान्य इति । तदिति निरोधं
परामृशति । ये तु नामिभूयत इति पठन्ति ते तदा व्युत्थानं परामृशन्ति ॥ १० ॥

संप्रज्ञातसमाधिपरिणामावस्थां चित्तस्य दर्शयति—सर्वार्थतैकाग्रतयोः क्षयो-
दयौ चित्तस्य समाधिपरिणामः । विक्षिप्तता सर्वार्थता । सन्न विनश्यतीति
क्षयस्तिरोभावो नासदुत्पद्यत इति उदय आविर्भावः । स्वात्मभूतयोः सर्वार्थतैकाग्र-

इत्यर्थः । तयोर्धर्मित्वेनानुगतं चित्तं, तदिदं चित्तमपायोपजनयोः
स्वात्मभूतयोर्धर्मयोरनुगतं समाधीयते स चित्तस्य समाधिपरि-
णामः ॥ ११ ॥

ततः पुनः शान्तोदितौ तुल्यप्रत्ययौ
चित्तस्यैकाग्रतापरिणामः ॥ १२ ॥

समाहितचित्तस्य पूर्वप्रत्ययः शान्त उत्तरस्तत्सदृश उदितः,
समाधिचित्तमुभयोरनुगतं पुनस्तथैवाऽऽसमाधिभ्रेषादिति । स
खल्वयं धर्मिणश्चित्तस्यैकाग्रतापरिणामः ॥ १२ ॥

एतेन भूतेन्द्रियेषु धर्मलक्षणावस्था-
परिणामा व्याख्याताः ॥ १३ ॥

एतेन पूर्वोक्तेन चित्तपरिणामेन धर्मलक्षणावस्थारूपेण भूते-
न्द्रियेषु धर्मपरिणामो लक्षणपरिणामोऽवस्थापरिणामश्चोक्तो वेदि-
तव्यः । तत्र व्युत्थाननिरोधयोरभिभवप्रादुर्भावौ धर्मिणि धर्मपरि-

तयोर्धर्मयोर्यावपायोपजनौ सर्वार्थताया अपाय एकाग्रताया उपजनस्तयोरनुगतं चित्तं
समाधीयते पूर्वापरीभूतसाध्यमानसमाधिविशेषणं भवतीति ॥ ११ ॥

ततः पुनः शान्तोदितौ तुल्यप्रत्ययौ चित्तस्यैकाग्रतापरिणामः । पुनः
समाधेः पूर्वापरीभूताया अवस्थायाः समाधिनिष्पत्तौ सत्यां शान्तोदितावतीतवर्तमानौ,
तुल्यौ च तौ प्रत्ययौ चेति तुल्यप्रत्ययौ । एकाग्रतायां तु द्वयोः सादृश्यम् । समा-
हितचित्तस्येति समाधिनिष्पत्तिर्दाशिता । तथैवैकाग्रमेव । अवधिमाह—आसमाधिभ्रे-
षाद्भ्रंशादिति ॥ १२ ॥

प्रासङ्गिकं च वक्ष्यमाणौपयिकं च भूतेन्द्रियपरिणामं विमज्जते—एतेन भूतेन्द्रि-
येषु धर्मलक्षणावस्थापरिणामा व्याख्याताः । व्याचष्टे—एतेनेति । ननु चित्त-
परिणतिमात्रमुक्तं न तु तत्प्रकारा धर्मलक्षणावस्थापरिणामास्तत्कथं तेषामतिदेश इत्यत
आह—तत्र व्युत्थाननिरोधयोरिति । धर्मलक्षणावस्थाशब्दाः परं नोच्चारिता न तु
धर्मलक्षणावस्थापरिणामा नोक्ता इति संक्षेपार्थः । तथा हि—व्युत्थाननिरोधसंस्कारबो-
रित्यत्रैव सूत्रे धर्मपरिणाम उक्तः । इमं च धर्मपरिणामं दर्शयता तेनैव धर्माधिक-

णामः । लक्षणपरिणामश्च । निरोधस्त्रिलक्षणस्त्रिभिरध्वभिर्युक्तः । स खल्वनागतलक्षणमध्वानं प्रथमं हित्वा धर्मत्वमनतिक्रान्तो वर्तमानलक्षणं प्रतिपन्नः । यत्रास्य स्वरूपेणाभिव्यक्तिः । एषोऽस्य द्वितीयोऽध्वा । न चातीतानागताभ्यां लक्षणाभ्यां वियुक्तः ।

तथा व्युत्थानं त्रिलक्षणं त्रिभिरध्वभिर्युक्तं वर्तमानलक्षणं हित्वा धर्मत्वमनतिक्रान्तमतीतलक्षणं प्रतिपन्नम् । एषोऽस्य तृतीयोऽध्वा । न चानागतवर्तमानाभ्यां लक्षणाभ्यां वियुक्तम् । एवं पुनर्व्युत्थानमुपसंपद्यमानमनागतलक्षणं हित्वा धर्मत्वमनतिक्रान्तं वर्तमानलक्षणं प्रतिपन्नम् । यत्रास्य स्वरूपाभिव्यक्तौ सत्यां व्यापारः । एषोऽस्य द्वितीयोऽध्वा । न चातीतानागताभ्यां लक्षणाभ्यां वियुक्तमिति । एवं पुनर्निरोध एवं पुनर्व्युत्थानमिति ।

रणो लक्षणपरिणामोऽपि सूचित एवेत्याह—लक्षणपरिणाम इति । लक्ष्यतेऽनेनेति लक्षणं कालभेदः । तेन हि लक्षितं वस्तु वस्त्वन्तरेभ्यः कालान्तरयुक्तेभ्यो व्यवच्छिद्यत इति । निरोधस्त्रिलक्षणः । अस्यैव व्याख्यानं त्रिभिरध्वभिर्युक्तः । अध्वशब्दः कालवचनः । स खल्वनागतलक्षणमध्वानं प्रथमं हित्वा, तत्किमध्ववद्धर्मत्वमप्यतिपतति नेत्याह—धर्मत्वमनतिक्रान्तो वर्तमानलक्षणं प्रतिपन्नः । य एव निरोधोऽनागत आसीत्स एव संप्रति वर्तमानो नतु निरोधोऽनिरोध इत्यर्थः । वर्तमानोऽस्वरूपव्याख्यानम्—यत्रास्य स्वरूपेण स्वेचितार्थक्रियाकारिणो रूपेणाभिव्यक्तिः समुदाचारः । एषोऽस्य प्रथममनागतमध्वानमपेक्ष्य द्वितीयोऽध्वा । स्यादेतत् । अनागतमध्वानं हित्वा चेद्वर्तमानतामापन्नस्तां च हित्वाऽतीततामापत्स्यते हन्त भोरध्वनामुत्पादविनाशौ स्याताम् । न चैष्येते, न ह्यसत उत्पादो नापि सतो विनाश इत्यत आह—न चातीतानागताभ्यां सामान्यात्मनाऽवस्थिताभ्यां वियुक्त इति ।

अनागतस्य निरोधस्य वर्तमानतालक्षणं दर्शयित्वा वर्तमानव्युत्थानस्यातीततां तृतीयमध्वानमाह—तथा व्युत्थानमिति । तर्हि निरोध एवानागतो न व्युत्थानं नेत्याह—एवं पुनर्व्युत्थानमिति । व्युत्थानजात्यपेक्षया पुनर्भावो न व्यक्त्यपेक्षया । न ह्यतीतं पुनर्भवतीति । स्वरूपाभिव्यक्तिरर्थक्रियाक्षमस्याऽऽविर्भावः । स चैवलक्षणपरिणाम उक्तस्तज्जातीयेषु पौनःपुन्येन वर्तत इत्यत आह—एवं पुनरिति ।

तथाऽवस्थापरिणामः । तत्र निरोधक्षणेऽपि निरोधसंस्कारा बलवन्तो भवन्ति दुर्बला व्युत्थानसंस्कारा इति । एष धर्माणां अवस्थापरिणामः । तत्र धर्मिणो धर्मैः परिणामो धर्माणां व्युत्थानां लक्षणैः परिणामो लक्षणानामप्यवस्थाभिः परिणाम इति । एवं धर्मलक्षणावस्थापरिणामैः शून्यं न क्षणमपि गुणवृत्तमवतिष्ठते । चलं च गुणवृत्तम् । गुणस्वाभाव्यं तु प्रवृत्तिकारणमुक्तं गुणानामिति । एतेन भूतेन्द्रियेषु धर्मधर्मिभेदाच्चिविधः परिणामो वेदितव्यः ।

परमार्थतस्त्वेक एव परिणामः । धर्मिस्वरूपमात्रो हि धर्मो

धर्मपरिणामसूचितमेवावस्थापरिणाममाह—तथेति । धर्माणां वर्तमानाध्वनां बलवत्त्वाबलवत्त्वे अवस्था तस्याः प्रतिक्षणं तारतम्यं परिणामः । उपसंहरति—एष इति । परिणामभेदानां संबन्धिभेदान्निर्धारयति—तत्रानुभवानुसाराद्धर्मिण इति । तत्किमेष परिणामो गुणानां कादाचित्को नेत्याह—एवमिति । कस्मात्पुनरयं परिणाम सदातन इत्यत आह—चलं चेति । चो हेत्वर्थः । वृत्तं प्रचारः । एतदेव कुत इत्यत आह—गुणस्वाभाव्यमिति । उक्तमत्रैव पुरस्तात् । सोऽयं त्रिविधोऽपि चित्तपरिणामो भूतेन्द्रियेषु सूत्रकारेण निर्दिष्ट इत्याह—एतेनेति । एष धर्मपरिणामभेदो धर्मधर्मिणोभेदमालक्ष्य । तत्र भूतानां पृथिव्यादीनां धर्मिणां गवादिर्घटादिर्वा धर्मपरिणामः । धर्माणां चातीतानागतवर्तमानरूपता लक्षणपरिणामः । वर्तमानैलक्षणपन्नस्य गवादेर्वाह्यकौमारयौवनवार्धक्यमवस्थापरिणामः । घटादीनामपि नवपुरातनताऽवस्थापरिणामः । एवमिन्द्रियाणामपि धर्मिणां तत्तन्नीलाद्यालोचनं धर्मपरिणामो धर्मस्य वर्तमानतादिलक्षणपरिणामो वर्तमानैलक्षणस्य रत्नाद्यालोचनस्य स्फुटत्वास्फुटत्वादिरवस्थापरिणामः । सोऽयमेवंविधो भूतेन्द्रियपरिणामो धर्मिणो धर्मलक्षणावस्थानां भेदमाश्रित्य वेदितव्यः ।

अभेदमाश्रित्याऽऽह—परमार्थतस्त्विति । तुशब्दो भेदपक्षाद्विशिनष्टि । परमार्थिकत्वमस्य ज्ञाप्यते न त्वन्यस्य परिणामत्वं निषिध्यते । कस्मात्—धर्मिस्वरूपमात्रो हीति । ननु यदि धर्मिविक्रियैव धर्मः कथमसंकरप्रत्ययो लोके परिणामेष्वि-

१ क. ख. च. 'सः । नि' । २ क. ख. झ. 'मधर्मिमे' । ३ क. 'नताल' । ४ ज. 'ताल' । ५ ज. 'नताल' । ६ ख. झ. 'मस्य नि' ।

धर्मविक्रियैवैषा धर्मद्वारा प्रपञ्च्यत इति । तत्र धर्मस्य धर्मिणि वर्तमानस्यैवाध्वस्वतीतानागतवर्तमानेषु भावान्यथात्वं भवति न तु द्रव्यान्यथात्वम् । यथा सुवर्णभाजनस्य भित्त्वाऽन्यथाक्रियमाणस्य भावान्यथात्वं भवति न सुवर्णान्यथात्वमिति ।

अपर आह—धर्मानभ्यधिको धर्मा पूर्वतत्त्वानतिक्रमात् । पूर्वापरावस्थाभेदमनुपातितः कौटस्थ्येनैव परिवर्तत यद्यन्वयी स्यादिति ।

अयमदोषः । कस्मात् । एकांन्ततानभ्युपगमात् । तदेतच्चै-

त्यत आह—धर्मद्वारेति । धर्मशब्देन धर्मलक्षणावस्थाः परिगृह्यन्ते । तद्द्वारेण धर्मिण एव विक्रियेत्येका चासंकीर्णा च । तद्द्वाराणामभेदेऽपि * धर्मिणः परस्परसंक्रमात् । × ननु धर्माणामभिन्नत्वे = धर्मिणोऽध्वनां च भेदे धर्मिणोऽनन्यत्वेन धर्मेणापीह धर्मिवद्भवेत्यमित्यत आह—तत्र धर्मस्येति । भावः संस्थानभेदः । सुवर्णादेर्यथा भाजनस्य रुचकस्वरितकव्यपदेशभेदो भवति तन्मात्रमन्यथा भवति न तु द्रव्यं सुवर्णमसुवर्णतामुपैति । अत्यन्तभेदाभावादिति ।

÷ वक्ष्यमाणाभिसंधिरैकान्तवादिनं बौद्धमुत्थापयति—अपर आहिति । धर्मा एव हि रुचकादयस्तथोत्पन्नाः परमार्थसन्तो न पुनः सुवर्णं नाम किञ्चिदेकमनेकेष्वनुगतं द्रव्यमिति । यदि पुनर्निवर्तमानेष्वपि धर्मेषु द्रव्यमनुगतं भवेत्ततो न चितिशक्तिवत्परिणमेतापि तु कौटस्थ्येनैव परिवर्तत । परिणामात्मकं रूपं परिहाय रूपान्तरेण कौटस्थ्येन परिवर्तनं परिवृत्तिः । यथा चितिशक्तिरन्यथान्यथाभावं भजमानेष्वपि गुणेषु स्वरूपादप्रच्युता कूटस्थानित्येवं सुवर्णाद्यपि स्यान्न चेप्यते । तस्मान्न द्रव्यमतिरिक्तं धर्मेभ्य इति ।

परिहरति—अयमदोष इति । कस्मात् । एकांन्ततानभ्युपगमात् । यदि चितिशक्तेरिव द्रव्यस्यैकान्तिकी नित्यतामभ्युपगच्छेम तत एवमुपाश्रयेमहि । नत्वैकान्तिकी नित्यतामातिष्ठामहे किंतु तदेतच्चैलोक्यं न तु द्रव्यमात्रं व्यक्तेर्यक्रियाकारिणो

* क. पुस्तके धर्मिणामिति वर्तते तत्प्रामादिकम् । धर्मिण इति पञ्चम्यन्तं पूर्वान्वयि । × क. झ. पुस्तकयोः 'ननु धर्मिणां धर्माणाम्' इति विद्यते तत्र धर्मिणामित्यधिकमेव । = इदं पञ्चम्यन्तं पूर्वान्वयीति पूर्ववद्वोध्यम् । ÷ क. ज. झ. पुस्तकेषु वक्ष्यमाणोऽभिसंधिरिति पाठो वर्तते स, प्रामादिकः ।

१ ग. घ. ङ. च. न द्र' । २ ग. घ. ङ. च. 'कान्तान' । ३ ख. ज. च । द्वारा । ४ ज. 'दोषः क' । ५ ख. ज. झ. 'कान्तान' ।

लोक्यं व्यक्तेरपैति नित्यत्वप्रतिषेधात् । अपेतमप्यस्ति विना-
शप्रतिषेधात् । संसर्गाच्चस्य सौक्ष्म्यं, सौक्ष्म्याच्चानुपलब्धिरिति ।

लक्षणपरिणामो धर्मोऽध्वसु वर्तमानोऽतीतोऽतीतलक्षणयु-
क्तोऽनागतवर्तमानाभ्यां लक्षणाभ्यामवियुक्तः । तथाऽनागतोऽ-
नागतलक्षणयुक्तो वर्तमानातीताभ्यां लक्षणाभ्यामवियुक्तः । तथा
वर्तमानो वर्तमानलक्षणयुक्तोऽतीतानागताभ्यां लक्षणाभ्याम-
वियुक्त इति । यथा पुरुष एकस्यां स्त्रियां रक्तो न शेषासु
विरक्तो भवतीति ।

अत्र लक्षणपरिणामे सर्वस्य सर्वलक्षणयोगादध्वसंकरः

रूपादपैति । कस्मान्नित्यत्वप्रतिषेधात्प्रमाणेन । यदि हि घटो व्यक्तेर्नापेयात्कपाल-
शर्कराचूर्णादिष्ववस्थास्वपि व्यक्तो घट इति पूर्ववदुपलब्ध्यर्थक्रिये कुर्यात्तस्मादनित्यं
त्रैलोक्यम् । अस्तु तर्ह्यनित्यमेवोपलब्ध्यर्थक्रियारहितत्वेन गगनारविन्दवदतितुच्छ-
त्वादित्यत आह—अपेतमप्यस्ति, नात्यन्ततुच्छता येनैकान्ततोऽनित्यं स्यादित्यर्थः ।
कस्माद्विनाशप्रतिषेधात्प्रमाणेन । तथा हि—यत्तुच्छं न तत्कदाचिदप्युपलब्ध्यर्थ-
क्रिये करोति । यथा गगनारविन्दम् । करोति चैतत्रैलोक्यं कदाचिदुपलब्ध्यर्थक्रिये
इति । तथोत्पत्तिमद्वयत्वधर्मलक्षणावस्थायोगित्वादयोऽप्यत्यन्ततुच्छगगनलिननर-
विषाणादिव्यवृताः सत्त्वहेतव उदाहार्याः । तथा च धर्मो नात्यन्तं नित्यो येन चिति-
शक्तिवत्कूटस्थनित्यः स्यात्किं नु कथंचित् नित्यः । तथा च परिणामीति सिद्धम् । एतेन
मृत्पिण्डाद्यवस्थासु कार्याणां घटदीनामनागतानां सत्त्वं वेदितव्यम् । स्यादेतत् ।
अपेतमपि चेदस्ति कस्मात्पूर्ववन्नोपलभ्यत इत्यत आह—संसर्गात्स्वकारणलयात्सौ-
क्ष्म्यं दर्शनानर्हत्वं ततश्चानुपलब्धिरिति ।

तदेवं धर्मपरिणामं समर्थं लक्षणपरिणाममपि लक्षणानां परस्परानुगमनेन समर्थ-
यते—लक्षणपरिणाम इति । एकैकं लक्षणं लक्षणान्तराभ्यां समनुगतामित्यर्थः ।
नन्वेकलक्षणयोगे लक्षणान्तरे नानुभूयेत तत्कथं तद्योग इत्यत आह—यथा पुरुष
इति । नह्यनुभवामावः प्रमाणसिद्धमपलपति, तदुत्पाद एव तत्र तत्सद्भावे प्रमाण-
मसत् उत्पादासंभवान्नरविषाणवदिति ।

परोक्तं दोषमुत्थापयति—अत्र लक्षणपरिणाम इति । यदा धर्मो वर्तमानस्तदैव
यद्यतीतोऽनागतश्च तदा त्रयोऽप्यध्वानः संकीर्येन्ननुक्रमेण चाध्वनो भावेऽस-

प्राप्नोतीति परैर्दोषश्चोद्यत इति । तस्य परिहारः—धर्माणां धर्म-
त्वमपसाध्यम् । सति च धर्मत्वे लक्षणभेदोऽपि वाच्यो न वर्त-
मानसमय एवास्य धर्मत्वम् । एवं हि न चित्तं रागधर्मकं
स्यात्क्रोधकाले रागस्यासमुदाचारादिति ।

किंच त्रयाणां लक्षणानां युगपदेकस्यां व्यक्तौ नास्ति
संभवः । क्रमेण तु स्वव्यञ्जकाञ्जनस्य भावो भवेदिति । उक्तं
च रूपातिशया वृत्त्यतिशयाश्च विरुध्यन्ते, सामान्यानि त्वति-
शयैः सह प्रवर्तन्ते । तस्मादसंकरः । यथा रागस्यैव कचित्समु-
दाचार इति न तदानीमन्यत्राभावः किंतु केवलं सामान्येन सम-
न्वागत इत्यस्ति तदा तत्र तस्य भावः । तथा लक्षणस्येति ।

दुत्पादप्रसङ्ग इति भावः । परिहरति—तस्य परिहार इति । वर्तमानतैव हि धर्मा-
णामनुभवसिद्धा ततः प्राक्पश्चात्कालसंबन्धमवगमयति । न खल्वसदुत्पद्यते न च सद्धि-
नश्यति । तदिदमाह—एवं हि न चित्तमिति । क्रोधोत्तरकालं हि चित्तं रागधर्मक-
मनुभूयते । यदा च रागः क्रोधसमयेऽनागतत्वेन नाऽऽसीत्कथमसावुत्पन्नेतानुत्पन्नश्च
कथमनुभूयेतेति ।

मवत्वेवं तथाऽपि कुतोऽध्वनामसंकर इति पृच्छति—किंचेति । किं कारणमसं-
करे । चः पुनरर्थे । उत्तरमाह—त्रयाणां लक्षणानां युगपन्नास्ति संभवः ।
कस्मिन्नेकस्यां चित्तवृत्तौ । क्रमेण तु लक्षणानामेकतमस्य स्वव्यञ्जकाञ्जनस्य
भावो भवेत्संभवेच्छ्रयाधीननिरूपणतया लक्षणानां लक्षणाकारेण तद्वत्ता । अत्रैव पञ्च-
शिखाचार्यसंमतिमाह—उक्तं चेति । एतच्च प्रागेव व्याख्यातम् । उपसंहरति—
तस्मादिति । आविर्भावतिरोभावरूपविरुद्धधर्मसंसर्गादसंकरोऽध्वनामिति । दृष्टान्तमाह—
यथा रागस्येति । पूर्वं क्रोधस्य रागसंबन्धावगमो दर्शित इति । इदानीं तु विषयान्त-
रवर्तिनो रागस्य विषयान्तरवर्तिना रागान्तरेण संबन्धावगम इति । दार्ष्टान्तिकमाह—
तथा लक्षणस्येतीति ।

ननु सत्यप्यनेकान्ताभ्युपगमेऽभेदोऽस्तीति धर्मलक्षणावस्थान्यत्वे तदभिन्नस्य धर्मि-

न धर्मां व्यध्वा धर्मास्तु व्यध्वानस्ते लक्षिता अलक्षितास्तत्र लक्षितास्तां तामवस्थां प्राप्नुवन्तोऽन्यत्वेन प्रतिनिर्दिश्यन्तेऽवस्थान्तरतो न द्रव्यान्तरतः । यथैका रेखा शतस्थाने शतं दशस्थाने दशैका चैकस्थाने । यथा चैकत्वेऽपि स्त्री माता चोच्यते दुहिता च स्वसा चेति ।

अवस्थापरिणामे कौटस्थ्यप्रसङ्गदोषः कैश्चिदुक्तः । कथम् । अध्वनो व्यापारेण व्यवहितत्वात् । यदा धर्मः स्वव्यापारं न करोति तदाऽनागतो यदा करोति तदा वर्तमानो यदा कृत्वा निवृत्तस्तदाऽतीत इत्येवं धर्मधर्मिणोर्लक्षणां तामवस्थानां च कौटस्थ्यं प्राप्नोतीति परैर्दोष उच्यते ।

णोऽप्यन्यत्वप्रसङ्गः । स एव च नेष्यते तदनुगमानुभवविरोधादित्यत आह-न धर्मां व्यध्वा यतस्तदभिन्ना धर्मास्व्यध्वानः । धर्माणामध्वत्रययोगमेव स्फोरयति-ते लक्षिता अभिव्यक्ता वर्तमाना इति यावत् । अलक्षिता अनभिव्यक्ता अनागता अतीता इ(श्चे)ति यावत् । तत्र लक्षितास्तां तामवस्थां बलवत्त्वदुर्बलत्वादिकां प्राप्नुवन्तोऽन्यत्वेन प्रतिनिर्दिश्यन्तेऽवस्थान्तरतो न द्रव्यान्तरतः । अवस्थाशब्देन धर्मलक्षणावस्था उच्यन्ते । एतदुक्तं भवति-अनुभव एव हि धर्मिणो धर्मादीनां भेदाभेदौ व्यवस्थापयति । नह्यैकान्तिकेऽभेदे धर्मादीनां धर्मिणो धर्मिरूपवद्धर्मादित्वम् । नाप्यैकान्तिके भेदे गवाश्ववद्धर्मादित्वम् । स चानुभवोऽनैकान्तिकत्वमवस्थापयन्नपि धर्मादिषुपूजनापायधर्मकेष्वपि धर्मिणमेकमनुगमयन्धर्माश्च परस्परतो व्यावर्तयन्प्रत्यात्ममनुभूयत इति तदनुसारिणो वयं न तमतिवर्त्य स्वेच्छया धर्मानुभवान्व्यवस्थापयितुमीशमह इति । अत्रैव लौकिकं दृष्टान्तमाह-यथैका रेखेति । यथा तदेव रेखास्वरूपं तत्तत्स्थानापेक्षया शतादित्वेन व्यपदिश्यत एवं तदेव धर्मिरूपं तत्तद्धर्मलक्षणावस्थाभेदान्यत्वेन प्रतिनिर्दिश्यत इत्यर्थः । दार्ष्टान्तिकार्थं दृष्टान्तान्तरमाह-यथा चैकत्वेऽपि ।

अत्रान्तरे परोक्तं दोषमुत्थापयति-अवस्थेति । अवस्थापरिणामे धर्मलक्षणावस्थापरिणामे कौटस्थ्यदोषप्रसङ्ग उक्तो धर्मिधर्मलक्षणावस्थानाम् । पृच्छति-कथमिति । उत्तरम्-अध्वनो व्यापारेणेति । दध्नः किल योऽनागतोऽध्वा तस्य व्यापारः क्षीरस्य वर्तमानत्वं तेन व्यवहितत्वाद्धेतोः । यदा धर्मो दधिलक्षणः स्वव्यापारं द्वाधिकाद्वारम्भं क्षीरे सन्नपि न करोति तदाऽनागतः । यदा करोति तदा वर्त-

नासौ दोषः । कस्मात् । गुणिनित्यत्वेऽपि गुणानां विमर्द-
वैचित्र्यात् । यथा संस्थानमादिमद्धर्ममात्रं शब्दादीनां गुणानां
विनाश्यविनाशिनामेवं लिङ्गमादिमद्धर्ममात्रं सत्त्वादीनां गुणानां
विनाश्यविनाशिनां तस्मिन्विकारसंज्ञेति ।

तत्रेदमुदाहरणम्—मृद्धर्मां पिण्डाकाराद्धर्माद्धर्मान्तरमुपसंपद्य-
मानो धर्मतः परिणमते घटाकार इति । घटाकारोऽनागतं लक्षणं
हित्वा वर्तमानलक्षणं प्रतिपद्यत इति लक्षणतः परिणमते । घटो
नवपुराणतां प्रतिक्षणमनुभवन्नवस्थापरिणामं प्रतिपद्यत इति ।
धर्मिणोऽपि धर्मान्तरमवस्था धर्मस्यापि लक्षणान्तरमवस्थेत्येक

मानः । यदा कृत्वा निवृत्तः सत्त्वेव स्वव्यापाराद्वाधिकाधारम्भात्तदाऽतीत इति । एवं
त्रैकाल्येऽपि सत्त्वाद्धर्मधर्मिणोर्लक्षणानामवस्थानां च कौटस्थ्यं प्राप्नोति । सर्वदा सत्ता
हि नित्यत्वं, चतुर्णामपि च सर्वदा सत्त्वेऽसत्त्वे वा नेत्यादः, तावन्मात्रं च लक्षणं कूट-
स्थनित्यतायाः । नहि चितिशक्तेरपि कूटस्थनित्यतायाः कश्चिदन्यो विशेष इति भावः ।

परिहरति—नासौ दोषः, कस्माद्गुणिनित्यत्वेऽपि गुणानां विमर्दोऽन्योन्या-
भिभाव्याभिभावकत्वं तस्य वैचित्र्यात् । एतदुक्तं भवति—यद्यपि सर्वदा सत्त्वं चतु-
र्णामपि गुणिगुणानां तथाऽपि गुणविमर्दवैचित्र्येण तदात्मभूततद्विकाराविर्भावतिरोभा-
वमेदेन परिणामशालितया न कौटस्थ्यम् । चितिशक्तेस्तु न स्वात्मभूतविकाराविर्भाव-
तिरोभाव इति कौटस्थ्यम् ।

यथाऽऽहुः—नित्यं तमाहुर्विद्वांसो यत्स्वभावो न नश्यति । इति ।
विमर्दवैचित्र्यमेव विकारवैचित्र्ये हेतुं प्रकृतौ विकृतौ च दर्शयति—यथा संस्थानं
पृथिव्यादिपरिणामलक्षणमादिमद्धर्ममात्रं विनाशि तिरोभावि शब्दादीनां शब्दस्पर्-
शरूपरसगन्धतन्मात्राणां स्वकार्यमपेक्ष्याद्विनाशिनामतिरोभाविनाम् । प्रकृतौ दर्श-
यति—एवं लिङ्गमिति । तस्मिन्विकारसंज्ञा न त्वेवं विकारवती चितिशक्तिरिति भावः ।

तदेवं परीक्षकासिद्धां विवृतिं प्रकृतिं चोदाहृत्य विकृतावेव लोकसिद्धायां गुणवि-
मर्दवैचित्र्यं धर्मलक्षणावस्थापरिणामवैचित्र्यहेतुमुदाहरति—तत्रेदमुदाहरणमिति । न
चायं नियमो लक्षणानामेवावस्थापरिणाम इति । सर्वेषामेव धर्मलक्षणावस्थामेदानाम-
वस्थाशब्दाच्चयत्वादेक एवावस्थापरिणामः सर्वसाधारण इत्याह—धर्मिणोऽपीति ।

एव द्रव्यपरिणामो भेदेनोपदर्शित इति । एवं पदार्थान्तरेष्वपि योज्यमिति । त एते धर्मलक्षणावस्थापरिणामा धर्मिस्वरूपमन-
तिक्रान्ता इत्येक एव परिणामः सर्वानमूनिवशेषानभिप्लवते ।
अथ कोऽयं परिणामः । अवस्थितस्य द्रव्यस्य पूर्वधर्मीनवृत्तौ
धर्मान्तरोत्पत्तिः परिणाम इति ॥ १३ ॥

तत्र—

शान्तोदिताव्यपदेश्यधर्मानुपाती धर्मी ॥ १४ ॥

योग्यतावच्छिन्ना धर्मिणः शक्तिरेव धर्मः । स च फलप्रसव-
भेदानुमितं एकस्यान्योन्यश्च परिदृष्टः । तत्र वर्तमानः स्वव्या-
पारमनुभवन्धर्मी धर्मान्तरेभ्यः शान्तेभ्यश्चाव्यपदेश्येभ्यश्च
भिद्यते । यदा तु सामान्येन समन्वागतो भवति तदा धर्मिस्वरूप-
पमात्रत्वात्कोऽसौ केन भिद्येत ।

व्यापकं परिणामलक्षणमाह—अवस्थितस्य द्रव्यस्येति । धर्मशब्द आश्रितत्वेन
धर्मलक्षणावस्थावाचकः ॥ १३ ॥

यस्यैष त्रिविधः परिणामस्तं धर्मिणं सूत्रेण लक्षयति—तत्र—शान्तोदिताव्यपदे-
श्यधर्मानुपाती धर्मी । धर्मोऽस्यास्तीति धर्मीति नाविज्ञाते धर्मे स शक्यो ज्ञातुमिति
धर्मं दर्शयति—योग्यतेति । धर्मिणो द्रव्यस्य मृदादेः शक्तिरेव चूर्णपिण्डघटाद्युत्प-
त्तिशक्तिरेव धर्मस्तेषां तत्राव्यक्तत्वेन भाव इति यावत् । नन्वेवमव्यक्ततया सन्तस्ते
ततः प्रादुर्भवन्तु । उदकाहरणादयस्तु तैः स्वकारणादनासादिताः कुतः प्राप्ता इत्यत
उक्तम्—योग्यतावच्छिन्नोति । याऽसौ घटादीनामुत्पत्तिशक्तिः सोदकाहरणादियो-
ग्यतावच्छिन्ना, तेनोदकाहरणादयोऽपि घटादिभिः स्वकारणादेव प्राप्ता इति नाऽऽ-
कास्मिका इति भावः । अथवा के धर्मिण इत्यत्रोत्तरम्—योग्यतावच्छिन्ना धर्मिण
इति । को धर्म इत्यत्रोत्तरं शक्तिरेव धर्मस्तेषां योग्यतैव धर्म इत्यर्थः । अतस्तद्वा-
न्धर्मीति सिद्धं भवति । तत्सद्भावे प्रमाणमाह—स च फलप्रसवभेदानुमित एक-
स्य धर्मिणोऽन्यश्चान्यश्च चूर्णपिण्डघटादिरूप इत्यर्थः । कार्यभेददर्शनाच्च भिन्न इति
यावत् । परिदृष्ट उपलब्धः । तत्रानुभवारोहिणो वर्तमानस्य मृत्पिण्डस्य शान्ताव्यप-
देश्याभ्यां मृच्चूर्णमृदूघटाभ्यां भेदमाह—तत्र वर्तमान इति । यदि न भिद्येत पिण्डव-
च्चूर्णघटयोरपि तद्वदेव स्वव्यापारव्याप्तिप्रसङ्ग इति भावः । अव्यक्तस्य तु पिण्डस्य
नोक्तं भेदसाधनं संभवतीत्याह—यदा त्विति । कोऽसौ केन भेदसाधनेन भिद्येतेति ।

१ क. ग. घ. ङ. च. 'तसद्भावे ए' । २ क. च. 'न्यस्यान्यश्च' । ३ क. 'यैदर्शनात्कार्यभे' ।

'नास्तत्कार्यदर्शनाच्च' । ५ ख. 'त तर्हि पि' ।

तत्र ये खलु धर्मिणो धर्माः शान्ता उदिता अव्यपदेश्या-
श्चेति, तत्र शान्ता ये कृत्वा व्यापारानुपरताः सव्यापारा उदि-
तास्ते चानागतस्य लक्षणस्य समनन्तरा वर्तमानस्यानन्तरा
अतीताः । किमर्थमतीतस्यानन्तरा न भवन्ति वर्तमानाः, पूर्वप-
श्चिमताया अभावात् । यथाऽनागतवर्तमानयोः पूर्वपश्चिमता
नैवमतीतस्य । तस्मान्नातीतस्यास्ति समनन्तरः । तदनागत एव
समनन्तरो भवति वर्तमानस्येति ।

अथाव्यपदेश्याः के । सर्वे सर्वात्मकमिति । यत्रोक्तम्—जल-
भूमयोः पारिणामिकं रसादिवैश्वरूप्यं स्थावरेषु दृष्टम् । तथा

तदेवं धर्माणां भेदभावनमभिधाय तं भेदं विभजते—तत्र ये खल्विति । उदिता
इति वर्तमाना इत्यर्थः । अध्वनां पौर्वापर्यं नियमयति—ते चेति । चोदयति—
किमर्थमिति । किंनिमित्तमतीतस्यानन्तरा न भवन्ति वर्तमानाः । हेतुमाह सिद्धा-
न्ती—पूर्वपश्चिमताया अभावात् । विषयेण विषयिणामनुपलब्धं सूचयति ।
अनुपलम्भमेवोपलम्भवैश्वर्येण दर्शयति—यथाऽनागतवर्तमानयोरिति । उपसंह-
रति—तत्तस्मादनागत एव समनन्तरः पूर्वत्वेन भवति वर्तमानस्य नातीतः । अती-
तस्य वर्तमानः पूर्वत्वेन समनन्तरो नाव्यपदेश्यः । तस्मादध्वनां यन्निष्ठोऽतीत इति
सिद्धम् ।

स्यादेतत् । अनुभूयमानानुभूततयोदितातीतौ शक्यावुज्जेतुमव्यपदेश्यास्तु पुनर्धर्मा
अव्यपदेश्यतयैवं शक्या नोन्नेतुमित्याशयवान्मृच्छति—अथाव्यपदेश्याः के केषु
समीक्षामहे । अत्रोत्तरमाह—सर्वे सर्वात्मकमिति । यत्रोक्तमिति । तदेवोपपादयति—
जलभूमयोरिति । जलस्य हि रसरूपस्पर्शशब्दवतो भूमेश्च गन्धरसरूपस्पर्शशब्द-
वत्याः पारिणामिकं वनस्पतिलतागुल्मादिषु मूलफलप्रसवपल्लवादिगतरसादिवैश्वरूप्यं
दृष्टम् । सोऽयमनेवमात्मिकाया भूमेरनीदृशस्य वा जलस्य न परिणामो भवितुमर्हति ।
उपपादितं हि नासदुत्पद्यत इति । तथा स्थावराणां पारिणामिकं जङ्गमेषु मनुष्यपशु-
मृगादिषु रसादिवैचित्र्यं दृष्टम् । उपयुञ्जाना हि ते फलादीनि रूपादिभेदसंपदमासा-
दयन्ति । एवं जङ्गमानां पारिणामिकं स्थावरेषु दृष्टम् । रुधिरावसेकात्किंल दाडिमी-

१ ग. °त्र त्रयः ख° । ड. °त्र ते त्रयः ख° । २ क. झ. निगम° । ३ क. ज. झ. °ह-पू° ।
४ क. ज. तस्मा° । ५ ज. °देश्य इत्युक्तम् । त° । ६ क. झ. °ति । एत° ।

स्थावराणां जङ्गमेषु जङ्गमानां स्थावरोष्वित्येवं जात्यनुच्छेदेन सर्वं सर्वात्मकमिति ।

देशकालाकारनिमित्तापबन्धान्न खलु समानकालमात्मनामभिव्यक्तिरिति । य एतेष्वभिव्यक्तानभिव्यक्तेषु धर्मेष्वनुपाती सामान्यविशेषात्मा सोऽन्वयी धर्मी । यस्य तु धर्ममात्रमेवेदं निरन्वयं तस्य भोगाभावः । कस्मात्, अन्येन विज्ञानेन कृतस्य कर्मणोऽन्यत्कथं भोक्तृत्वेनाधिक्रियेत । तत्स्मृत्यभावश्च नान्यदृष्टस्य स्मरणमन्यस्यास्तीति । वस्तुप्रत्यभिज्ञानाच्च स्थितोऽन्वयी धर्मी यो धर्मान्यथात्वमभ्युपगतः प्रत्यभिज्ञायते । तस्मान्नेदं धर्ममात्रं निरन्वयमिति ॥ १४ ॥

क्रमान्यत्वं परिणामान्यत्वे हेतुः ॥ १५ ॥

फलानि तालफलमात्राणि भवन्ति । उपसंहरति—एवं सर्वं जलभूम्यादि सर्वरसाद्यात्मकम् । तत्र हेतुमाह—जात्यनुच्छेदेन जलत्वभूमित्वादिजातेः सर्वत्र प्रत्यभिज्ञायमानत्वेनानुच्छेदात् ।

ननु सर्वं चेत्सर्वात्मकं हन्त भोः सर्वस्य सर्वदा सर्वत्र सर्वथा संनिधानात्समानकालं भावानां व्यक्तिः प्रसज्येत, न खलु संनिहिताविकलकारणं कार्यं विशिष्यतुमर्हतीत्यत आह—देशकालेति । यद्यपि कारणं सर्वं सर्वात्मकं तथाऽपि यो यस्य कार्यस्य देशो यथा कुङ्कुमस्य काश्मीरः । तेषां सत्त्वेऽपि पाञ्चालादिषु न समुदाचार इति न कुङ्कुमस्य पाञ्चालादिष्वभिव्यक्तिः । एवं निदावे न प्रावृषः समुदाचार इति न तदा शालीनाम् । एवं न मृगी मनुष्यं प्रसूते न तस्यां मनुष्याकारसमुदाचार इति । एवं नापुण्यवान्सुखरूपं भुङ्क्ते न तस्मिन्पुण्यनिमित्तस्य समुदाचार इति । तस्माद्देशकालाकारनिमित्तानामपबन्धादपगमाच्च समानकालमात्मनां भावानामभिव्यक्तिरिति । तदेवं धर्मान्विषय्य तेषु धर्मिणोऽनुगमं दर्शयति—य एतेष्विति । सामान्यं धर्मिरूपं विशेषो धर्मस्तदात्मोभयात्मक इत्यर्थः । तदेवमनुगतं धर्मिणं दर्शयित्वा तमनिच्छतो वैनाशिकस्य क्षणिकं विज्ञानमात्रं चित्तमिच्छतोऽनिष्टप्रसङ्गमुक्तं स्मारयति—यस्य त्विति । वस्तुप्रत्यभिज्ञानाच्चेति । नहि देवदत्तेन दृष्टं यज्ञदत्तः प्रत्यभिज्ञानाति । तस्माद्यश्चानुभविता स एव प्रत्यभिज्ञातेति ॥ १४ ॥

क्रमान्यत्वं परिणामान्यत्वे हेतुः । किमेकस्य धर्मिण एक एव धर्मलक्षणावस्थालक्षणः परिणाम उत बहवो धर्मलक्षणावस्थालक्षणाः परिणामाः । तत्र किं प्राप्तमेकत्वा-

१ क. झ. 'ति—एवमिति । २ क. 'काला भा' । झ. 'कालीना भा' । ३ ज. 'हित-

४ क. ज. तस्या ।

एकस्य धर्मिण एक एव परिणाम इति प्रसक्ते क्रमान्यत्वं परिणामान्यत्वे हेतुर्भवतीति । तद्यथा—चूर्णमृत्पिण्डमृद्वटमृत्कपालमृत्कणमृदिति च क्रमः । यो यस्य धर्मस्य समनन्तरो धर्मः स तस्य क्रमः । पिण्डः प्रच्यवते घट उपजायत इति धर्मपरिणामक्रमः । लक्षणपरिणामक्रमो घटस्यानागतभावाद्वर्तमानभावः क्रमः । तथा पिण्डस्य वर्तमानभावादतीतभावः क्रमः । नातीतस्यास्ति क्रमः । कस्मात् । पूर्वपरतायां सत्यां समनन्तरत्वं, सा तु नास्त्यतीतस्य । तस्माद्द्वयोरेव लक्षणयोः क्रमः । तथाऽवस्थापरिणामक्रमोऽपि घटस्याभिनवस्य मान्ते पुराणता दृश्यते । सा च क्षणपरम्परानुपातिना क्रमेणाभिष्यज्यमाना परां व्यक्तिमापद्यत इति । धर्मलक्षणाभ्यां च विशिष्टोऽयं तृतीयः परिणाम इति ।

धर्मिण एक एव परिणामः । न ह्येकस्मिन्कारणात्कार्यभेदो भवितुमर्हति तस्याऽऽकास्मिकत्वप्रसङ्गादित्येवं प्राप्त उच्यते—क्रमान्यत्वात्परिणामान्यत्वम् । एकस्या मृदश्चूर्णपिण्डघटकपालकणाकारा परिणतिपरम्परा क्रमवती लौकिकपरीक्षकैरभ्यसं समीक्ष्यते । अन्यच्च—दं चूर्णपिण्डयोरानन्तर्यमन्यच्च पिण्डघटयोरन्यच्च घटकपालयोरन्यच्च कपालकगयोरैकत्र परस्यान्यत्र पूर्वत्वात् । सोऽयं क्रमभेदः परिणाम एकस्मिन्नवकल्पमानः परिणामभेदमापादयति । एकोऽपि च मृद्वर्धमानो क्रमोपनिपातिततत्सहकारिसमवधानक्रमेण क्रमवर्ती परिणामपरम्परामुद्बुद्धानामाकास्मिकवतीति भावः । धर्मपरिणामान्यत्वबल्लक्षणपरिणामान्यत्वेऽवस्थापरिणामान्यत्वे च समानं क्रमान्यत्वं हेतुरिति । तदेतद्भाष्येणावच्यते—एकस्य धर्मिण इति । क्रमक्रमवतोरभेदमास्थाय स तस्य क्रम इत्युक्तम् । तथाऽवस्थापरिणामक्रम इति । तथा हि—कीनाशेन कोष्ठागारे प्रयत्नसंरक्षिता अपि हि ब्रीहयो हायनैरतिबहुभिः पाणिस्पर्शमात्रविशीर्यमाणावयवसंस्थानाः परमाणुभावमनुभवन्तो दृश्यन्ते । न चायमभिनवनामकस्मादेव प्रादुर्भवितुमर्हति । तस्मात्क्षणपरम्पराक्रमेण सूक्ष्मसूक्ष्मतरसूक्ष्मतमवृद्धवृद्धतरवृद्धतमादिक्रमेण प्राप्तेषु विशिष्टोऽयं लक्ष्यत इति ।

१ क. ख. घ. ङ. 'सक्तेः क्र' । २ ख. ग. 'भावक' । ३ ख. ग. 'भावक' । ४ झ. 'तत्तत्' । ५ क. 'स्थानाच्च य' । ६ क. 'वानक' ।

त एते क्रमा धर्मधर्मिभेदे सति प्रतिलब्धस्वरूपाः । धर्मोऽपि धर्मा भवत्यन्यधर्मस्वरूपापेक्षयेति । यदा तु परमार्थतो धर्मिण्यभेदोपचारस्तद्द्वारेण स एवाभिधीयते धर्मस्तदाऽयमेकत्वेनैव क्रमः प्रत्यवभासते ।

चित्तस्य द्वये धर्मा परिदृष्टाश्चापरिदृष्टाश्च । तत्र प्रत्ययात्मकाः परिदृष्टा वस्तुमात्रात्मका अपरिदृष्टाः । ते च सप्तैव भवन्त्यनुमानेन प्रापितवस्तुमात्रसद्भावाः ।

निरोधधर्मसंस्काराः परिणामोऽथ जीवनम् ।

चेष्टा शक्तिश्च चित्तस्य धर्मा दर्शनवर्जिताः ॥ इति ॥ १५ ॥

तदिदं क्रमान्यत्वं धर्मधर्मिभेदपक्ष एवेत्याह—त एत इति । आ विकारेभ्य आ चालिङ्गादापेक्षिको धर्मधर्मिभावो मृदादेरपि तन्मात्रापेक्षया धर्मत्वादित्याह—धर्मोऽपीति । यदा परमार्थधर्मिण्यलिङ्गेऽभेदोपचारप्रयोगस्तद्द्वारेण सामानाधिकरणद्वारेण धर्म्येव धर्म इति यावत् । तदैक एव परिणामो धर्मिपरिणाम एवेत्यर्थः । धर्मलक्षणावस्थानां धर्मिस्वरूपामिनिवेशात् । तदनेन धर्मिणो दूरोत्सारितं कूटस्थनित्यत्वमित्युक्तप्रायम् ।

धर्मपरिणामं प्रतिपादयन्प्रसङ्गेन चित्तधर्माणां प्रकारभेदमाह—चित्तस्येति । परिदृष्टाः प्रत्यक्षा अपरिदृष्टाः परोक्षास्तत्र प्रत्ययात्मकाः प्रमाणाः^१दयो रागादयश्च । वस्तुमात्रा इत्यप्रकाशरूपतामाह । स्यादेतत् । अपरिदृष्टाश्चेन्न सन्त्येवेत्यत आह—अनुमानेन प्रापितो वस्तुमात्रेण सद्भावो येषां ते तथोक्ताः । पश्चान्मानसाधर्म्यादागमोऽप्यनुमानम् । सप्तापरिदृष्टान्कारिकया संगृह्णाति—निरोधेति । निरोधो वृत्तीनामसंप्रज्ञातावस्था चित्तस्याऽऽगमतः संस्कारशेषभावोऽनुमानतश्च समधिगम्यते । धर्मग्रहणेन पुण्यापुण्ये उपलक्षयति । कचित्कर्मेति पाठस्तत्रापि तज्जनिते पुण्यापुण्ये एव गृह्येते । ते चाऽऽगमतः सुखदुःखोपभोगदर्शनाद्वाऽनुमानतो गम्येते । संस्कारस्तु स्मृतेरनुमीयते । एवं त्रिगुणत्वाच्चित्तस्य चलं च गुणवृत्तमिति प्रतिसंगं परिणामोऽनुमीयते । एवं जीवनं प्राणधारणं प्रयत्नभेदोऽसंविदितश्चित्तस्य धर्मः

× क. पुस्तके—दयः । निरोधादयस्तु व इति पाठो वर्तते, स प्रामादिकः ।

१ ख. घ. ङ. च. 'रद्वारे' । २ ख. 'दमपेक्षत इत्य' । झ. 'दमपेक्षत ए' । ३ क. ख. झ. आ च लि' । ४ ज. 'थेतो ध' । ५ ज. धर्मप' । ६ ख. धर्मस्व' । ७ क. ज. झ. 'क्षणप' ।

अतो योगिन उपात्तसर्वसाधनस्य बुभुत्सितार्थप्रतिपत्तये
संयमस्य विषय उपक्षिप्यते—

परिणामत्रयसंयमादतीतानागतज्ञा-

नम् ॥ १६ ॥

धर्मलक्षणावस्थापरिणामेषु संयमाद्योगिनां भवत्यतीतानाग-
तज्ञानम् । धारणाध्यानसमाधित्रयमेकत्र संयम उक्तः । तेन
परिणामत्रयं साक्षात्क्रियमाणमतीतानागतज्ञानं तेषु संपा-
दयति ॥ १६ ॥

शब्दार्थप्रत्ययानामितरेतराध्यासात्संकरस्त-

त्प्रविभागसंयमात्सर्वभूतरुतज्ञानम् ॥ १७ ॥

तत्र वाग्वर्णेष्वेवार्थवती । श्रोत्रं च ध्वनिपरिणाम-

श्वासप्रश्वासाभ्यामनुमीयते । एवं चेतसश्चेष्टा क्रिया यथा यथा तैस्तैरिन्द्रियैः शरी-
रप्रदेशैर्वा संप्रयुज्यते । साऽपि तत्संयोगादेवानुमीयते । एवं शक्तिरप्युद्भूतानां
कार्याणां सूक्ष्मावस्था चेतसो धर्मयूयकार्यानुभवादेवानुमीयत इति ॥ १६ ॥

अतः परमा पादपरिसमाप्तेः संयमविषयस्तद्वशीकारसूचनी विभूतिश्च वक्तव्या ।
तत्रोक्तप्रकारं परिणामत्रयमेव तावत्त्रयममुपात्तसकलयोगाङ्गस्य योगिनः संयमविष-
यतयोपक्षिपति—परिणामत्रयसंयमादतीतानागतज्ञानम् । ननु यत्र संयमस्तत्रैव
साक्षात्करणं तत्कथं परिणामत्रयसंयमोऽतीतानागतं साक्षात्कारयेदित्यत आह—
तेन परिणामत्रयं साक्षात्क्रियमाणं तेषु परिणामेष्वनुगते ये अतीतानागते तद्वि-
षयं ज्ञानं संपादयति । परिणामत्रयसाक्षात्करणमेव तदन्तर्भूतातीतानागतसाक्षात्कर-
णात्मकमिति न विषयभेदः संयमसाक्षात्कारयोरित्यर्थः ॥ १६ ॥

अथमपरः संयमस्य विषय उपक्षिप्यते—शब्दार्थप्रत्ययानामितरेतराध्यासात्सं-
करस्तत्प्रविभागसंयमात्सर्वभूतरुतज्ञानम् । अत्र वाचकं शब्दमाचिरुयासुः प्रथमं
तावद्वाग्व्यापारविषयमाह—तत्र वाग्व्यागिन्द्रियं वर्णव्यञ्जकमष्टस्थानम् । यथाऽऽह—

अष्टौ स्थानानि वर्णानामुरः कण्ठः शिरस्तथा ।

जिह्वामूलं च दन्ताश्च नासिकौष्ठौ च तालु च [पा० शि० १३] इति ॥

सा वाग्वर्णेष्वेव यथालोकप्रतीतिसिद्धेष्वर्थवती न च वाचक इत्यर्थः । श्रोत्रव्या-
पारविषयं निरूपयति—श्रोत्रं पुनर्ध्वनेरुद्गोनस्य वागिन्द्रियाभिधातिनो यः परिणामभेदे

मात्रविषयम् । पदं पुनर्नादानुसंहारबुद्धिनिर्ग्राह्यमिति ।

वर्णा एकसमयासंभवित्वात्परस्परनिरनुग्रहात्मानस्ते पदमसं-
स्पृश्यानुपस्थाप्याऽऽविर्भूतास्तिरोभूताश्चेति प्रत्येकमपदस्वरूपा
उच्यन्ते ।

वर्णः पुनरेकैकः पदात्मा सर्वाभिधानशक्तिप्रचितः सहकारिव-
र्णान्तरप्रतियोगित्वद्वैश्वरूप्यमिवाऽऽपन्नः पूर्वश्चोत्तरेणोत्तरश्च पूर्वैष

वर्णात्मा तेनाऽऽकारेण परिणतं तन्मात्रविषयं नतु वाचकविषयमित्यर्थः । यथालोक-
प्रतीतिसिद्धेभ्यो वर्णेभ्यो वाचकं भिनति—पदं पुनर्वाचकं पुनर्नादानुसंहारबुद्धि-
निर्ग्राह्यं यथाप्रतीतिसिद्धाच्चादान्वर्गान्प्रत्येकं गृहीत्वाऽनु पश्चाद्या संहारत्येकत्वमापा-
दयति गौरित्येतदेकं पदमिति तथा पदं गृह्यते । यद्यपि प्राच्योऽपि बुद्ध्यो वर्णाकारं पद-
मेव प्रत्येकं गोचरयन्ति तथाऽपि न विशदं प्रथते । चरमे तु विज्ञाने तदतिविशद-
मिति नादानुसंहारबुद्धिनिर्ग्राह्यमुक्तम् ।

यस्तु वैजात्यादेकपदानुभवमविज्ञाय वर्णानेव वाचकानातिष्ठते तं प्रत्याह—वर्णा
इति । ते खल्वमी वर्णाः प्रत्येकं वाच्यविषयां धियमादधीरन्नागदन्तका इव शिख्या-
वलम्बनं संहता वा ग्रावाण इव पिठरधारणम् । न तावत्प्रथमः कल्पः । एकस्मादर्थ-
प्रतीतेरनुपत्तेरुपत्तौ वा द्वितीयादीनामनुच्चारणप्रसङ्गो निष्पादितक्रिये कर्पणि विशे-
षानावायिनः साधनस्य साधनन्वायातिपातात् । तस्माद्द्वितीयः परिशिष्यते । संम-
वति हि ग्राणां संहतानां पिठरधारणमेकसमयभावित्वात् । वर्णानां तु यौगपद्यासं-
भवोऽतः परस्परमनुग्राह्यानुग्राहकत्वायोगात्संभूयापि नार्थधियमादधते । ते पदरूपमे-
कमसंस्पृशन्तस्तादात्म्येनात एवानुपस्थापयन्त आविर्भूतास्तिरोभूता अयःशलाक-
कल्पाः प्रत्येकमपदस्वरूपा उच्यन्ते ।

यदि पुनः पदमेकं तादात्म्येन स्पृशेयुर्वर्णास्ततो नोक्तदोषप्रसङ्ग इत्याह—वर्णः
पुनरेकैकः पदात्मा सर्वाभिधानशक्तिप्रचितः सर्वाभिरभिधानशक्तिभिर्निचितो
गोर्गणगौरनैगेत्यादिषु हि गकारो गोत्वाद्यर्थाभिधायिषु दृष्ट इति तत्तदभिधानशक्तिः ।
एवं सोमशोचिरित्यादिष्वाश्वराद्यर्थाभिधायिषु पदेष्वेव वर्णो दृष्ट इति सोऽपि तत्तदभि-
धानशक्तिः । एवं सर्वत्रोहनीयम् । स चैकैको वर्णो गकारादिः सहकारि यद्वर्णान्त-
रमोकारादि तदेव प्रतियोगि प्रतिसंबन्धि यस्यै स तथोक्तस्तस्य भावस्तत्त्वं तस्माद्वैश्व-
रूप्यं नानात्वमिवाऽऽपन्नो नतु नानात्वमापन्नस्तस्य तत्त्वादेव पूर्वो वर्णो गकार उत्त-
रेणोकारेण गणादिपदेभ्यो व्यावर्त्योत्तरश्चोकारो गकारेण शोचिरादिपदेभ्यो व्यावर्त्य

१ ज. 'श्रदमाद्यु प्र' । २ झ. 'गणो गौरं नग इत्या' । ३ क. ज. 'नग इत्या' । ख.
'नगर इत्या' । ४ ज. 'पु पदेषु द' । ५ क. झ. दृष्टः सो । ६ ख. ज. 'स्य तत्तथोक्तं तस्य ।

विशेषेऽवस्थापित इत्येवं बहवो वर्णाः क्रमानुरोधिनोऽर्थसंकेते-
नावच्छिन्ना इयन्त एते सर्वाभिधानशक्तिपरिवृता गकारौकार-
विसर्जनीयाः सास्नादिपन्तमर्थं द्योतयन्तीति ।

विशेषे गोत्ववाचके गोपदस्फोटोऽवस्थापितोऽनुसंहारबुद्धौ । अयमभिसंधिः—अर्थप्रत्ययो हि वर्णैर्नियतक्रमतया परस्परमसंभवद्विरशक्यः कर्तुम् । न च संस्कारद्वाराऽऽग्नेयादीना-
मिव परमापूर्वे वा स्वर्गे वा जनयितव्येऽनियतक्रमाणामपि साहित्यमर्थबुद्ध्युपजनने
वर्णानामिति सांप्रतं विकल्पासहत्वात् । स खल्वयं वर्णानुभवजन्यः संस्कारः स्मृतिप्रस-
वहेतुरन्यो वाऽऽग्नेयादिजन्य इवापूर्वाभिधानो न तावदनन्तरः कल्पनागौरवापत्तेः ।
स एव तावददृष्टपूर्वः कल्पनीयस्तस्य च क्रमवद्विर्वर्णानुभवैरेकस्य जन्यत्वं न संभव-
तीति तज्जातीयानेकावान्तरसंस्कारकल्पनेति गौरवम् । न चैव ज्ञापकहेत्वङ्गमज्ञात-
स्तदङ्गतामनुभवतीति । न खलु संबन्धोऽर्थप्रत्यायनाङ्गमज्ञातोऽङ्गतामुपैति । स्मृति-
फलप्रसवानुमितस्तु संस्कारः स्वकारणानुभवविषयनियतो न विषयान्तरे प्रत्ययमाधा-
तुमुत्सहते । अन्यथा यत्किंचिदेवैकैकमनुभूय सर्वैः सर्वं जानीयादिति । न च प्रत्येक-
वर्णानुभवजनितसंस्कारपिण्डलब्धजन्मस्मृतिदर्पणसमारोहिणो वर्णाः समाधिगतसहभावा
वाचका इति सांप्रतम् । क्रमाक्रमविपरीतक्रमानुभूतानां तत्राविशेषणार्थधीजननप्रस-
ङ्गात् । न चैतत्स्मरणज्ञानं पूर्वानुभववर्तिनीं परापरतां गोचरायितुमर्हति । तस्माद्वर्णे-
भ्योऽसंभवन्नर्थप्रत्यय एकपदानुभवमेव स्वनिमित्तमुपकल्पयति । न चैष पदेऽपि प्रसङ्गः ।
तद्धि प्रत्येकमेव प्रयत्नभेदाभिन्ना ध्वनयो व्यञ्जयन्तः परस्परविसदृशतत्तत्पदव्यञ्जक-
ध्वनिभिस्तुल्यस्थानकरणनिष्पन्नाः सदृशाः सन्तोऽन्योन्यविसदृशैः पदैः पदमेकं सदृ-
शमापादयन्तः प्रतियोगिभेदेन तत्तत्सादृश्यानां भेदात्तदुपधानादेकमप्यनवयवमपि
सावयवमिवानेकात्मकमिवावभासयन्ति, यथा निवृतवर्णपरिमाणसंस्थानं मुखमेकमपि
मणिकृपाणदर्पणादयो विभिन्नवर्णपरिमाणसंस्थानमनेकपादर्शयन्ति न परमार्थतः ।
सादृश्योपधानभेदकल्पिता भागा एव निर्मागस्य पदस्य वर्णास्तेन तद्वु-
द्विर्वर्णात्मना पदभेदे स्फोटमभेदमेव निर्मागमेव सभेदमिव सभागामिवाऽऽ-
लम्बते । अतो गोपदस्फोटभेदस्यैकस्य गकारभागो गौरादिपदस्फोटसादृश्येन न नि-
र्धारयति स्वभागिनमित्योकारेण विशिष्टो निर्धारयत्येवमोकारोऽपि भागः शोचिरादि-
पदसदृशतया न शक्तो निर्धारयितुं स्वभागिनं गोपदस्फोटमिति गकारेण विशिष्टो
निर्धारयति । असहभाविनामपि च संस्कारद्वारेणास्ति सहभाव इति विशेषणाविशेष्य-
भावोपपत्तिः । न च भिन्नविषयत्वं संस्कारयोर्भागद्वयविषययोरनुभवयोस्तज्जन्मनोश्च

तदेतेषामर्थसंकेतेनावच्छिन्नानामुपसंहृतध्वनिक्रमाणां य एको
बुद्धिनिर्भासस्तत्पदं वाचकं वाच्यस्य संकेत्यते । तदेकं
पदमेकबुद्धिविषयं एकप्रयत्नाक्षिप्तमभागमक्रमवर्णं बौद्ध-

संस्कारयोरैकपदविषयत्वात् । केवलभागानुभवेन पदमव्यक्तमनुभूयतेऽनुसंहारधिया तु
भागानुभवयोर्निसंस्कारलब्धजन्मना व्यक्तमिति विशेषः । अव्यक्तानुभवाश्च प्राञ्चः
संस्काराधानक्रमेण व्यक्तमनुभवमादधाना दृष्टा यथा दूराद्वनस्पतावस्तिप्रत्यया
अव्यक्ता व्यक्तवनस्पतिप्रत्ययहेतवः । न चेयं विधा वर्णानामर्थप्रत्यायने संभविनी ।
नो खलु वर्णाः प्रत्येकमव्यक्तमर्थप्रत्ययमादधत्यन्ते व्यक्तमिति शक्यं वक्तुम् । प्रत्य-
क्षज्ञान एव नियमाद्व्यक्तमव्यक्तत्वस्य । वर्णाधेयस्त्वर्थप्रत्ययो न प्रत्यक्षस्तदेष वर्णभ्यो
जायमानः स्फुट एव जायेत । न वा जायेत न त्वस्फुटः । स्फोटस्य तु ध्वनिव्य-
ङ्ग्यस्य प्रत्यक्षस्य सतः स्फुटारस्फुटत्वे कल्प्येते इत्यसमानम् । एवं प्रत्येकवर्णानुभव-
जनितसंस्कारसहितश्रोत्रलब्धजन्मन्यनुसंहारबुद्धौ संहता वर्णा एकपदस्फोटमावमाप-
न्नाः प्रयत्नविशेषव्यङ्ग्यतया प्रयत्नविशेषस्य च नियतक्रमापेक्षतया क्रमस्यान्यत्वे
तदभिव्यञ्जकप्रयत्नविशेषाभावेन तदभिव्यक्त्यभावप्रसङ्गात्क्रमानुरोधिनोऽर्थसंकेतेनाव-
च्छिन्नाः संकेतावच्छेदमेव लौकिकं समागपदविषयं दर्शयन्ति, इयन्तो द्वित्रास्त्रि-
चतुराः पञ्चषा वा एते सर्वाभिधानशक्तिपरिवृता गकारौकारविसर्जनीयाः सास्त्रादि-
मन्तमर्थमवबोधोतयन्तीति ।

तात्किमिदानीं संकेतानुसारेण वर्णानामेव वाचकत्वं तथा च न पदं नाम त्रिचिदेक-
मित्यत आह—तदेतेषामिति । ध्वनिनिमित्तः क्रमो ध्वनिक्रमः । उपसंहृतो ध्वनि-
क्रमो येषु ते तथोक्ताः । बुद्ध्या निर्भास्यते प्रकाश्यत इति बुद्धिनिर्भासः । संकेताव-
च्छिन्नाः स्थूलदर्शिलोकाशयानुरोधेन गकारौकारविसर्जनीया इत्युक्तम् । गकारादी-
नामपि तद्भागतया तादात्म्येन वाचकत्वात्प्रतीत्यनुसारतस्त्वेकमेव पदं वाचकमित्यर्थः ।
एतदेव स्पष्टयति—तदेकं पदं लोकबुद्ध्या प्रतीयत इति संबन्धः । कस्मादेकमित्यत
आह—एकबुद्धिविषयो गौरित्येकं पदमित्येकाकाराया बुद्धेर्विषयो यतस्तस्मादेकम् ।
तस्य व्यञ्जकमाह—एकप्रयत्नाक्षिप्तमिति । रस इति पदव्यञ्जकात्प्रयत्नाद्विलक्षणः सर
इति पदव्यञ्जकः प्रयत्नः । स चोपक्रमैतः सर इति पदव्यक्तिर्लक्षणफलावच्छिन्नः पूर्वा-
परीभूत एकस्तदाक्षिप्तं भागानां सादृश्योपधानभेदकल्पितानां परमार्थसत्तामभावादभा-
गम् । अत एव पूर्वापरीभूत[भाग]भावादक्रमम् । ननु वर्णाः पूर्वापरीभूतास्ते चास्य भागा
इति कथमक्रममभागं चेत्यत आह—अवर्णम् । न ह्यस्य वर्णा भागाः किंतु साद-

१ क. ख. ड. ज. "यमेक" । २ ख. ज. "या व्यक्त" । ३ क. ख. "मतो रस इ" । ४ क. ख.
"क्षणः फ" । ज. "क्षणव" ।

मन्त्यवर्णप्रत्ययव्यापारोपस्थापितं परत्र प्रतिपिपादयिषया वर्णै-
रेवाभिधीयमानैः श्रूयमाणैश्च श्रोतृभिरनादिवाग्व्यवहारवासनानु-
विद्धया लोकबुद्ध्या सिद्धवत्संप्रतिपत्त्या प्रतीयते ।

तस्य संकेतबुद्धितः प्रविभाग एतावतामेवंजातीयकोऽनुसंहार
एकस्यार्थस्य वाचक इति । संकेतस्तु पदपदार्थयोरितरेतराध्या-

श्योपधानभेदात्पदमेव तेन तेनाऽऽकारेणापरमार्थसत्ता प्रथते । न हि मणिकृपाणदर्प-
णादिवर्तीनि मुखानि मुखस्य परमार्थसतोऽवयवा इति । बौद्धमनुसंहारबुद्धौ विदित-
मन्त्यवर्णप्रत्ययस्य व्यापारः संस्कारः पूर्ववर्णानुभवजनितसंस्कारसहितस्तेनोपस्थापितं
विषयीकृतम् । वर्णानुभवतत्तत्संस्काराणां च पदविषयत्वमुपपादितमधस्तात् । स्यादेतन् ।
अमागमक्रममवर्णं चेत्पदतत्त्वं कस्मादेवंविधं कदाचिन्न प्रथते । नहि लाक्षारसावसेको-
पधानापादितारुणभावः स्फटिकमणिस्तदपगमे स्वच्छधवलौ नानुभूयते । तस्मात्पारमा-
र्थिका एव वर्णा इत्यत आह—परत्रेति । प्रतिपिपादयिषया वर्णैरेवाभिधीयमानैरुच्चा-
र्यमाणैः श्रूयमाणैश्च श्रोतृभिरनादिर्योऽयं वाग्व्यवहारो विभक्तवर्णपदनिबन्धनस्तज्ज-
निता वासना साऽप्यनादिरेव । तदनुविद्धया तद्वासितया लोकबुद्ध्या विभक्तवर्णरू-
पितपदावगाहिन्या सिद्धवत्परमार्थवत्संप्रतिपत्त्या संवादेन वृद्धानां पदं प्रतीयते ।
एतदुक्तं भवति—अस्ति काश्चिदुपाधिर्य उपधेयेन संयुज्यते वियुज्यते च । यथा लाक्षा-
दिस्तत्र तद्विद्योगे स्फटिकः स्वाभाविकेन स्वच्छधवलेन रूपेण प्रकाशत इति युज्यते ।
पदप्रत्ययस्य तु प्रयत्नभेदोपनीतध्वनिभेदादन्यतोऽनुत्पादात्तस्य च तदा साह-
च्यदोषैरूपिततया वर्णात्मनैव प्रत्ययजनकत्वमिति कुतो निरुपाधिनः पदस्य प्रथा ।

यथाऽऽहुः—ध्वनयः सदृशात्मानो विपर्यासस्य हेतवः ।

उपलम्भकमेतेषां विपर्यासस्य कारणम् ॥

उपायत्वाच्च निश्चतः पददर्शितदर्शिनाम् ।

ज्ञानस्यैव च बाधेयं लोके ध्रुवमुपप्लवः ॥ इति ।

यतः पदात्मा विभक्तवर्णरूपितः प्रकाशतेऽतः स्थूलदर्शी लोको वर्णानेव पदम-
भिमन्यमानस्तानेव प्रकारभेदभाजोऽर्थभेदे संकेतयतीत्याह—तस्येति । तस्य पदस्या-
जानत एकस्यापि संकेतबुद्धितः स्थूलदर्शीलोकाहिताय वर्णात्मना विभागः । विभागमाह—
एतावतां न न्यूनानामधिकानां वा, एवंजातीयको नैरन्तर्यक्रमविशेषोऽनुसंहार
एकबुद्ध्युपग्रह एकस्यार्थस्य गोत्वादेर्वाचक इति । ननु यथेकस्यार्थस्यायं शब्दो
वाचक इति संकेतो हन्त भोः शब्दार्थयोरितरेतराध्यासस्तर्ह्येत्यत आह—संकेतस्त्विति ।

सरूपः स्मृत्यात्मको योऽयं शब्दः सोऽयमर्थो योऽयमर्थः सोऽयं शब्द इति । एवमितरेतराध्यासरूपः संकेतो भवतीति । एवमेते शब्दार्थप्रत्यया इतरेतराध्यासात्संकीर्णा गौरिति शब्दो गौरित्यर्थो गौरिति ज्ञानम् । य एषां प्रविभागज्ञः स सर्ववित् ।

सर्वपदेषु चास्ति वाक्यशक्तिर्वृक्ष इत्युक्तेऽस्तीति गम्यते । न सत्तां पदार्थो व्यभिचरतीति । तथा न ह्यसाधना क्रियाऽस्तीति । तथा च पचतीत्युक्ते सर्वकारकाणामाक्षेपो नियमार्थोऽनुवादः

स्मृतावात्मा स्वरूपं यस्य स तथोक्तः । न हि कृत इत्येव संकेतोऽर्थमवधारयत्यपि तु स्मर्यमाणः । एतदुक्तं भवति—अभिन्नाकार एव संकेते कथंचिद्देदं विकल्प्य षष्ठी प्रयुक्तेति । य एषां प्रविभागज्ञः स तत्र संयमे भवति सर्ववित्सर्वभूतराज्ञ इति ।

तदेवं विकल्पितवर्णभागमेकमनवयवं पदं व्युत्पाद्य कल्पितपदविभागं वाक्यमेकमनवयवं व्युत्पादयितुमाह—सर्वपदेषु चास्ति वाक्यशक्तिः । अयमभिसंधिः—परप्रत्यायनाय शब्दः प्रयुज्यते । तत्र तदेव च परं प्रति प्रतिपादयितव्यं यतः प्रतिपिस्ति तम् । तदेव तैः प्रतिपिस्ति तं यदुपादानादिगोचरः । न च पदार्थमात्रं तद्गोचरः किंतु वाक्यार्थ इति वाक्यार्थपरा एव सर्वे शब्दास्तेन स एव तेषामर्थः । अतो यत्रापि केवलस्य पदस्य प्रयोगस्तत्रापि पदान्तरेण सहैकीकृत्य ततोऽर्थो गम्यते, न तु केवलात्कस्मात्तन्मात्रस्यासामर्थ्यात्तथा च वाक्यमेव तत्र तत्र वाचकं न तु पदानि । तद्भागतया तु तेषामप्यस्ति वाक्यार्थवाचकशक्तिः पदार्थ इव पदभागतया वर्णानाम् । तेन यथा वर्ण एकैकः सर्वपदार्थाभिधानशक्तिः प्रचित एवं पदमप्येकैकं सर्ववाक्यार्थाभिधानशक्तिः प्रचितम् । तदिदमुक्तम्—सर्वपदेषु चास्ति वाक्यशक्तिर्वृक्ष इत्युक्तेऽस्तीति गम्यते । अध्याहृत्यस्तपदसाहितं वृक्ष इति पदं वाक्यार्थं वर्तत इति तद्भागत्वाद्बृक्षपदं तत्र वर्तते । कस्मात्पुनरस्तीति गम्यत इत्यत आह—न सत्तां पदार्थो व्यभिचरतीति । लोक एव हि पदानामर्थावधारणोपायः । स च केवलं पदार्थमस्त्यर्थेनाभिसमस्य सर्वत्र वाक्यार्थो करोति सोऽयमव्यभिचारः सत्तया पदार्थस्यात एव शब्दवृत्तिविदां व्यवहारो यत्रान्यत्क्रियापदं नास्ति तत्रास्ति भवन्तीपरः प्रयोक्तव्य इति ।

क्रियाभेदाव्यभिचारि प्रातिपादिकमुक्त्वा क्रियाभेदं कारकाव्यभिचारिणं दर्शयति—तथा च पचतीत्युक्त इति । पचतीत्युक्ते हि कारकमात्रस्य तदन्वययोगे प्रत्यावागमादन्यव्यावृत्तिपरस्तद्भेदानामनुवादः । तदेवं भेद एव वाक्यार्थ इति तथाऽनपेक्ष-

१ क. ख. °कीर्णाः । तद्यथा—गौ° । २ °ख. था प° । ३ ज. °क्यार्थे वा° । ४ ख. ज. °रोऽयं य° । ५ ह. °वतिर्वा प° । ६ ख. ज. °था प° ।

कर्तृकरणकर्मणां चैत्राग्नितण्डुलानामिति । दृष्टं च वाक्यार्थे पद-
रचनं श्रोत्रियशृङ्खन्दोऽधीते, जीवति प्राणान्धारयति । तत्र वाक्ये
पदार्थाभिव्यक्तिस्ततः पदं प्रविभज्य व्याकरणीयं क्रियावाचकं
वा कारकवाचकं वा । अन्यथा भवत्यश्वोऽजापय इत्येवमादिषु
नामाख्यातसारूप्यादनिर्ज्ञातं कथं क्रियायां कारके वा व्याक्रि-
येतेति ।

तेषां शब्दार्थप्रत्ययानां प्रविभागः । तद्यथा—श्वेतते प्रासाद
इति क्रियार्थः, श्वेतः प्रासाद इति कारकार्थः शब्दः,

मपि पदं वाक्यार्थे वर्तमानं दृश्यत इति सुतरामस्ति वाक्यशक्तिः पदानामित्याह—दृष्टं
चेति । न चैतावताऽपि श्रोत्रियादिपदस्य स्वतन्त्रस्यैवंविधार्थप्रत्यायनं न यावदस्त्या-
दिभिरभिसमासोऽस्य भवति, तथा चास्यापि वाक्यावयवत्वात्कल्पितत्वमेवेति भावः ।
स्यादेतत् । पदानामेव चेद्वाक्यशक्तिः कृतं तर्हि वाक्येन तेभ्य एव तदर्थविज्ञायादित्यत
आह—तत्र वाक्य इति । उक्तमेतन्न केवलात्पदात्पदार्थः प्रतिपत्तितः प्रतीयते
न यावदेतत्पदान्तरेणाभिसमस्यत इति । तथा च वाक्यात्पदान्यपोद्धृत्य कल्पितानि
वाक्यार्थाच्चपोद्धृत्य तदेकदेशं कारकं वा क्रियां वा तत्पदं प्रकृत्यादिविभागकल्पनया
व्याकरणीयमन्वाख्येयम् । किमर्थं पुनरेतावता क्लेशेनान्वाख्यायत इत्यत आह—
अन्यथेति । घटो भवति भवति भिक्षां देहि भवति तिष्ठतीति नामाख्यातयोश्च
साम्यात् । एवमश्वस्त्वमश्वो यातीति । एवमजापयः पिव, अजापयः शत्रूनिनि
नामाख्यातसारूप्यादनिर्ज्ञातं नामत्वेनाऽऽख्यातत्वेन वाऽन्वाख्यानाभावे निष्कृष्या-
ज्ञातं कथं क्रियायां कारके वा व्याक्रियेत । तस्माद्वाक्यात्पदान्यपोद्धृत्य व्याख्या-
तव्यानि । न त्वन्वाख्यानादेव पारमार्थिको विभागः पदानामिति ।

तदेवं शब्दरूपं व्युत्पाद्य शब्दार्थप्रत्ययानां संकेतापादितसंकराणामसंकरमाख्यातु-
मुपक्रमते—तेषां शब्दार्थप्रत्ययानां प्रविभागस्तद्यथा श्वेतते प्रासाद इति क्रियार्थः
शब्दः । स्फुटवरो ह्यत्र पूर्वापरीभूतायाः क्रियायाः साध्यरूपायाः सिद्धरूपः क्रियार्थः
श्वेतत इति भिन्नः शब्दः । यत्रापि शब्दार्थयोः सिद्धरूपत्वं तत्राप्यर्थादस्ति शब्दस्य
भेद इत्याह—श्वेतः प्रासाद इति कारकार्थः शब्दः । अभिहितत्वाच्च कारकवि-

१ ड. 'द्वच' । २ क. ख. घ. ङ. च. 'कथे पदप' । ३ ज. वाक्यार्थे श' । ४ ज. क्रिया-
पदं । ५ क. 'णार्थं व्याख्ये' । ६ क. ज. नान्नोर्नामा' । ७ ख. ज. व्याख्यायेत । त' । ८ ज. 'व्दायः
सिद्धरूपस्तत्राप्यस्ति । ९ ख. 'र्थस्तस्मि' ।

क्रियाकारकात्मा तदर्थः प्रत्ययश्च । कस्मात् । सोऽयमित्यभिसंबन्धादेकाकार एव प्रत्ययः संकेत इति ।

यस्तु श्वेतोऽर्थः स शब्दप्रत्यययोरालम्बनीभूतः । स हि स्वाभिरवस्थाभिर्विक्रियमाणो न शब्दसहगतो न बुद्धिसहगतः । एवं शब्द एवं प्रत्ययो नेतरेतरसहगत इत्यन्यथा शब्दोऽन्यथाऽर्थोऽन्यथा प्रत्यय इति विभागः । एवं तत्प्रविभागसंयमाद्योगिनः सर्वभूतरुतज्ञानं संपद्यत इति ॥ १७ ॥

संस्कारसाक्षात्करणात्पूर्वजातिज्ञा-

नम् ॥ १८ ॥

द्वये खल्वभी संस्काराः स्मृतिक्लेशहेतवो वासनारूपा विपाकहेतवो धर्माधर्मरूपाः । ते पूर्वभवाभिसंस्कृताः परिणामचेष्टानिरोधशक्तिजीवनधर्मवदपरिदृष्टाश्चित्तधर्माः । तेषु संयमः

भक्तेरभावः । अर्थ विभजते-क्रियाकारकात्मा तदर्थस्तयोः शब्दयोरर्थः क्रियात्मा कारकात्मा च । प्रत्ययं विभजते-प्रत्ययश्चेति । चशब्देन तदर्थ इत्येतत्पदमत्रानुकृष्यते । तदत्रान्यपदार्थप्रधानं संबध्यते । स एव क्रियाकारकात्माऽर्थो यस्य स तथोक्तः । नन्वभेदेन प्रतीतेः शब्दार्थप्रत्ययानां संकरात्कृतः प्रविभाग इत्याशयवान्वृच्छति-कस्मादिति । उत्तरमाह-सोऽयमित्यभिसंबन्धादिति । संकेतोपाधिरैकाकारप्रत्ययो नतु तात्त्विक इत्यर्थः । संकेतस्य निमित्तता दार्शिता संकेत इति सप्तम्या ।

परमार्थमाह-यस्तु श्वेतोऽर्थ इति । अवस्था नवपुराणत्वादयः । सहगतः संकीर्णः । एवं च प्रविभागसंयमाद्योगिनः सर्वेषां भूतानां पशुमृगसरीसृपवयःप्रभृतीनां यानि रुतानि तत्राप्यव्यक्तं पदं तदर्थस्तत्प्रत्ययश्चेति । तदिह मनुष्यवचनवाच्यप्रत्ययेषु कृतः संयमः समानजातीयतया तेष्वपि कृत एवेति । तेषां रुतं तदर्थभेदं तत्प्रत्ययं च योगी जानातीति सिद्धम् ॥ १७ ॥

संस्कारसाक्षात्करणात्पूर्वजातिज्ञानम् । ज्ञानजा हि संस्काराः स्मृतेर्हेतवोऽविद्यादिसंस्कारा अविद्यादीनां क्लेशानां हेतवः । विपाको जात्यायुर्भोगरूपस्तस्य हेतवो धर्माधर्मरूपाः । पूर्वेषु भवेष्वाभिसंस्कृता निष्पादिताः स्वकारणैर्यथासंस्कृतं स्मृत्तं कृतमिति गम्यते । परिणामचेष्टानिरोधशक्तिजीवनान्येव धर्माश्चित्तस्य तद्वद-

संस्कारसाक्षात्क्रियायै समर्थः । न च देशकालनिमित्तानुभवै-
र्विना तेषामस्ति साक्षात्करणम् । तदित्थं संस्कारसाक्षात्करणा-
त्पूर्वजातिज्ञानमुत्पद्यते योगिनः । परत्राप्येवमेव संस्कारसाक्षा-
त्करणात्परजातिसंवेदनम् ।

अत्रेदमाख्यानं श्रूयते—भगवतो जैगीषव्यस्य संस्कारसा-
क्षात्करणादशसु महासर्गेषु जन्मपरिणामक्रममनुपश्यतो विवेकजं
ज्ञानं प्रादुरभूत् । अथ भगवानावट्यस्तनुधरस्तमुवाच—दशसु
महासर्गेषु भव्यत्वादनभिभूतबुद्धिसत्त्वेन त्वया नरकतिर्यग्गर्भ-
संभवं दुःखं संपश्यता देवमनुष्येषु पुनःपुनरुत्पद्यमानेन सुख-
दुःखयोः किमधिकमुपलब्धमिति । भगवन्तमावट्यं जैगीषव्य
उवाच—दशसु महासर्गेषु भव्यत्वादनभिभूतबुद्धिसत्त्वेन मया
नरकतिर्यग्भवं दुःखं संपश्यता देवमनुष्येषु पुनःपुनरुत्पद्यमा-
नेन यत्किंचिदनुभूतं तत्सर्वं दुःखमेव प्रत्यवैमि । भगवाना-
वट्य उवाच—यदिदमायुष्मतः प्रधानवशित्वमनुत्तमं च संतोष-
सुखं किमिदमपि दुःखपक्षे निक्षिप्तमिति । भगवाञ्जैगीषव्य
उवाच—विषयसुखापेक्षयैवेदमनुत्तमं संतोषसुखमुक्तम् । कैव-
ल्यसुखापेक्षया दुःखमेव । बुद्धिसत्त्वस्यायं धर्मस्त्रिगुणस्त्रिगुणश्च
प्रत्ययो हेयपक्षे न्यस्त इति दुःखरूपस्तृष्णार्तन्तुः । तृष्णादुःखसं-
तापापगमात्तु प्रसन्नमवाधं सर्वानुकूलं सुखमिदमुक्तमिति ॥१८॥

परिदृष्टाश्चित्तवर्मास्तेषु श्रुतेष्वनुमितेषु सपरिकरेषु संयमः संस्काराणां द्वयेषां साक्षा-
त्क्रियायै समर्थः । अस्तु तत्र संयमात्तत्साक्षात्कारः पूर्वजातिसाक्षात्कारस्तु कुत इत्यत
आह—न च देशेति । निमित्तं पूर्वशरीरमिन्द्रियादि च । सानुबन्धसंस्कारसाक्षात्कार एव
नान्तरीयकतया जात्यादिसाक्षात्कारमाक्षिपतीत्यर्थः । स्वसंस्कारसंयमं परकीयेष्वति-
दिशति—परत्राप्येवमिति ।

अत्र श्रद्धोत्पादे हेतुमनुभवत आवट्यस्य जैगीषव्येण संवादमुपन्यस्यति—
अत्रेदमाख्यानं श्रूयत इति । महाकल्पो महासर्गः । तनुधर इति निर्माणकायतप-
दुक्तः । भव्यः शोभनो विगलितरजस्तमोमल इत्यर्थः । प्रधानवशित्वमैवधर्म्यं तेन हि
प्रधानं विस्तोम्य यस्मै यादृशीं कायेन्द्रियसंभवं दित्सति तस्मै तादृशीं दत्त । स्वकी-
यानि च कायेन्द्रियसहस्राणि निर्मायान्तरिक्षे दिवि भुवि च यथेच्छं विहरतीति ।
संतोषो हि तृष्णाक्षयो बुद्धिसत्त्वस्य प्रशान्तता धर्मः ॥ १८ ॥

१ क. ग. ड. च. 'वल्यापे' । २ ड. 'तन्तुदृष्टार्थसं' । ३ ख. 'तस्य इ' । ४ ख. 'त्पादहेतुं
भगव' । ज. 'त्पादहे' । ५ झ. परकीयाणि ।

प्रत्ययस्य परचित्तज्ञानम् ॥ १९ ॥

प्रत्यये संयमात्प्रत्ययस्य साक्षात्करणात्ततः परचित्तज्ञानम् ॥ १९ ॥

न च तत्सालम्बनं तस्याविषयीभूतत्वात् ॥ २० ॥

रक्तं प्रत्ययं जानात्यमुष्मिन्नालम्बने रक्तमिति न जानाति ।
परप्रत्ययस्य यदालम्बनं तद्योगिचित्तेन नाऽऽलम्बनीकृतं परप्र-
त्ययमात्रं तु योगिचित्तस्याऽऽलम्बनीभूतमिति ॥ २० ॥

कायरूपसंयमात्तद्ग्राह्यशक्तिस्तम्भे चक्षु-
प्रकाशासंप्रयोगेऽन्तर्धानम् ॥ २१ ॥

कायस्य रूपे संयमाद्रूपस्य या ग्राह्या शक्तिस्तां प्रतिष्ठ-
भाति । ग्राह्यशक्तिस्तम्भे सति चक्षुप्रकाशासंप्रयोगेऽन्तर्धानमु-
त्पद्यते योगिनः । एतेन शब्दाद्यन्तर्धानमुक्तं वेदितव्यम् ॥ २१ ॥

प्रत्ययस्य परचित्तज्ञानम् । परप्रत्ययस्य चित्तमात्रस्य साक्षात्करणादिति ॥ १९ ॥

यथा संस्कारसाक्षात्कारस्तदनुबन्धपूर्वजन्मसाक्षात्कारमाक्षिपत्येवं परचित्तसाक्षा-
त्कारोऽपि तदालम्बनसाक्षात्कारमाक्षिपेदिति प्राप्त आह—न च तत्सालम्बनं तस्या-
विषयीभूतत्वात् । सानुबन्धसंस्कारविषयोऽसौ संयमोऽयं तु परचित्तमात्रविषय
इत्यभिप्रायः ॥ २० ॥

कायरूपसंयमात्तद्ग्राह्यशक्तिस्तम्भे चक्षुप्रकाशासंप्रयोगेऽन्तर्धानम् । पञ्चा-
त्मकः कायः । स च रूपवत्तया चाक्षुषो भवति । रूपेण हि कायश्च तद्रूपं च चक्षु-
ग्रहणकर्मशक्तिमनुभवति । तत्र यदा रूपे संयमविशेषो योगिना क्रियते तदा रूपस्य
ग्राह्यशक्ती रूपवत्कायप्रत्यक्षताहेतुः स्तम्भ्यते । तस्माद्ग्राह्यशक्तिस्तम्भे सत्यन्तर्धानं
योगिनस्ततः परकीयचक्षुर्जनितेन प्रकाशेन ज्ञानेनासंप्रयोगश्चक्षुर्ज्ञानाविषयत्वं योगिनः
कायस्येति यावत् । तस्मिन्कर्तव्येऽन्तर्धानं कारणमित्यर्थः । एतेनेति । कायशब्द-
स्पर्शरसगन्धसंयमात्तद्ग्राह्यशक्तिस्तम्भे श्रोत्रत्वग्रसनघ्राणप्रकाशासंप्रयोगेऽन्तर्धानमिति
सूत्रमूहनीयम् ॥ २१ ॥

सोपक्रमं निरुपक्रमं च कर्म तत्संयमाद-

परान्तज्ञानमरिष्टेभ्यो वा ॥ २२ ॥

आयुर्विपाकं कर्म द्विविधं सोपक्रमं निरुपक्रमं च । तत्र यथाऽऽर्द्रं वस्त्रं वितानितं लघीयसा कालेन शुष्येत्तथा सोपक्रमम् । यथा च तदेव संपिण्डितं चिरेण संशुष्येदेवं निरुपक्रमम् । यथा वाऽग्निः शुष्के कक्षे मुक्तो वातेन समन्ततो युक्तः क्षेपीयसा कालेन दहेत्तथा सोपक्रमम् । यथा वा स एवाग्निस्तृणराशौ क्रमशोऽवयवेषु न्यस्तश्चिरेण दहेत्तथा निरुपक्रमम् । तदैकमविक्रमाशुष्करं कर्म द्विविधं सोपक्रमं निरुपक्रमं च । तत्संयमादपरान्तस्य प्रायणस्य ज्ञानम् ।

अरिष्टेभ्यो वेति । त्रिविधमरिष्टमाध्यात्मिकमाधिभौतिकमाधिदैविकं चेति । तत्राऽऽध्यात्मिकं घोषं स्वदेहे पिहितकर्णो न शृणोति, ज्योतिर्वा नेत्रेऽवष्टब्धे न पश्यति । तथाऽऽधिभौतिकं यमपुरुषान्पश्यति, पितृनतीतांनकस्मात्पश्यति । तथाऽऽधिदैविकं स्वर्गमकस्मात्सिद्धान्वा पश्यति । विपरीतं वा सर्वमिति । अनेन वा जानात्यपरान्तमुपस्थितमिति ॥ २२ ॥

सोपक्रमं निरुपक्रमं च कर्म तत्संयमादपरान्तज्ञानमरिष्टेभ्यो वा । आयुर्विपाकं च कर्म द्विविधं सोपक्रमं निरुपक्रमं च । यत्स्वल्पैकमविकं कर्म जात्यायुर्मौगहे-
तुस्तदायुर्विपाकम् । तच्च किञ्चित्कालानपेक्षमेव भोगदानाय प्रस्थितं दत्तबहुभोगमरु-
वशिष्टफलं प्रवृत्तव्यापारं केवलं तत्फलस्य सहसा भोक्तुमेकेन शरीरेणाशक्यत्वाद्वि-
लम्बते तदिदं सोपक्रमम् । उपक्रमो व्यापारस्तत्सहितमित्यर्थः । तदेव तु दत्तस्तोकफलं
तत्कालमपेक्ष्य फलदानाय व्याप्रियमाणं कादाचित्कमन्दव्यापारं निरुपक्रमम् । एतदेव
निदर्शनाभ्यां विशदयति—तत्र यथेति । अत्रैवातिवैशद्याय निदर्शनानन्तरं दर्शयति—
यथा वाऽग्निरिति । परान्तं महाप्रलयमपेक्ष्यपरान्तो मरणम् । तस्मिन्कर्मणि धर्मा-
धर्मयोः संयमादपरान्तज्ञानम् । ततश्च योगी सोपक्रममात्मनः कर्म विज्ञाय बहून्का-
यान्निर्माय सहसा फलं भुक्त्वा स्वेच्छया म्रियते ।

प्रासङ्गिकमाह—अरिष्टेभ्यो वा । अरिवन्नासयन्तीत्यरिष्टानि त्रिविधानि मरण-
चिह्नानि । विपरीतं वा सर्वं माहेन्द्रजालादिव्यतिरेकेण ग्रामनगरादि स्वर्गमभिमन्यते,
मनुष्यलोकमेव देवलोकमिति ॥ २२ ॥

मैत्र्यादिषु बलानि ॥ २३ ॥

मैत्री करुणा मुदिनेति तिस्रो भावनास्तत्र भूनेषु सुखितेषु
मैत्री भावयित्वा मैत्रीबलं लभते । दुःखितेषु करुणां भाव-
यित्वा करुणाबलं लभते । पुण्यशीलेषु मुदितां भावयित्वा
मुदिताबलं लभते । भावनातः समाधिर्यः स संयमस्ततो बला-
न्यवन्ध्यवीर्याणि जायन्ते । पापशीलेषूपेक्षा न तु भावना ।
ततश्च तस्यां नास्ति समाधिरित्यतो न बलमुपेक्षातस्तत्र संय-
माभावादिति ॥ २३ ॥

बलेषु हस्तिबलादीनि ॥ २४ ॥

हस्तिबले संयमाद्धस्तिबलो भवति । वैनतेयबले संयमाद्वैनते-
यबलो भवति । वायुबले संयमाद्वायुबलो भवतीत्येवमादि ॥ २४ ॥

प्रवृत्त्यालोकन्यासात्सूक्ष्मव्यवहित-

विप्रकृष्टज्ञानम् ॥ २५ ॥

ज्योतिष्मती प्रवृत्तिरुक्ता मनसस्तस्या य आलोकस्तं योगी
सूक्ष्मे वा व्यवहिते वा विप्रकृष्टे वाऽर्थे विन्यस्य तमर्थमधि-
गच्छति ॥ २५ ॥

मैत्र्यादिषु बलानि । मैत्र्यादिषु संयमान्मैत्र्यादिबलान्यस्य भवन्ति । तत्र मैत्री-
भावनातो बलं येन जीवलोकं सुखा करोति ततः सर्वहितो भवति । एवं करुणाबलात्प्रा-
णिनो दुःखाद्दुःखहेतोर्वासमुद्धरति । एवं मुदिताबलाज्जीवलोकस्य माध्यस्थ्यमाधत्ते ।
वक्ष्यमाणौषधिकं भावनाकारणत्वं समाधिराह—भावनातः समाधिर्यः स संयमः ।
यद्यपि धारणाध्यानसमाधिष्वयमेव संयमो न समाधिमात्रं तथाऽपि समाध्यनन्तरं
कार्योत्पादात्समाधेः प्राधान्यात्तत्र संयम उपचारितः । कचिद्भावना समाधिरिति
पाठः । तत्र भावनासमाधी समूहस्य संयमस्यावयवौ हेतू भवतः । वीर्यं प्रयत्नः,
तेन मैत्र्यादिबलवतः पुंमः सुखितादिषु परेषां कर्तव्येषु प्रयत्नोऽवन्ध्यो भवतीति ।
उपेक्षौदासीन्यं, न तत्र भावना नापि सुखादिवद्भावं किंचिदस्तीति ॥ २३ ॥

बलेषु हस्तिबलादीनि, यस्य बले संयमस्तस्य बलं लभत इति ॥ २४ ॥

प्रवृत्त्यालोकन्यासात्सूक्ष्मव्यवहितविप्रकृष्टज्ञानम् । सूक्ष्मे व्यवहिते विप्रकृष्टे
वाऽर्थे संयमेन विन्यस्य तमधिगच्छति ॥ २५ ॥

भुवनज्ञानं सूर्ये संयमात् ॥ २६ ॥

तत्प्रस्तारः सप्त लोकाः । तत्रावीचेः प्रभृति मेरुपृष्ठं याव-
दित्येवं भूलोकः । मेरुपृष्ठादारभ्य—आध्रुवादग्रहनक्षत्रतारावि-
चित्रोऽन्तरिक्षलोकः । ततः परः स्वर्लोकः पञ्चविधो माहेन्द्र-
स्तृतीयो लोकः । चतुर्थः प्राजापत्यो महर्लोकः । त्रिविधो
ब्राह्मः । तद्यथा—जनलोकस्तपोलोकः सत्यलोक इति ।

ब्राह्मस्त्रिभूमिको लोकः प्राजापत्यस्ततो महान् ।

माहेन्द्रश्च स्वरित्युक्तो दिवि तारा भुवि प्रजाः ॥

इति संग्रहलोकः ।

तत्रावीचेरुपर्युपरि निविष्टाः षण्महानरकभूमयो घनसालिला-
नलानिलाकाशतमःप्रतिष्ठा महाकालाम्बरीषरौरवमहारौरवकाल-
सूत्रान्धतामिस्राः । यत्र स्वकर्मोपाजितदुःखवेदनाः प्राणिनः
कष्टमायुर्दीर्घमाक्षिप्य जायन्ते । ततो महातरसातलातलसुतल-
वितलतलातलपातालारूपाणि सप्त पातालानि । भूमिरियमष्टमी
सप्तद्वीपा वसुमती, यस्याः सुमेरुर्मध्ये पर्वतराजः काञ्चनः ।
तस्य राजतवैदूर्यस्फटिकहेममणिमयानि शृङ्गाणि । तत्र वैदूर्य-
प्रभानुरागान्नीलोत्पलपत्रश्यामो नभसो दक्षिणो भागः, श्वेतः
पूर्वः, स्वच्छः पश्चिमः, कुरण्टकाभ उत्तरः । दक्षिणपार्श्वे चास्य
जम्बूद्वीपः । तस्य सूर्यप्रचाराद्रात्रिदिवं लग्नमिव
वर्तते । तस्य नीलश्वेतशृङ्गवन्त उदीचीनास्त्रयः पर्वता द्विसा-
हस्रायामाः । तदन्तरेषु त्रीणि वर्षाणि नव नव योजनसाह-
स्राणि रमणकं हिरण्यमुत्तराः कुरव इति । निषधहेमकूटहिम-
शैला दक्षिणतो द्विसाहस्रायामाः । तदन्तरेषु त्रीणि वर्षाणि
नव नव योजनसाहस्राणि हरिवर्षं किंपुरुषं भारतमिति ।

भुवनज्ञानं सूर्ये संयमात् । आध्रुवादितो मेरुपृष्ठात् । तदेवमनेन संग्रहश्लोका-
न्तेन संक्षेपतः सप्त लोकानुपन्यस्य विस्तरेणाऽऽह—तत्रावीचेरिति । घनशब्देन
पृथिव्युच्यते । भूमिः स्थानमित्यर्थः । एते महानरका अनेकोपनरकपरिवारा बोद्धव्याः ।
एतानेव नामान्तरेणोपसंहरति—महेति । तस्य सूर्यप्रचाराद्रात्रिदिवं लग्नमिव वर्तते ।

सुमेरोः प्राचीना भद्राश्वमाल्यवत्सीमानः प्रतीचीनाः केतुपाला
गन्धमादनसीमानः । मध्ये वर्षमिलान्नम् । तदेतद्योजनशतसा-
हस्रं सुमेरोर्दिशि दिशि तदर्धेन व्यूढम् ।

स खल्वयं शतसाहस्रायामो जम्बूद्वीपस्ततो द्विगुणेन लवणो-
दधिना वलयाकृतिना वेष्टितः । ततश्च द्विगुणा द्विगुणाः शाककुश-
क्रौञ्चशालमलगोमेघ(प्लक्ष)पुष्करद्वीपाः, समुद्राश्च सर्षपराशिकल्पाः
सविचित्रशैलावतंसा इक्षुरससुरासर्पिर्दधिपण्डक्षीरस्वाददृकाः ।
सप्त समुद्रपरिवेष्टिता वलयाकृतयो लोकालोकपर्वतपरिवाराः
पञ्चाशद्योजनकोटिपरिसंख्याताः । तदेतत्सर्वं सुप्रतिष्ठितसंस्था-
नमण्डमध्ये व्यूढम् । अण्डं च प्रधानस्थानुरवयवो यथाऽऽकाशे
खद्योत इति ।

तत्र पाताले जलधौ पर्वतेष्वेतेषु देवानिकाया असुरगन्धर्व-
किंनरार्किंपुरुषयक्षराक्षसभूतप्रेतपिशाचापस्मारकाप्सरोब्रह्मराक्षस-
कूष्माण्डाविनायकाः प्रतिवसन्ति । सर्वेषु द्वीपेषु पुण्यात्मानो
देवमनुष्याः ।

सुमेरुस्त्रिदशानामुद्यानभूमिः । तत्र मिश्रवनं नन्दनं चैत्ररथं
सुमानसमित्युद्यानानि । सुधर्मा देवसभा । सुदर्शनं पुरम् ।
वैजयन्तः प्रासादः । ग्रहनक्षत्रतारकास्तु ध्रुवे निबद्धा वायुविक्षे-
पनिधमेनोपलक्षितप्रचाराः सुमेरोरुपैर्युपरि संनिविष्टा दिवि
विपरिवर्तन्ते ।

यमेवास्य भागं सूर्यस्त्यजति तत्र रात्रिः । यमेव भागमलं करोति तत्र दिनमिति ।
सकलजम्बूद्वीपपरिमाणमाह—तदेतद्योजनशतसाहस्रम् । किंभूतं योजनानां शत-
साहस्रमित्याह—सुमेरोर्दिशि दिशि तदर्धेन पञ्चाशद्योजनसहस्रेण व्यूढं संक्षिप्तम् ।

यतोऽस्य मध्यस्थः सुमेरुः समुद्राश्च सर्षपराशिकल्पा इति द्विगुणा द्विगुणा इति
संबन्धः । यथा सर्षपराशिर्न ब्रीहिराशिरिवोच्छिन्नो नापि भूमिसमस्तथा समुद्रा अपी-
त्यर्थः । विचित्रैः शैलैरवतंसैरिव सह वर्तन्त इति सविचित्रशैलावतंसा द्वीपाः । तदे-
तत्सर्वं सैद्वीपविपिननगनगरनीरधिमालावलयं लोकालोकपारिवृतं विश्वंभरामण्डलं ब्रह्मा-
ण्डमध्ये व्यूढं संक्षिप्तं सुप्रतिष्ठितं संस्थानं संनिवेशो यस्य तत्तथोक्तम् ।

ये यत्र प्रतिवसन्ति तत्र तान्दर्शयति—तत्र पाताल इति ।

सुमेरोः संनिवेशमाह—सुमेरुरिति । तदेवं भूर्लोकं सप्रकारमुक्त्वा सप्रकारमे-
वान्तरिक्षलोकमाह—ग्रहेति । विक्षेपो व्यापारः ।

माहेन्द्रनिवासिनः षड्देवानिकायाः—त्रिदशा अग्निष्वात्ता
र्याम्यास्तुषिता अपरिनिर्मितवशवर्तिनः परिनिर्मितवशवर्तिन-
श्चेति । सर्वे संकल्पसिद्धा अणिमाद्यैश्वर्योपपन्नाः कल्पायुषो वृन्दा-
रकाः कामभोगिन औपपादिकदेहा उत्तमानुकूलाभिरप्सरोभिः
कृतपरिचाराः ।

महति लोके प्राजापत्ये पञ्चाविधो देवानिकायः—कुमुदा
ऋभवः प्रतर्दना अञ्जनाभाः प्राचेताभा इति । एते महाभूतव-
शिनो ध्यानाहाराः कल्पसहस्रायुषः । प्रथमे ब्रह्मणो जनलोके
चतुर्विधो देवानिकायो ब्रह्मपुरोहिता ब्रह्मकायिका ब्रह्मम-
हाकायिका अमरा इति । ते भूतेन्द्रियवशिनो द्विगुणद्विगुणोत्त-
रायुषः ।

द्वितीये तपसि लोके त्रिविधो देवानिकायः—आभास्वरा
महाभास्वराः सत्यमहाभास्वरा इति । ते भूतेन्द्रियप्रकृतिवशिनो
द्विगुणद्विगुणोत्तरायुषः सर्वे ध्यानाहारा ऊर्ध्वरेतस ऊर्ध्वमप्रति-

स्वर्लोकमादर्शयति—माहेन्द्रनिवासिन इति । देवानिकाया देवजातयः । षण्णा-
मपि देवानिकायानां रूपोत्कर्षमाह—सर्वे संकल्पसिद्धा इति । संकल्पमात्रादेवैषां
विषया उपनमन्ति । वृन्दारकाः पूजाः । कामभोगिनो मैथुनप्रियाः । औपपादिक-
देहाः पित्रोः संयोगमन्तरेणाकस्मादेव दिव्यं शरीरमेषां धर्मविशेषातिसंस्कृतेभ्योऽ-
णुभ्यो भूतेभ्यो भवतीति ।

महर्लोकमाह—महतीति । महाभूतवशिनः । यद्यदेतेभ्यो रोचते तत्तदेव महाभू-
तानि प्रयच्छन्ति । तदिच्छातश्च महाभूतानि तेन तेन संस्थानेनावतिष्ठन्ते । ध्याना-
हारा ध्यानमात्रतृप्ताः पुष्टा भवन्ति । जनलोकमाह—प्रथम इत्युक्तक्रमेण । भूते-
न्द्रियवशिन इति । भूतानि पृथिव्यादीनीन्द्रियाणि श्रोत्रादीनि यथा नियोक्तुमिच्छ-
न्ति तथैव नियुज्यन्ते ।

उक्तक्रमापेक्षया द्वितीयं ब्रह्मणस्तपोलोकमाह—द्वितीय इति । भूतेन्द्रियप्रकृति-
वशिन इति । प्रकृतिः पञ्च तन्मात्राणि तद्वशिनस्तदिच्छातो हि तन्मात्राण्येव काया-
कारेण परिणमन्त इत्यागमिनः । द्विगुणेत्तराभास्वरेभ्यो द्विगुणायुषो महाभास्वरास्ते-
भ्योऽपि द्विगुणायुषः सत्यमहाभास्वरा इत्यर्थः । ऊर्ध्वमित्यूर्ध्वं सत्यलोकेऽप्रतिहतज्ञाना
अवचिस्तु प्रभृत्या तपोलोकं सूक्ष्मव्यवहितादि विज्ञानन्तीत्यर्थः । तृतीयं ब्रह्मणः

१ क. ख. यामातुं । २ क. ख. 'ति । ते स' । ३ ग. घ. च. ज. 'रिशाराः । ४ ख. च.
अजमा । ५ क. ख. 'चिताभा ।

हृतज्ञाना अधरभूमिष्वनावृतज्ञानविषयाः । तृतीये ब्रह्मणः सत्य-
लोके चत्वारो देवनिकाया अकृतभवनन्यासाः स्वप्रतिष्ठा उप-
र्युपरिस्थिताः प्रधानवशिनो यावत्सर्गायुषः ।

तत्राच्युताः सवितर्कध्यानसुखाः, शुद्धनिवासाः सविचार-
ध्यानसुखाः, सत्याभा आनन्दमात्रध्यानसुखाः, संज्ञासंज्ञिनश्चा-
स्मितामात्रध्यानसुखाः । तेऽपि त्रैलोक्यमध्ये प्रतितिष्ठन्ति । त
एते सप्त लोकाः सर्व एव ब्रह्मलोकाः । विदेहप्रकृतिलयास्तु
मोक्षपदे वर्तन्ते इति न लोकमध्ये न्यस्ता इति । एतद्योगिना
साक्षात्करणीयं सूर्यद्वारे संयमं कृत्वा, ततोऽन्यत्रापि एवं ताव-
दभ्यसेद्यावदिदं सर्वं दृष्टमिति ॥ २६ ॥

सत्यलोकमाह—तृतीय इति । अकृतो भवनस्य गृहस्य न्यासो यैस्ते तथोक्ताः ।
आधाराभावादेव स्वप्रतिष्ठाः । स्वेषु शरीरेषु प्रतिष्ठा येषां ते तथोक्ताः । प्रधानव-
शिनस्तदिच्छातः सत्त्वरजस्तमांसि प्रवर्तन्ते यावत्सर्गायुषः । तथा च श्रूयते—

ब्राह्मणा सह ते सर्वे संप्राप्ते प्रतिसंचरे ।

परस्यान्ते कृतात्मानः प्रविशन्ति परं पदम् ॥

[कू० पु० पू० ख० १२ । २६९] इति ।

तदेवं चतुर्णां देवनिकायानां साधारणधर्मानुक्त्वा नामविशेषग्रहणेन धर्मविशेषानाह-
तत्रेति । अच्युता नाम देवाः स्थूलविषयध्यानसुखास्तेन ते तृप्यन्ति । शुद्धनिवासा
नाम देवाः सूक्ष्मविषयध्यानसुखास्तेन ते तृप्यन्ति । सत्याभा नाम देवा इन्द्रियविष-
यध्यानसुखास्तेन ते तृप्यन्ति । संज्ञासंज्ञिनो नाम देवा अस्मितामात्रध्यानसुखास्तेन ते
तृप्यन्ति । त एते सर्वे संप्रज्ञातसमाधिमुपासते । अथासंप्रज्ञातसमाधिनिष्ठा विदेहप्रकृ-
तिलयाः कस्मान्न लोकमध्ये न्यस्यन्त इत्यत आह—विदेहप्रकृतिलयास्त्विति । बुद्धि-
वृत्तिमन्तो हि दर्शितविषया लोकयात्रां वहन्तो लोकेषु वर्तन्ते । न चैवं विदेहप्रकृति-
लयाः सत्यपि साधिकारत्व इत्यर्थः । तदेतदासत्यलोकमा चावीचेर्योगिना साक्षात्क-
रणीयं, सूर्यद्वारे सुषुम्नायां नाड्याम् । न चैतावताऽपि तत्साक्षाकारो भवतीत्यत
आह—एवं तावदन्यत्रापि सुषुम्नाया अन्यत्रापि योगोपाध्यायोपदिष्टेषु यावदिदं
सर्वं जगद्दृष्टमिति । बुद्धिसत्त्वं हि स्वभावत एव विश्वप्रकाशनसमर्थं तमोमलावृतं
यत्रैव रजसोद्घाट्यते तदेव प्रकाशयति । सूर्यद्वारसंयमोद्घाटितं तु भुवनं प्रकाश-
यति । न चैवमन्यत्रापि प्रसङ्गस्तत्संयमस्य तावन्मात्रोद्घाटनसामर्थ्यादिति सर्वमव-
दातम् ॥ २६ ॥

चन्द्रे ताराव्यूहज्ञानम् ॥ २७ ॥

चन्द्रे संयमं कृत्वा ताराणां व्यूहं विजानीयात् ॥ २७ ॥

ध्रुवे तद्गतिज्ञानम् ॥ २८ ॥

ततो ध्रुवे संयमं कृत्वा ताराणां गतिं विजानीयात् । ऊर्ध्व-
विमानेषु कृतसंयमस्तानि विजानीयात् ॥ २८ ॥

नाभिचक्रे कायव्यूहज्ञानम् ॥ २९ ॥

नाभिचक्रे संयमं कृत्वा कायव्यूहं विजानीयात् । वातपित्त-
श्लेष्माणस्त्रयो दोषाः । धातवः सप्त त्वग्लोहितमांसस्नायवस्थि-
मज्जाशुक्राणि । पूर्वं पूर्वमेषां बाह्यमित्येष विन्यासः ॥ २९ ॥

कण्ठकूपे क्षुत्पिपासानिवृत्तिः ॥ ३० ॥

जिह्वाया अधस्तात्तन्तुस्तन्तोरधस्तात्कण्ठस्ततोऽधस्तात्कूप-
स्तत्र संयमात्क्षुत्पिपासे न बाधेते ॥ ३० ॥

कूर्मनाड्यां स्थैर्यम् ॥ ३१ ॥

कूपादध उरसि कूर्माकारा नाडी, तस्यां कृतसंयमः स्थिर-
पदं लभते । यथा सर्पो गोधा वेति ॥ ३१ ॥

मूर्धज्योतिषि सिद्धदर्शनम् ॥ ३२ ॥

शिरःकपालेऽन्तश्छिद्रं प्रभास्वरं ज्योतिस्तत्र संयमं कृत्वा
सिद्धानां द्वावापृथिव्योरन्तरालचारिणां दर्शनम् ॥ ३२ ॥

चन्द्रे ताराव्यूहज्ञानम् । ध्रुवे तद्गतिज्ञानम् । नाभिचक्रे कायव्यूहज्ञानम् ।
कण्ठकूपे क्षुत्पिपासानिवृत्तिः । कूर्मनाड्यां स्थैर्यम् । तत्र तत्र जिज्ञासायां योगि-
नस्तत्र तत्र संयमः । एवं क्षुत्पिपासानिवृत्तिहेतुः संयमः स्थैर्यहेतुश्च सूत्रपदैरुप-
दिष्टो भाष्येण च निगद्व्याख्यातेन व्याख्यात इति न व्याख्यातः ॥ २७ ॥ ॥ २८ ॥
॥ २९ ॥ ॥ ३० ॥ ॥ ३१ ॥

मूर्धज्योतिषि सिद्धदर्शनम् । मूर्धशब्देन सुषुम्ना नाडी लक्ष्यते । तत्र संयम
इति ॥ ३२ ॥

१ क. ख. 'संयमं कृत्वा तानि । २ ज. 'कण्ठकूप' । ३ क. ख. चेति । ४ ज. 'ले छिद्रं' ।
५ ज. 'भासुरत्वाज्ज्योतिः' । ६ ग. व. ड. च. ज. 'यमात्सिद्धा' ।

प्रातिभाद्वा सर्वम् ॥ ३३ ॥

प्रातिभं नाम तारकं तद्विवेकज्ञस्य ज्ञानस्य पूर्वरूपम् । यथो-
दये प्रभा भास्करस्य । तेन वा सर्वमेव जानाति योगी प्राति-
भस्य ज्ञानस्योत्पत्ताविति ॥ ३३ ॥

हृदये चित्तसंवित् ॥ ३४ ॥

यदिदमस्मिन्ब्रह्मपुरे दहरं पुण्डरीकं वेश्म तत्र विज्ञानं तस्मि-
न्संयमाच्चित्तसंवित् ॥ ३४ ॥

सत्त्वपुरुषयोरत्यन्तासंकीर्णयोः प्रत्ययाविशेषो

भोगः परार्थात्स्वार्थसंयमात्पुरुषज्ञानम् ॥ ३५ ॥

बुद्धिसत्त्वं प्रख्याशीलं समानसत्त्वोपनिबन्धने रजस्तमसी

प्रातिभाद्वा सर्वम् । प्रतिभोहस्तद्धवं प्रातिभम् । प्रसंख्यानहेतुसंयमवतो हि तत्प्र-
कर्षे प्रसंख्यानोदयपूर्वलिङ्गं यदूहजं ज्ञानं तेन सर्वं विजानाति योगी । तच्च प्रसंख्या-
नसंनिधापनेन संसारात्तारयतीति तारकम् ॥ ३३ ॥

हृदये चित्तसंवित् । हृदयपदं व्याचष्टे—यदिदमस्मिन्ब्रह्मपुरे । बृहत्त्वादात्मा
ब्रह्म । तस्य पुरं निख्यस्तद्धि तत्र विजानाति स्वमिति । दहरं गतं तदेव पुण्डरीकम-
धोमुखं वेश्म मनसः । चित्तसंवेदनत्वे हेतुमाह—तत्र विज्ञानं तत्र संयमाच्चित्तं
विजानाति स्ववृत्तिविशिष्टम् ॥ ३४ ॥

सत्त्वपुरुषयोरत्यन्तासंकीर्णयोः प्रत्ययाविशेषो भोगः परार्थात्स्वार्थसंयमा-
त्पुरुषज्ञानम् । यत्र प्रकाशरूपस्यातिस्वच्छस्य नितान्ताभिभूतरजस्तमस्तया विवेक-
ख्यातिरूपेण पारिणतस्य बुद्धिसत्त्वस्याऽऽत्यन्तिकश्चैतन्यादसंकरस्तत्र कैव कथा रज-
स्तमसोर्जडस्वभावयोरित्याशयवान्सूत्रकारः सत्त्वपुरुषयोरित्युवाच । इममेवाभिप्रायं
गृहीत्वा माप्यकारोऽप्याह—बुद्धिसत्त्वं प्रख्याशीलमिति । न प्रख्याशीलमात्रमपि
तु विवेकख्यातिरूपेण पारिणतमतो नितान्तशुद्धप्रकाशतयाऽत्यन्तसारूप्यं चैतन्येनेति
संकर इत्यत आह—समानेति । सत्त्वेनोपनिबन्धनमविनाभावः संबन्धः, समानं
सत्त्वोपनिबन्धनं यथो रजस्तमसोस्ते तथोक्ते । वशीकारोऽभिभवः । असंकरमाह—

वशीकृत्य सत्त्वपुरुषान्यताप्रत्ययेन परिणतम् । तस्माच्च सत्त्वा-
त्परिणामिनोऽत्यन्तविधर्मा विशुद्धोऽन्यथितिमात्ररूपः पुरुषः ।
तयोरत्यन्तासंकीर्णयोः प्रत्ययाविशेषो भोगः पुरुषस्य दर्शित-
विषयत्वात् । स भोगप्रत्ययः सत्त्वस्य परार्थत्वाद्दृश्यः ।

यस्तु तस्माद्विशिष्टथितिमात्ररूपोऽन्यः पौरुषेयः प्रत्ययस्तत्र
संयमात्पुरुषविषया प्रज्ञा जायते । न च पुरुषप्रत्ययेन बुद्धिसत्त्वा-
त्मना पुरुषो दृश्यते । पुरुष एव तं प्रत्ययं स्वात्मावलम्बनं
पश्यति । तथा ह्युक्तम्—‘विज्ञातारमरे केन विजानीयात्’
[बृ० २ । ४ । १४] इति ॥ ३५ ॥

तस्माच्चेति । चकारोऽप्यर्थः । न केवलं रजस्तमोभ्यामित्यर्थः । परिणामिन इति
वैधर्म्यमपरिणामिनः पुरुषादुक्तम् । प्रत्ययाविशेषः शान्तघोरमूढरूपाया बुद्धेश्चैतन्य-
बिम्बोद्वाहेण चैतन्यस्य शान्ताद्याकाराध्यारोपश्चन्द्रमस इव स्वच्छसलिलप्रतिबिम्ब-
तस्य तत्कम्पात्कम्पनारोपः । भोगहेतुमाह—दर्शितविषयत्वादिति । असकृद्व्या-
ख्यातम् । ननु बुद्धिसत्त्वमस्तु पुरुषभिन्नं भोगस्तु पुंसः कुतो भिद्यत इत्यत आह—
स भोगप्रत्ययो भोगरूपः प्रत्ययः सत्त्वस्यातः परार्थत्वाद्दृश्यो भोग्यः । सत्त्वं
हि परार्थं संहतत्वात्तद्धर्मश्च भोग इति सोऽपि परार्थः । यस्मै च परस्मा असौ
तस्य भोक्तुर्भोग्यः । अथवाऽनुकूलप्रतिकूलवेदनीयस्तु सुखदुःखानुभवो भोगः । न
चायमात्मानमेवानुकूलयति प्रतिकूलयति वा, स्वात्मानि वृत्तिविरोधादतोऽनुकूलनीयप्र-
तिकूलनीयार्थो भोगः । स भोक्ताऽऽत्मा तस्य दृश्यो भोग्य इति ।

यस्तु तस्मात्परार्थाद्विशिष्ट इति । परार्थादिति पञ्चम्यन्यपदाध्याहारेण व्याख्या-
ता । स्यादेतत् । पुरुषविषया चेत्प्रज्ञा हन्त भोः पुरुषः प्रज्ञायाः प्रज्ञेय इति प्रज्ञान्तरमेव
तत्र तत्रेत्यनवस्थापात इत्यत आह—न च पुरुषप्रत्ययेनेति । अयमभिसंधिः—चित्या
जडः प्रकाशते । न जडेन चितिः । पुरुषप्रत्ययस्त्वचिदात्मा कथं चिदात्मानं प्रकाश-
येत् । चिदात्मा त्वपराधीनप्रकाशो जडं प्रकाशयतीति युक्तम् । बुद्धिसत्त्वात्मने-
त्यचिद्रूपतादात्म्येन जडत्वमाह । बुद्धिसत्त्वगतपुरुषप्रतिबिम्बालम्बनात्पुरुषालम्बनं न तु
पुरुषप्रकाशनात्पुरुषालम्बनम् । बुद्धिसत्त्वमेव तु तेन प्रत्ययेन संक्रान्तपुरुषप्रतिबिम्बं
पुरुषच्छायापन्नं चैतन्यमालम्बत इति पुरुषार्थः । अत्रैव श्रुतिमुदाहरति—तथा ह्युक्त-
मश्वरेण विज्ञातारमिति । न केनचिदित्यर्थः ॥ ३५ ॥

१ ज. 'रूपाद्भिन्न' । २ क. 'रार्थत्वादि' । ३ क. 'न दर्पणवन्मुखावलम्बनं न' । ४ ज.
परमार्थः । ५ ज. तथैव ।

ततः प्रातिभश्रावणवेदनादर्शास्वादवार्ता
जायन्ते ॥ ३६ ॥

प्रातिभात्सूक्ष्मव्यवहितविप्रकृष्टातीतानागतज्ञानम् । श्रावणा-
द्विव्यशब्दश्रावणम् । वेदनाद्विव्यस्पर्शाधिगमः । आदर्शाद्विव्य-
रूपसंभित् । आस्वादाद्विव्यरससंभित् । वार्तातो द्विव्यगन्धवि-
ज्ञानमित्येतानि नित्यं जायन्ते ॥ ३६ ॥

ते समाधायुपसर्गा व्युत्थाने
सिद्धयः ॥ ३७ ॥

ते प्रातिभादयः समाहितचित्तस्योत्पद्यमाना उपसर्गास्तद्वर्क्ष-
नप्रत्यनीकत्वात् । व्युत्थितचित्तस्योत्पद्यमानाः सिद्धयः ॥ ३७ ॥

बन्धकारणशैथिल्यात्प्रचारसंवेदनाच्च चित्तस्य
परशरीरावेशः ॥ ३८ ॥

स च स्वार्थसंयमो न यावत्प्रधानं स्वकार्यं पुरुषज्ञानमभिनिर्वर्तयति तावत्तस्य
पुरस्ताद्या विभूतीराधत्ते ताः सर्वा दर्शयति—ततः प्रातिभश्रावणवेदनादर्शा-
स्वादवार्ता जायन्ते । तदनेन योगजधर्मानुगृहीतानां मनःश्रोत्रत्वक्चक्षुर्जिह्वाघ्राणानां
यथासंख्यं प्रातिभज्ञानद्विव्यशब्दाद्यपरोक्षहेतुर्भावा उक्ताः । श्रोत्रादीनां पञ्चानां
द्विव्यशब्दाद्युपलम्भकानां तान्त्रिक्यः संज्ञाः श्रावणाद्याः । सुगमं भाष्यम् ॥ ३६ ॥

कदाचिदात्मविषयसंयमे प्रवृत्तस्तत्प्रभावादमूर्थान्तरसिद्धीरधिगम्य कृतार्थमन्यः
संयमाद्विरमेदत आह—ते समाधायुपसर्गा व्युत्थाने सिद्धयः । व्युत्थितचित्तो हि
ताः सिद्धीरभिमन्यते । जन्मदुर्गत इव द्रविणकणिकामपि द्रविणसंभारम् । योगिना
तु समाहितचित्तेनोपनताभ्योऽपि ताभ्यो विरन्तव्यम् । अभिसंहितापत्रयात्यन्तिको-
पशमरूपपरमपुरुषार्थः स खल्वयं कथं तत्प्रत्यनीकासु सिद्धिषु रज्यतेति सूत्रभा-
ष्ययोरर्थः ॥ ३७ ॥

तदेवं ज्ञानरूपमैश्वर्यं पुरुषदर्शनान्तं संयमफलमुक्त्वा क्रियारूपमैश्वर्यं संयमफ-
लमाह—बन्धकारणशैथिल्यात्प्रचारसंवेदनाच्च चित्तस्य परशरीरावेशः ।

लोलीभूतस्य मनसोऽप्रतिष्ठस्य शरीरे कर्माशयवशाद्बन्धः
प्रतिष्ठेत्यर्थः । तस्य कर्मणो बन्धकारणस्य शैथिल्यं समाधिब-
लान्नवति । प्रचारसंवेदनं च चित्तस्य समाधिजमेव । कर्मबन्ध-
क्षयात्स्वचित्तस्य प्रचारसंवेदनाच्च योगी चित्तं स्वशरीराभि-
ष्कृष्य शरीरान्तरेषु निक्षिपति । निक्षिप्तं चित्तं चेन्द्रियाण्यनु-
पतन्ति । यथा मधुकरराजानं मक्षिका उत्पतन्तमनूत्पतन्ति
निविशमानमनु निविशन्ते तथेन्द्रियाणि परशरीरावेशे चित्तमनु
विधीयन्त इति ॥ ३८ ॥

उदानजयाज्जलपङ्कककण्टकादिष्वसङ्ग

उत्क्रान्तिश्च ॥ ३९ ॥

समस्तेन्द्रियवृत्तिः प्राणादिलक्षणा जीवनं, तस्य क्रिया पञ्च-
तयी प्राणो मुखनासिकागतिराहृदयवृत्तिः । समं नयनात्समा-
नश्चाऽऽनाभिवृत्तिः । अपनयनादपान आपादतलवृत्तिः । उन्न-

समाधिबलादिति । बन्धकारणविषयसंयमबलात्प्राधान्यात्समाधिग्रहणम् । प्रचरत्यने-
नास्मिन्निति प्रचारः । चित्तस्य गमागमाध्वानो नाड्यस्तस्मिन्प्रचारे संयमात्तद्वेदनं, तस्मा-
च्च बन्धकारणशैथिल्याच्च तेन प्रतिबध्यते । अप्रतिबद्धमप्युन्मार्गेण गच्छन्न स्वशरीरा-
दप्रत्युहं निष्क्रामति । न च परशरीरमाविशति । तस्मात्तत्प्रचारोऽपि ज्ञातव्यः ।
इन्द्रियाणि च चित्तानुसारीणि परशरीरे यथाधिष्ठानं निविशन्त इति ॥ ३८ ॥

उदानजयाज्जलपङ्कककण्टकादिष्वसङ्ग उत्क्रान्तिश्च । समस्तेन्द्रियवृत्तिर्जी-
वनं प्राणादिलक्षणा प्राणादयो लक्षणं यस्याः सा तथोक्ता । द्वयीन्द्रियाणां वृत्तिर्बा-
ह्याऽऽभ्यन्तरी च । बाह्या रूपाद्यालोचनलक्षणा । आभ्यन्तरी तु जीवनं, सा हि
प्रयत्नभेदः शरीरोपगृहीतमारुतक्रियाभेदहेतुः सर्वकरणसाधारणः । यथाऽऽहुः—

तैरस्य सामान्यकरणवृत्तिः प्राणाद्या वायवः पञ्च' [सां०का० २९] इति ।

लक्षणीयत्वात्तस्य प्रयत्नस्य क्रिया कार्यं पञ्चतयी । प्राण आ नासिकाग्रादा
च हृदयादवस्थितः । अशितपीताहारपरिणतिभेदं रसं तत्र तत्र स्थाने सममनुरूपं
नयन्मानसः । आ हृदयादा च नाभेरस्यावस्थानम् । मूत्रपूरीषगर्भादीनामपनयनहेतुर-

यनादुदान आशिरोवृत्तिः । व्यापी व्यान इति । एषां प्रधानं प्राणः । उदानजयाज्जलपङ्कुकण्टकादिष्वसङ्गः उत्क्रान्तिश्च प्रायणकाले भवति । तां वशित्वेन प्रतिपद्यते ॥ ३९ ॥

समानजयाज्ज्वलनम् ॥ ४० ॥

जितसमानस्तेजस उपध्मानं कृत्वा ज्वलंयति ॥ ४० ॥

श्रोत्राकाशयोः संबन्धसंयमादिव्यं

श्रोत्रम् ॥ ४१ ॥

सर्वश्रोत्राणामाकाशं प्रतिष्ठां सर्वशब्दानां च । यथोक्तम्—

पानः । आ नाभेरा च पादतलादस्य वृत्तिः । उन्नयनादूर्ध्वं नयनाद्रसादीनामुदानः । आ नासिकाग्रादा च शिरसो वृत्तिरस्य व्यापी व्यानः । एषामुक्तानां प्रधानं प्राणस्तदुत्क्रमे सर्वोत्क्रमश्रुतेः “ प्राणमुत्क्रामन्तमनु सर्वे प्राणा उत्क्रामन्ति ” [बृ० ४ । ४ । २] इति । तदेवं प्राणादीनां क्रियास्थानभेदेन भेदं प्रतिपाद्य सूत्रार्थमवतारयति— उदानजयादिति । उदाने कृतसंयमस्तज्जयाज्जलादिभिर्न प्रतिहन्यते । उत्क्रान्तिश्चाचिरादिमार्गेण भवति प्रायणकाले । तस्मात्तामुत्क्रान्तिं वशित्वेन प्रतिपद्यते । प्राणादिसंयमात्तद्विजयं भूतजय एताः क्रियाः स्थानैर्विजयादिभेदात्प्रतिपत्तव्याः ॥ ३९ ॥

समानजयाज्ज्वलनम् । तेजसः शारीरस्योपध्मानमुत्तेजनम् ॥ ४० ॥

स्वार्थसंयमादन्वाचयाशिष्टं श्रावणाद्युक्तं संप्रति श्रावणाद्यर्थादेव संयमाच्छ्रावणादि भवतीत्याह—श्रोत्राकाशयोः संबन्धसंयमादिव्यं श्रोत्रम् । संयमविषयं श्रोत्राकाशयोः संबन्धमाधाराधेयभावमाह—सर्वश्रोत्राणामाहंकारिकानामप्याकाशं कर्णशष्कुलीविवरं प्रतिष्ठा तदायतनं श्रोत्रं तदुपकारापकाराभ्यां श्रोत्रस्योपकारापकारदर्शनात् । शब्दानां च श्रोत्रसहकारिणां पार्थिवादिशब्दग्रहणे कर्तव्ये कर्णशष्कुलीसुषिरैर्वर्ति श्रोत्रं स्वाश्रयनमोगतासाधारणशब्दमपेक्षते । गन्धादिगुणसहकारिभिर्घ्राणादिभिर्बाह्यं पृथिव्यादिवर्ति गन्धाद्यालोचने कार्ये दृष्टम् । आहंकारिकमपि घ्राणरसनत्वक्चक्षुःश्रोत्रं भूताधिष्ठानमेव भूतोपकारापकाराभ्यां घ्राणादीनामुपकारापकारदर्शनादित्युक्तम् । तच्चेदं श्रोत्रमाहंकारिकमयःप्रतिममयस्कान्तमणिकल्पेन वक्तृवक्त्रसमुत्पन्नेन वक्त्रस्थेन शब्देनाऽऽकृष्टं सर्ववृत्तिपरम्परया वक्तृवक्त्रभागतः शब्दमालोचयति ।

१ ग. घ. ड. च. ज. प्रधानः । २ ग. घ. ड. °लति । ३ ख. ज. °ष्टा श° । ४ क. ज. °ये विभूतय एव ताः क्रियास्था° । ५ ज. °नभेदात्पवनविजयादिषु प्रति° । ६ ख. °ररूपं नभः स्वा° । ७ ज. °यग° । ८ ख. ज. °बाह्ये पृ° । ९ क. झ. कार्ये । १० झ. °वृत्तीनां प्राणादीनामुपकाराय व° ।

तुल्यदेशश्रवणानामेकदेशश्रुतित्वं सर्वेषां भवतीति । तच्चैतदा-
काशस्य लिङ्गम् ।

अनावरणं चोक्तम् । तथाऽमूर्तस्यानावरणदर्शनाद्विभुत्वमपि
प्रख्यातमाकाशस्य । शब्दग्रहणानुमितं श्रोत्रम् । अधिरावधिर-
योरेकः शब्दं गृह्णात्यपरो न गृह्णातीति । तस्माच्छ्रोत्रमेव शब्द-
विषयम् । श्रोत्राकाशयोः संबन्धे कृतसंयमस्य योगिनो दिव्यं
श्रोत्रं प्रवर्तते ॥ ४१ ॥

तथा च दिग्देशवर्तिशब्दप्रतीतिः प्राणभृन्मात्रस्य नासति बाधकेऽप्रमाणीकृता भविष्य-
तीति । तथा च पञ्चशिखस्य वाक्यम्—तुल्यदेशश्रवणानामेकदेशश्रुतित्वं सर्वेषां
भवतीति । तुल्यदेशानि श्रवणानि श्रोत्राणि येषां चैत्रादीनां ते तथोक्ताः । सर्वेषां
श्रवणान्याकाशवर्तीनीत्यर्थः । तच्च श्रोत्राधिष्ठानमाकाशं शब्दगुणतन्मात्रादुत्पन्नं
शब्दगुणकं येन शब्देन सहकारिणा पार्थिवादीञ्शब्दान्गृह्णाति । तस्मात्सर्वेषामेक-
जातीया श्रुतिः शब्द इत्यर्थः । तदनेन श्रोत्राधिष्ठानत्वमाकाशस्य शब्दगुणत्वं च
दर्शितमिति । तच्चैकदेशश्रुतित्वमाकाशस्य लिङ्गम् । सा ह्येकजातीया शब्दव्यञ्जिका
श्रुतिर्हिदाश्रया तदेवाऽऽकाशशब्दवाच्यम् । न हीदृशी श्रुतिमन्तरेण शब्दव्यक्तिः ।
न चेदृशी श्रुतिः पृथिव्यादिगुणस्तस्य स्वात्मानि व्यञ्जयन्त्यञ्जकत्वानुपपत्तेरिति ।

अनावरणं चाऽऽकाशलिङ्गम् । यद्याकाशं नामविषयदन्योन्यसंपिण्डितानि मूर्तानि
न सूक्ष्मिरप्यभेदस्तन्त । ततश्च सर्वैरेव सर्वमावृतं स्यात् । न च मूर्तद्रव्याभावमात्रा-
देवानावरणमस्याभावस्य भावाश्रितत्वेन तदभावेऽभावात् । न च चितिशक्तिस्तदाश्र-
या भवितुमर्हति । अपरिणामितयाऽवच्छेदकत्वाभावात् । न च दिक्कालादयः पृथि-
व्यादिद्रव्यव्यतिरिक्ताः सन्ति । तस्मात्तादृशः परिणतिभेदो न भवति एवेति सर्वमवदातम् ।
अनावरणे चाऽऽकाशलिङ्गे सिद्धे यत्र यत्रानावरणं तत्र यत्र सर्वत्राऽऽकाशमिति सर्व-
गतत्वमप्याकाशस्य सिद्धमित्याह—तथाऽमूर्तस्येति । श्रोत्रसद्भावे प्रमाणमाह—
शब्दग्रहणेति । क्रिया हि करणसाध्या दृष्टा । यथा छिदादिर्वास्यादिसाध्या ।
तदिह शब्दग्रहणक्रियाऽपि करणसाध्यया भवितव्यं, यच्च करणं तच्च श्रोत्रमिति ।
अथास्याश्चक्षुरादय एव कस्मात्करणं न भवन्तीत्यत आह—बधिरावधिरयोरिति ।
अन्वयव्यतिरेकभ्यामवधारणम् । उपलक्षणं चैतत्त्वत्वातयोश्चक्षुस्तेजसो रसनोदकयो-
र्नासिकापृथिव्योः संबन्धसंयमाद्विव्यत्वमाद्यप्यूहनीयम् ॥ ४१ ॥

कायाकाशयोः संबन्धसंयमाल्लघुतूल-
समापत्तेश्चाऽऽकाशगमनम् ॥ ४२ ॥

यत्र कायस्तत्राऽऽकाशं तस्यावकाशदानात्कायस्य तेन
संबन्धः प्राप्तिस्तत्र कृतसंयमो जित्वा तत्संबन्धं लघुषु वा
तूलादिष्वपरमाणुभ्यः समापत्तिं लब्ध्वा जितसंबन्धो लघुर्भ-
वति । लघुत्वाच्च जले पादाभ्यां विहरति । ततस्तूर्णनाभित-
न्तुन्मात्रे विहृत्य रश्मिषु विहरति । ततो यथेष्टमाकाशगतिरस्य
भवतीति ॥ ४२ ॥

बहिरकल्पिता वृत्तिर्महाविदेहा ततः

प्रकाशावरणक्षयः ॥ ४३ ॥

शरीराद्वहिर्भनसो वृत्तिलाभो विदेहा नाम धारणा । सा
यदि शरीरप्रतिष्ठस्य मनसो बहिर्दृष्टिमात्रेण भवति सा कल्पिते-
त्युच्यते । या तु शरीरनिरपेक्षा बहिर्भूतस्यैव मनसो बहि-
र्दृष्टिः सा खल्वकल्पिता । तत्र कल्पितया साधयेन्त्यकल्पितां
महाविदेहामिति । यया परशरीराण्याविशन्ति योगिनः । ततश्च
धारणातः प्रकाशात्मनो बुद्धिसत्त्वस्य यदावरणं क्लेशकर्म-

कायाकाशयोः संबन्धसंयमाल्लघुतूलसमापत्तेश्चाऽऽकाशगमनम् । कायाकाश-
संबन्धसंयमाद्वा लघुनि वा तूलादौ कृतसंयमात्समापत्तिं चेतसस्तत्स्यतदञ्जनतां लब्ध्वे-
ति । सिद्धिक्रममाह—जल इति ॥ ४२ ॥

अपरमपि परशरीरावेशहेतुं संयमं क्लेशकर्मविपाकक्षयहेतुं चाऽऽह—बहिरक-
ल्पिता वृत्तिर्महाविदेहा ततः प्रकाशावरणक्षयः । विदेहामाह—शरीरादिति ।
अकल्पिताया महाविदेहाया य उपायस्तत्प्रदर्शनाय कल्पितां विदेहामाह—सा
यदीति । वृत्तिमात्रं कल्पनाज्ञानमात्रं तेन । महाविदेहामाह—या त्विति । उपायो-
पेयते कल्पिताकल्पितयोराह—तत्रेति । किं परशरीरावेशमात्रमिति नेत्याह—तत-
श्चेति । ततो धारणातो महाविदेहाया मनःप्रवृत्तेः सिद्धिः । क्लेशश्च कर्म च ताभ्यां

१ क. 'बन्धावाप्ति' । ख. 'बन्धो व्याप्ति' । घ. ड. च. 'बन्धन्या' । २ क. ख. 'णुस' ।
३ ख. ग. घ. ड. च. ज. लघुः । लं । ४ ख. ग. घ. ज. 'यत्यक' । ५ ख. ज. झ. 'हेतुमाह' ।

विपाकत्रयं रजस्तमोमूलं तस्य च क्षयो भवति ॥ ४३ ॥

स्थूलस्वरूपसूक्ष्मान्वयार्थवत्त्वसंयमाद्भूतजयः ॥ ४४ ॥

तत्र पार्थिवाद्याः शब्दादयो विशेषाः सहाऽऽकारादिभिर्धर्मैः
स्थूलशब्देन परिभाषिताः । एतद्भूतानां प्रथमं रूपम् । द्वितीयं
रूपं स्वसामान्यं मूर्तिर्भूमिः स्नेहो जलं वह्निरुष्णता वायुः

विपाकत्रयं जात्यायुर्भोगाः । तदेतद्रजस्तमोमूलं विगलितरजस्तमसः सत्त्वमात्राद्विवेक-
ख्यातिमात्रसमुत्पादात् । तदेतद्विपाकत्रयं रजस्तमोमूलतया तदात्मकं सद्बुद्धिसत्त्वमा-
वृणोति । तत्क्षयाच्च निरावरणं योगिचित्तं यथेच्छं विहरति विजानाति चेति ॥ ४३ ॥

स्थूलस्वरूपसूक्ष्मान्वयार्थवत्त्वसंयमाद्भूतजयः । स्थूलं च स्वरूपं च सूक्ष्मं
चान्वयश्चार्थवत्त्वं चेति स्थूलस्वरूपसूक्ष्मान्वयार्थवत्त्वानि । तेषु संयमात्तज्जयः । स्थूल-
माह—तत्रेति । पार्थिवाः पाथसीयास्तैजसा वायवीया आकाशीयाः शब्दस्पर्शरूप-
रसगन्धा यथासंभवं विशेषाः षड्जगान्धारादयः शीतोष्णादयो नीलपीतादयः कषाय-
मधुरादयः सुरभ्यादयः । एते हि नामरूपप्रयोजनैः परस्परतो मिश्रन्त इति
विशेषाः । एतेषां पञ्च पृथिव्यां गन्धवर्जं चत्वारोऽप्सु गन्धरसवर्जं त्रयस्तेजसि गन्ध-
रसरूपवर्जं द्वौ नपस्वति शब्द एवाऽऽकाशे । त एव ईदृशा विशेषाः सहाऽऽकारा-
दिभिर्धर्मैः स्थूलशब्देन परिभाषिताः शास्त्रे । तत्रापि पार्थिवास्तावद्धर्माः—

आकारो गौरवं रौक्ष्यं वरणं स्थैर्यमेव च ।

वृत्तिर्भेदः क्षमा काण्ड्यं काठिन्यं सर्वभोग्यता ॥

अषां धर्माः—स्नेहः सौक्ष्म्यं प्रभा शौक्ल्यं मार्दवं गौरवं च यत् ।

शैत्यं रक्षा पवित्रत्वं संधानं चौदका गुणाः ॥

तैजसा धर्माः—ऊर्ध्वमाकपाचकं दग्धं पावकं लघु भास्वरम् ।

प्रध्वंस्योजस्वि वै तेजः पूर्वाभ्यां मित्रलक्षणम् ॥

वायवीया धर्माः—तिर्यग्गानं पवित्रत्वमासेपो नोदनं बलम् ।

चलमच्छायता रौक्ष्यं वायोर्धर्माः पृथग्विधाः ॥

आकाशीया धर्माः—सर्वतोमतिरव्यूहोऽविष्टम्भश्चेति ते त्रयः ।

आकाशधर्मा व्याख्याताः पूर्वधर्मविलक्षणाः ॥ इति ।

त एत आकारप्रभृतयो धर्मास्तैः सहेति । आकारश्च सामान्यविशेषो गोत्वादिः ।

द्वितीयं रूपमाह—द्वितीयं रूपं स्वसामान्यम् । मूर्तिः सांसादिकं काठिन्यम् ।

स्नेहो जलं मृजापुष्टिबलाधानहेतुः । वह्निरुष्णतोदये सौर्ये भौमे च सर्वत्रैव तेजसि

प्रणामी सर्वतोगतिराकाश इत्येतत्स्वरूपशब्देनोच्यते ।

अस्य सामान्यस्य शब्दादयो विशेषाः । तथा चोक्तम्—
एकजातिसमन्वितानामेषां धर्ममात्रव्यावृत्तिरिति ।

सामान्यविशेषसमुदायोऽत्र द्रव्यम् । द्विष्टो हि समूहः प्रत्य-
स्तमितभेदावयवानुगतः शरीरं वृक्षो यूथं वनमिति ।

समवेतोष्णतेति । सर्वं चैतद्धर्मधर्मिणोरभेदविवक्षयाऽभिधानम् । वायुः प्रणामी वह-
नशीलः । तदाह—

चलनेन तृणादीनां शरीरस्याटनेन च ।

सर्वगं वायुसामान्यं नामित्वमनुमीयते ॥

सर्वतोगतिराकाशः । सर्वत्र शब्दोपलब्धिदर्शनात् । श्रोत्राश्रयाकाशगुणेन हि
शब्देन पार्थिवादिशब्दोपलब्धिरित्युपपादितमधस्तात् । एतत्स्वरूपशब्देनोक्तम् ।

अस्थैव मूर्त्यादिसामान्यस्य शब्दादयः षड्जादय उष्णत्वादयः शुक्लत्वादयः
कषायत्वादयः सुरभित्वादयो मूर्त्यादीनां सामान्यानां भेदाः । सामान्यान्यपि मूर्त्या-
दीनि जम्बीरपनसामलकफलादीनि रसादिभेदात्परस्परं व्यावर्तन्ते । तेनैतेषामेते
रसादयो विशेषाः । तथा चोक्तम्—एकजातिसमन्वितानां प्रत्येकं पृथिव्यादीना-
मेकैकया जात्या मूर्तिस्त्रेहादिना समन्वितानामेषां षड्जादिधर्ममात्रव्यावृत्तिरिति ।
तदेवं सामान्यं मूर्त्याद्युक्तं विशेषाश्च शब्दादय उक्ताः ।

ये चाऽऽहुः सामान्यविशेषाश्रयो द्रव्यमिति तान्प्रत्याह—सामान्यविशेषसमु-
दायोऽत्र दर्शने द्रव्यम् । येऽपि तदाश्रयो द्रव्यमास्थिषत तैरपि तत्समुदायोऽनुभू-
यमानो नापह्नोतव्यः । न च तदपह्नवे तयोराधारो द्रव्यमिति भवति । तस्मात्तदेवा-
स्तु द्रव्यम् । न तु ताभ्यां तत्समुदायाच्च तदाधारमपरं द्रव्यमुपलभामहे । ग्रावभ्यो
ग्रावसमुदायादिव च तदाधारमपरं पृथग्विधं शिखरम् । समूहो द्रव्यमित्युक्तं तत्र समू-
हमात्रं द्रव्यमिति भ्रमापनुत्तये समूहविशेषो द्रव्यमिति निर्धारयितुं समूहप्रकारानाह—
द्विष्टो हीति । यस्मादेवं तस्मान्न समूहमात्रं द्रव्यमित्यर्थः । द्वाभ्यां प्रकाराभ्यां
तिष्ठतीति द्विष्टः । एकं प्रकारमाह—प्रत्यस्तमितेति । प्रत्यस्तमितो भेदो येषामव-
यवानां ते तथोक्ताः । प्रत्यस्तमितभेदा अययवा यस्य स तथोक्तः । एतदुक्तं
भवति—शरीरवृक्षयूथवनशब्देभ्यः समूहः प्रतीयमानोऽप्रतीतावयवभेदस्तद्वाचकशब्दा-
प्रयोगात्समूह एकोऽवगम्यत इति । युतायुतसिद्धावयवत्वेन चेतनाचेतनत्वेन चोदा-
हरणचतुष्टयम् । युतायुतसिद्धावयवत्वं चाग्रे वक्ष्यते ।

शब्देनोपात्तभेदावयवानुगतः समूह उभये देवमनुष्याः । समूहस्य देवा एको भागो मनुष्या द्वितीयो भागस्ताभ्यामेवाभिधीयते समूहः ।

स च भेदाभेदविवक्षितः । आम्नाणां वनं ब्राह्मणानां संघ आम्नवणं ब्राह्मणसंघ इति ।

स पुनर्द्विविधो युतसिद्धावयवोऽयुतसिद्धावयवश्च । युतसिद्धावयवः समूहो वनं संघ इति । अयुतसिद्धावयवः संघातः शरीरं वृक्षः परमाणुरिति । अयुतसिद्धावयवभेदानुगतः समूहो द्रव्यमिति पतञ्जलिः । एतत्स्वरूपमित्युक्तम् ।

अथ किमेषां सूक्ष्मरूपं, तन्मात्रं भूतकारणं, तस्यैकोऽवयवः परमाणुः सामान्यविशेषात्माऽयुतसिद्धावयवभेदानुगतः समुदाय

द्वितीयं प्रकारमाह—शब्देनोपात्तभेदावयवानुगतः समूह उभये देवमनुष्या इति । देवमनुष्या इति हि शब्देनोभयशब्दवाच्यस्य समूहस्य भागौ भिन्नानुपात्तौ । ननूभयशब्दात्तावदवयवभेदो न प्रतीयते तत्कथमुपात्तभेदावयवानुगत इत्यत आह—ताभ्यां भागाभ्यामेव समूहोऽभिधीयते । उभयशब्देन भागद्वयवाचिशब्दसहितेन समूहो वाच्यः । वाक्यस्य वाक्यार्थवाचकत्वादिति भावः ।

पुनर्द्वैविध्यमाह—स चेति । भेदेन चाभेदेन च विवक्षितः । भेदविवक्षितमाह—आम्नाणां वनं ब्राह्मणानां संघ इति । भेद एव षष्ठीश्रुतेः, यथा गर्गाणां गौरिति । अभेदविवक्षितमाह—आम्नवणं ब्राह्मणसंघ इति । आम्नाश्च ते वनं चेति समूहसमूहिनोरभेदं विवक्षित्वा सामानाधिकरण्यमित्यर्थः ।

विधान्तरमाह—स पुनर्द्विविधः । युतसिद्धावयवः समूहः । युतसिद्धाः पृथक्सिद्धाः सान्तराला अवयवा यस्य स तथोक्तः, यूथं वनमिति । सान्तराला हि तदवयवा वृक्षाश्च गावश्च । अयुतसिद्धावयवश्च समूहो वृक्षो गौः परमाणुरिति । निरन्तरा हि तदवयवाः सामान्यविशेषा वा सास्त्रादयो वेति । तदेतेषु समूहेषु द्रव्यभूतं समूहं निर्धारयति—अयुतसिद्धेति । तदेवं प्रासङ्गिकं द्रव्यं व्युत्पाद्य प्रकृतमुपसंहरति—एतत्स्वरूपमित्युक्तमिति ।

तृतीयं रूपं विवक्षुः पृच्छति—अथेति । उत्तरमाह—तन्मात्रमिति । तस्यैकोऽवयवः परिमाणभेदः परमाणुः, सामान्यं मूर्तिः, शब्दादयो विशेषास्तदात्मा, अयुतसिद्धा निरन्तरा येऽवयवाः सामान्यविशेषास्तद्भेदेऽनुगतः समुदायः । यथा

इत्येवं सर्वतन्मात्राण्येतत्तृतीयम् । अथ भूतानां चतुर्थं रूपं
ख्यातिक्रियास्थितिशीला गुणाः कार्यस्वभावानुपातिनोऽन्वय-
शब्देनोक्ताः । अथैषां पञ्चमं रूपमर्थवत्त्वं, भोगापवर्गार्थता
गुणेष्वेवान्वयिनी, गुणास्तन्मात्रभूतभौतिकेष्विति सर्वमर्थवत् ।
तेष्विदानीं भूतेषु पञ्चसु पञ्चरूपेषु संयमात्तस्य तस्य रूपस्य
स्वरूपदर्शनं जयश्च प्रादुर्भवति । तत्र पञ्च भूतस्वरूपाणि जित्वा
भूतजयी भवति । तज्जयाद्वत्सानुसारिण्य इव गावोऽस्य संक-
ल्पानुविधायिन्यो भूतप्रकृतयो भवन्ति ॥ ४४ ॥

ततोऽणिमादिप्रादुर्भावः कायसं-

पत्तद्धर्मानभिघातश्च ॥ ४५ ॥

तत्राणिमा भवत्यणुः । लघिमा लघुर्भवति । महिमा महान्भ-
वति । प्राप्तिरङ्गुल्यग्रेणापि स्पृशति चन्द्रमसम् । प्राकाम्यमि-
च्छानभिघातः । भूमावुन्मज्जति निमज्जति यथोदके ।

च परमाणुः सूक्ष्मं रूपमेवं सर्वतन्मात्राणि सूक्ष्मं रूपमिति । उपसंहरति—एत-
दिति । अथ भूतानां चतुर्थं रूपं ख्यातिक्रियास्थितिशीला गुणाः कार्यस्वभावमनुप-
तिमुपगन्तुं शीलं येषां ते तथोक्ताः । अत एवान्वयशब्देनोक्ताः । अथैषां पञ्चमं
रूपमर्थवत्त्वं विवृणोति—भोगेति । नन्वेवमपि सन्तु गुणा अर्थवन्तस्तत्कार्याणां तु
कुतोऽर्थवत्त्वमित्यत आह—गुणा इति । भौतिका गोघटादयः । तदेवं संयमविष-
यमुक्त्वा संयमं तत्फलं चाऽऽह—तेष्विति । भूतप्रकृतयो भूतस्वभावाः ॥ ४४ ॥

संक्ल्पानुविधाने भूतानां किं योगिनः सिध्यतीत्यत आह—ततोऽणिमादिप्रा-
दुर्भावः कायसंपत्तद्धर्मानभिघातश्च । स्थूलसंयमजयाच्चतस्रः सिद्धयो भवन्ती-
त्याह—तत्राणिमा महानपि भवत्यणुः । लघिमा महानपि लघुर्भूत्वेष्टीकातूल
इवाऽऽकाशे विहरति । महिमाऽल्पोऽपि नागनगगगनपारिणामो भवति । प्राप्तिः सर्व
भावाः संनिहिता भवन्ति योगिनः । तद्यथा—भूमिष्ठ एवाङ्गुल्यग्रेण स्पृशति चन्द्रम-
सम् । स्वरूपसंयमविजयात्सिद्धिमाह—प्राकाम्यमिच्छानभिघातो नास्य रूपं
भूतस्वरूपैर्मूर्त्यादिभिर्हन्यते । भूमावुन्मज्जति निमज्जति च यथोदके । सूक्ष्मविषय-

वशित्वं भूतभौतिकेषु वशी भवत्यवश्यश्चान्येषाम् । ईशितृत्वं तेषां प्रभवाप्यव्यवहानामीष्टे । यत्र कामावसायित्वं सत्यसंकल्पता यथा संकल्पस्तथा भूतप्रकृतीनामवस्थानम् । न च शक्तोऽपि पदार्थविपर्यासं करोति । कस्मात् । अन्यस्य यत्र कामावसायिनः पूर्वसिद्धस्य तथा भूतेषु संकल्पादिति । एतान्यष्टावैश्वर्याणि ।

कायसंपद्वक्ष्यमाणा । तद्धर्मानभिघातश्च पृथ्वी मूर्त्या न निरुणद्धि योगिनः शरीरादिक्रियां, शिलामप्यनुविशतीति । नाऽऽपः स्निग्धाः क्लेदयन्ति । नाग्निरुष्णो दहति । न वायुः प्रणामी वहति । अनावरणात्मकेऽप्याकाशे भवत्यावृतकायः सिद्धानामप्यदृश्यो भवति ॥ ४५ ॥

रूपलावण्यबलवज्रसंहननत्वानि

कायसंपत् ॥ ४६ ॥

दर्शनीयाः कान्तिमानतिशयबलो वज्रसंहननश्चेति ॥ ४६ ॥

संयमजयात्सिद्धिमाह—वशित्वं भूतानि पृथिव्यादीनि भौतिकानि गोषटादीनि तेषु वशी स्वतन्त्रो भवति, तेषां त्ववश्यस्तत्कारणतन्मात्रपृथिव्यादिपरमाणुवशीकारात्तत्कार्यवशीकारस्तेन यानि यथाऽवस्थापयति तानि तथाऽवतिष्ठन्त इत्यर्थः । अन्वयविषयसंयमजयात्सिद्धिमाह—ईशितृत्वं तेषां भूतभौतिकानां विजितमूलप्रकृतिः सन्यः प्रभवउत्पादो यश्चाप्ययो विनाशो यश्च व्यूहो यथावदवस्थापनं तेषामीष्टे । अर्थवत्त्वसंयमात्सिद्धिमाह—यत्र कामावसायित्वं सत्यसंकल्पता । विजितगुणार्थवत्त्वो हि योगी यद्यदर्थतया संकल्पयति तत्तस्मै प्रयोजनाय कल्पते । विषमप्यमृतकार्ये संकल्प्य भोजयज्जीवयतीति । स्यादेतत् । यथा शक्तिविपर्यासं करोत्येवं पदार्थविपर्यासमपि कस्मान्न करोति । तथा च चन्द्रमसमादित्यं कुर्यात्कुहूं च सिनीवालीमित्यत आह—न च शक्तोऽपीति । न खल्वेते यत्र कामावसायिनस्तत्र भवतः परमेश्वरस्याऽऽज्ञामतिक्रामितुमुत्सहन्ते । शक्तयस्तु पदार्थानां जातिदेशकालावस्थाभेदेनानियतस्वभावा इति युज्यते तासु तदिच्छानुविधानमिति । एतान्यष्टावैश्वर्याणि ।

तद्धर्मानभिघात इति । अणिमादिप्रादुर्भाव इत्यनेनैव तद्धर्मानभिघातसिद्धौ पुनरुपादानं कायसिद्धिवदेतत्सूत्रोपबद्धसकलविषयसंयमफलवत्त्वज्ञापनाय । सुगममन्यत् ॥ ४६ ॥

कायसंपदमाह—रूपलावण्यबलवज्रसंहननत्वानि कायसंपत् । वज्रस्यैव संहननमवयवव्यूहो दृढो निबिडो यस्य स तैथोक्तः ॥ ४६ ॥

१ च, ज. 'शित्वं' । २ ज. 'शित्वं' । ३ ख, ज. 'स्थानं' । ४ ज. 'तिपत्तितु' । ५ ख, ज. 'ज्ञा, तथा ।

ग्रहणस्वरूपास्मितान्वयार्थवत्त्वसंयमा-
दिन्द्रियजयः ॥ ४७ ॥

सामान्यविशेषात्मा शब्दादिर्ग्राह्यः । तेष्विन्द्रियाणां वृत्ति-
ग्रहणम् । न च तत्सामान्यमात्रग्रहणाकारं कथमनालोचितः स
विषयविशेष इन्द्रियेण मनसाऽनुव्यवसीयेतेति । स्वरूपं पुनः
प्रकाशात्मनो बुद्धिसत्त्वस्य सामान्यविशेषयोरगुतासिद्धावयवभे-
दानुगतः समूहो द्रव्यमिन्द्रियम् । तेषां तृतीयं रूपमस्मितालक्ष-
णोऽहंकारः । तस्य सामान्यस्येन्द्रियाणि विशेषाः । चतुर्थं रूपं
व्यवसायात्मकाः प्रकाशक्रियास्थितिशीला गुणा येषामिन्द्रि-
याणि साहंकाराणि परिणामाः । पञ्चमं रूपं गुणेषु यदनुगतं
पुरुषार्थवत्त्वमिति । पञ्चस्वेतेष्विन्द्रियरूपेषु यथाक्रमं संयम-
स्तत्र तत्र जयं कृत्वा पञ्चरूपजयादिन्द्रियजयः प्रादुर्भवति
योगिनः ॥ ४७ ॥

जितभूतस्य योगिन इन्द्रियजयोपायमाह—ग्रहणस्वरूपास्मितान्वयार्थवत्त्वसं-
यमादिन्द्रियजयः । ग्रहणं च स्वरूपं चास्मिता चान्वयश्चार्थवत्त्वं च तेषु संयमस्त-
स्मादित्यर्थः । गृहीतिर्ग्रहणं, तच्च ग्राह्याधीननिरूपणमिति ग्राह्यं दर्शयति—सामा-
न्यविशेषात्मेति । ग्राह्यमुक्त्वा ग्रहणमाह—तेष्विति । वृत्तिरालोचनं विषयाकारा
परिणतिरिति यावत् । ये त्वाहुः—सामान्यमात्रगोचरेन्द्रियवृत्तिरिति तान्प्रत्याह-
न चेति । गृह्यत इति ग्रहणम् । न सामान्यमात्रगोचरं ग्रहणम् । बाह्येन्द्रियतन्त्रं
हि मनो बाह्ये प्रवर्तते । अन्यथाऽन्वयधिराद्यभावप्रसङ्गात् । तदिह यदि न विशेष-
विषयमिन्द्रियं तेनासावनालोचितो विशेष इति कथं मनसाऽनुव्यवसीयेत । तस्मात्सा-
मान्यविशेषविषयमिन्द्रियालोचनमिति । तदेतद्ग्रहणमिन्द्रियाणां प्रथमं रूपम् ।
द्वितीयं रूपमाह—स्वरूपं पुनरिति । अहंकारो हि सत्त्वभागेनाऽऽत्मीयेनेन्द्रियाण्य-
जीजनत् । अतो यत्तत्र करणत्वं सामान्यं यच्च निश्चतरूपादिविषयत्वं विशेषस्तदुभय-
मपि प्रकाशात्मकमित्यर्थः । तेषां तृतीयं रूपमिति । अहंकारो हीन्द्रियाणां कार-
णमिति यत्रेन्द्रियाणि तत्र तेन भवितव्यमिति सर्वेन्द्रियसाधारण्यात्सामान्यमिन्द्रिया-
णामित्यर्थः । चतुर्थं रूपमिति । गुणानां हि द्वैरूप्यं व्यवसेयात्मकत्वं व्यवसाया-
त्मकत्वं च । तत्र व्यवसेयात्मकतां ग्राह्यतामास्थाय पञ्च तन्मात्राणि भूतभौतिकानि
निर्मिमीते । व्यवसायात्मकत्वं तु ग्रहणरूपमास्थाय साहंकाराणीन्द्रियाणीत्यर्थः ।
शेषं सुगमम् ॥ ४७ ॥

ततो मनोजवित्वं विकरणभावः

प्रधानजयश्च ॥ ४८ ॥

कायस्यानुत्तमो गतिलाभो मनोजवित्वम् । विदेहानामिन्द्रियाणामभिप्रेतदेशकालविषयापेक्षो वृत्तिलाभो विकरणभावः । सर्वप्रकृतिविकारवशित्वं प्रधानजय इत्येतास्तिष्ठः सिद्धयो मधुप्रतीका उच्यन्ते । एताश्च करणपञ्चरूपजयादधिगम्यन्ते ॥ ४८ ॥

सत्त्वपुरुषान्यतारूपातिमात्रस्य सर्वभा-

वाधिष्ठातृत्वं सर्वज्ञातृत्वं च ॥ ४९ ॥

निर्धूतरजस्तमोमलस्य बुद्धिसत्त्वस्य परे वैशारद्ये परस्यां वशीकारसंज्ञायां वर्तमानस्य सत्त्वपुरुषान्यतारूपातिमात्ररूपप्रतिष्ठस्य सर्वभावाधिष्ठातृत्वम् । सर्वात्मानो गुणा व्यवसायव्य-

पञ्चरूपेन्द्रियजयात्सिद्धीराह—ततो मनोजवित्वं विकरणभावः प्रधानजयश्च । विदेहानामिन्द्रियाणां करणभावो विकरणभावः । देशः काश्मीरादिः । कालोऽतीतादिः । विषयः सूक्ष्मादिः । सान्वयेन्द्रियजयात्सर्वप्रकृतिविकारवशित्वं प्रधानजयः । ता एताः सिद्धयो मधुप्रतीका इत्युच्यन्ते योगशास्त्रनिष्णातैः । स्यादेतत् । इन्द्रियजयादिन्द्रियाणि सविषयाणि वक्ष्यामि भवन्तु, प्रधानादीनां तत्कारणानां किमायातमित्यत आह—एताश्चेति । करणानामिन्द्रियाणां पञ्च रूपाणि ग्रहणादीनि तेषां जयात् । एतदुक्तं भवति—नेन्द्रियमात्रजयस्थैताः सिद्धयोऽपि तु पञ्चरूपस्य तदन्तर्गतं च प्रधानादीति ॥ ४८ ॥

त एते ज्ञानक्रियारूपैश्चर्यहेतवः संयमाः साक्षात्पारम्पर्येण च स्वसिद्धयुगैः संहारसंपादितश्रद्धाद्वारेण यदर्थस्तस्याः सत्त्वपुरुषान्यतारूपातेरवान्तरविभूतीर्दर्शयति—सत्त्वपुरुषान्यतारूपातिमात्रस्य सर्वभावाधिष्ठातृत्वं सर्वज्ञातृत्वं च । निर्धूतरजस्तमोमलतया वैशारद्यं ततः परा वशीकारसंज्ञा रजस्तमोभ्यामुपप्लुतं हि चित्तसत्त्वमवश्यमासीत्तदुपशमे तु तद्वश्यं योगिनो वशिनस्तस्मिन्वश्ये योगिनः सत्त्वपुरुषान्यतारूपातिमात्ररूपप्रतिष्ठस्य सर्वभावाधिष्ठातृत्वम् । एतदेव विवृणोति—सर्वात्मान

१ क. ख. च. ज. 'अकृत्वम्' । ग. घ. ङ. 'अकृ' । २ ज. 'साधनेन्द्र' । ३ क. 'पद्मा' ।
घ. 'ध्या' ।

वसेयात्मकाः स्वामिनं क्षेत्रज्ञं प्रत्यशेषदृश्यात्मत्वेनोपस्थिता
इत्यर्थः । सर्वज्ञातृत्वं सर्वात्मनां गुणानां शान्तोदिताव्यपदेश्य-
धर्मत्वेन व्यवस्थितानामक्रमोपाखण्डं विवेकजं ज्ञानमित्यर्थः ।
इत्येषा विशोका नाम सिद्धिर्या प्राप्य योगी सर्वज्ञः क्षीणकेश-
बन्धनो वशी विहरति ॥ ४९ ॥

तद्वैराग्यादपि दोषबीजक्षये

कैवल्यम् ॥ ५० ॥

यदाऽस्यैवं भवति क्लेशकर्मक्षये सत्त्वस्यायं विवेकप्रत्ययो
धर्मः सत्त्वं च हेयपक्षे न्यस्तं पुरुषश्चापरिणामी शुद्धोऽन्यः
सत्त्वादिति । एवमस्य ततो विरज्यमानस्य यानि क्लेशबीजानि
दग्धशालिबीजकल्पान्यप्रसवसमर्थानि तानि सह मनसा प्रत्यस्तं
गच्छन्ति । तेषु प्रलीनेषु पुरुषः पुनरिदं तापत्रयं न भुङ्क्ते ।
तदेतेषां गुणानां मनसि कर्मक्लेशविपाकस्वरूपेणाभिव्यक्तानां
चरितार्थानां प्रतिप्रसवे पुरुषस्याऽऽत्यन्तिको गुणवियोगः
कैवल्यं, तदा स्वरूपप्रतिष्ठा चितिशक्तिरेव पुरुष इति ॥ ५० ॥

स्थान्युपनिमन्त्रणे सङ्गस्मयाकरणं

पुनरनिष्टप्रसङ्गात् ॥ ५१ ॥

इति । व्यवसायव्यवसेयात्मानो जडपकाशरूपा इत्यर्थः । तदनेन क्रियैश्वर्यमुक्तम् ।
ज्ञानैश्वर्यमाह—सर्वज्ञातृत्वमिति । अस्या अपि द्विविधायाः सिद्धेर्वैराग्याय योगि-
जनप्रसिद्धां संज्ञामाह—एषा विशोकेति । क्लेशाश्च बन्धनानि च कर्माणि तानि
क्षीणानि अस्य स तथा ॥ ४९ ॥

संयमान्तराणां पुरुषार्थाभासफलत्वाद्द्विवेकख्यातिसंयमार्थतां दर्शयितुं विवेक-
ख्यातेः परवैराग्योपजननद्वारेण कैवल्यं फलमाह—तद्वैराग्यादपि दोषबीजक्षये
कैवल्यम् । यदाऽस्य योगिनः क्लेशकर्मक्षय एवं ज्ञानं भवति । किंभूतमित्याह—
सत्त्वस्यायं विवेकप्रत्ययो धर्मः । शेषं तत्र तत्र व्याख्यातत्वात्सुगमम् ॥ ५० ॥

संप्रति कैवल्यसाधने प्रवृत्तस्य योगिनः प्रत्यहसंभवे तन्निराकरणकारणमुपदि-
शति—स्थान्युपनिमन्त्रणे सङ्गस्मयाकरणं पुनरनिष्टप्रसङ्गात् । स्थानानि येषां

१ ग. 'पतिष्ठन्त इ' । २ क. 'थमस्तु पुरुषार्थ' । ३ ख. झ. 'णमु' । ४ ज. 'पसेद्वरति ।
५ क. ख. झ. 'तानि स्था' ।

चत्वारः खल्वपी योगिनः प्राथमकल्पिको मधुभूमिकः प्रज्ञा-
ज्योतिरतिक्रान्तभावनीयश्चेति । तत्राभ्यासी प्रवृत्तमात्रज्योतिः
प्रथमः । ऋतंभरप्रज्ञो द्वितीयः । भूतेन्द्रियजयी तृतीयः सर्वेषु
भावितेषु भावनीयेषु कृतरक्षाबन्धः कर्तव्यसाधनादिमान् ।
चतुर्थो यस्त्वतिक्रान्तभावनीयस्तस्य चित्तप्रतिसर्ग एकोऽर्थः ।
सप्तविधाऽस्य प्रान्तभूमिप्रज्ञा ।

तत्र मधुमती भूमिं साक्षात्कुर्वतो ब्राह्मणस्य स्थानिनो देवाः
सर्वविशुद्धिमनुपश्यन्तः स्थानैरुपनिमन्त्रयन्ते भो इहाऽऽस्यता-
मिह रम्यतां कमनीयोऽयं भोगः कमनीयेयं कन्या रसायन-
मिदं जरामृत्सुं बाधते वैहायसमिदं यानमपी कल्पद्रुमाः पुण्या
मन्दाकिनी सिद्धा महर्षय उत्तमा अनुकूला अप्सरसो दिव्ये
श्रोत्रचक्षुषी वज्रोपमः कायः स्वगुणैः सर्वमिदमुपाजितमायुष्मता
प्रतिपद्यतामिदमक्षयमजरममरस्थानं देवानां प्रियमिति । एवम-
भिधीयमानः सङ्गदोषान्भावयेद्द्योरेषु संसाराङ्गारेषु पच्यमानेन
मया जननमरणान्धकारे विपरिवर्तमानेन कथंचिदासादितः
क्लेशतिमिरविनाशी योगप्रदीपस्तस्य चैते तृष्णायोनयो विषयवा-

सन्ति ते स्थानिनो महेन्द्रादयस्तेरुपनिमन्त्रणं तस्मिन्सङ्गश्च समयश्च न कर्तव्यः । पुन-
रनिष्टप्रसङ्गात् । तत्र यं देवाः स्थानैरुपमन्त्रयन्ते तं योगिनमेकं निर्धारयितुं यावन्तो
योगिनः संभवन्ति तावत् एवाऽऽह—चत्वार इति । तत्र प्राथमकल्पिकस्य स्वरू-
पमाह—तत्राभ्यासीति । प्रवृत्तमात्रं न पुनर्वशीकृतं ज्योतिर्ज्ञानं परचित्तादिविषयं
यस्य स तथा । द्वितीयमाह—ऋतंभरप्रज्ञ इति । यत्रेदमुक्तम्—‘ऋतंभरा तत्र
प्रज्ञा’ इति । स हि भूतेन्द्रियाणि जिगीषुः । तृतीयमाह—भूतेन्द्रियजयीति । तेन
हि स्थलादिसंयमेन ग्रहणादिसंयमेन च भूतेन्द्रियाणि जितानि । तमेवाऽऽह—सर्वेषु
भावितेषु निष्पादिषु भूतेन्द्रिययात्परचित्तादिज्ञानादिषु कृतरक्षाबन्धो यतस्तेभ्यो
न स्यवते भावनीयेषु निष्पादनीयेषु विशोकादिषु परवैराग्यपर्यन्तेषु कर्तव्यसाधन-
वाग्यपुरुषप्रयत्नस्य साधनाविषयस्यैव साध्यनिष्पादकत्वात् । चतुर्थमाह—चतुर्थ इति ।
तस्य हि मगवतो जीवन्मुक्तस्य चरमदेहस्य चित्तप्रतिसर्ग एकोऽर्थः ।

तदेतेषु योगिषुपनिमन्त्रणविषयं योगिनमवधारयति—तत्र मधुमतीमिति । प्राथ-
मकल्पिके तावन्महेन्द्रादीनां तत्प्राप्तिशङ्कैव नास्ति । तृतीयोऽपि तैर्नोपनिमन्त्रणीयो
भूतेन्द्रियवशित्वेनैव तत्प्राप्तेः । चतुर्थोऽपि परवैराग्यसंपत्तेरासङ्गशङ्का दूरोत्सारित्वेति
पारिशेष्याद्द्वितीय एव ऋतंभरप्रज्ञस्तदुपनिमन्त्रणविषय इति । वैहायसमाकाशगामि,
अक्षयमाविनाशि, अजरं सदाऽभिनवम् ।

१७० वाचस्पतिकृतटीकासंवलितव्यासभाष्यसमेतानि— [३ विभूतिपादै-

यवः प्रतिपक्षाः । स खल्वहं लब्धालोकः कथमनया विषयमृ-
गतृष्णया वञ्चितस्तस्यैव पुनः प्रदीप्तस्य संसाराग्नेरात्मानमि-
न्धनी कुर्यामिति । स्वस्ति वः स्वप्नोपमेभ्यः कृपणजनप्रार्थनी-
येभ्यो विषयेभ्य इत्येवं निश्चितमतिः समार्धि भावयेत् ।

सङ्गमकृत्वा स्मयमपि न कुर्यादेवमहं देवानामपि प्रार्थनीय
इति । स्मयादयं सुस्थितमन्यतया मृत्युना केशेषु गृहीतमिवाऽऽ-
त्मानं न भावायिष्यति । तथा चास्य च्छिन्द्रान्तरप्रेक्षी नित्यं यत्नो-
पचर्यः प्रमादो लब्धविवरः क्लेशानुत्तम्भायिष्यति ततः पुनरनि-
ष्टप्रसङ्गः । एवमस्य सङ्गस्मयावकुर्वतो भावितोऽर्थो दृढी भवि-
ष्यति । भावनीयश्चार्थोऽभिमुखी भविष्यतीति ॥ ५१ ॥

क्षणतत्क्रमयोः संयमाद्विवेकजं

ज्ञानम् ॥ ५२ ॥

यथाऽपकर्षपर्यन्तं द्रव्यं परमाणुरेवं परमापकर्षपर्यन्तः कालः
क्षणो यावता वा समयेन चलितः परमाणुः पूर्वदेशं जहादुत्तर-
देशमुपसंपद्येत स कालः क्षणः । तत्प्रवाहाविच्छेदस्तु क्रमः ।
क्षणतत्क्रमयोर्नास्ति वस्तुसमाहार इति बुद्धिसमाहारो मुहूर्त्वाहो-

स्मयकरणे दोषमाह—स्मयादयमिति । स्मयात्सुस्थितमन्यो नानित्यतां भावायि-
ष्यति, न तस्यां प्रणिधास्यतीत्यर्थः । सुगममन्यत् ॥ ५१ ॥

उक्ता क्वचित्क्वचित्संयमात्सर्वज्ञता । सा च न निःशेषज्ञता । अपि तु प्रकारवा-
न्नाविवक्षया, यथा सर्वैर्व्यञ्जनैर्भुक्मिति । अत्र हि यावन्तो व्यञ्जनप्रकारास्तेर्भुक्मिति
गम्यते न तु निःशेषैरिति । अस्ति च निःशेषवचनः सर्वशब्दो यथोपनीतमन्नं सर्व-
मशितं प्राशकेनेति । तत्र हि निःशेषमिति गम्यते । तदिह निःशेषज्ञतालक्षणस्य
विवेकज्ञानस्य साधनं संयममाह—क्षणतत्क्रमयोः संयमाद्विवेकजं ज्ञानम् ।
क्षणपदार्थं निदर्शनपूर्वकमाह—यथेति । लोष्टस्य हि प्रविमज्यमानस्य यस्मिन्नवयवेऽ-
स्यस्वतारतम्यं व्यवतिष्ठते सोऽपकर्षपर्यन्तः परमाणुर्यथा तथाऽपकर्षपर्यन्तः कालः
क्षणः । पूर्वापरमागाविकलकालकलेति यावत् । तमेव क्षणं प्रकारान्तरेण दर्शयति—
यावता वेति । परमाणुमात्रं देशमतिक्रामेदित्यर्थः । क्रमपदार्थमाह—तत्प्रवाहेति ।
तत्प्रवेन क्षणः परामृश्यते । न चेदृशः क्रमो वास्तवः किंतु काष्पनिकस्तस्य समा-
हाररूपस्यायुगपदुपस्थितेषु वास्तवत्वेन विचारासहत्वादित्याह—क्षणतत्क्रमयोः

रात्रादयः । स खल्वयं कालो वस्तुशून्योऽपि बुद्धिनिर्माणः शब्द-
ज्ञानानुपाती लौकिकानां व्युत्थितदर्शनानां वस्तुस्वरूप इवाव-
भासते ।

क्षणस्तु वस्तुपातितः क्रमावलम्बी । क्रमश्च क्षणानन्तर्यात्मा
तं कालविदः काल इत्याचक्षते योगिनः । न च द्वौ क्षणौ सह
भवतः । क्रमश्च न द्वयोः सहभुवोरसंभवात् । पूर्वस्मादुत्तरभा-
विनो यदानन्तर्यं क्षणस्य स क्रमः । तस्माद्वर्तमान एवैकः क्षणो
न पूर्वोत्तरक्षणाः सन्तीति । तस्मान्नास्ति तत्समाहारः । ये तु
भूतभाविनः क्षणास्ते परिणामान्विता व्याख्येयाः । तेनैकेन
क्षणेन कृत्स्नो लोकः परिणाममनुभवति । तत्क्षणोपाखण्डाः
खल्वमी सर्वे धर्माः । तयोः क्षणतत्क्रमयोः संयमात्तयोः साक्षा-
त्करणम् । ततश्च विवेकजं ज्ञानं प्रादुर्भवति ॥ ५२ ॥

तस्य विषयविशेष उपक्षिप्यते —

जातिलक्षणदेशैरन्यतानवच्छेदात्तुल्ययोस्ततः

प्रतिपत्तिः ॥ ५३ ॥

रिति । अयुगपद्भाविक्षणधर्मत्वात्क्रमस्य क्षणसमाहारस्यावास्तवत्वात्क्षणतत्क्रमयोरप्य-
वास्तवत्वं समाहारस्य नैसर्गिकवैतण्डिकबुद्ध्यतिशयरहिता लौकिकाः प्रतिक्षण एव
व्युत्थितदर्शना भ्रान्ता ये कालमीदृशं वास्तवमभिमन्यन्त इति ।

तत्किं क्षणोऽप्यवास्तवो नेत्याह—क्षणस्तु वस्तुपातितो वास्तव इत्यर्थः । क्रम-
स्यावलम्बनमवलम्बः सोऽस्यास्तीति क्रमेणावलम्ब्यते वैकल्पिकेनेत्यर्थः । क्रमस्य
क्षणावलम्बनत्वे हेतुमाह—क्रमश्चेति । क्रमस्यावास्तवत्वे हेतुमाह—न चेति । चो
हेत्वर्थे । यस्तु वैजात्यात्सहभावमुपेयात्तं प्रत्याह—क्रमश्च न द्वयोरिति । कस्माद-
संभव इत्यत आह—पूर्वस्मादिति । उपसंहरति—तस्मादिति । तत्किमिदानीं
ज्ञानविषाणायमाना एव पूर्वोत्तरक्षणा नेत्याह—ये त्विति । अन्विताः साम्येन सम-
न्यामता इत्यर्थः । उपसंहरति—तेनेति । वर्तमानस्यैवार्थक्रियासु स्वोचितासु सामर्थ्या-
दिति ॥ ५२ ॥

यद्यप्येतद्विवेकजं ज्ञानं निःशेषभावविषयमित्यग्रे वक्ष्यते तथाऽप्यतिसूक्ष्मत्वात्प्रथमं
तस्य विषयविशेष उपक्षिप्यते—जातिलक्षणदेशैरन्यतानवच्छेदात्तुल्ययोस्ततः
प्रतिपत्तिः । लौकिकानां जातिभेदोऽन्यताया ज्ञापकहेतुः । तुल्या जातिर्गोत्वं तुल्यश्च

तुल्ययोर्देशलक्षणसारूप्ये जातिभेदोऽन्यताया हेतुः, गौरियं
वडवेयमिति । तुल्यदेशजातीयत्वे लक्षणमन्यत्वकर्त्तृ कालाक्षी
गौः स्वस्तिमती गौरिति । द्वयोरामलकयोर्जातिलक्षणसारूप्यादेश-
भेदोऽन्यत्वकर् इदं पूर्वमिदमुत्तरमिति । यदा तु पूर्वमामलकमन्य-
व्यग्रस्य ज्ञातुरुत्तरदेश उपावर्त्यते तदा तुल्यदेशत्वे पूर्वमेतदुत्तर-
मेतदिति प्रविभागानुपपत्तिः । असंदिग्धेन च तत्त्वज्ञानेन भवि-
तव्यमित्यत इदमुक्तं ततः प्रतिपत्तिर्विवेकजज्ञानादिति ।

कथं, पूर्वामलकसहक्षणो देश उत्तरामलकसहक्षणा-
द्देशाद्भिन्नः । ते चाऽऽमलके स्वदेशक्षणानुभवभिन्ने ।

देशः पूर्वादिः । कालाक्षीस्वस्तिमत्योर्लक्षणभेदः परमिति । द्वयोरामलकयोस्तुल्याऽऽ-
मलकत्वजातिर्वर्तुलादि लक्षणं तुल्यं देशभेदः परमिति । यदा तु योगिज्ञानं जिज्ञा-
सुना केनचित्पूर्वामलकमन्यव्यग्रस्य योगिनो ज्ञातुरुत्तरदेश उपावर्त्यत उत्तरदेशमाम-
लकं ततोऽपसार्य पिधाय वा तदा तुल्यदेशत्वे पूर्वमेतदुत्तरमेतदिति प्रविभागानुपपत्तिः
प्राज्ञस्य लौकिकस्य त्रिप्रमाणीनिपुणस्यासंदिग्धेन च तत्त्वज्ञानेन भवितव्यं विवेकज-
ज्ञानवतो योगिनः संदिग्धत्वानुपपत्तेः । अत उक्तं सूत्रकृता—ततः प्रतिपत्तिः ।
तत इति व्याचष्टे—विवेकजज्ञानादिति ।

क्षणतत्कमसंयमाज्जातं ज्ञानं कथमामलकं तुल्यजातिलक्षणदेशादामलकान्तराद्विवे-
चयतीति पृच्छति—कथमिति । उत्तरमाह—पूर्वामलकसहक्षणो देशः पूर्वामल-
केनैकक्षणो देशस्तेन सह निरन्तरपरिणाम इति यावत् । उत्तरामलकसहक्षणादेशा-
दुत्तरामलकनिरन्तरपरिणामाद्भिन्नो भवतु देशयोर्भेदः किमायातमामलकभेदस्येत्यत
आह—ते चाऽऽमलके स्वदेशक्षणानुभवभिन्ने, स्वदेशसहितो यः क्षणस्तस्याऽऽम-
लकस्य कालकला स्वदेशेन सहोत्तराध्वरूपपरिणामलक्षिता सा स्वदेशक्षणस्तस्यानु-
भवः प्राप्तिर्वा ज्ञानं वा तेन भिन्ने आमलके ययोरामलकयोः पूर्वोत्तराभ्यां देशाभ्या-
मौत्तराध्वरूपपरिणामक्षण आसीत्तयोर्देशान्तरौत्तराध्वरूपपरिणामक्षणविशिष्टत्वमनुभवेत्सं-
यमी ते भिन्न एव प्रत्येति । संप्रति तद्देशपरिणामेऽपि पूर्वभिन्नदेशपरिणामाद्वि-
शिष्टस्य चैतद्देशपरिणामक्षणस्य संयमतः साक्षात्करणात् । तदिदमुक्तम्—

अन्यदेशक्षणानुभवस्तु तयोरन्यत्वे हेतुरिति । एतेन दृष्टान्तेन परमाणोस्तुल्यजातिलक्षणदेशस्य पूर्वपरमाणुदेशसहक्षणसाक्षात्करणादुत्तरस्य परमाणोस्तद्देशानुपपत्तानुत्तरस्य तद्देशानुभवो भिन्नः सहक्षणभेदात्तयोरीश्वरस्य योगिनोऽन्यत्वप्रत्ययो भवतीति ।

अपरे तु वर्णयन्ति—येऽन्त्या विशेषास्तेऽन्यताप्रत्ययं कुर्वन्तीति । तत्रापि देशलक्षणभेदो मूर्तिव्यवधिजातिभेदश्चान्यत्वे हेतुः । क्षणभेदस्तु योगिबुद्धिगम्य एवेति । अत उक्तं मूर्तिव्यवधिजातिभेदाभावान्नास्ति मूलपृथक्त्वमिति वार्धगण्यः ॥ ५३ ॥

अन्यदेशक्षणानुभवस्तु तयोरन्यत्वे हेतुरिति । अनेनैव निदर्शनेन लौकिकपरीक्षकसंवादादिना परमाणोरपीदृशस्य भेदो योगीश्वरबुद्धिगम्यः श्रद्धेय इत्याह—एतेनेति ।

अपरे तु वर्णयन्ति । वर्णनमुदाहरति—य इति । वैशेषिका हि नित्यद्रव्यवृत्तयोऽन्त्या विशेषा इत्याहुः । तथा हि—योगिनो मुक्तास्तुल्यजातिदेशकालान्यवधिरहितात्परस्परतो भेदेन प्रत्येकं तत्त्वेन च प्रतिपद्यन्ते । तस्मादस्ति कश्चिदन्त्यो विशेष इति । तथा च स एव नित्यानां परमाण्वादीनां द्रव्याणां भेदक इति । तदेतद्दूषयति—तत्रापीति । जातिदेशलक्षणान्युदाहृतानि । मूर्तिः संस्थानं यथैकं विशुद्धावयवसंस्थानोपपन्नमपसार्थं तस्मिन्नेव देशेऽन्यव्यग्रस्य द्रष्टुः कुत्सितावयवसंनिवेश उपावर्त्यते तदा तस्य संस्थानभेदेन भेदप्रत्ययः, शरीरं वा मूर्तिस्तत्संबन्धेनाऽऽत्मनां संसारिणां मुक्तात्मनां वा भूतचरेण यादृशतादृशेन भेद इति सर्वत्र भेदप्रत्ययस्यान्यथासिद्धेर्नान्त्यविशेषकल्पना । व्यवधिर्भेदकारणम् । यथा कुशपुष्करद्वीपयोर्देशस्वरूपयोरिति । यतो जातिदेशादिभेदा लोकबुद्धिगम्या अत उक्तं—क्षणभेदस्तु योगिबुद्धिगम्य एवेति । एवकारः क्षणभेदमवधारयति न योगिबुद्धिगम्यत्वम् । तेन भूतचरेण देहसंबन्धेन मुक्तात्मनामपि भेदो योगिबुद्धिगम्य उन्नेय इति । यस्य तूक्ता भेदहेतवो न सन्ति तस्य प्रधानस्य भेदो नास्तीत्याचार्यो मेने । यस्मादूचे—“कृतार्थं प्रति नष्टमप्यनष्टं तदन्यसाधारणत्वात्” [यो० सू० २ । २२] इति । तदाह—मूर्तिव्यवधीति । उक्तभेदहेतूपलक्षणमेतत् । जगन्मूलस्य प्रधानस्य पृथक्त्वं भेदो नास्तीत्यर्थः ॥ ५३ ॥

तारकं सर्वविषयं सर्वथाविषयमक्रमं

चेति विवेकजं ज्ञानम् ॥ ५४ ॥

तारकमिति स्वप्रतिभोत्थमनौपदेशिकमित्यर्थः । सर्वविषयं नास्य किञ्चिदविषयीभूतमित्यर्थः । सर्वथाविषयमतीतानागतप्रत्युत्पन्नं सर्वं पर्यायैः सर्वथा जानातीत्यर्थः । अक्रममित्येकक्षणोपाखण्डं सर्वं सर्वथा गृह्णातीत्यर्थः । एतद्विवेकजं ज्ञानं परिपूर्णम् । अस्यैवांशो योगप्रदीपो मधुमती भूमिमुपादाय यावदस्य परिसमाप्तिरिति ॥ ५४ ॥

प्राप्तविवेकजज्ञानस्याप्राप्तविवेकजज्ञानस्य वा—

सत्त्वपुरुषयोः शुद्धिसाम्ये कैवल्यमिति ॥ ५५ ॥

(इति श्रीपतञ्जलिविरचितयोगसूत्रेषु तृतीयो विभूतिपादः ॥ ३ ॥)

—:—

तदेवं विषयैकदेशं विवेकजज्ञानस्य दर्शयित्वा विवेकजं ज्ञानं लक्षयति—तारकं सर्वविषयं सर्वथाविषयमक्रमं चेति विवेकजं ज्ञानम् । विवेकजं ज्ञानमिति लक्ष्यनिर्देशः । शेषं लक्षणम् । संसारसागरात्तारयतीति तारकम् । पूर्वस्मात्प्राप्तिमाद्विशेषयति—सर्वथाविषयमिति । पर्याया अवान्तरविशेषाः । अत एव विवेकजं ज्ञानं परिपूर्णं नास्य कचिर्किञ्चित्कर्तृचित्कदाचिदगोचर इत्यर्थः । आस्तां तावज्ज्ञानान्तरं संप्रज्ञातोऽपि तावदस्यांशः । तस्मादतः परं किं परिपूर्णमित्याह—अस्यैवांशो योगप्रदीपः संप्रज्ञातः । किमुपक्रमः किमवसानश्चासावित्याह—मधुमतीमिति । ऋतं भरा प्रज्ञैव मधु । मोदकारणत्वात् । यथोक्तं प्रज्ञाप्रासादमारुह्येति । तद्वती मधुमती धियोऽवस्था । तामुपादाय यावदस्य परिसमाप्तिः सप्तधा प्रान्तभूमिः प्रज्ञा । अत एव विवेकजं ज्ञानं तारकं भवति । तदंशस्य योगप्रदीपस्य तारकत्वादिति ॥ ५४ ॥

तदेवं परम्परया कैवल्यस्य हेतून्सविभूतीन्संयमानुक्त्वा सत्त्वपुरुषान्यताज्ञानं साक्षात्कैवल्यसाधनमित्यत्र सूत्रमवतारयति—प्राप्तेति । विवेकजं ज्ञानं भवतु मा वा भूत्सत्त्वपुरुषान्यतारुयातिस्तु कैवल्यप्रयोजिकेत्यर्थः । सत्त्वपुरुषयोः शुद्धिसाम्ये कैवल्यमिति । इतिः सूत्रसमाप्तिः । ईश्वरस्य पूर्वोक्तैः संयमैर्ज्ञानक्रियाशक्तिमतोऽनीश्वरस्य वा समनन्तरोक्तेन संयमेन विवेकजज्ञानभागिन इतरस्य वाऽनुत्पन्नज्ञानस्य न

यदा निर्धूतरजस्तमोमलं बुद्धिसत्त्वं पुरुषस्यान्यताम्रैतीतिमा-
त्राधिकारं दग्धक्लेशबीजं भवति तदा पुरुषस्य शुद्धिसारूप्यामि-
वाऽऽपन्नं भवति, तदा पुरुषस्योपचरितभोगाभावः शुद्धिः ।
एतस्यामवस्थायां कैवल्यं भवतीश्वरस्यानीश्वरस्य वा विवेक-
जज्ञानभागिन इतरस्य वा । नहि दग्धक्लेशबीजस्य ज्ञाने पुनर-
पेक्षा काचिदस्ति । सत्त्वशुद्धिद्वारेणैतत्समाधिजमैश्वर्यं ज्ञानं
चोपक्रान्तम् । परमार्थस्तु ज्ञानाददर्शनं निवर्तते तस्मिन्निवृत्ते
न सन्त्युत्तरे क्लेशाः । क्लेशाभावात्कर्मविपाकाभावः । चरिता-
धिकाराश्चैतस्यामवस्थायां गुणा न पुरुषस्य पुनर्दृश्यत्वेनोपति-
ष्ठन्ते । तत्पुरुषस्य कैवल्यं, तदा पुरुषः स्वरूपमात्रज्योतिरमलः
केवली भवति ॥ ५५ ॥

इति श्रीपातञ्जले सांख्यप्रवचने योगशास्त्रे व्यास-
भाष्ये विभूतिपादस्तृतीयः ॥ ३ ॥

विभूतिषु काचिदपेक्षाऽस्तीत्याह—न हीति । ननु यद्यनपेक्षिता विभूतयः कैवल्ये,
व्यर्थस्तर्हि तासामुपदेश इत्यत आह—सत्त्वशुद्धिद्वारेणेति । इत्थंभूतलक्षणे तृतीया ।
नात्यन्तमहेतवः कैवल्ये विभूतयः किंतु न साक्षादित्यर्थः । ज्ञानं विवेकजमुपक्रान्तं
यच्च पारम्पर्येण कारणं तदौपचारिकं न तु मुख्यं, परमार्थस्तु रूपातिरेव मुख्यमि-
त्यर्थः । ज्ञानादिति प्रसंख्यानादित्यर्थः ॥ ५५ ॥

अत्रान्तरङ्गाण्यङ्गानि परिणामाः प्रपञ्चिताः ।

संयमाद्भूतसंयोगस्तासु ज्ञानं विवेकजम् ॥ इति (ऋषदार्थसंग्रहश्लोकः) ।

इति श्रीवाचस्पतिमिश्रविरचितायां पातञ्जलभाष्यव्याख्यायां

तत्त्ववैशारद्यां विभूतिपादस्तृतीयः ॥ ३ ॥

* एतच्चिह्नान्तर्गतं ख. पुस्तके नास्ति ।

१ ग. घ. ङ. च. ज. 'प्रत्ययमा' ।

वाचस्पतिकृतटीकासंवलितव्यासभाष्यसमेतानि
पातञ्जलयोगसूत्राणि ।

—०—:०:—
(तत्र चतुर्थः कैवल्यपादः) ।

जन्मौषधिमन्त्रतपःसमाधिजाः सिद्धयः ॥ १ ॥

देहान्तरिता जन्मेना सिद्धिः । ओषधिभिरसुरभवनेषु रसाय-
नेनेत्येवमादिः । मन्त्रैराकाशगमनाणिमादिर्लाभः । तपसा संक-
ल्पसिद्धिः, कामरूपी यत्र तत्र कामग इत्येवमादि । समाधिजाः
सिद्धयो व्याख्याताः ॥ १ ॥

तदेवं प्रथमद्वितीयतृतीयपादैः समाधितत्साधनतद्विमूतयः प्राधान्येन व्युत्पादिताः ।
इतरस्तु प्रासङ्गिकमौपोद्घातिकं चोक्तमिहेदानीं तद्वेतुं कैवल्यं व्युत्पादनीयम् । न चै-
तत्कैवल्यमागीयं चित्तं परलोकं च परलोकिनं विज्ञानातिरिक्तं चित्तकरणकुसुखाद्यात्मक-
शब्दाद्युपभोक्तारमात्मानं च प्रसंख्यानपरमकाष्ठां च विना व्युत्पाद्य शक्यं वक्तुमिति तदे-
तत्सर्वमत्र पादे व्युत्पादनीयमितरच्च प्रसङ्गादुपोद्घाताद्वा । तत्र प्रथमं सिद्धचित्तेषु कैव-
ल्यमागीयं चित्तं निर्धारयिषुकामः पञ्चतर्था सिद्धिमाह—जन्मौषधिमन्त्रतपः-
समाधिजाः सिद्धयः । व्याचष्टे—देहान्तरितेति । स्वर्गोपभोगमागीयात्कर्मणो
मनुष्यजातीयाचरितात्कुतश्चिन्निमित्ताल्लब्धपरिपाकात्कचिद्देवनिकाये जातमात्रस्यैव
दिव्यदेहान्तरिता सिद्धिरणिमाद्या भवतीति । ओषधिसिद्धिमाह—असुरभवने-
ष्विति । मनुष्यो हि कुतश्चिन्निमित्तादसुरभवनमुपसंभ्रष्टः कमनीयाभिरसुरकन्याभि-
रुपनीतं रसायनमुपयुज्याजराभरणत्वमन्याश्च सिद्धीरासादयति । इहैव वा रसायनोप-
योगेन यथा माण्डव्यो मुनी रसोपयोगाद्विन्ध्यवासीति । मन्त्रसिद्धिमाह—मन्त्रै-
रिति । तपःसिद्धिमाह—तपसेति । संकल्पसिद्धिमाह—कामरूपीति । यदेव
कामयतेऽणिमादि तदेकपदेऽस्य भवतीति । यत्र कामयते श्रोतुं वा मन्तुं वा तत्र
तदेव शृणोति मनुते वेति । आदिशब्दाद्दर्शनादयः संगृहीता इति ॥ १ ॥

समाधिजाः सिद्धयो व्याख्याता अधस्तने पादे । अथ चतसृषु सिद्धिष्वौषधादिसाध-
नासु तेषामेव कायेन्द्रियाणां जात्यन्तरपरिणतिरिष्यते । सा पुनर्न तावदुपादानमात्रात् ।
न हि तावन्मात्रमुपादानं न्यूनाधिकदिव्यादिव्यभावेऽस्य भवति । नो स्वरूपविलक्षणं
कारणं कार्यवैलक्षण्ययालम् । माऽस्योऽऽकस्मिकत्वं भूदित्याशङ्क्य पूरयित्वा सूत्रं

१ क. ख. ज. ञ. 'मसि' । २ क. ख. 'दिसिद्धिः । त' । च. ज. 'दिलब्धिः ।
त' । ३ ख. झ. 'मिदा' । ४ झ. 'स्या आक' ।

तत्र कायेन्द्रियाणामन्यजातीयपरिणतानाम्—

जात्यन्तरपरिणामः प्रकृत्यापूरात् ॥ २ ॥

पूर्वपरिणामापाय उत्तरपरिणामोपजनस्तेषामपूर्वावयवानुपवेशाद्भवति । कायेन्द्रियप्रकृतयश्च स्वं स्वं विकारमनुगृह्णन्त्यापूरेण धर्मादिनिमित्तमपेक्षमाणा इति ॥ २ ॥

निमित्तमप्रयोजकं प्रकृतीनां वरणभेदस्तु ततः
क्षेत्रिकवत् ॥ ३ ॥

न हि धर्मादि निमित्तं तत्प्रयोजकं प्रकृतीनां भवति । न कार्येण कारणं प्रवर्त्यत इति । कथं तर्हि, वरणभेदस्तु ततः क्षेत्रिकवत् । यथा क्षेत्रिकः केदारादपां पूर्णात्केदारान्तरं पिष्टावयिषुः समं निम्नं निम्नतरं वा नापः पाणिनाऽपकर्षत्यावरणं त्वासां भिनत्ति तस्मिन्भिन्ने स्वयमेवाऽऽपः केदारान्तरमाप्लावयन्ति तथा धर्मः प्रकृतीनामावरणधर्मं भिनत्ति तस्मिन्भिन्ने

पठति—तत्र कायेन्द्रियाणामन्यजातीयपरिणतानां—जात्यन्तरपरिणामः प्रकृत्यापूरात् । मनुष्यजातिपरिणतानां कायेन्द्रियाणां यो देवतिर्यग्जातिपरिणामः स खलु प्रकृत्यापूरात् । कायस्य हि प्रकृतिः पृथिव्यादीनि भूतानि । इन्द्रियाणां च प्रकृतिरस्मिता, तदवयवानुपवेश आपूरस्तस्माद्भवति । तदिदमाह—पूर्वपरिणामेति । ननु यद्यापूरेणानुग्रहः कस्मात्पुनरसौ न सदातन इत्यत आह—धर्मादीति । तदनेन तस्यैव शरीरस्य बाल्यकौमार्यौवनवार्धकादीनि च न्यग्रोधधानायां न्यग्रोधतरुभावश्च वह्निकणिकायास्तृणराशिनिवेशिताया वा प्रोद्भवज्ज्वालासहस्रसमालिङ्गितगगनमण्डलत्वं च व्याख्यातम् ॥ २ ॥

प्रकृत्यापूरादित्युक्तं तत्रेदं संदिह्यते—किमापूरः प्रकृतीनां स्वभाविको धर्मादिनिमित्तो वेति । किं प्राप्तं सतीष्वपि प्रकृतिषु कदाचिदापूराद्धर्मादिनिमित्तश्रवणाच्च तन्निमित्त एवेति प्राप्तम् । एवं प्राप्त आह—निमित्तमप्रयोजकं प्रकृतीनां वरणभेदस्तु ततः क्षेत्रिकवत् । सत्यं धर्मादयो निमित्तं न तु प्रयोजकास्तेषामपि प्रकृतिः कार्यत्वात् । न च कार्यं कारणं प्रयोजयति । तस्य तदधीनोत्पत्तितया कारणपरतन्त्रत्वात् । स्वतन्त्रस्य च प्रयोजकत्वात् । न खलु कुलालमन्तरेण मृद्गण्डचक्रसलिलादय

स्वयमेव प्रकृतयः स्वं स्वं विकारमाप्तावयन्ति । यथा वा स
एव क्षेत्रिकस्तस्मिन्नेव केदारे न प्रभवत्यौदकान्भौमान्वा रसा-
न्यान्यमूलान्यनुप्रवेशयितुं, किं तर्हि मुद्गवेधुकश्यामाकादींस्त-
तोऽपकर्षति । अपकृष्टेषु तेषु स्वयमेव रसा धान्यमूलान्यनुप्रवि-
शन्ति, तथा धर्मो निवृत्तिमात्रे कारणमधर्मस्य, शुद्धयशुद्धयो-
रत्यन्तविरोधात्, न तु प्रकृतिप्रवृत्तौ धर्मो हेतुर्भवतीति । अत्र
नन्दीश्वरादय उदाहार्याः । विपर्ययेणाप्यधर्मो धर्मं बाधते ।
तत्तथाशुद्धिपरिणाम इति । तत्रापि नहुषाजगरादय उदा-
हार्याः ॥ ३ ॥

यदा तु योगी बहून्कायान्निर्मिमीते तदा किमेकमनस्कास्ते
भवन्त्यथानेकमनस्का इति—

निर्माणचित्तान्यस्मितामात्रात् ॥ ४ ॥

अस्मितामात्रं चित्तकारणमुपादाय निर्माणचित्तानि करोति,
ततः सचित्तानि भवन्तीति ॥ ४ ॥

उत्पित्सितेनोत्पन्नेन वा घटेन प्रयुज्यन्ते । किंतु स्वतन्त्रेण कुललेन । न च पुरु-
षार्थोऽपि प्रवर्तकः । किंतु तदुद्देशेनेश्वरः । उद्देश्यतामात्रेण पुरुषार्थः प्रवर्तक
इत्युच्यते । उत्पित्सोऽस्त्वस्य पुरुषार्थस्याव्यक्तस्य स्थितिकारणत्वं युक्तम् । न चैता-
वता धर्मादीनामनिमित्ता प्रतिबन्धापनयनमात्रेण क्षेत्रिकवदुपपत्तेरीश्वरस्यापि धर्मा-
धिष्ठानार्थं प्रतिबन्धापनय एव व्यापारो वेदितव्यः । तदेतन्निगदव्याख्यातेन भाष्येणो-
क्तम् ॥ ३ ॥

प्रकृत्यापूरेण सिद्धीः समर्थं सिद्धिविनिर्मितनानाकायवर्तिचित्तैकत्वनानास्वे विचार-
यति—यदा स्थिति । तत्र नानामनस्त्वे कायानां प्रतिचित्तमभिप्रायभेदादेकाभिप्रा-
यानुरोधश्च परस्परप्रतिसंधानं च न स्यातां पुरुषान्तरवत् । तस्मादेकमेव चित्तं प्रदी-
पवद्विसारितया बहूनापि निर्माणकायान्ब्रूयादिति प्राप्त आह—निर्माणचित्तान्य-
स्मितामात्रात् । यद्यावज्जीवच्छरीरं तत्सर्वमेकैकासाधारणचित्तान्वितं दृष्टम् । तद्यथा-
चैत्रमैत्रादिशरीरम् । तथा च निर्माणकाया इति सिद्धं तेषामपि प्रातिस्विकं मन
इत्यभिप्रायेणाऽऽह—अस्मितामात्रमिति ॥ ४ ॥

१ ग. घ. ड. भवन्ति । २ ख. "स्त्वपु" । ज. "स्त्वस्या" । ३ क. "र्थस्य व्य" । ४ ज
"णस्त्वमुक्त" ।

प्रवृत्तिभेदे प्रयोजकं चित्तमेकमनेकेषाम् ॥ ५ ॥

बहूनां चित्तानां कथमेकचित्ताभिप्रायपुरःसरा प्रवृत्तिरिति सर्वचित्तानां प्रयोजकं चित्तमेकं निर्मिमीते, ततः प्रवृत्तिभेदः ॥ ५ ॥

तत्र ध्यानजमनाशयम् ॥ ६ ॥

पञ्चाविधं निर्माणाचित्तं जन्मौषधिमन्त्रतपःसमाधिजाः सिद्धय इति । तत्र यदेव ध्यानजं चित्तं तदेवानाशयं तस्यैव नास्त्या-
शयो रागादिप्रवृत्तिर्नातः पुण्यपापाभिसंबन्धः क्षीणक्लेशत्वाद्यो-
गिन इति । इतरेषां तु विद्यते कर्माशयः ॥ ६ ॥

यदुक्तमनेकचित्तत्वं एकामिप्रायानुरोधश्च प्रतिसंधानं च न स्यातामिति तत्रोत्तरं सूत्रम्—प्रवृत्तिभेदे प्रयोजकं चित्तमेकमनेकेषाम् । अमविष्यदेष दोषो यदि चित्तमेकं नानाकायवर्ति मनोनायकं न निरमास्यत्, तन्निर्माणे त्वदोषः । न चैकं गृहीत्वा कृतं प्रातिस्विकैर्मनोभिः कृतं वा नायकनिर्माणेन निजस्यैव मनसो नायकत्वादिति वाच्यम् । प्रमाणसिद्धस्य नियोगपर्यनुयोगानुपपत्तेरिति । अत्र पुराणं भवति—

एकस्तु प्रभुशक्त्या वै बहुधा भवतीश्वरः ।

भूत्वा यस्मात्तु बहुधा भवत्येकः पुनस्तु सः ॥

तस्माच्च मनसो भेदा जायन्ते चैत एव हि ॥ (वायुपु० ६६।१४३)

एकधा स द्विधा चैव त्रिधा च बहुधा पुनः ।

योगीश्वरः शरीराणि करोति विकरोति च ॥

प्राप्नुयाद्विषयान्कैश्चित्कैश्चिदुग्रं तपश्चरेत् ।

संहरेच्च पुनस्तानि सूर्यो रश्मिगणानिव ॥ (वायुपु० ६६।१५२) इति ।

तदेतेनाभिप्रायेणाऽऽह—बहूनां चित्तानामिति ॥ ५ ॥

तदेवमुदितेषु पञ्चसु सिद्धचित्तेष्वपवर्गमागीयं चित्तं निर्धारयति—तत्र ध्यानज-
मनाशयम् । आशेरत इत्याशयाः कर्मवासनाः क्लेशवासनाश्च । त एते न विद्यन्ते
यस्मिन्स्तदनाशयं चित्तमपवर्गमागीयं भवतीत्यर्थः । यतो रागादिनिबन्धना प्रवृत्तिर्ना-
स्त्यतो नास्ति पुण्यपापाभिसंबन्धः । कस्मात्पुनः रागादिजनिता प्रवृत्तिर्नास्तीत्यत
आह—क्षीणक्लेशत्वादिति । ध्यानजस्यानाशयस्य मनोन्तरेभ्यो विशेषं दर्शयितुमि-
तरेषामाशयवत्तामाह—इतरेषां त्विति ॥ ६ ॥

यतः—

कर्माशुक्लाकृष्णं योगिनस्त्रिविधमितरेषाम् ॥ ७ ॥

चतुष्पदी खल्वियं कर्मजातिः । कृष्णा शुक्लकृष्णा शुक्लाऽ-
शुक्लाकृष्णा चेति । तत्र कृष्णा दुरात्मनाम् । शुक्लकृष्णा बहिः-
साधनसाध्या । तत्र परपीडानुग्रहद्वारेणैव कर्माशयप्रचयः ।
शुक्ला तपःस्वाध्यायैध्यानवताम् । सा हि केवले मनस्यार्यैस्तत्त्वा-
दबहिःसाधनाधीना न परान्पीडयित्वा भवति । अशुक्लाकृष्णा
संन्यासिनां क्षीणक्लेशानां चरमदेहानामिति । तत्राशुक्लं योगिनं
एव फलसंन्यासादकृष्णं चानुपादानात् । इतरेषां तु भूतानां
पूर्वमेव त्रिविधमिति ॥ ७ ॥

ततस्तद्विपाकानुगुणानामेवाभिव्यक्तिर्वासनानाम् ॥ ८ ॥

तत्रैव च हेतुपरं सूत्रमवतारयति—यत इति । कर्माशुक्लाकृष्णं योगिनस्त्रिवि-
धमितरेषाम् । पदं स्थानम् । चतुषु समवेता चतुष्पदी । यद्वावहिकसाधनसाध्यं
तत्र सर्वत्रास्ति कस्यचित्पीडा । न हि ब्रह्मादिसाधनेऽपि कर्मणि परपीडा नास्त्यव-
घातादिसमयेऽपि पिपीलिकादिवधसंभवात् । अन्ततो बीजादिवधेन तत्त्वादिमेदोत्प-
त्तिप्रतिबन्धात् । अनुग्रहश्च दक्षिणादिना ब्राह्मणादेरिति । शुक्ला तपःस्वाध्यायध्या-
नवतामसंन्यासिनाम् । शुक्लत्वमुपपादयति—सा हीति । अशुक्लाकृष्णा संन्यासिनाम् ।
संन्यासिनो दर्शयति—क्षीणेति । कर्मासंभवात् । कर्मसंन्यासिनो हि न कचिद्वहिक-
साधनसाध्ये कर्मणि प्रवृत्ता इति न चैवामस्ति कृष्णः कर्माशयः । योगानुष्ठानसाध्य-
स्य कर्माशयफलस्येश्वरे समर्पणान्न शुक्लः कर्माशयः । निरैत्ययफलो हि शुक्ल उच्यते ।
यस्य फलमेव नास्ति कुतस्तस्य निरैत्ययफलत्वमित्यर्थः । तदेवं चतुष्टयीं कर्मजा-
तिमुक्त्वा कतमा कस्येत्यवधारयति—तत्राशुक्लमिति ॥ ७ ॥

कर्माशयं विविच्य क्लेशाशयगतिमाह—ततस्तद्विपाकानुगुणानामेवाभिव्य-
क्तिर्वासनानाम् । यज्जातीयस्य पुण्यजातीयस्यापुण्यजातीयस्य वा कर्मणो यो वि-
पाको दिव्यो वा नारको वा जात्यायुर्भोगस्तस्य विपाकस्यानुगुणाः । ता एवाऽऽह-

१ क. ग. ड. च. ज. 'तुष्पात्खल्वि' । २ ख. 'यव' । ३ ग. घ. ड. 'यतस्वा' । ४ ज. झ. 'कर्म' । ५ ख. 'त. सं' । ६ ज. 'रवयफ' । ७ ज. 'रवयफ' ।

तत इति त्रिविधात्कर्मणः, तद्विपाकानुगुणानामेवेति यज्जा-
तीयस्य कर्मणो यो विपाकस्तस्यानुगुणा या वासनाः कर्मवि-
पाकमनुशेरेते तासामेवाभिव्यक्तिः । न हि दैवं कर्म विपश्यमानं
नारकतिर्यङ्मनुष्यवासनाभिव्यक्तिनिमित्तं संभवति । किंतु देवा-
नुगुणा एवास्य वासना व्यज्यन्ते । नारकतिर्यङ्मनुष्येषु चैवं
समानश्चर्चः ॥ ८ ॥

जातिदेशकालव्यवहितानामप्यानन्तर्यं

स्मृतिसंस्कारयोरेकरूपत्वात् ॥ ९ ॥

वृषदंशविपाकोदयः स्वव्यञ्जकाञ्जनाभिव्यक्तः । स यदि
जातिशक्तेन वा दूरदेशतया वा कल्पशक्तेन वा व्यवहितः पुनश्च
स्वव्यञ्जकाञ्जन एवोदियाद्द्रागित्येवं पूर्वानुभूतवृषदंशविपा-
काभिसंस्कृता वासना उपादाय व्यज्येत । कस्मात् । यतो
व्यवहितानामप्यासां सदृशं कर्माभिव्यञ्जकं निमित्तीभूतमित्या-
नन्तर्यमेव । कुतश्च, स्मृतिसंस्कारयोरेकरूपत्वात् । यथाऽनुभ-

या वासनाः कर्मविपाकमनुशेरेतेऽनुकुर्वन्ति । दिव्यभोगजनिता हि दिव्यकर्मवि-
पकानुगुणा वासनाः । नहि मनुष्यभोगवासनाभिव्यक्तौ दिव्यकर्मफलोपभोगसंभवः ।
तस्मात्स्वविपाकानुगुणा एव वासनाः कर्माभिव्यञ्जनीया इति साध्यार्थः ॥ ८ ॥

स्यादेतत् । मनुष्यस्य प्रायणानन्तरमधिगतमार्जारमावस्यानन्तरतया मनुष्यवा-
सनाया एवाभिव्यक्त्या भवितव्यम् । न खल्वस्ति संभवो यदनन्तरदिवसानुभूतं न
स्मर्यते व्यवहितदिवसानुभूतं च स्मर्यत इत्यत आह—जातिदेशकालव्यवहिता-
नामप्यानन्तर्यं स्मृतिसंस्कारयोरेकरूपत्वात् । भवतु वृषदंशवासनाया जात्या-
दिव्यवधिस्तथाऽपि तस्याः फलत आनन्तर्यं वृषदंशविपाकेन कर्मणा तस्या एव
स्वविपाकानुगुणाया अभिव्यक्तौ तत्स्मरणसमुत्पादादित्याह—वृषदंशविपाकोदय
इति । उदेत्यस्मादित्युदयः कर्माशयः । पुनश्च स्वव्यञ्जकाञ्जन एवोदियात्, अभि-
व्यज्येत विपाकारम्भामिमुखः क्रियेतेत्यर्थः । अभिसंस्कारक्रिया उपादाय गृहीत्वा
व्यज्येत । यदि व्यज्येत स्वविपाकानुगुणा एव वासना गृहीत्वा व्यज्येतेत्यर्थः ।
आनन्तर्यमेव फलतः कारणद्वारकमुपपाद्य कार्यद्वारकमुपपादयति—कुतश्च स्मृतीति ।
एकरूपता सादृश्यम् । तदेवाऽऽह—यथेति । नन्वनुभवसरूपाश्चेत्संस्कारास्तथा
सत्यनुभवा विशरारव इत्येतेऽपि विशरारवः कथं चिरमाविनेऽनुभवाय कल्पेरन्नि-

१ ड. °यात्तदा द्रा° । २ ग. ड. °त्येव पू° । ३ ज. °तवृषदंशभा° । ४ क. ख. झ.

°पतया सा° ।

वास्तथा संस्काराः । ते च कर्मवासनानुरूपाः । यथा च वास-
नास्तथा स्मृतिरिति जातिदेशकालव्यवहितेभ्यः संस्कारेभ्यः
स्मृतिः । स्मृतेश्च पुनः संस्कारा इत्येवमेते स्मृतिसंस्काराः कर्मा-
श्रयवृत्तिलाभवशाद्व्यज्यन्ते । अतश्च व्यवहितानामपि निमि-
त्तनैमित्तिकभावानुच्छेदादानन्तर्यमेव सिद्धमिति ॥ ९ ॥

तासामनादित्वं चाऽऽशिषो नित्यत्वात् ॥ १० ॥

तासां वासनानामाशिषो नित्यत्वादनादित्वम् । येयमा-
त्माशीर्मा न भूवं भूयासमिति सर्वस्य दृश्यते सा न
स्वाभाविकी । कस्मात् । जातमात्रस्य जन्तो-रननुभूतम-
रणधर्मकस्य द्वेषदुःखानुस्मृतिनिमित्तो मरणत्रासः कथं
भवेत् । न च स्वाभाविकं वस्तु निमित्तमुपादत्ते ।

त्यत आह-ते च कर्मवासनानुरूपाः । यथाऽपूर्वं स्थायि क्षणिककर्मनिमित्तमप्येवं
क्षणिकानुभवनिमित्तोऽपि संस्कारः स्थायी । किञ्चिद्देवाधिष्ठानं च सारूप्यम् । अन्य-
थाऽभेदे तत्त्वेन सादृश्यानुपपत्तेरित्यर्थः । सुगममन्यत् ॥ ९ ॥

स्यादेतत् । व्यज्येरन्पूर्वपूर्वतरजन्माभिसंस्कृता वासनाः । यदि पूर्वपूर्वतरजन्मसद्भावे
प्रमाणं स्यात्तदेव तु नास्ति । न च जातमात्रस्य जन्तोर्हर्षशोकदर्शनमात्रं प्रमाणं
भवितुमर्हति, पद्मादिसंकोचविकासवस्त्वाभाविकत्वेन तदुपपत्तेरित्यत आह-तासाम-
नादित्वं चाऽऽशिषो नित्यत्वात् । तासां वासनानामनादित्वं च न केवलमान-
न्तर्यमिति चार्थः । आशिषो नित्यत्वात् । आत्माशिषो वासनानामनादित्वे नित्य-
त्वाव्यभिचारादिति । ननु स्वाभाविकत्वेनाप्युपपत्तेरसिद्धमाशिषो नित्यत्वमित्यत
आह-येयमिति । नास्तिकः पृच्छति-कस्मात् । उत्तरं-जातमात्रस्य जन्तो-
रिति । अत एवैतस्मिन्नन्यननुभूतमरणधर्मकस्य मरणमेव धर्मः सोऽननुभूतो
येन स तथोक्तस्तस्य मातुरङ्गात्प्रस्रवतः कम्पमानस्य माङ्गल्यचक्रादिलाञ्छितं तदुरः
सूत्रमतिगाढं पाणिग्राह्यमवलम्बमानस्य बालकस्य कम्पभेदानुमिता द्वेषानुपक्ते दुःखे या
स्मृतिस्तन्निमित्तो मरणत्रासः कथं भवेदिति । ननुक्तं स्वभावादित्यत आह-न च स्वाभा-
विकं वस्तु निमित्तमुपादत्ते गृह्णाति स्वोत्पत्तौ । एतदुक्तं भवति-बालकस्येदृशो दृश्य-
मानः कम्पो भयनिबन्धन ईदृशकम्पत्वादस्मदादिकम्पवत् । बालकस्य भयं द्वेषदुःखस्य-

१ क. ख. च. ज. "नारु" । २ ग. घ. ड. "स्येते" । ३ क. च. "ति" । वासनाः संस्कारा
आशया इत्यर्थः ॥ ९ ॥ ४ ख. झ. "जन्मभिः सं" । ५ झ. "दित्वं नि" ।

तस्मादनादिवासनानुविद्धमिदं चित्तं निमित्तवशात्काश्चिदेव
वासनाः प्रतिलभ्य पुरुषस्य भोगायोपावर्तत इति ।

घटप्रासादप्रदीपकल्पं संकोचविकासि चित्तं शरीरपरिमाणा-
कारमात्रमित्यपरे प्रतिपन्नाः । तथा चान्तराभावः संसारश्च युक्त
इति ।

तिनिमित्तं भयत्वादस्मदादिभयवत् । आगामिप्रत्यवायोत्प्रेक्षा लक्षणं च भयं न दुःखस्मृ-
तिमात्राद्भवति, अपि तु यतो विभेति तस्य प्रत्यवायहेतुभावमनुमाय संप्र-
त्यपि प्रत्यवायं भयं च विदध्यादिति शङ्कते । तस्माद्यज्जातीयस्यानुभूतचराद्वेषानु-
षक्तं दुःखमुपपादितं तस्य स्मरणान्तज्जातीयस्यानुभूयमानस्य तद्दुःखहेतुत्वमनुमाय
ततो विभेति । न च बालकेनास्मिन्नन्मनि स्वलनस्यान्यत्र दुःखहेतुत्वमवगतम् । न
च तादृशं दुःखमुपलब्धम् । तस्मात्प्राग्भवीयोऽनुभवः पारीक्ष्यते । तच्चैतदेवं
प्रयोगमारोहति—जातमात्रस्य बालस्य स्मृतिः पूर्वानुभवनबन्धना स्मृतित्वादस्मदा-
दिस्मृतिवदिति । न च पद्मसंकोचविकासावपि स्वभाविकौ । न हि स्वाभाविकं कारणा-
न्तरमपेक्षते, बह्नेरौष्ण्यं प्रत्यपि कारणान्तरापेक्षाप्रसङ्गात् । तस्मादागन्तुकमरुणकर-
संपर्कमात्रमेव कमलिनीविकासकारणम् । संकोचकारणं च संस्कारः स्थितिस्थापक
इति । एवं स्मिताद्यनुमितहर्षादयोऽपि प्राचि भवे हेतवो वेदितव्याः । तदास्तां
तावत्प्रकृतमुपसंहरति—तस्मादिति । निमित्तं लब्धविपाककालं कर्म । प्रतिलम्बोऽ-
भिव्यक्तिः ।

प्रसङ्गतश्चित्तपरिमाणविप्रतिपत्तिं निराचिकीर्षुर्विप्रतिपत्तिमाह—घटप्रासादेति ।
वेहप्रदेशवार्तिकार्थदर्शनाद्देहाद्बहिः सद्भावे चित्तस्य न प्रमाणमस्ति । न चैतदणुपरि-
माणं दीर्घशङ्कुलीभक्षणादावपर्यायेण ज्ञानपञ्चकानुत्पादप्रसङ्गात् । न चाननुभूयमान-
क्रमकल्पनायां प्रमाणमस्ति । न चैकमणु मनो नानादेशैरिन्द्रियैरपर्यायेण संबन्धुप-
र्हति । तत्पारिशेष्यात्कायपरिमाणं चित्तं घटप्रासादवर्तिप्रदीपवत् । संकोचविकासौ
पुत्तिकाहस्तिदेहयोरस्थोत्पत्त्येते । शरीरपरिमाणमेवाऽऽकारः परिमाणं यस्येत्यपरे
प्रतिपन्नाः । नन्वेवं कथमस्य क्षेत्रबीजसंयोगः । न खल्वेतदनाश्रयं मृतशरीरान्मातृ-
पितृदेहवर्तिनी लोहितरेतसी प्राप्नोति । परतन्त्रत्वात् । न हि स्थाण्वादिष्वगच्छत्सु
तच्छाया गच्छति । न चागच्छति पटे तदाश्रयं चित्रं गच्छति । तथा च न संसारः
स्यादित्यत आह—तथा चान्तराभावं संसारश्च युक्त इति । तथा च शरीरप-

१ क. 'तो यतो वि' । २ क. 'स्य तस्य प्र' । ३ क. 'स्मात्तज्जा' । ४ ज. 'मुदपादि
तस्मात्स्मर' । ५ ख. ज. 'रिणामवि' । ६ क. झ. 'वः । अत एव सं' ।

वृत्तिरेवास्य विभुनश्चित्तस्य संकोचविकासिनीत्याचार्यः ।
तच्च धर्मादिनिमित्तापेक्षम् । निमित्तं च द्विविधम्—बाह्यमा-
ध्यात्मिकं च । शरीरादिसाधनापेक्षं बाह्यं स्तुतिदानाभिवादानादि,
चित्तमात्राधीनं श्रद्धाद्याध्यात्मिकम् । तथा चोक्तम्—ये चैते

रिमाणत्वे देहान्तरप्राप्तये पूर्वदेहत्यागो देहान्तरप्राप्तिश्चान्तराऽस्याऽऽतिवाहिकशरीरसं-
योगाद्भवतस्तेन खल्वयं देहान्तरे संचरेत् । तथा च पुराणम्—

अङ्गुष्ठमात्रं पुरुषं निष्कर्षं यमो बलात् ॥ (भार० ३।२९७ । १७) इति ।

सोऽयमन्तराभावः । अत एव संसारश्च युक्त इति ।

तदेतदमृष्यमाणः स्वमतमाह—वृत्तिरेवास्य विभुनश्चित्तस्य संकोचविकासिनी-
त्याचार्यः स्वयंभूः प्रतिपेदे । इदमत्राऽऽकूतं—यद्यनाश्रयं चित्तं न देहान्तरसंचारि-
कथमेतदातिवाहिकमाश्रयते, तत्रापि देहान्तरकल्पनायामनवस्था । न चास्य देहान्ति-
र्षः सातिवाहिकस्य संभवति । निष्कृष्टस्य चेतसस्तत्संबन्धात् । अस्तु तर्हि सूक्ष्मश-
रीरमेवाऽऽसर्गादा च महाप्रलयान्नियतं चित्तानामधिष्ठानं षाट्कौशिकशरीरमध्यवर्ति ।
तेन हि चित्तमा सत्यलोकादा चावाचेस्तत्र तत्र शरीरे संचरति । निष्कर्षश्चास्योपपन्नः
षाट्कौशिकात्कायात् । तत्र हि तदन्तराभावस्तस्य नियतत्वात् । न चास्यापि सद्भावे
प्रमाणमस्ति । न खल्वेतदध्यक्षगोचरः । न च संसारोऽस्यानुमानम् । आचार्यमते-
नाप्युपपत्तेः । आगमस्तु पुरुषस्य निष्कर्षमाह । न च चित्तं वा सूक्ष्मशरीरं वा
पुरुषः किंतु चित्तिशक्तिरप्रतिसंक्रमा । न चास्या निष्कर्षः संभवतीत्यौपचारिको
व्याख्येयः । तथा च चित्तिश्चित्तस्य च तत्र तत्र वृत्त्यभाव एव निष्कर्षार्थः । यच्च
स्मृतीतिहासपुराणेषु मरणानन्तरं प्रेतशरीरप्राप्तिस्तद्विमोक्तश्च सविण्डीकरणादिभि-
रित्युक्तं तदनुजानीमः । आतिवाहिकत्वं तस्य न मृष्यामहे । न चात्रास्ति कश्चि-
दागमः । लब्धशरीर एव च यमपुरुषैरपि पाशबद्धो नीयते । न त्वातिवाहिक-
शरीरः । तस्मादाहंकारिकत्वाच्चेतसोऽहंकारस्य च गगनमण्डलवन्नैलोक्यव्यापित्वा-
द्विभुत्वं मनसः । एवं चेदस्य वृत्तिरपि विभीति सर्वज्ञतापत्तिरित्यत उक्तं वृत्तिरे-
वास्येति ।

स्यादेतत् । चित्तमात्राधीनाया वृत्तेः संकोचविकासौ कुतः कादाचित्कावि-
त्यत आह—तच्च चित्तं धर्मादिनिमित्तापेक्षम् । वृत्तौ निमित्तं विभ-
जते—निमित्तं चेति । आदिग्रहणेनेन्द्रियधनादयो गृह्यन्ते । श्रद्धादीत्यत्रापि
वीर्यस्मृत्यादयो गृह्यन्ते । आन्तरत्वे संमतिमाचार्याणामाह—तथा चोक्तम् ।

मैत्र्यादयो ध्यायिनां विहारास्ते बाह्यसाधननिरनुग्रहात्मानः
प्रकृष्टं धर्ममभिनिर्वर्तयन्ति । तयोर्मानसं बलीयः । कथं, ज्ञानवैराग्ये
केनातिशयेते, दण्डकारण्यं च चित्तबलव्यतिरेकेण शारीरेण
कर्मणा शून्यं कः कर्तुमुत्सहेत । समुद्रपगस्त्यवद्रा पिबेत् ॥ १० ॥

हेतुफलाश्रयालम्बनैः संगृहीतत्वादेषाम-

भावे तदभावः ॥ ११ ॥

हेतुधर्मात्सुखमधर्माद्दुःखं, सुखाद्रागो दुःखाद्द्वेषस्ततश्च
प्रयत्नस्तेन मनसा वाचा कायेन वा परिस्पन्दमानः परमनुगृह्या-
त्युपहन्ति वा ततः पुनर्धर्माधर्मौ सुखदुःखे रागद्वेषाविति प्रवृ-
त्तमिदं षडरं संसारचक्रम् । अस्य च प्रतिक्षणमावर्तमानस्या-
विद्या नेत्री मूलं सर्वक्लेशानामित्येष हेतुः । फलं तु यमाश्रित्य
यस्य प्रत्युत्पन्नता धर्मादेः, न ह्यपूर्वोपजनः । मनस्तु साधिका-
रमाश्रयो वासनानाम् । न ह्यवसिताधिकारे मनसि निराश्रया
वासनाः स्थातुमुत्सहन्ते । यदभिमुखीभूतं वस्तु यां वासनां
व्यनक्ति तस्यास्तदालम्बनम् । एवं हेतुफलाश्रयालम्बनैरेतैः
संगृहीताः सर्वा वासनाः । एषामभावे तत्संश्रयाणामपि वास-
नानामभावः ॥ ११ ॥

विहारो व्यापारः । प्रकृष्टं शुक्लं, तयोर्बाह्याभ्यन्तरयोर्मध्ये । ज्ञानवैराग्ये तज्जनितो
(तौ) धर्मः(र्मौ) केन बाह्यसाध्येन धर्मेणातिशयेते अभिभूयेते । ज्ञानवैराग्यजावेन
धर्मौ तमभिभवतः, बीजभावादपनयत इत्यर्थः । अत्रैव सुप्रसिद्धमुदाहरणमाह—
दण्डकारण्यमिति ॥ १० ॥

अथैताश्चित्तवृत्तयो वासनाश्चानादयश्चेत्कथमासामुच्छेदः । न खलु चितिशक्तिरना-
दिरुच्छिद्यत इत्यत आह—हेतुफलाश्रयालम्बनैः संगृहीतत्वादेषामभावे तद-
भावः । अनादेरपि समुच्छेदो दृष्टः । तद्यथाऽनागतत्वस्येति सव्यभिचारत्वादसाध-
नम् । चितिशक्तिस्तु विनाशकारणाभावाच्च विनश्यति, न त्वनादित्वात् । उक्तं च
वासनानामनादीनामपि समुच्छेदे कारणं सूत्रेणेति । अनुग्रहोपघातावपि धर्माधर्मादि-
निमित्तमुपलक्ष्यतः । तेन सुरापानादयोऽपि संगृहीता भवन्ति । नेत्री नायिका । अत्रैव
हेतुमाह—मूलमिति । प्रत्युत्पन्नता वर्तमानता न तु धर्मस्वरूपोत्पादः । अत्रैव
हेतुमाह—न हीति । यदभिमुखीभूतं वस्तु कामिनीसंपर्कादि । व्यापकाभावे व्याप्य-
स्याभाव इति सूत्रार्थः ॥ ११ ॥

१ ख. °शक्यत । २ ख. °भूयते ।

नास्त्यसतः संभवः, न चास्ति सतो विनाश इति द्रव्यत्वेन
संभवन्त्यः कथं निवर्तिष्यन्ते वासना इति—

अतीतानागतं स्वरूपतोऽस्त्यध्वभेदा-

द्धर्माणाम् ॥ १२ ॥

भविष्यद्व्यक्तिकमनागतमनुभूतव्यक्तिकमतीतं स्वव्यापारो-
पाकृष्टं वर्तमानं, अयं चैतद्वस्तु ज्ञानस्य ज्ञेयम् । यदि चैतस्स्व-
रूपतो नाभविष्यन्नेदं निर्विषयं ज्ञानमुदपत्स्यत । तस्मादती-
तानागतं स्वरूपतोऽस्तीति । किंच भोगभोगीयस्य वाऽपवर्ग-
मागीयस्य वा कर्मणः फलमुत्पित्सु यदि निरुपाख्यमिति तदु-
द्देशेन तेन निमित्तेन कुशलानुष्ठानं न युज्येत । सतश्च फलस्य
निमित्तं वर्तमानाकरणे समर्थं नापूर्वोपजनने । सिद्धं निमित्तं
नैमित्तिकस्य विशेषानुग्रहणं कुरुते नापूर्वमुत्पादयतीति ।

उत्तरसूत्रमवतारयितुं शङ्कते—नास्तीति । असत इति तु संपातायातं निदर्शनाय
वा । अतीतानागतं स्वरूपतोऽस्त्यध्वभेदाद्धर्माणाम् । नासतामुत्पादो न सतां
विनाशः किंतु सतामेव धर्माणामध्वभेदपरिणाम एवोदयव्ययाविति सूत्रार्थः । अनु-
भूता प्राप्ता येन व्यक्तिस्तत्तथा । संप्रति व्यक्तिर्नास्तीति यावत् । इतश्च त्रैकार्येऽपि
धर्मः सन्नित्याह—यदि चेति । न ह्यसञ्ज्ञानविषयः संभवतीति निरुपाख्यत्वाद्विष-
यावमासं हि विज्ञानं नासति विषये भवति । त्रैकार्यविषयं च विज्ञानं योगिनामस्म-
दादीनां च विज्ञानमसति विषये नोत्पन्नं स्यात् । उत्पद्यते च । तस्मादतीतानागते
सामान्यरूपेण समनुगते स्त इति । एवमनुभवतो ज्ञानं विषयसत्त्वे हेतुरुक्तम् । उद्दे-
ह्यत्वाद्यप्यनागतस्य विषयत्वेन सत्त्वमेवेत्याह—किंच भोगभागीयस्येति । कुशलो
निपुणः । अनुष्ठेयेऽपि च यद्यनिमित्तं तत्सर्वं नैमित्तिके सत्येव विशेषमाधत्ते । यथा
काण्डलावषेदाध्याय्यादयः । न खल्वेते काण्डलावादयोऽसन्तमुत्पादयन्ति । सत एव
सु तत्प्राप्तिविकारो कुर्वन्ति । एवं कुलालादयोऽपि सत एव घटस्य वर्तमानाभावहेतव
इत्याह—सतश्चेति ।

यदि तु वर्तमानत्वाभावादतीतानागतयोरसत्त्वं हन्त यो वर्तमानस्याप्यभावोऽती-
तानागतत्वाभावात् । अध्वविशिष्टतया तु सत्त्वं त्रयाणामप्यविशिष्टमित्यभिप्राये-

१ क. ख. 'ग्रहं कु' । २ ग. घ. ड. 'यति' । ३ ख. झ. 'मानभा' । ४ ख. झ. 'त' ।
स्तार्थवि' । ५ क. 'ध्वमर्थवि' ।

धर्मा चानेकधर्मस्वभावस्तस्य चाध्वभेदेन धर्माः प्रत्यव-
स्थिताः । न च यथा वर्तमानं व्यक्तिविशेषापन्नं द्रव्यतोऽस्त्ये-
वमतीतमनागतं च । कथं तर्हि, स्वेनैव व्यङ्ग्येन स्वरूपेणाना-
गतमस्ति । स्वेन चानुभूतव्यक्तिकेन स्वरूपेणातीतमिति । वर्त-
मानस्यैवाध्वनः स्वरूपव्यक्तिरिति न सा भवत्यतीतानागतयो-
रध्वनोः । एकस्य चाध्वनः समये द्वावध्वानौ धर्मिसमन्वागतौ
भवत एवेति नाभूत्वा भावस्त्रयाणामध्वनामिति ॥ १२ ॥

ते व्यक्तसूक्ष्मा गुणात्मानः ॥ १३ ॥

ते खल्वमी व्यध्वानो धर्मा वर्तमाना व्यक्तात्मानोऽतीता-
नागताः सूक्ष्मात्मानः षड्विशेषरूपाः । सर्वमिदं गुणानां संनि-
वेशविशेषमात्रमिति परमार्थतो गुणात्मानः । तथा च शास्त्रानु-
शासनम्—

गुणानां परमं रूपं न दृष्टिपथमुच्छति ।

यत्तु दृष्टिपथं प्राप्तं तन्मायेव सुतुच्छकम् ॥ इति ॥ १३ ॥

नाऽऽह—धर्मा चेति । प्रत्येकमवस्थानं प्रत्यवस्थितिरिति । द्रव्यत इति ।
द्रव्ये धर्मिणि सार्वविभक्तिकस्तसिः । यद्यतीतानागतावतीतानागतत्वे न तस्तर्हि वर्त-
मानसमये तत्त्वाभावान्न स्यातामिष्यत आह—एकस्य चेति । प्रकृतमुपसंहरति—
इति नाभूत्वा भाव इति ॥ १२ ॥

स्यादेतत् । अयं तु नानाप्रकारो धर्मिधर्मावस्थापरिणामरूपो विश्वभेदप्रपञ्चो न
प्रधानादेकस्माद्भवितुमर्हति । न ह्यविलक्षणात्कारणात्कार्यभेदसंभव इत्यत आह—ते व्य-
क्तसूक्ष्मा गुणात्मानः । ते व्यध्वानो धर्मा व्यक्ताश्च सूक्ष्माश्च गुणात्मानो न त्रैगु-
ण्यातिरिक्तमेषामस्ति कारणम् । वैचित्र्यं तु तदाहितानादिक्लेशवासनानुगताद्वैचित्र्यात् ।
यथोक्तं वायुपुराणे—वैश्वरूप्यात्प्रधानस्य परिणामोऽयमद्भुतः ॥ [१३।१२०] इति ।
व्यक्तानां पृथिव्यादीनामेकादशेन्द्रियाणां च वर्तमानानामतीतानागतत्वं षड्विशेषा
यथायोगं भवन्ति । संप्रति विश्वस्य नित्यानित्यरूपे विभजन्नित्यरूपमाह—सर्वमिद-
मिति । दृश्यमानम्, संनिवेशः संस्थानभेदान्परिणाम इत्यर्थः । अत्रैव षष्टितन्त्रशा-

यदा तु सर्वे गुणाः कथमेकः शब्द एकमिन्द्रियमिति—

परिणामैकत्वाद्वस्तुतत्त्वम् ॥ १४ ॥

प्रख्याक्रियास्थितिशीलानां गुणानां ग्रहणात्मकानां करण-
भावेनैकः परिणामः श्रोत्रमिन्द्रियं, ग्राह्यात्मकानां शब्दतन्मात्र-
भावेनैकः परिणामः शब्दो विषय इति, शब्दादीनां मूर्तिसमान-
जातीयानामेकः परिणामः पृथिवीपरमाणुस्तन्मात्रावयवस्तेषां
चैकः परिणामः पृथिवी गौर्वृक्षः पर्वत इत्येवमादिर्भूतान्तरेष्वपि
स्नेहीष्ण्यप्रणामित्वावकाशदानान्युपादाय सामान्यमेकविकारा-
रम्भः समाधेयः ।

नास्त्यर्थो विज्ञानविसहचरः, अस्ति तु ज्ञानमर्थविसहचरं

अस्यानुशिष्टिः । मायेव न तु माया । सुतुच्छं विनाशि । यथा हि मायाऽद्वायैवा-
न्यथा भवत्येवं विकारा अप्याविर्भावतिरोभावधर्माणः प्रतिक्रमन्यथा । प्रकृतिर्नि-
त्यतया मायाविर्धर्मिणी परमार्थेति ॥ १३ ॥

भवतु त्रैगुण्यस्येत्थं परिणामवैचित्र्यमेकस्तु परिणामः पृथिवीति वा तोयमिति वा
कृत आत्मन एकत्वविरोधादित्याशङ्क्य सूत्रमवतारयति—यदा तु सर्वे गुणा इति ।
परिणामैकत्वाद्वस्तुतत्त्वम् । बहूनामप्येकः परिणामो दृष्टः । तद्यथा—गवाश्वमहिषमा-
तङ्गानां रुमानिक्षिप्तानामेको लवणत्वजातीयलक्षणः परिणामो वर्तितैलानलानां च प्रदीप
इति । एवं बहुत्वेऽपि गुणानां परिणामैकत्वं, ततस्तन्मात्रभूतमौक्तिकानां प्रत्येकं तत्त्वमे-
कत्वम् । ग्रहणात्मकानां सत्त्वप्रधानतया प्रकाशात्मनामहंकारान्तरकार्याणां करणभावे-
नैकः परिणामः श्रोत्रमिन्द्रियम् । तेषामेव गुणानां तमःप्रधानतया जडत्वेन ग्राह्यात्मकानां
शब्दतन्मात्रभावेनैकः परिणामः शब्दो विषयः । शब्द इति शब्दतन्मात्रम् । विषय
इति जडत्वमाह न तु तन्मात्रस्य श्रोत्रविषयत्वसंभव इति । शेषं सुगमम् ।

अथ विज्ञानवादिनं वैनाशिकमुत्थापयति—नास्त्यर्थो विज्ञानविसहचर इति ।
यदि हि भूतमौक्तिकानि विज्ञानमात्राद्भिन्नानि भवेयुस्ततस्तदुत्पात्तिकारणमीदृशं प्रधानं
कल्प्येत, न तु तानि विज्ञानातिरिक्तानि सन्ति परमार्थतः । तत्कथं प्रधानकल्पनं कथं
च ग्रहणानामिन्द्रियाणामहंकारविकाराणां कल्पनेति । तथा हि—जडस्यार्थस्य स्वयमप्र-
काशत्वात्तास्त्यर्थो विज्ञानविसहचरः । साहचर्यं संबन्धः । तदभावो विसहचरत्वम् ।

१ ग. घ. ङ. च. ज. 'ब्दमा' । २ ख. घ. ङ. च. ज. 'दिभूता' । ३ ख. ज. ङ. 'धर्मेण प' ।
४ ज. कुतो नानात्मान ।

स्वप्नादौ कल्पितमित्यनया दिशा ये वस्तुस्वरूपमपहनुवते ज्ञान-
परिकल्पनामात्रं वस्तु स्वप्नविषयोपमं न परमार्थतोऽस्तीति य
आहुस्ते तथेति प्रत्युपस्थितमिदं स्वप्नाहात्म्येन वस्तु कथमपमा-
णात्मकेन विकल्पज्ञानबलेन वस्तुस्वरूपमुत्सृज्य तदेवापलपन्तः
श्रद्धेयवचनाः स्युः ॥ १४ ॥

विरमावार्थः । विज्ञानासंबन्धो नास्ति व्यवहारयोग्य इत्यर्थः । अस्ति तु ज्ञानमर्थवि-
सहचरं तस्य स्वयंप्रकाशत्वेन स्वगोचरास्तितान्यवहारे कर्तव्ये जडमर्थं प्रत्यपेक्षाभा-
वात् । तदनेन वेद्यत्वसहोपलम्भनियमौ सूचितौ विज्ञानवादिना । तौ चैवं प्रयोगमारो-
हतः—यद्वेद्यते येन वेदनेन तत्ततो न भिद्यते । यथा ज्ञानस्याऽऽत्मा । वेद्यन्ते च
भूतभौतिकानीति विरुद्धव्याप्तेरुपलब्धिर्विषेधभेदविरुद्धेनाभेदेन व्याप्तं वेद्यत्वं दृश्यमानं
स्वव्यापकमभेदमुपस्थापयत्तद्विरुद्धं भेदं प्रतिक्षिपतीति । तथा यद्येन नियतसहोपलम्भं
तत्ततो न भिद्यते । यथैकस्माच्चन्द्रादुद्दितीयश्चन्द्रः । नियतसहोपलम्भश्चार्थो ज्ञानेनेति
व्यापकविरुद्धोपलब्धिः । निषेधभेदव्यापकानियमविरुद्धो नियमोऽनियमं निवर्तयन्त-
द्व्याप्तं भेदं प्रतिक्षिपतीति । स्यादेतत् । अर्थश्चेन्न भिन्नो ज्ञानात्कथं भिन्नवत्प्रतिभा-
सत इत्यत आह—कल्पितमिति । यथाऽऽहुर्वैनाशिकाः—

सहोपलम्भनियमादभेदो नलितद्वियोः ।

भेदश्च भ्रान्तिविज्ञानैर्दृश्य इन्द्राविवाद्भये ॥ इति ।

कल्पितत्वं विशदयति—ज्ञानपरिकल्पनेति । निराकरोति—त इति । ते कथं
श्रद्धेयवचनाः स्युरिति संबन्धः । प्रतिज्ञानमुपस्थितं प्रत्युपस्थितम् । कथम्—तथेति ।
यथा यथाऽवभासत इदंकारास्पदत्वेन तथा तथा स्वयमुपस्थितं न तु कल्पनोपकल्पितं
विज्ञानविषयतापन्नम् । स्वप्नाहात्म्येनेति विज्ञानकारणत्वमर्थस्य दर्शयति । यस्मादर्थेन
स्वकीयया ग्राह्यशक्त्या विज्ञानमजनि तस्मादर्थस्य ग्राहकं तदेवंभूतं वस्तु कथमपमा-
णात्मकेन विकल्पविज्ञानबलेन विकल्पस्याप्रामाणिकत्वात्तद्व्युत्पत्त्यापि तदात्मनोऽपमा-
णात्मकत्वं, तेन वस्तुस्वरूपमुत्सृज्योपप्लुतं कृत्वा । उपगृह्येति कचित्पाठः । तत्रापि
स एवार्थः । तदेवापलपन्तः श्रद्धातव्यवचनाः स्युरिति । इदमत्राऽऽकृतम्—सहो-
पलम्भनियमश्च वेद्यत्वं च हेतुं संदिग्धव्यतिरेकतया नैकान्तिकौ । तथा हि—ज्ञानाकारस्य
भूतभौतिकादेर्यदेतद्व्याप्तत्वं स्थूलत्वं च भासेते न ते ज्ञाने संभवतः । तथा हि—नाना-
देशव्यापिता स्थूलं विच्छिन्नदेशता च बाह्यत्वम् । न चैकविज्ञानस्य नानादेश-

१ च. "मुपभृज्य" । ज. "मुपगृह्य त" । २ ख. ज. नास्तीति । ३ झ. "माने स्व" । ४ ज. सुत्या-
पर्यस्तद्वि" । ५ क. "पकनि" । ६ क. झ. "ति कारणत्वं विज्ञानं प्रत्यर्थ" । ख. "ति कारणत्वविज्ञानं
प्रत्यर्थ" । ७ ज. "पगृह्ये" ।

कुतश्चैतदन्यायम्--

वस्तुसाम्ये चित्तभेदात्तयोर्विभक्तः

पन्थाः ॥ १५ ॥

व्यापिता विच्छिन्नदेशता चोपपद्यते । तद्देशत्वात्तद्देशत्वलक्षणविरुद्धधर्मसंसर्गस्यैकत्रासं-
भवात्संभवे वा त्रैलोक्यस्यैकत्वप्रसङ्गात् । अत एवास्तु विज्ञानभेद इति चेत् । हन्त
भोः परमसूक्ष्मगोचराणां प्रत्ययानां परस्परवार्तानभिज्ञानां स्वगोचरमात्रजागरूकाणां
कुतस्त्योऽयं स्थूलवमासः । न च विकल्पगोचरोऽभिज्ञापः संसर्गमावाद्विशदप्रतिभास-
त्वाच्च । न च स्थूलमालोचितं यतस्तदुपाधिकस्य विशदता भवेत्तत्पृष्ठभाविनः । न
चाविकल्पवद्विकल्पोऽपि स्वाकारमात्रगोचरस्तस्य चास्थूलत्वान्न स्थूलगोचरो भवितु-
मर्हति । तस्माद्वाह्ये च प्रत्यये स्थूलस्य बाह्यस्य चासंभवादलीकमेतदास्थातव्यम् ।
न चालीकं विज्ञानादभिन्नं विज्ञानस्य तद्वत्तुच्छत्वप्रसङ्गात् । तथा च वेद्यत्वस्याभे-
दव्याप्यत्वाभावात्कुतो भेदप्रतिपक्षत्वम् । सहोपलम्भानियमश्च सदसतोरिव विज्ञान-
स्थौल्ययोः सतोरपि स्वभावाद्वा कुतश्चित्प्रतिबन्धाद्वोपपत्स्यते । तस्मादनैकान्तिक-
त्वादेतौ हेत्वाभासौ विकल्पमात्रमेव बाह्याभावे प्रसुवाते । न च प्रत्यक्षमाहात्म्यं
विकल्पमात्रेणापोद्यते । तस्मात्साधूक्तं कथमप्रमाणात्मकेन विकल्पज्ञानबलेनेति ।
एतेन प्रत्ययत्वमपि स्वभावादिप्रत्ययदृष्टान्तेन निरालम्बनत्वसाधनमपास्तम् । प्रमेयवि-
कल्पस्त्ववयविव्यवस्थापनेन प्रत्युक्तः । विस्तरस्तु न्यायकणिकायामनुसरणीय इति
तदिह कृतं विस्तरेणेति ॥ १४ ॥

तदेवमुत्सूत्रं भाष्यकृद्विज्ञानातिरिक्तस्थापने युक्तिमुक्त्वा सौत्री युक्तिमवतारयति-
कुतश्चैतदिति । वस्तुसाम्ये चित्तभेदात्तयोर्विभक्तः पन्थाः । यन्नानात्वे यस्यै-
कत्वं तत्ततोऽत्यन्तं मिथ्यते । यथा चैत्रस्य ज्ञानमेकं भिन्नेभ्यो देवदत्तविष्णुमित्रमैत्र-
प्रत्ययेभ्यो मिथ्यते । ज्ञाननानात्वेऽपि चार्थो न मिथ्यत इति भवति विज्ञानेभ्योऽन्यः ।
अभेदश्चार्थस्य ज्ञानभेदेऽपि प्रमातृणां परस्परप्रतिसंधानादवसीयते । अस्ति हि रक्त-
द्विष्टविमूढपद्मस्थानामेकस्यां योषिति प्रतीयमानायां प्रतिसंधानं या त्वया दृश्यते
सैव मयाऽपीति । तस्माद्वस्तुसाम्ये चित्तभेदाज्ज्ञानभेदात्तयोरर्थज्ञानयोर्विभक्तः पन्थाः
स्वरूपभेदोपायः । सुखज्ञानं कान्तायां कान्तस्य, सपत्नीनां दुःखज्ञानम् । चैत्रस्य
तु तामविन्दतो मूढज्ञानं विषादः । स्यादेतत् । य एकस्य चित्तेन परिकल्पितः

बहुचित्तौलम्बनीभूतमेकं वस्तु साधारणं, तत्खलु नैकचित्तपरिकल्पितं नाप्यनेकचित्तपरिकल्पितं किंतु स्वप्रतिष्ठम् । कथं, वस्तुसाम्ये चित्तभेदात् । धर्मापेक्षं चित्तस्य वस्तुसाम्येऽपि सुखज्ञानं भवत्यधर्मापेक्षं तत एव दुःखज्ञानमविद्यापेक्षं तत एव मूढज्ञानं सम्यग्दर्शनापेक्षं तत एव माध्यस्थ्यज्ञानमिति । कस्य तच्चित्तेन परिकल्पितम् । न चान्यचित्तपरिकल्पितेनार्थेनान्यस्य चित्तोपरागो युक्तः । तस्माद्वस्तुज्ञानयोग्राह्यग्रहणभेदभिन्नयोर्विभक्तः पन्थाः । नानयोः संकरगन्धोऽप्यस्तीति ।

सांख्यपक्षे पुनर्वस्तु त्रिगुणं चलं च गुणवृत्तमिति धर्मादिनिमित्तापेक्षं चित्तैरभिसंबध्यते । निमित्तानुरूपस्य च प्रत्ययस्योत्पद्यमानस्य तेन तेनाऽऽत्मना हेतुर्भवति । केचिदाहुः— ज्ञानसहभूरेषार्थो भोग्यत्वात्सुखादिवादिति । त एतया द्वारा साधारणत्वं वाच्यमानाः पूर्वोत्तरक्षणेण वस्तुरूपभेदापहृष्यते ॥ १५ ॥

कामिनीलक्षणोऽर्थस्तेनैवान्येषामपि चित्तमुपरज्यत इति साधारणमुपपद्यत इत्यत आह— न चान्येति । तथा सत्येकस्मिन्नीलज्ञानवति सर्व एव नीलज्ञानवन्तः स्युरिति ।

नन्वर्थवादिनामप्येकोऽर्थः कथं सुखादिभेदभिन्नविज्ञानहेतुः । न ह्यविलक्षणात्कारणात्कार्यभेदो युक्त इत्यत आह—सांख्यपक्ष इति । एकस्यैव बाह्यस्य वस्तुनस्त्रैगुण्यपरिणामस्य त्रैरूप्यमुपपन्नम् । एवमपि सर्वेषामविशेषेण सुखदुःखमोहात्मकं विज्ञानं स्यादित्यत आह—धर्मादिनिमित्तापेक्षं रजःसहितं सत्त्वं धर्मापेक्षं सुखज्ञानं जनयति । सत्त्वंमेव तु विगलितरजस्कं विद्यापेक्षं माध्यस्थ्यज्ञानमिति । ते च धर्मादयो न सर्वे सर्वत्र पुरुषे सन्ति किंतु कश्चित्कचिदित्युपपन्ना व्यवस्थेति । अत्र केचिदाहुः प्रावादुका ज्ञानसहभूरेषार्थो भोग्यत्वात्सुखादिवादिति । एतदुक्तं भवति— भवत्वर्थो ज्ञानाद्व्यतिरिक्तस्तथाऽप्यसौ जडत्वात् ज्ञानमन्तरेण शक्यः प्रतिपत्तुम् । ज्ञानेन तु भासनीयः । तथा च ज्ञानसमय एवास्ति नान्यदा प्रमाणाभावादिति । तदेतदुत्सूत्रं तावद्ब्रूयति भाष्यकारः—त एतया द्वारेति । वस्तु खलु सर्वचित्तसाधारणमेकक्षणपरम्परोह्यमानं परिणामात्मकमनुभूयते लौकिकपरिक्षकैः । तच्चेद्विज्ञानेन सह भवेन्नमैवंविधमेवं चेद्विदमंशस्योपरि कोऽयमनुरोधो येन सोऽपि नापहृष्येतेत्यर्थः ॥ १६ ॥

१ ग. घ. ड. च. ज. 'तावत्' । २ क. 'स्तुस्वरू' । ३ ज. 'एकैक' । ४ झ. 'गत' । ५ ज. 'विज्ञानसहितं मा' ।

न चैकचित्ततन्त्रं वस्तु तदप्रमाणकं तदा किं
स्यात् ॥ १६ ॥

एकचित्ततन्त्रं चेद्वस्तु स्यात्तदा चित्ते व्यग्रे निरुद्धे वाऽस्व-
रूपमेव तेनापरामृष्टमन्यस्याविषयीभूतमप्रमाणकमगृहीतस्वभा-
वकं केनचित्तदानीं किं तत्स्यात् । संबध्यमानं च पुनश्चित्तेन
कुत उत्पद्येत । ये चास्यानुपस्थिता भागास्ते चास्य न स्युरेवं
नास्ति पृष्ठमित्युदरमपि न गृह्येत । तस्मात्स्वतन्त्रोऽर्थः सर्वपुरु-
षसाधारणः स्वतन्त्राणि च चित्तानि प्रतिपुरुषं प्रवर्तन्ते । तयोः
संबन्धादुपलब्धिः पुरुषस्य भोग इति ॥ १६ ॥

मा वा भूदिदमंशस्यापह्नवो ज्ञानसहभूरेवास्त्वर्यस्तत्राप्याह—न चैकचित्ततन्त्रं
वस्तु तदप्रमाणकं तदा किं स्यात् । यद्वि घटग्राहि चित्तं तद्यदा पटद्रव्यव्यग्रतया
न घटे वर्तते । यद्वा विवेकविषयमासीत्तदेव च निरोधं समापद्यते तदा घटज्ञानस्य
वा विवेकज्ञानस्य वाऽभावाद्विवेको वा घटो वा ज्ञानभेदमात्रजविनस्तन्नाशान्नष्ट एव
स्यादित्याह—एकचित्तेति । किं तत्स्यान्न स्यादित्यर्थः । संबध्यमानं च चित्तेन
तद्वस्तुविवेको वा घटो वा कुत उत्पद्येत । नियतकारणान्वयव्यतिरेकानुविधायि-
भावानि हि कार्याणि न स्वकारणमतिवर्त्य कारणान्तराद्भवितुमीशते । मा भूदका-
रणत्वे तेषां कादाचित्कत्वव्याघातः । न च तज्ज्ञानकारणैर्त्वंमेव तत्कारणत्वमिति
युक्तम् । आशामोदकस्य मोदकस्य चोपयुज्यमानस्य रसवीर्यविपाकादिसाम्यप्र-
सङ्गात् । तस्मात्साधूकं संबध्यमानं वा (च) पुनश्चित्तेनेति । अपि च यो
योऽर्वाभागः स सर्वो मध्यपरभागव्याप्तः । ज्ञानार्थीने सद्भावे त्वस्याननुभूयमानत्वा-
न्मध्यपरभागो न स्त इति व्यापकभावाद्वर्वाभागोऽपि न स्यादित्यर्थाभावात्कुतो
ज्ञानसहभूर्य इत्याह—ये चास्येति । अनुपस्थिता अज्ञाताः । उपसंहरति—तस्मा-
दिति । सुगमं शेषम् ॥ १६ ॥

१ क. ख. 'न्त्रं चेद्वस्तु' । २ क. ख. च. ज. 'तत्प्रमा' । ३ क. ख. घ. ड. च. ज.
घा । ४ क. 'न्त्रं चेद्वस्तु' । ५ क. 'तत्प्रमा' । ६ ज. 'त्वेन ते' । ७ झ. 'णमे' । ८ ख. 'त्वमि' ।
९ झ. 'णमि' । १० क. 'कस्योपार्जितसो' । ११ ख. ज. 'गम्य' ।

तदुपरागापेक्षित्वाचित्तस्य वस्तु ज्ञाता-

ज्ञातम् ॥ १७ ॥

अयस्कान्तमणिकल्पा विषया अयःसधर्मकं चित्तमभिसं-
बन्धोपरञ्जयन्ति । येन च विषयेणोपरक्तं चित्तं स विषयो
ज्ञातस्ततोऽन्यः पुनरज्ञातः । वस्तुनो ज्ञाताज्ञातस्वरूपत्वात्परि-
णामि चित्तम् ॥ १७ ॥

यस्य तु तदेव चित्तं विषयस्तस्य—

सदा ज्ञाताश्चित्तवृत्तयस्तत्प्रभोः पुरुषस्याप-
रिणामित्वात् ॥ १८ ॥

स्यादेतत् । अर्थश्चेत्स्वतन्त्रः, स च जडस्वभाव इति न कदाचित्प्रकाशेत । प्रकाशने
वा जडत्वमप्यस्यापगतमिति भावोऽप्यपगच्छेत् । न जातु स्वभावमपहाय भावो
वर्तितुमर्हति । न चेन्द्रियाद्याधेयो जडस्वभावस्यार्थस्य धर्मः प्रकाशत इति सांप्रतम् ।
अर्थधर्मत्वे नीलत्वादिवत्सर्वपुरुषसाधारण इत्येकः शास्त्रार्थ इति सर्व एव विद्वांसः
प्रसज्येरन्न जारमः कश्चिदस्ति । न चातीतानागतयोर्धर्मः प्रत्युत्पन्नो युक्तः । तस्मा-
त्स्वतन्त्रोऽर्थ उपलम्भविषय इति मनोरथमात्रमेवादित्यत आह—तदुपरागापेक्षि-
त्वाचित्तस्य वस्तु ज्ञाताज्ञातम् । जडस्वभावोऽप्यर्थे इन्द्रियप्रणाडिकया चित्तमुपर-
ञ्जयति । तदेवंभूतं चित्तदर्पणमुपसंक्रान्तप्रतिबिम्बा चितिशक्तिश्चित्तमर्थोपरक्तं चेतयमा-
नार्थमनुभवति, न त्वर्थे किञ्चित्प्राकट्यादिकमाधत्ते । नाप्यसंबद्धा चित्तेन तत्प्रतिबि-
म्बसंक्रान्तेरुक्तत्वादिति । यद्यपि च सर्वगतत्वाच्चित्तस्य चेन्द्रियस्य चाऽऽहंकारिकस्य
विषये नास्ति संबन्धस्तथाऽपि यत्र शरीरे वृत्तिमच्चित्तं तेन सह संबन्धो विषयाणा-
मित्ययस्कान्तमणिकल्पा इत्युक्तम् । अयःसधर्मकं चित्तमिति । इन्द्रियप्रणाडिक-
याऽभिसंबन्धोपरञ्जयन्ति । अत एव चित्तं परिणामीत्याह—वस्तुन इति ॥ १७ ॥

तदेवं चित्तव्यतिरेकिणमर्थमवस्थाप्य तेभ्यः पारिणतिधर्मकेभ्यो व्यतिरिक्तमात्मा-
नमादर्शयितुं तद्वैधर्म्यमपारिणामित्वमस्य वक्तुं पूरयित्वा सूत्रं पठति—यस्य तु तदेव
चित्तं विषयस्तस्य—सदा ज्ञाताश्चित्तवृत्तयस्तत्प्रभोः पुरुषस्यापारिणामि-
त्वात् । क्षिप्तमूढविक्षिप्तैकप्रतावस्थितं चित्तमा निरोधात्सर्वदा पुरुषेणानुभूयते वृत्ति-
मत्तत्कस्य हेतोर्यतः पुरुषोऽपारिणामी पारिणामित्वे चित्तवत्पुरुषोऽपि ज्ञाताज्ञातवि-

यदि चित्तवत्प्रभुरपि पुरुषः परिणमेत्ततस्तद्विषयाश्चित्तवृत्तयः
शब्दादिविषयवज्ज्ञातान्नाताः स्युः । सदाज्ञातत्वं तु मनसस्त-
त्प्रभोः पुरुषस्यापरिणामित्वमनुमापयति ॥ १८ ॥

स्यादाशङ्क्यं चित्तमेव स्वाभासं विषयाभासं च भविष्यती-
त्यश्रिवत्—

न तत्स्वाभासं दृश्यत्वात् ॥ १९ ॥

यथेतराणीन्द्रियाणि शब्दादयश्च दृश्यत्वान्न स्वाभासानि
तथा मनोऽपि प्रत्येतव्यम् ।

न चाग्निरत्र दृष्टान्तः । न ह्यग्निरात्मस्वरूपमप्रकाशं प्रकाश-

विषयो भवेत् । ज्ञातविषय एव त्वयम् । तस्मादपरिणामी । ततश्च परिणामि-
भ्योऽतिरिच्यत इति । तदेतदाह—यदि चित्तवादिति । सदा ज्ञातत्वं तु मनसः
सवृत्तिकस्य तस्य यः प्रभुः स्वामी भोक्तेति यावत् । तस्य प्रभोः पुरुषस्यापरिणा-
मित्वमनुमापयति । तथा चापरिणामिनस्तस्य पुरुषस्य परिणामिनश्चित्ताद्भेद इति
भावः ॥ १८ ॥

अत्र वैनाशिकमुत्थापयति—स्यादाशङ्केति । अयमर्थः—स्यादेतदेवं यदि चित्त-
मात्मनो विषयः स्यात्, अपि तु स्वप्रकाशमेतद्विषयाभासं पूर्वचित्तं प्रतीत्य समुत्पन्नं
तत्कुतः पुरुषस्य सदाज्ञातविषयत्वं कुतस्तरां वाऽपरिणामितया परिणामिनश्चित्ताद्भेद
इति । न तत्स्वाभासं दृश्यत्वात् । भवेदेतदेवं यदि स्वसंवेदनं चित्तं स्यान्न त्वेतदस्ति ।
तद्वि परिणामितया नीलादिवदनुभवव्याप्यं यच्चानुभवव्याप्यं न तत्स्वाभासं भवि-
शुमर्हति । स्वात्मानि वृत्तिविरोधात् । न हि तदेव क्रिया च कर्मकारकं च । नहि पाकः
पच्यते छिदा वा छिद्यते । पुरुषस्त्वपरिणामी नानुभवकर्मैति नास्मिन्स्वयंप्रकाशतां न
युज्यते । अपराधीनप्रकाशता ह्यस्य स्वयंप्रकाशता नानुभवकर्मता । तस्माद्दृश्यत्वा-
दर्शनकर्म चित्तं न स्वामासम् । आत्मप्रकाशप्रतिबिम्बतथैव चित्तस्य तद्वृत्तिविषयाः
प्रकाशन्त इति भावः ।

ननु दृश्योऽग्निः स्वयंप्रकाशश्च । न हि यथा घटादयोऽग्निना व्यज्यन्त एवमाग्नि-
रग्न्यन्तरेणेत्यत आह—न चाग्निरत्रेति । कस्मात् । नहीति । मा नामाग्निरग्न्यन्त-
रात्प्रकाशिष्ट विज्ञानात्तु प्रकाशत इति न स्वयं प्रकाशत इति न व्यभिचार इत्यर्थः ।

१ ग. घ. ड. "मेत तत" । २ क. घ. च वैशेषिकाणां चित्तात्मवादिनां च भ" । ड. च.
वैनाशिकानां चित्तात्मवादिनां भ" ३ ग. घ. ड. "व्यल" । ४ ज. "तु, न त्वेतदस्ति । अ" ।
५ ख. झ. "भं च का" । ६ ख. "ता यु" । ७ ख. झ. "विभित्तस्यैव । ८ ज. तथाऽपि वि" ।
९ ज. झ. "श इ" ।

यति । प्रकाशश्चायं प्रकाश्यप्रकाशकसंयोगे दृष्टः । न च स्वरूपमात्रेऽस्ति संयोगः । किंच स्वाभासं चित्तमित्यग्राहमेव कस्यचिदिति शब्दार्थः । तद्यथा—स्वात्मप्रतिष्ठमाकांशं न परप्रतिष्ठमित्यर्थः । स्वबुद्धिप्रचारप्रतिसंवेदनात्सत्त्वानां प्रवृत्तिर्दृश्यते—क्रुद्धोऽहं भीतोऽहममुत्र मे रागोऽमुत्र मे क्रोध इति । एतत्स्वबुद्धेरग्रहणे न युक्तमिति ॥ १९ ॥

एकसमये चोभयानवधारणम् ॥ २० ॥

न चैकस्मिन्क्षणे स्वपररूपावधारणं युक्तं, क्षणिकवादिनो यद्भवन्नं सैव क्रिया तदेव च कारकमित्यभ्युपगमः ॥ २० ॥

प्रकाशश्चायमिति । अयमिति पुरुषस्वभावात्प्रकाशाद्व्यवच्छिन्नान्ति, क्रियारूपः प्रकाश इति यावत् । एतदुक्तं भवति—या या क्रिया सा सा सर्वा कर्तृकरणकर्मसंबन्धेन दृष्टा । यथा पाको दृष्टश्चैत्राग्नितण्डुलसंबन्धेन यथा वा प्रकाशनम् । तथा च प्रकाशोऽपि क्रियेति तथाऽपि तथा भवितव्यम् । संबन्धश्च भेदाश्रयो नाभेदे संभवतीत्यर्थः । किंच स्वाभासं चित्तमित्यग्राहमेव कस्यचिदिति शब्दार्थः । स्यादेतत् । मा भूद्वाह्यं चित्तम् । न हि ग्रहणस्याकारणस्याव्यापकस्य च निवृत्तौ चित्तनिवृत्तिरित्यत आह—स्वबुद्धीति । बुद्धिश्चित्तं, प्रचारा व्यापारः, सत्त्वाः प्राणिनः, चित्तस्य वृत्तिभेदाः क्रोधलोभादयः स्वाश्रयेण चित्तेन स्वविषयेण च सह प्रत्यात्ममनुभूयमानाश्चित्तस्याग्राह्यतां विषट्मन्तीत्यर्थः । स्वबुद्धिप्रचारप्रतिसंवेदनमेव विशदयति—क्रुद्धोऽहमिति ॥ १९ ॥

एकसमये चोभयानवधारणम् । स्वाभासं विषयाभासं चित्तमिति ब्रुवाणो न तावद्येनैव व्यापारेणाऽऽत्मानमवधारयति तेनैव विषयमपीति वक्तुमर्हति । न ह्यविलक्षणो व्यापारः कार्यभेदाय पर्याप्तस्तस्माद्व्यापारभेदोऽङ्गीकर्तव्यः । न च वैनाशिकानामुत्पत्तिभेदातिरिक्तोऽस्ति व्यापारः । न चैकस्या एवोत्पत्तेरविलक्षणायाः कार्यवैलक्षण्यसंभवः । तस्याऽऽकस्मिकत्वप्रसङ्गात् । न चैकस्योत्पत्तिद्वयसंभवः । तस्मादर्थस्य च ज्ञानरूपस्य चावधारणं नैकस्मिन्समये इति । तदेतद्भाष्येणोच्यते—न चैकस्मिन्क्षण इति । तथा चोक्तं वैनाशिकैः—

भूतिर्येषां क्रिया सैव कारकं सैव चोच्यते ॥ इति ।

तस्माद्दृश्यत्वमेतच्चित्तस्य सदातनं स्वाभासत्वमपनयद्द्रष्टारं च द्रष्टुरपरिणामित्वं च दर्शयतीति सिद्धम् ॥ २० ॥

स्यान्मतिः स्वरसनिरुद्धं चित्तं चित्तान्तरेण समनन्तरेण
गृह्यत इति—

चित्तान्तरदृश्ये बुद्धिबुद्धेरतिप्रसङ्गः स्मृति-

संकरश्च ॥ २१ ॥

अथ चित्तं चेचित्तान्तरेण गृह्येत बुद्धिबुद्धिः केन गृह्यते, साऽप्य-
न्यया साऽप्यन्ययेत्यतिप्रसङ्गः । स्मृतिसंकरश्च यावन्तो, बुद्धिबु-
द्धीनामनुभवास्तावत्यः स्मृतयः प्राप्नुवन्ति । तत्संकराच्चैकस्मृत्य-
नवधारणं च स्यादित्येवं बुद्धिप्रतिसंवेदिनं पुरुषमपलपद्भिर्वैना-
शिकैः सर्वमेवाऽऽकुलीकृतम् । ते तु भोक्तृस्वरूपं यत्र कचन
कल्पयन्तो न न्यायेन संगच्छन्ते । केचित्तु सत्त्वमात्रमपि परि-
कल्प्यास्ति स सत्त्वो य एतान्पञ्च स्कन्धानि क्षिप्यान्यांश्च प्रति-
संदधातीत्युक्त्वा तत एव पुनस्त्रस्यन्ति । तथा स्कन्धानां भ्र-
न्निर्वेदाय विरागायानुत्पादाय प्रशान्तये गुरोरन्तिके ब्रह्मचर्यं
चरिष्यामीत्युक्त्वा सत्त्वस्य पुनः सत्त्वमेवापह्नुवते । सांख्ययो-
गादयस्तु प्रवादाः स्वशब्देन पुरुषमेव स्वामिनं चित्तस्य
भोक्तामुपयन्तीति ॥ २१ ॥

पुनर्वैनाशिकमुत्थापयति—स्यान्मतिः । मा भूद्दृश्यत्वेन स्वसंवेदेनम् । एवमप्यात्मा
न सिध्यति । स्वसंतानवर्तिना चरमचित्तक्षणेन स्वरसनिरुद्धस्वजनकाचित्तक्षणग्रहणा-
दित्यर्थः । समं च तज्ज्ञानत्वेनानन्तरं चाव्यवीहितत्वेन समनन्तरं तेन । चित्तान्तर-
दृश्ये बुद्धिबुद्धेरतिप्रसङ्गः स्मृतिसंकरश्च । बुद्धिरिति चित्तमित्यर्थः । नागृहीता
चरमा बुद्धिः पूर्वबुद्धिग्रहणसमर्था । नहि बुद्ध्याऽसंबद्धा पूर्वबुद्धिर्बुद्ध्या भवितुम-
र्हति । न ह्यगृहीतदण्डो दण्डिनमवगन्तुमर्हति । तस्मादनवस्थेति । विज्ञानवेदनासं-
ज्ञारूपसंस्कारौः स्कन्धाः । सांख्ययोगादयः प्रवादाः सांख्याश्च योगाश्च त
एवाऽऽदयो येषां वैशेषिकादिप्रवादानां ते सांख्ययोगादयः प्रवादाः । सुगम-
मन्यत् ॥ २१ ॥

स्यादेतत् । यदि चित्तं न स्वामासं नापि चित्तान्तरवेद्यमात्मनाऽपि कथं मोक्षयते
चित्तम् । न खल्व्वात्मनः स्वयंप्रकाशस्याप्यस्ति काचित्क्रिया । न च तामन्तरेण
कर्त्ता न चासंबद्धश्चित्तेन कर्मणा तस्य भोक्ताऽतिप्रसङ्गादित्याशयवानृच्छति—

१ ख. ग. "ण गृ" । २ ग. घ. ड. च. ज. "चित्सत्त्व" । ३ ग. महानिर्वे" । ४ क. "दनं स्व-
प्रकाशेन । ए" । ५ क. "राः पञ्च इक" ।

कथम्—

चितेरप्रतिसंक्रमायास्तदाकारापत्तौ

स्वबुद्धिसंवेदनम् ॥ २२ ॥

अपरिणामिनी हि भोक्तृशक्तिरप्रतिसंक्रमा च परिणामिन्यर्थे
प्रतिसंक्रान्तेव तद्वृत्तिमनुपतति । तस्याश्च प्राप्तचैतन्योपग्रहस्वरू-
पाया बुद्धिवृत्तेरनुकारिमात्रतया बुद्धिवृत्त्यविशिष्टा हि ज्ञानवृत्ति-
राख्यायते । तथा चोक्तम्—

न पातालं न च विवरं गिरीणां

नैवान्धकारं कुक्षयो नोदधीनाम् ।

गुहा यस्यां निहितं ब्रह्म शाश्वतं

बुद्धिवृत्तिमविशिष्टां कवयो वेदयन्ते ॥ इति ॥ २२ ॥

अतश्चैतदभ्युपगम्यते—

द्रष्टृदृश्योपरक्तं चित्तं सर्वार्थम् ॥ २३ ॥

कथमिति । सूत्रेणोत्तरमाह—चितेरप्रतिसंक्रमायास्तदाकारापत्तौ स्वबुद्धि-
संवेदनम् । यत्तद्वोचद्वृत्तिसारूप्यमितरेति तदितः समुत्थितम् । चित्तेः स्वबुद्धि-
संवेदनं बुद्धेस्तदाकारापत्तौ चितिप्रतिबिम्बाधारतया तद्रूपतापत्तौ सत्याम् । यथा
हि चन्द्रमसः क्रियामन्तरेणापि संक्रान्तचन्द्रप्रतिबिम्बममलं जलमचलं चलमि-
वाऽऽलवालमरालमिव चन्द्रमसमवभासयत्येवं विनाऽपि चित्तिव्यापारमुपसंक्रान्त-
चितिप्रतिबिम्बं चित्तं स्वगतया क्रियया क्रियावतीमसंगतामपि संगतां चिति-
शक्तिमवभासयद्भोग्यभावमासादयद्भोक्तृभावमापादयति तस्या इति सूत्रार्थः ।
भाष्यमप्येतदर्थमसकृत्तत्र तत्र व्याख्यातमिति न व्याख्यातमत्र । बुद्धि-
वृत्त्यविशिष्टत्वे ज्ञानवृत्तेरागममुदाहरति—तथा चोक्तं—न पातालमिति । शाश्व-
तस्य शिवस्य ब्रह्मणो विशुद्धस्वभावस्य चितिच्छायार्पणां मनोवृत्तिमेव चितिच्छायाप-
न्नत्वाच्चितेरप्यवशिष्टां गुहां वेदयन्ते । तस्यामेव गुहायां तद्रूपं ब्रह्म तदपनये तु
स्वयंप्रकाशमनावरणमनुपसर्गं प्रद्योतते चरमदेहस्य भगवत इति ॥ २२ ॥

तदेवं दृश्यत्वेन चित्तस्य परिणामिनस्तदतिरिक्तः पुमानपरिणतिधर्मोपपादितः
संप्रति लोकप्रत्यक्षमप्यत्र प्रमाणयति—अतश्चैतदिति । अवश्यं चैतदित्यर्थः । द्रष्टृदृ-
श्योपरक्तं चित्तं सर्वार्थम् । यथा हि नीलाद्यनुरक्तं चित्तं नीलाद्यर्थं प्रत्यक्षेणैवाव-

मनो हि मन्तव्येनार्थेनोपरक्तं, तैस्त्वयं च विषयत्वाद्विष-
यिणा पुरुषेणाऽऽत्मीयया वृत्त्याऽभिसंबद्धं, तदेतच्चित्तमेव द्रष्टृ-
द्रश्योपरक्तं विषयविषयिनिर्भासं चेतनाचेतनस्वरूपापन्नं विष-
यात्मकमप्यविषयात्मकमिवाचेतनं चेतनमिव स्फटिकमणिकल्पं
सर्वार्थमित्युच्यते ।

तदनेन चित्तसारूप्येण भ्रान्ताः केचित्तदेव चेतनमित्याहुः ।
अपरे चित्तमात्रमेवेदं सर्वं नास्ति खल्वयं गवादिर्घटादिश्च
सकारणो लोक इति । अनुकम्पनीयास्ते । कस्मात्, अस्ति हि
तेषां भ्रान्तिबीजं सर्वरूपाकारनिर्भासं चित्तमिति । समाधिप्र-
ज्ञायां प्रज्ञेयोऽर्थः प्रतिबिम्बीभूतस्तस्याऽऽलम्बनीभूतत्वादन्यः ।

स्थापयत्येवं द्रष्टृच्छायापत्त्या तदनुरक्तं चित्तं द्रष्टारमपि प्रत्यक्षेणावस्थापयति
अस्ति हि व्याकारं ज्ञानं नीलमहं संप्रत्येमीति । तस्माज्ज्ञेयवत्तज्ज्ञाताऽपि प्रत्यक्षसि-
द्धोऽपि न विविच्यावस्थापितो यथा जले चन्द्रमसो बिम्बम् । न त्वेतावता तदप्रत्य-
क्षम् । न चास्य जलगतत्वे तदप्रमाणमिति चन्द्ररूपेऽप्यप्रमाणं भवितुमर्हति ।
तस्माच्चित्तप्रतिबिम्बतया चैतन्यगोचराऽपि चित्तवृत्तिर्न चैतन्यागोचरोति । तदिदं
सर्वार्थत्वं चित्तस्येति । तदेतदाह—मनो हीति । न केवलं तदाकारापत्त्या मन्तव्ये-
नार्थेनोपरक्तं मनोऽपि तु स्वयं चेति । चकारो भिन्नक्रमः पुरुषेणेत्यस्यानन्तरं द्रष्टव्यः ।
तच्छायापात्तिः पुरुषस्य वृत्तिः ।

इयं च चैतन्यच्छायापात्तिश्चित्तस्य वैनाशिकैरभ्युपेतव्या । कथमन्यथा चित्ते चैत-
न्यमेत आरोप्यांबभूवुरित्याह—तदनेनेति । केचिद्वैनाशिका बाह्यार्थवादिनः । अपरे
विज्ञानमात्रवादिनः । ननु यदि चित्तमेव द्रष्टृकारं दृश्याकारं चानुभूयते हन्त चित्ताद-
भिन्नावेवाऽऽस्तां द्रष्टृदृश्यौ । यथाऽऽहुः—

अभिन्नोऽपि हि बुद्ध्यात्मा विपर्यासितदर्शनैः ।

ग्राह्यग्राहकसंविद्धिभेदवानिव लक्ष्यते ॥ इति ।

तत्कथमेतेऽनुकम्पनीया इत्यत आह—समाधिप्रज्ञायामिति । ते खलूकामिरुपपात्ति-
मिश्रित्तातिरिक्तं पुरुषैर्मभ्युपगम्याप्यष्टाङ्गयोगोपदेशेन समाधिप्रज्ञायामात्मगोचराया-
मवतार्य बोधयितव्याः । तद्यथा—समाधिप्रज्ञायां प्रज्ञेयोऽर्थ आत्मा प्रतिबिम्बीभूतोऽ-
न्यः कस्मात्तस्याऽऽत्मन आलम्बनीभूतत्वात् । अथ चित्तादभिन्नमेव कस्मान्नाऽऽलम्बनं

१ ग. ततः स्वयं । २ क. द्रव्याकारं । ३ ख. ज. संवेदनीति । ४ झ. 'बिम्बितत' । ५ ख.
'पनुपलभ्याप्य' । ६ क. 'गमय्याप्य' ।

स चेदर्थश्चित्तमात्रं स्यात्कथं प्रज्ञयैव प्रज्ञारूपमवधार्येत । तस्मा-
त्प्रतिविम्बीभूतोऽर्थः प्रज्ञायां येनावधार्यते स पुरुष इति । एवं
ग्रहीतृग्रहणग्राह्यस्वरूपचित्तभेदात्रयमप्येतज्जातितः प्रविभजन्ते ते
सम्यग्दर्शिनस्तैराधिगतः पुरुषैः ॥ २३ ॥

कुतश्च—

तदसंख्येयवासनाभिश्चित्रमपि परार्थं संहत्यका-
रित्वात् ॥ २४ ॥

तदेतच्चित्तमसंख्येयाभिर्वासनाभिरेव चित्रीकृतमपि परार्थं
परस्य भोगापवर्गार्थं न स्वार्थं संहत्यकारित्वादुहवत् । संहत्य-
कारिणा चित्तेन न स्वार्थेन भवितव्यं, न सुखचित्तं सुखार्थं न
ज्ञानं ज्ञानार्थमुभयमप्येतत्परार्थम् । यश्च भोगेनापवर्गेण चार्थ-

भवतीति यदि युक्तिबोधितोऽपि वैयात्याद्वैतत्र हेतुमाह—स चेदात्मरूपोऽर्थश्चि-
त्तमात्रं स्यान्न तु ततो व्यतिरिक्तस्ततः कथं प्रज्ञयैव प्रज्ञारूपमवधार्येत । स्वात्मानि
वृत्तिविरोधात् । उपसंहरति—तस्मादिति । समीचीनोपदेशेनानुकम्पिता भवन्ती-
त्याह—एवमिति । जातितः स्वभावत इत्यर्थः ॥ २३ ॥

चित्तातिरिक्तात्मसद्भावे हेत्वन्तरमवतारयति—कुतश्चेति । तदसंख्येयवासना-
भिश्चित्रमपि परार्थं संहत्यकारित्वात् । यद्यप्यसंख्येयाः कर्मवासनाः क्लेशवास-
नाश्च चित्तमेवाधिरोहते नतु पुरुषम् । तथा च वासनाधीना विपाकाश्चित्ताश्रयतया
चित्तस्य भोक्तृतामावहन्ति, भोक्तुरर्थे च भोग्यमिति सर्वं चित्तार्थं प्राप्तं, तथाऽपि
तच्चित्तमसंख्येयवासनाभिश्चित्रमपि परार्थम् । कस्मात् । संहत्यकारित्वादिति सूत्रार्थः ।
व्याचष्टे—तदेतदिति । स्यादेतत् । चित्तं संहत्यापि करिष्यति स्वार्थं न भविष्यति कः
खलु विरोध इति यदि कश्चिद्ब्रूयात् । अत्याह—संहत्यकारिणेति । सुखचित्तमिति
भोगमुपलक्षयति । तेन दुःखचित्तमपि द्रष्टव्यम् । ज्ञानमित्यपवर्ग उक्तः । एतदुक्तं
भवति—सुखदुःखे चित्ते प्रतिकूलानुकूलमके नाऽऽत्मानि संभवतः । स्वात्मानि वृत्ति-
विरोधात् । न चान्योऽपि संहत्यकारी साक्षात्परम्परया वा सुखदुःखे विदधानस्ता-
भ्यामनुकूलनीयः प्रतिकूलनीयो वा । अस्माद्यः साक्षात्परम्परया वा न सुखदुःखयो-
र्व्याप्यते स एवाऽऽभ्यामनुकूलनीयः प्रतिकूलनीयो वा । स च नित्योदासीनः पुरुष

१ ग. °रूप इति ॥ २३ ॥ २ क. ख. सुखं चि° । ३ ख. वैधर्म्याद्वैजात्या° । ज. झ. वैजात्या° ।
४ ख. ज. झ. °वमेतदिति । ५ ख. इत्येति । ६ क. ख. सुखं चि° । ७ क. दुःखं चि° ।

नार्थवान्पुरुषः स एव परो न परः सामान्यमात्रम् । यत्तु किञ्चित्परं सामान्यमात्रं स्वरूपेणोदाहरद्वैनाशिकस्तत्सर्वं संहत्यकारित्वात्परार्थमेव स्यात् । यस्त्वसौ परो विशेषः स न संहत्यकारी पुरुष इति ॥ २४ ॥

विशेषदर्शिन आत्मभावभावनांनि-

वृत्तिः ॥ २५ ॥

यथा प्रावृषि तृणाङ्कुरस्योद्भेदेन तद्धीजसत्ताऽनुमीयते तथा मोक्षमार्गश्रवणेन यस्य रोमहर्षाश्रुपातौ दृश्येते तत्राप्यस्ति विशेषदर्शनबीजमपवर्गभागीयं कर्माभिनिर्वर्तितमित्यनुमीयते । तस्याऽऽत्मभावभावना स्वाभाविकी प्रवर्तते । यस्याभावादिदमुक्तं स्वभावं मुक्त्वा दोषाद्येषां पूर्वपक्षे रुचिर्भवत्यरुचिश्च निर्णये भवति । तत्राऽऽत्मभावभावना कोऽहमासं कथमहमासं किंस्विदिदं कथंस्विदिदं के भविष्यामः कथं वा भविष्याम इति । सा

एवमपवृज्यते येन ज्ञानेन तस्यापि ज्ञेयतन्त्रत्वात्स्वात्मनि च वृत्तिविरोधान्न ज्ञानार्थत्वम् । न बाह्यविषयादस्मादपवर्गसंभवो विदेहप्रकृतिलयानामपवर्गसंभवात् । तस्मात्तज्ज्ञानमपि पुरुषार्थमेव न तत्स्वार्थं नापि परमात्रार्थम् । संहतपरार्थत्वे चानवस्थाप्रसङ्गादसंहतपरार्थसिद्धिरिति ॥ २४ ॥

तदेवं कैवल्यमूलबीजं युक्तिमयमात्मदर्शनमुक्त्वा तदुपदेशाधिकृतं पुरुषमनधिकृतपुरुषान्तराद्व्यावृत्तमाह—विशेषदर्शिन आत्मभावभावनांनिवृत्तिः । यस्याऽऽत्मभावनाऽस्ति तस्याष्टाङ्गयोगोपदेशादनुतिष्ठतो युज्जानस्य तत्परिपाकाच्चित्तसत्त्वपुरुषयोर्विशेषदर्शनादात्मभावभावना निवर्तते । यस्याऽऽत्मभावभावनैव नास्ति नास्तिकस्य तस्योपदेशानधिकृतस्यापरिनिश्चितात्मतत्परलोकभावस्य नोपदेशो न विशेषदर्शनेनाऽऽत्मभावभावनानिवृत्तिरिति सूत्रार्थः । नन्वात्मभावभावनायाश्चित्तवर्तिन्याः कुतोऽवगम इत्यत आह—यथा प्रावृषीति । प्राग्भवीयं तत्त्वदर्शनबीजमपवर्गभागीयं यत्कर्माष्टाङ्गयोगानुष्ठानं तदेकदेशानुष्ठानं वा तदभिनिर्वर्तितमस्तीत्यनुमीयते । तस्य चाऽऽत्मभावभावनाऽवश्यमेव स्वाभाविकी वस्त्वभ्यासं विनाऽपि प्रवर्तते । अनधिकारिणमागमिना वचनेन दर्शयति—यस्याभावादिदमिति । पूर्वपक्षो नास्ति कर्मफलं परलोकिनोऽभावात्परलोकाभाव इति, तत्र रुचिररुचिश्च निर्णये पञ्चविंशतितत्त्वविषये ।

तु विशेषदर्शिनो निवर्तते । कुतः । चित्तस्यैवैष विचित्रः परि-
णामः, पुरुषस्त्वसत्यामविद्यायां शुद्धचित्तधर्मेपरामृष्ट इति ।
ततोऽस्याऽऽत्मभावभावना कुशलस्य निवर्तत इति ॥ २५ ॥

तदा विवेकनिम्नं कैवल्यप्रा-

ग्भारं चित्तम् ॥ २६ ॥

तदानीं यदस्य चित्तं विषयप्राग्भारमज्ञाननिम्नमासीत्तदस्या-
न्यथा भवति कैवल्यप्राग्भारं विवेकजज्ञाननिम्नमिति ॥ २६ ॥

तच्छिद्रेषु प्रत्ययान्तराणि संस्कारेभ्यः ॥ २७ ॥

प्रत्ययविवेकनिम्नस्य सत्त्वपुरुषान्यतराख्यातिमात्रप्रवाहिण-
श्चित्तस्य तच्छिद्रेषु प्रत्ययान्तराण्यस्मीति वा ममेति वा जाना-
मीति वा न जानामीति वा । कुतः, क्षीयमाणबीजेभ्यः पूर्वसं-
स्कारेभ्य इति ॥ २७ ॥

हानमेषां क्लेशवदुक्तम् ॥ २८ ॥

आत्मभावभावना प्राग्व्याख्याता । विशेषदर्शिनः परामर्शमाह—चित्तस्यैवेति ।
त(अ)स्य विशेषदर्शनकुशलस्याऽऽत्मभावभावना निवर्तत इति ॥ २५ ॥

अथ विशेषदर्शिनः कीदृशं चित्तमित्यत आह—तदा विवेकनिम्नं कैवल्य-
प्राग्भारं चित्तम् । निगदव्याख्यातम् ॥ २६ ॥

स्यादेतत् । विशेषदर्शनं चेद्विवेकनिष्ठं, न जातु चित्तं व्युत्थितं स्यात् । दृश्यते चास्य
मिक्षामटतो व्युत्थितमित्यत आह—तच्छिद्रेषु प्रत्ययान्तराणि संस्कारेभ्यः ।
प्रत्ययेति । प्रतीयते येन स प्रत्ययश्चित्तसत्त्वं तस्माद्विवेकश्चितेः । तेन निम्नस्य
जानामीति साक्षान्मोक्षो विविच्य दर्शितो न जानामीति मोहस्तन्मूलावहंकारममका-
रावहमस्तीति वा ममेति वा दर्शितौ । क्षीयमाणानि च तानि बीजानि चेति समासः ।
पूर्वसंस्कारेभ्यो व्युत्थानसंस्कारेभ्यः ॥ २७ ॥

स्यादेतत् । सत्यपि विवेकविज्ञाने व्युत्थानसंस्कारा यदि प्रत्ययान्तराणि प्रमुवते
कस्तर्हि हानहेतुरेतेषां यतः प्रत्ययान्तराणि न पुनः प्रमुवोरन्नित्यत आह—हानमेषां
क्लेशवदुक्तम् । अपरिपक्वविवेकज्ञानस्याक्षीयमाणा व्युत्थानसंस्काराः प्रत्ययान्तरं प्रमु-

१ क. 'स्य विनि' । २ ख. 'कनि' । ३ च. ज. 'भ्यः ॥ २७ ॥ विवेकप्रत्ययनि' । ४ क.
ख. च. 'वाहारोहि' । ५ क. ख. झ. 'ना विनि' । ६ क. ख. 'न्मोक्षे वि' । झ. 'न्मोक्षेऽवि' । ७
क. दर्शिते ।

यथा क्लेशा दग्धबीजभावा न प्ररोहसमर्था भवन्ति तथा
ज्ञानाग्निना दग्धबीजभावः पूर्वसंस्कारो न प्रत्ययप्रसूर्भवति ।
ज्ञानसंस्कारास्तु चित्ताधिकारसमाप्तिमनुशेरत इति न
चिन्त्यन्ते ॥ २८ ॥

प्रसंख्यानेऽप्यकुसीदस्य सर्वथा विवे-

करुयातेर्धर्ममेघः समाधिः २९ ॥

यदाऽयं ब्राह्मणः प्रसंख्यानेऽप्यकुसीदस्ततोऽपि न किञ्चि-
त्प्रार्थयते । तत्रापि विरक्तस्य सर्वथा विवेकरुयातिरेव भवतीति
संस्कारबीजक्षयाच्चास्य प्रत्ययान्तराण्युत्पद्यन्ते । तदाऽस्य धर्म-
मेघो नाम समाधिर्भवति ॥ २९ ॥

ततः क्लेशकर्मनिवृत्तिः ॥ ३० ॥

तल्लाभादविद्यादयः क्लेशाः समूलकापं कषिता भवन्ति । कुश-
लाकुशलाश्च कर्माशयाः समूलयातं हता भवन्ति । क्लेशकर्मनिवृत्तौ

वते न तु पारिषकविवेकज्ञानस्य क्षीणाः प्रत्ययान्तराणि प्रसोत्तुमर्हन्ति । यथा विवेक-
च्छिद्रसमुत्पन्ना अपि क्लेशा न संस्कारान्तरं प्रसुवते तत्कस्य हेतोस्तदेते क्लेशा विवे-
कज्ञानवह्निदग्धबीजभावा इति । एवं व्युत्थानसंस्कारा अपीति । अयं व्युत्थानसं-
स्कारा विवेकज्ञानसंस्कारैर्निरोद्धव्या विवेकसंस्काराश्च निरोधसंस्कारैर्निरोधसंस्काराणां
त्वबाह्यविषयत्वं दर्शितं निरोधोपायः प्रायश्चिन्तनीय इत्यत आह—ज्ञानसंस्कारा-
स्त्विति । परवैराग्यसंस्कारा इत्यर्थः ॥ २८ ॥

तदेवं सूत्रकारो व्युत्थाननिरोधोपायं प्रसंख्यानमुक्त्वा प्रसंख्याननिरोधोपाय-
माह—प्रसंख्यानेऽप्यकुसीदस्य सर्वथा विवेकरुयातेर्धर्ममेघः समाधिः । ततः
प्रसंख्यानान्न किञ्चित्सर्वभावाविष्टातृत्वादि प्रार्थयते । प्रत्युत तत्रापि ह्निभाति परि-
णामित्वदोषदर्शनेन विरक्तः सर्वथा विवेकरुयातिरेव भवति । एतदेव विवृ-
णोति—तत्रापीति । यदा व्युत्थानप्रत्यया भवेयुस्तदा नायं ब्राह्मणः सर्वथा विवे-
करुयातिर्यतस्तस्य न प्रत्ययान्तराणि भवन्ति ततः सर्वथा विवेकरुयातिरिति ।
तदाऽस्य धर्ममेघः समाधिर्भवति । एतदुक्तं भवति—प्रसंख्याने विरक्तस्तान्निरोधमि-
च्छन्धर्ममेघं समाधिमुपासीत । तदुपासने च सर्वथा विवेकरुयातिर्भवति । तथा च
तं निरोद्धुं पारयतीति ॥ २९ ॥

तस्य च प्रयोजनमाह—ततः क्लेशकर्मनिवृत्तिः । कस्मात्पुनर्जीवन्नेवं विद्वा-

जीवन्नेव विद्वान्विमुक्तो भवति । कस्मात्, यस्माद्विपर्ययो भवस्य कारणम् । नहि क्षीणविपर्ययः कश्चित्केनचित्कचिज्जातो दृश्यत इति ॥ ३० ॥

तदा सर्वावरणमलापेतस्य ज्ञान-
स्याऽऽनन्त्याज्ज्ञेयमल्पम् ॥ ३१ ॥

सर्वैः क्लेशकर्मावरणैर्विमुक्तस्य ज्ञानस्याऽऽनन्त्यं भवति । आवरकेण तमसाऽभिभूतमावृतमनन्तं ज्ञानसत्त्वं कचिदेव रजसा प्रवर्तितमुद्घाटितं ग्रहणसमर्थं भवति । तत्र यदा सर्वैरावरणमलैरपगतं भवति तदा भवत्यस्याऽऽनन्त्यम् । ज्ञानस्याऽऽनन्त्याज्ज्ञेयमल्पं संपद्यते । यथाऽऽकाशे खद्योतः । यत्रेदमुक्तम्—

विमुक्तो भवति । उत्तरं—कस्मादिति । क्लेशकर्मवासनेद्वः किल कर्माशयो जात्यादिनिदानम् । न चासति निदाने निदानी भवितुमर्हति । यथाऽऽहात्र भगवानक्षपादः—
'चित्तरागजन्मादर्शनात्' [गौ० सू० ३ । १ । २९] इति ॥ ३० ॥

अथैवं धर्ममेघे सति कीदृशं चित्तमित्यत आह—तदा सर्वावरणमलापेतस्य ज्ञानस्याऽऽनन्त्याज्ज्ञेयमल्पम् । आग्नियते चित्तसत्त्वमेमिरित्यावरणानि मलाः क्लेशकर्माणि सर्वे च त आवरणमलाश्चेति सर्वावरणमलास्तेभ्योऽपेतस्य चित्तसत्त्वस्य ज्ञानस्य ज्ञायतेऽनेनेत्यनया व्युत्पत्त्याऽऽनन्त्यादपरिमेयत्वाज्ज्ञेयमल्पम् । यथा हि शरदि घनमलमुक्तस्य षण्डाविषः परितः प्रद्योतमानस्य प्रकाशानन्त्यात्प्रकाश्या घटादयोऽल्पाः प्रकाशन्ते, एवमपगतमजस्तमसश्चित्तसत्त्वस्य प्रकाशानन्त्यादल्पं प्रकाशयामिति तदेतदाह—सर्वैरिति । एतदेव व्यतिरेकमुखेन(ण) स्फोरयति—आवरकेण तमसाऽभिभूतमिति । क्रियाशीलेन रजसा प्रवर्तितमत एवोद्घाटितं प्रवेशादपनीतं तम इत्यर्थः । अत एव सर्वान्वर्माज्ज्ञेयान्मेहति वर्षति प्रकाशनेनेति धर्ममेघ इत्युच्यते । नन्वयमस्तु धर्ममेघः समाधिः सवासनक्लेशकर्माशयप्रशमहेतुः । अयं सत्यप्यस्मिन्कस्मात् जायते पुनर्जन्तुरित्यत आह—यत्रेदमुक्तमिति । कारणसमुच्छेदादपि वेत्तव्यं क्रियते हन्त मो मणिवेषादयोऽन्वादिभ्यो भवेयुः प्रत्यक्षाः । तथा चानुपपन्नार्थतायामाभाणको लौकिक उपपन्नार्थः स्यात्—अविध्यदन्धो मणिमिति । आवय-

१ क. च. 'णक्लेशवि' । २ ग. घ. ड. ज. 'गतमलं भ' । ३ ख. ज. 'ति । कस्मात्पुनः 'क्षीणविपर्ययो मुक्तो न पुनर्जनिष्यते । उत्तरं—यस्मादिति । क्ले' ।

अन्धो मणिमविध्यत्तमनङ्गुलिरावयत् ।

अग्रीवस्तं प्रत्यमुञ्चत्तमजिह्वोऽभ्यपूजयत् ॥ इति ॥३१॥

ततः कृतार्थानां परिणामक्र-

मसमाप्तिर्गुणानाम् ॥ ३२ ॥

तस्य धर्ममेघस्योदयात्कृतार्थानां गुणानां परिणामक्रमः
परिसमाप्यते । न हि कृतभोगापवर्गाः परिसमाप्तक्रमाः क्षणम-
प्यवस्थातुमुत्सहन्ते ॥ ३२ ॥

अथ कोऽयं क्रमो नामेति—

क्षणप्रतियोगी परिणामापरान्त-

निर्ग्राह्यः क्रमः ॥ ३३ ॥

क्षणानन्तर्यात्मा परिणामस्यापरान्तेनावसानेन गृह्यते क्रमः ।

दग्रथितवान् । प्रत्यमुञ्चत्पिनद्धवानभ्यपूजयत्स्तुतवानिति ॥ ३१ ॥

तनु धर्ममेघस्य परा काष्ठा ज्ञानप्रसादमात्रं परं बैराग्यं समूलघातमपहन्तु व्युत्था-
नसमाधिसंस्कारान्सक्लेशकर्माशयान्गुणास्तु स्वत एव विकारकरणशीलाः कस्मात्तादृ-
शमपि पुरुषं प्रति देहेन्द्रियादीन्नाऽऽरभन्त इत्यत आह—ततः कृतार्थानां परि-
णामक्रमसमाप्तिर्गुणानाम् । शीलमिदं गुणानां यदमी यं प्रति कृतार्थास्तं प्रति न
प्रवर्तन्त इति भावः ॥ ३२ ॥

अत्रान्तरे परिणामक्रमं पृच्छति—अथ कोऽयमिति । क्षणप्रतियोगी परिणा-
मापरान्तनिर्ग्राह्यः क्रमः । परिणामक्रमः क्षणप्रतियोगी क्षणः प्रतिसंबन्धी यस्य स
तथोक्तः । क्षणप्रचयाश्रय इत्यर्थः । न जातु क्रमः क्रमवन्तमन्तरेष्वक्षयो निरूपयितुम् ।
न चैकस्यैव क्षणस्य क्रमः । तस्मात्क्षणप्रचैयाश्रयः परिशिष्यते । तदिदमाह—क्षणानन्त-
रेति । परिणामक्रमे प्रमाणमाह—परिणामस्येति । नवस्य हि वस्त्रस्य प्रयत्नसंरक्षित-
स्यापि चिरेण पुराणता दृश्यते । सोऽयं परिणामस्यापरान्तः पर्यवसानं, तेन हि परिणामस्य
क्रमः । ततः प्रागपि पुराणतायाः सूक्ष्मसूक्ष्मतरसूक्ष्मतमस्थूलस्थूलतरस्थूलतमत्वादीनां
बीबीपर्यमनुमीयते । एतदेव व्यतिरेकमुखेन(ण) दर्शयति—न हीति । अननुभूतोऽप्राप्तः
क्रमक्षणो यया सा तथोक्ता । नन्वेव क्रमः प्रधानस्य न संभवति तस्य नित्यत्वादित्यत

न ह्यननुभूतक्रमक्षणां पुराणता वस्त्रस्यान्ते भवति । नित्येषु च क्रमो दृष्टः ।

द्वयी चेयं नित्यता कूटस्थनित्यता परिणामिनित्यता च । तत्र कूटस्थनित्यता पुरुषस्य । परिणामिनित्यता गुणानाम् । यस्मिन्परिणम्यमाने तत्त्वं न विहन्यते तन्नित्यम् । उभयस्य च तत्त्वानभिघाताभित्यत्वम् । तत्र गुणधर्मेषु बुद्ध्यादिषु परिणामापरान्तनिर्ग्राह्यः क्रमो लब्धपर्यवसानो नित्येषु धर्मिषु गुणेष्वलब्धपर्यवसानः । कूटस्थनित्येषु स्वरूपमात्रप्रतिष्ठेषु मुक्तपुरुषेषु स्वरूपास्तित्वा क्रमेणैवानुभूयत इति तत्राप्यलब्धपर्यवसानः शब्दपृष्ठेनास्तिक्रियामुपादाय कल्पित इति ।

अथास्य संसारस्य स्थित्या गत्या च गुणेषु वर्तमानस्यास्ति

आह—नित्येषु चेति । बहुवचनेन सर्वनित्यव्यापितां क्रमस्य प्रतिजानीते ।

तत्र नित्यानां प्रकारभेदं दर्शयित्वा नित्यव्यापितां क्रमस्योपपादयति—द्वयीति । ननु कूटस्थं स्वभावादप्रच्युतमस्तु नित्यं परिणामि सदैव स्वरूपाच्च्यवमानं कथं नित्यमित्यत आह—यस्मिन्निति । धर्मलक्षणावस्थानामुदयव्ययधर्मत्वं धर्मिणस्तु तत्त्वादविघात एवेति । अथ किं परिणामापरान्तनिर्ग्राह्यता सर्वत्र क्रमस्य नैत्याह—तत्र गुणधर्मेषु बुद्ध्यादिष्विति । यतो लब्धपर्यवसानो धर्माणां विनाशात्मधानस्व तु परिणामक्रमो न लब्धपर्यवसानः । ननु प्रधानस्य धर्मरूपेण परिणामादस्तु परिणामक्रमः । पुरुषस्य स्वपरिणामिनः कुतः परिणामक्रम इत्यत आह—कूटस्थेति । तत्र बद्धानां चित्ताव्यतिरेकाभिमानात्तत्परिणामेन परिणामाध्यासः । मुक्तानां चास्तिक्रियामुपादायावास्तवोऽपि परिणामो मोहकल्पितः शब्दस्य पुरःसरतया तत्पृष्ठे विकल्पोऽस्तिक्रियामुपादत्त इति ।

गुणेष्वलब्धपर्यवसानः परिणामक्रम इत्युक्तम् । तदसहमानः पृच्छति—अथेति । स्थित्येति । महाप्रलयावस्थायाम् । गत्येति । सृष्टौ । एतदुक्तं भवति—यद्धानस्याह परिणामसमाप्तिः संसारस्य हन्त भोः कथं महाप्रलयसमये सर्वेषामात्मनां सहसा समुच्छिद्येत कथं च सृष्ट्यादौ सहसोत्पद्येत संसारः । तस्मादेकैकस्याऽऽत्मनो मुक्तिक्रमेण सर्वेषां विमोक्षादुच्छेदः सर्वेषां संसारस्य क्रमेणेति प्रधानपरिणामक्रमपरिसमाप्तिः ।

१ क. ख. "णानवपु" । ग. "णा नवस्य पु" । २ क. घ. ड. "णामनि" । ३ ख. घ. ड. "णामनि" । ४ क. च. "णममा" । ५ क. "त्वं यदि प" । ६ क. झ. "र्वक" । ७ झ. "मानं पु" । ८ ख. ज. झ. अथाऽऽन" ।

क्रमसमाप्तिर्न वेति । अवचनीयमेतत् । कथम् । अस्ति प्रश्न
एकान्तवचनीयः सर्वो जातो मरिष्यतीति । ॐ भो इति ।

अथ सर्वो मृत्वा जनिष्यत इति । विभज्यवचनीयमेतत् ।
प्रत्युदितख्यातिः क्षीणतृष्णः कुशलो न जनिष्यत इतरस्तु जनि-
ष्यते । तथा मनुष्यजातिः श्रेयसी न वा श्रेयसीत्येवं परिपृष्टे
विभज्यवचनीयः प्रश्नः पशूनधिकृत्य श्रेयसी देवानृषीश्चाधि-
कृत्य नेति । अयं त्ववचनीयः प्रश्नः संसारोऽयमन्तवानथानन्त
इति । कुशलस्यास्ति संसारकर्मसमाप्तिर्नंतरस्येत्यन्यतरावधा-
रणे दोषः । तस्माद्व्याकरणीय एवायं प्रश्न इति ॥ ३३ ॥

एवं च प्रधानस्याप्यनित्यत्वप्रसङ्गः । न चापूर्वमस्त्वप्रादुर्भाव इक्ष्यते येनाऽऽनन्त्यं
स्यात् । तथा सत्यनादित्वव्याहतेः सकलशास्त्रार्थमङ्गप्रसङ्ग इति भावः । उत्तरमाह—
अवचनीयमनुत्तरार्हमेतत् । एकान्तत एतस्यावचनीयतां दर्शयितुमेकान्तवचनीयं
प्रश्नं दर्शयति—अस्ति प्रश्न इति । सर्वो जातो मरिष्यतीति प्रश्नोत्तरम्—ॐ भो
इति । सत्यं भो इत्यर्थः ।

अविभज्यवचनीयमुक्त्वा प्रविभज्यवचनीयं प्रश्नमाह—अथ सर्व इति । विभज्य
वचनीयतामाह—विभज्येति । विभज्यवचनीयमेव प्रश्नान्तरं विस्पष्टार्थमाह—तथा
मनुष्येति । अयं त्ववचनीय एकान्ततः । न हि सामान्येन कुशलाकुशलपुरुषसंसा-
रस्यान्तवत्त्वमनन्तवत्त्वं वा शक्यमेकान्ततो वक्तुम् । यथा प्राणभृन्मात्रस्य श्रेयस्त्व-
मश्रेयस्त्वं वा नैकान्ततः शक्यमवधारयितुम् । यथा जातमात्रस्य मरणमेकान्ततः ।
विभज्य पुनः शक्यावधारणमित्याह—कुशलस्येति । अयमभिसंधिः—क्रमेण मोक्षे
सर्वेषां मोक्षात्संसारोच्छेद इत्यनुमानं, तच्चाऽऽगमसिद्धमोक्षाश्रयं, तथा चाम्युपगत-
मोक्षप्रातिपादकागमप्रमाणभावः कथं तमेवाऽऽगमं प्रधानविकारनित्यतायामप्रमाणी
कुर्यात् । तस्मादागमबाधितविषयमेतदनुमानं न प्रमाणम् । श्रूयते हि श्रुतिस्मृतीति-
हासपुराणेषु सर्गप्रतिसर्गपरम्पराया अनादित्वमनन्तत्वं चेति । अपि च सर्वेषामेवाऽऽ-
त्मनां संसारस्य न तावद्युगपदुच्छेदः संभवी । न हि पण्डितरूपाणामप्यनेकजन्मपर-
म्पराभ्यासरिश्रमसाध्या विवेकख्यातिप्रतिष्ठा । किं पुनः प्राणभृन्मात्रस्य स्थावर-
जङ्गमादेरेकदाऽकस्माद्भवितुमर्हति । न च कारणाद्यौगपद्ये कार्ययौगपद्यं भुज्यते ।
क्रमेण तु विवेकख्यातावसंख्येयानां क्रमेण मुक्तौ न संसारोच्छेदोऽनन्तत्वाज्जन्तूनाम-
संख्येयत्वादिति सर्वमवदातम् ॥ ३३ ॥

गुणाधिकारक्रमसमाप्तौ कैवल्यमुक्तं तत्स्वरूपमवधार्यते—
पुरुषार्थशून्यानां गुणानां प्रतिप्रसवः कैवल्यं
स्वरूपप्रतिष्ठा वा चितिशक्तिरिति ॥ ३४ ॥

(इति श्रीपातञ्जलिविरचितयोगसूत्रेषु चतुर्थः कैवल्यपादः ॥ ४ ॥)

कृतभोगापवर्गाणां पुरुषार्थशून्यानां यः प्रतिप्रसवः कार्य-
कारणात्मकानां गुणानां तत्कैवल्यं, स्वरूपप्रतिष्ठा पुनर्बुद्धिस-
त्त्वानभिसंबन्धात्पुरुषस्य चितिशक्तिरेव केवला, तस्याः सदा
तथैवावस्थानं कैवल्यमिति ॥ ३४ ॥

इति श्रीपातञ्जले सांख्यप्रवचने योगशास्त्रे व्यास-
भाष्ये कैवल्यपादश्चतुर्थः ॥ ४ ॥

कैवल्यरूपावधारणपरस्य सूत्रस्यावान्तरसंगतिमाह—गुणाधिकारेति । पुरुषा-
र्थशून्यानां गुणानां प्रतिप्रसवः कैवल्यं स्वरूपप्रतिष्ठा वा चितिशक्तिरिति ।
कृतकरणीयतया पुरुषार्थशून्यानां यः प्रतिप्रसवः स्वकारणे प्रधाने लयस्तेषां कार्य-
कारणात्मकानां गुणानां व्युत्थानसमाधिनिरोधसंस्कारा मनसि लीयन्ते मनोऽस्मिता-
यामस्मिता लिङ्गे लिङ्गमलिङ्ग इति । योऽयं गुणानां कार्यकारणात्मकानां प्रतिसर्ग-
स्तत्कैवल्यम् । यं कञ्चित्पुरुषं प्रति प्रधानस्य मोक्षः स्वरूपप्रतिष्ठा वा पुरुषस्य मोक्ष-
इत्याह—स्वरूपेति । अस्ति हि महाप्रलयेऽपि स्वरूपप्रतिष्ठा चितिशक्तिः । न
चासौ मोक्ष इत्यत आह—पुनरिति । सौत्र इतिशब्दः शास्त्रपरिसमाप्तौ ॥ ३४ ॥

मुक्त्यर्हचित्तं परलोकमेयज्ञसिद्धये धर्मघनः समाधिः ।

द्वयी च मुक्तिः प्रतिपादिताऽस्मिन्पादे प्रसङ्गादपि चान्यदुक्तम् ॥

निदानं तापानामुदितमथ तापाश्च कथिताः

सहाङ्गैरष्टाभिर्विहितमिह योगद्वयमपि ।

कृतो मुक्तेरध्वा गुणपुरुषभेदः स्फुटतरो

विविक्तं कैवल्यं परिगलिततापा चितिरसौ ॥

इति श्रीवाचस्पतिमिश्रविरचितायां पातञ्जलभाष्यव्याख्यायां

कैवल्यपादश्चतुर्थः ॥ ४ ॥

समाप्तमिदं पातञ्जलयोगदर्शनं सटीकभाष्ययुतम् ॥

१ क. ख. च. ज. 'मपरित' । २ ग. घ. ङ. च. ज. 'त्मनां' । ३ क. ख. झ. 'त्मनां' ।
४ क. 'सि प्रली' । ५ ख. झ. 'ए पुरुषस्य वा मो' । ६ ख. झ. 'द्वयो ध' ।

समाप्तानि वाचस्पतिमिश्रविरचितटीकासमेतश्रीव्या-
सभाष्यसमेतानि पातञ्जलयोगसूत्राणि ॥

ॐ तत्सद्ब्रह्मणे नमः ।

भोजदेवकृतवृत्तिसमेतानि

पातञ्जलयोगसूत्राणि ।

(तत्र प्रथमः समाधिपादः) ।

× देहार्थयोगः शिवयोः स श्रेयांसि तनोवु वः ।

दुष्प्रापमपि यत्स्मृत्या जनः कैवल्यमश्नुते ॥ १ ॥

त्रिविधान्यपि दुःखानि यदनुस्मरणान्मुणाम् ।

प्रयान्ति सद्यो विलयं तं स्तुमः शिवमव्ययम् ॥ २ ॥

पतञ्जलिमुनेरुक्तिः काऽप्यपूर्वा जयत्यसौ ।

पुंस्प्र(स्प्र)कृत्योर्वियोगोऽपि योग इत्युदितो यथा ॥ ३ ॥

जयन्ति वाचः फणिभर्तुरान्तर-

स्फुरत्तमस्तोमनिशाकरत्विषः ।

विभाव्यमानाः सततं मनांसि याः

सतां सदाऽऽनन्दमयानि कुर्वते ॥ ४ ॥

शब्दानामनुशासनं विदधता पातञ्जले कुर्वता

वृत्तिं राजमृगाङ्कसंज्ञकमपि व्यातन्वता वैद्यके ।

वाक्चेतोवपुषां मलः फणिभृतां भर्त्रेव येनोद्धृत-

स्तस्य श्रीरणरङ्गमल्लनृपतेर्वाचो जयन्त्युज्ज्वलाः ॥ ५ ॥

दुर्बोधं यदतीव तद्विजहति स्पष्टार्थमित्युक्तिभिः

स्पष्टार्थैर्वापि विस्तृतिं विदधति व्यर्थैः समासादिकैः ।

अस्थानेऽनुपयोगिभिश्च बहुभिर्जलैर्भ्रमं तन्वते

श्रोतृणामिति वस्तुनिष्ठवक्तुः सर्वेऽपि टीकाकृतः ॥ ६ ॥

उत्सृज्य विस्तरमुदस्य विकल्पजालं

फलगुणकार्शमवधार्य च सम्यगर्थान् ।

सेन्तः पतञ्जलिमते विवृतिर्भवेय-

मातन्यते बुधजनप्रातेवोधहेतुः ॥ ७ ॥

× इत अरम्य श्लोकद्वयं नास्ति ख. पुस्तके ।

१ क. यथा । २ क. 'सि स' । ३ क. भर्त्रेव । ४ क. तद्वि ज' । ५ क. 'र्थमित्यु' । ६ क. 'वृत्तिभि' । ७ ख. उन्मूल्य । ८ ख. 'कारम' । ग. 'कामम' । ९ म. अन्तः । १० ख. 'सिपात्तिहे' ।

अथ योगानुशासनम् ॥ १ ॥

अनेन सूत्रेण शास्त्रस्य संबन्धाभिधेयप्रयोजनान्याख्यायन्ते । अथशब्दोऽधिकार-
द्योतको मङ्गलार्थकश्च । योगो युक्तिः समाधानम् । ' युज्यमानौ ' । अनुशि-
ष्यते व्याख्यायते लक्षणभेदोपायफलैरेन तदनुशासनम् । योगस्यानुशासनं योगानु-
शासनम् । तदा शास्त्रपरिसमाप्तेरधिकृतं बोद्धव्यमित्यर्थः । तत्र शास्त्रस्य व्युत्पाद्य-
तया योमः समाधनः सफलोऽभिधेयः । तद्व्युत्पादनं च फलम् । व्युत्पादितस्य
योगस्य कैवल्यं फलम् । शास्त्राभिधेययोः प्रतिपाद्यप्रतिपादकभावलक्षणः संबन्धः ।
अभिधेयस्य योगस्य तत्फलस्य च कैवल्यस्य साध्यसाधनभावः । एतदुक्तं भवति—
व्युत्पाद्यस्य योगस्य साधनानि शास्त्रेण प्रदर्श्यन्ते, तत्साधनसिद्धौ योगः कैवल्यारूपं
फलमुत्पादयति ॥ १ ॥

तत्र को योग इत्यत्र आह—

योगश्चित्तवृत्तिनिरोधः ॥ २ ॥

चित्तस्य निर्मलसत्त्वपरिणामरूपस्य या वृत्तयोऽङ्गाङ्गिभावपरिणामरूपांस्तासां
निरोधो बहिर्मुखपरिणतिविच्छेदादन्तर्मुखतया प्रतिलोमपरिणामेन स्वकारणे लयो योग
इत्याख्यायते । स च निरोधः सर्वासां चित्तभूमीनां सर्वप्राणिनां धर्मः कदाचित्क-
स्यांचिद्भूमावाविर्भवति । ताश्च क्षिप्तं मूढं विक्षिप्तमेकाग्रं निरुद्धमिति चित्तस्य
भूमयाश्चित्तस्यावस्थाविशेषाः । तत्र क्षिप्तं रजस उद्रेकादस्थिरं बहिर्मुखतया
सुखदुःखादिविषयेषु विकल्पितेषु व्यवहितेषु संनिहितेषु वा रजसा प्रेरितम् । तच्च
सदैव देवदानवादीनाम् । मूढं तमस उद्रेकात्कृत्याकृत्यविभागभ्रमणयत्कोधादिभि-
र्निरुद्धकृत्येष्वेव नियमितम् । तच्च सदैव रक्षःपिशाचादीनाम् । विक्षिप्तं तु सत्त्वोद्रे-
काद्वैशिष्ट्येन परिहृत्य दुःखसाधनं सुखसाधनेष्वेव शब्दादिषु प्रवृत्तम् । तच्च सदैव
देवानाम् । एतदुक्तं भवति—रजसा प्रवृत्तिरु, तमसा परापकारनिरतं, सत्त्वेन सुख-
मयं चित्तं भवति । एतास्तिस्त्राश्चित्तावस्थाः समाधावनुपयोगिन्यः । एकाग्रनिरुद्धरूपे
द्वे च सत्त्वोत्कर्षाद्यथोत्तरमवास्थितत्वात्समाधावुपयोगं मजेते । सत्त्वादिक्रमव्युत्क्रमे
त्वयमभिप्रायः—द्वयोरपि रजस्तमसोरत्यन्तहेयत्वेऽप्येतदर्थं रजसः प्रथममुपादानं,
यावन्न प्रवृत्तिर्दर्शिता तावान्निवृत्तिर्न शक्यते दर्शयितुमिति द्वयोर्व्यत्ययेन प्रदर्शनम् ।
सत्त्वस्य त्वेतदर्थं पश्चात्प्रदर्शनं यत्तस्योत्कर्षणोत्तरे द्वे भूमी योगोपयोगिन्याविति ।

१ ख. 'नानि व्याख्या' । २ ख. 'श्च युक्तियोगः सं' । ग. 'श्च युक्तियोगः' । यु. '३ ग.
'ओ समाधानम् । अ. '४ ख. 'कृतभि' । ५ क. 'भावः सं' । ६ क. 'स्य च त' । ७ क. 'कैव-
ल्येन' । ८ ख. 'प्रदर्श्यन्ते' । ९ क. 'इत्याह' । १० ख. 'पास्तानिरो' । ११ क. 'खतया प' । १२ क.
'विद्वद्भिः' । १३ क. 'मन्तरेण कोधा' । १४ ख. 'हतदुः' । १५ ख. 'देवतानाम्' । १६ क.
'निवर्त' । १७ ख. 'यत्तस्यो' ।

अनयोर्द्वयोरेकाग्रनिरुद्धयोर्भूम्योर्यश्चित्तस्यैकाग्रतारूपः परिणामः स योग इत्युक्तं भवति । एकाग्रे बहिर्वृत्तिनिरोधः । निरुद्धे च सर्वासां वृत्तीनां संस्काराणां च प्रविलय इत्यनयोरेव भूम्योर्योगस्य संभवः ॥ २ ॥

इदानीं सूत्रकारश्चित्तवृत्तिनिरोधपदानि व्याख्यातुकामः प्रथमं चित्तपदं व्याचष्टे—
तदा द्रष्टुः स्वरूपेऽवस्थानम् ॥ ३ ॥

द्रष्टुः पुरुषस्य तस्मिन्काले स्वरूपे चिन्मात्ररूपतायामवस्थानं स्थितिर्भवति । अयमर्थः—उत्पन्नविवेकख्याते^३श्चित्संक्रमाभावात्कर्तृत्वाभिमाननिवृत्तौ प्रोक्तपरीणामायां बुद्ध्यावात्मनः स्वरूपेणावस्थानं स्थितिर्भवति ॥ ३ ॥

व्युत्थानदशायां तु तस्य किं रूपमित्या (त्यत आ) ह—

वृत्तिसारूप्यामितरत्र ॥ ४ ॥

इतरत्र योगादन्यस्मिन्काले वृत्तयो या वक्ष्यमाणलक्षणास्तामिः सारूप्यं तद्रूपत्वम् । अयमर्थः—यादृश्यो वृत्तयः सुखदुःखमोहात्मिकाः प्रादुर्भवन्ति तादृग्रूप एव संवेद्यते व्यवहर्तृभिः पुरुषः । तदेव यस्मिन्नेकाग्रतया परिणते विविक्तः स्वास्मिन्काले प्रीतिष्ठितो भवति । यस्मिन्श्चेन्द्रियवृत्तिद्वारेण विषयार्कारेण परिणते पुरुषस्तदाकार इव परिभाष्यते, यथा जलतरङ्गेषु चलत्सु चन्द्रश्चलन्निव प्रतिभासते तच्चित्तम् ॥ ४ ॥

वृत्तिपदं व्याख्यातुमाह—

वृत्तयः प्रश्नतयः क्लिष्टाक्लिष्टाः ॥ ५ ॥

वृत्तयश्चित्तस्य परिणामविशेषाः । वृत्तिसमुदायरूपस्यावयविनो या अवयवरूपा वृत्तयस्तदपेक्षया तयप्रत्ययः । एतदुक्तं भवति—पञ्च वृत्तयः । कीदृश्यः क्लिष्टा अक्लिष्टाः । क्लेशैर्वक्ष्यमाणलक्षणैराकान्ताः क्लिष्टाः । तद्विपरीता अक्लिष्टाः ॥ ५ ॥

एतां एव पञ्च वृत्तयः संक्षिप्योद्दिश्यन्ते—

प्रमाणविपर्ययविकल्पनिद्रास्मृतयः ॥ ६ ॥

॥ ६ ॥

आसां क्रमेण लक्षणमाह—

प्रत्यक्षानुमानागमाः प्रमाणानि ॥ ७ ॥

अत्रातिप्रसिद्धत्वात्प्रमाणानां शास्त्रकारेण भेदोक्तिरूपेणैव गतत्वाल्लक्षणस्य न

१ ख. ग. निरोधे । २ क. 'प्रता' । ३ क. 'ते चित्सं' । ४ ख. 'चित्तसंक्र' । ५ क. 'प्रोच्छन्नप' । ख. 'प्रोन्मुखप' । ६ क. 'बुद्धौ चाऽऽत्म' । ७ ख. 'पेऽव' । ८ ग. 'किं स्वरूप' । ९ ख. 'रूपं भवतीत्या' । १० ख. ग. 'यो व' । ११ क. 'तयो दुःखमोहसुखायात्मि' । १२ क. 'ते चिति-शक्तेः स्व' । १३ क. 'प्रतिष्ठनं' । १४ ख. 'कारपरिणतेः पु' । १५ क. 'स्तद्रूपाकार एव' । १६ ख. 'ते ॥ ४ ॥ तद्वृत्ति' । १७ क. ग. 'अक्लि' । १८ क. 'यलक्षणस्या' । १९ क. 'बभूता बु' । २० ख. ग. 'ता' । २१ ख. ग. 'यः ख. मुद्दिश्य व्याख्यायन्ते । २२ क. 'दलक्षणे' ।

पृथक्लक्षणं कृतम् । प्रमाणलक्षणं त्वविसंवादिज्ञानं प्रमाणमिति । इन्द्रियद्वारेण बाह्यवस्तुपरागाच्चित्तस्य तद्विषयसामान्यविशेषात्मनोऽर्थस्य विशेषावधारणप्रधाना वृत्तिः प्रत्यक्षम् । संगृहीतसंबन्धाच्छिङ्गाच्छिङ्गिणि सामान्यात्मनाऽध्यवसायोऽनुमानम् । आसवचनमागमः ॥ ७ ॥

एवं प्रमाणरूपां वृत्तिं व्याख्याय विपर्ययरूपामाह—

विपर्ययो मिथ्याज्ञानमतद्रूपप्रतिष्ठम् ॥ ८ ॥

अतथाभूतेऽर्थे तथोत्पद्यमानं ज्ञानं विपर्ययः । यथा शुक्तिकायां रजतज्ञानम् । अतद्रूपप्रतिष्ठमिति । तस्यार्थस्य यद्रूपं तस्मिन् रूपे न प्रतितिष्ठति तस्यार्थस्य यत्पारमार्थिकं रूपं न तत्प्रतिभासयतीति यावत् । संशयोऽप्यतद्रूपप्रतिष्ठत्वान्मिथ्याज्ञानम् । यथा स्थाणुर्वा पुरुषो वेति ॥ ८ ॥

विकल्पवृत्तिं व्याख्यातुमाह—

शब्दज्ञानानुपाती वस्तुशून्यो विकल्पः ॥ ९ ॥

शब्दजनितं ज्ञानं शब्दज्ञानं, तदनु पतितुं शीलं यस्य स शब्दज्ञानानुपाती । वस्तुनस्तथात्वमनपेक्ष्यमाणो योऽध्यवसायः स विकल्प इत्युच्यते । यथा पुरुषस्य चैतन्यं स्वरूपमिति । अत्र देवदत्तस्य कम्बल इति शब्दजनिते ज्ञाने षष्ठ्या योऽध्यवसितो भेदस्तमिहाविद्यमानमपि समारोप्याध्यवसायः । वस्तुतस्तु चैतन्यमेव पुरुषः ॥ ९ ॥

निद्रां व्याख्यातुमाह—

अभावप्रत्ययालम्बना वृत्तिर्निद्रा ॥ १० ॥

अभावप्रत्यय आलम्बनं यस्या वृत्तेः सा तथोक्ता । एतदुक्तं भवति—यो संततमुद्रिक्तत्वात्तमसः । समस्तविषयपरित्यागेन प्रवर्तते वृत्तिः सा निद्रा । अस्याश्च सुखमहमस्वाप्समिति स्मृतिदर्शनात्स्मृतेश्चानुभवव्यतिरेकेणानुपपत्तेर्वृत्तित्वम् ॥ १० ॥

स्मृतिं व्याख्यातुमाह—

अनुभूतविषयासंप्रमोषः स्मृतिः ॥ ११ ॥

प्रमाणेनानुभूतस्य विषयस्य योऽयमसंप्रमोषः संस्कारद्वारेण बुद्धौवुपारोहः सौ स्मृतिः । तत्र प्रमाणविपर्ययविकल्पा जाग्रदवस्थां । त एव तदनुभवबलात्प्रक्षीयमाणाः स्वप्नः । निद्रा त्वसंवेद्यमानविषया । स्मृतिश्च प्रमाणविपर्ययविकल्पनिद्रानिमित्ता ॥ ११ ॥

१ क. 'रोप्य प्रवर्ततेऽध्य' । २ ख. 'याऽत्यन्तमु' । ३ क. 'द्वावरो' । ४ ग. स । ५ ख. ग. 'व यदाऽस्तु' । ६ ग. 'प्रत्यक्षाय' । ७ ख. ग. 'णाः स स्व' ।

एवं वृत्तीर्व्याख्याय सोपायं निरोधं व्याख्यातुमाह—

अभ्यासवैराग्याभ्यां तन्निरोधः ॥ १२ ॥

अभ्यासवैराग्ये वक्ष्यमाणलक्षणे, ताभ्यां प्रकाशप्रवृत्तिनियमरूपां या वृत्तयस्तासां निरोधो भवतीत्युक्तं भवति । तासां विनिवृत्तबाह्याभिनिवेशानामन्तर्मुखतया स्वकारण एव चित्ते शक्तिरूपतयाऽवस्थानम् । तत्र विषयदोषदर्शनजेन वैराग्येण तद्वैमुख्यमुत्पाद्यते । अभ्यासेन च सुखजनकशान्तप्रवाहप्रदर्शनद्वारेण दृढं स्थैर्यमुत्पाद्यते । इत्थं ताभ्यां भवति चित्तवृत्तिनिरोधः ॥ १२ ॥

अभ्यासं व्याख्यातुमाह—

तत्र स्थितौ यत्नोऽभ्यासः ॥ १३ ॥

वृत्तिरहितस्य चित्तस्य स्वरूपनिष्ठः परिणामः स्थितिस्तत्त्वां यत्न उत्साहः पुनः पुनस्तथात्वेन चेतसि निवेशनमभ्यास इत्युच्यते ॥ १३ ॥

तस्यैव विशेषमाह—

स तु दीर्घकालनैरन्तर्यसत्कारसेवितो दृढभूमिः ॥ १४ ॥

बहुकालं नैरन्तर्येणाऽऽदरातिशयेन च सेव्यमानो दृढभूमिः स्थिरो भवति । दाढ्याय प्रभवतीत्यर्थः ॥ १४ ॥

वैराग्यस्य लक्षणमाह—

दृष्टानुश्रविकविषयवितृष्णस्य वशी-

कारसंज्ञा वैराग्यम् ॥ १५ ॥

द्विविधो हि विषयो दृष्ट आनुश्रविकश्च । दृष्ट इहैवोपलभ्यमानः शब्दादिः । देवलोकादावानुश्रविकः । अनुश्रूयते गुरुमुखादित्यनुश्रवो वेदस्तैत आगत आनुश्रविकः । तयोर्द्वयोरपि विषययोः परिणामविरसत्त्वदर्शनाद्विगतवर्मस्य वशीकारसंज्ञा ममैते वक्ष्या नाहमेतेषां वश्य इति योऽयं विमर्शस्तद्वैराग्यमित्युच्यते ॥ १५ ॥

तस्यैव विशेषमाह—

तत्परं पुरुषख्यातेर्गुणवैतृष्यम् ॥ १६ ॥

तद्वैराग्यं परं प्रकृष्टं प्रथमं वैराग्यं विषयविषयं द्वितीयं गुणविषयमुत्पन्नगुणपुरुष-विवेकख्यातेरेव भवति । निरोधसमाधेरत्यन्तानुकूलत्वात् ॥ १६ ॥

१ ख. ग. "पाणां चित्तवृत्तीनां यत्प्रतिहननं स निरोधः । किमुक्तं । २ क. "नर्कं शा" । ३ ग. इत्याभ्यां । ४ क. "स्तत्त्वेन" । ५ क. "कालादरन्" । ६ क. "न्तर्यदरातिशये" । ७ क. "स्तत्समाधिग" । ८ ख. "तत्तर्षस्य" । ९ क. ग. "ग्यमुच्य" ।

एवं योगस्य स्वरूपमुक्त्वा संप्रज्ञातरूपं भेदमाह—

वितर्कविचारानन्दास्मितीरूपानुगमात्संप्रज्ञातः ॥ १७ ॥

समाधिरिति शेषः । सम्यक्संशयविपर्ययरहितत्वेन प्रज्ञायते प्रकर्षेण ज्ञायते भाव्यस्य स्वरूपं येन स संप्रज्ञातः, समाधिभावनाविशेषः । स वितर्कादिभेदाच्चतुर्विधः—सवितर्कः सविचारः सानन्दः सास्मितश्च । भावना भाव्यस्य विषयान्तरपरिहारेण चेतासि पुनः पुनर्निवेशनम् । भाव्यं च द्विविधम्—ईश्वरस्तत्त्वानि च । तान्यपि द्विविधानि जडाजडभेदात् । जडानि चतुर्विंशतिः । अजडः पुरुषः । तत्र यदा महाभूतेन्द्रियाणि स्थूलानि विषयत्वेनाऽऽदाय पूर्वापरानुसंधानेन शब्दार्थोल्लेखसंभेदेन च भावना क्रियते तदा सवितर्कः समाधिः । आस्मिन्नेवाऽऽलम्बने पूर्वापरानुसंधानशब्दोल्लेखशून्यत्वेन यदा भावना प्रवर्तते तदा निर्वितर्कः । तन्मात्रान्तःकरणलक्षणं सूक्ष्मविषयमालम्ब्य तस्य देशकालधर्मावच्छेदेन यदा भावना प्रवर्तते तदा सविचारः । तस्मिन्नेवावलम्बने देशकालधर्मावच्छेदं विना धर्मिमात्रावभासित्वेन भावना क्रियमाणा निर्विचार इत्युच्यते । एवंपर्यन्तः समाधिग्राह्यसमापत्तिरिति व्यपदिश्यते । यदा तु रजस्तमोलेशानुविद्धमन्तःकरणसत्त्वं भौव्यते तदा गुणभावाच्चित्तिशक्तेः सुखप्रकाशमयस्य सत्त्वस्य भाव्यमानस्योद्रेकात्सानन्दः समाधिर्भवति । अस्मिन्नेव समाधौ ये बद्धधृतयस्तत्त्वान्तरं प्रधानपुरुषरूपं न पश्यन्ति ते विगतदेहाहंकारत्वाद्विदेहशब्दवाच्याः । इयं ग्रहणसमापत्तिः । ततः परं रजस्तमोलेशानभिभूतं शुद्धसत्त्वमालम्बनीकृत्य या प्रवर्तते भावना तस्यां ग्राह्यस्य सत्त्वस्य न्यग्भावाच्चित्तिशक्तेरुद्रेकात्सत्तामात्रावशेषत्वेन समाधिः सास्मित इत्युच्यते । न चाहंकारास्मितयोरभेदः शङ्कनीयः । यतो यत्रान्तःकरणमहमित्युल्लेखेन विषयान्वेदयते सोऽहंकारः । यत्रान्तर्मुखतया प्रतिलोमपरिणामै प्रकृतिलीने चेतसि सत्तामात्रमवभाति साऽस्मिता । अस्मिन्नेव समाधौ ये कृतपरितोषाः परमात्मानं पुरुषं न पश्यन्ति तेषां चेतसि स्वकारणे लयमुपागते प्रकृतिलया इत्युच्यन्ते । ये परं पुरुषं ज्ञात्वा भावनायां प्रवर्तन्ते तेषामियं विवेकरूपातिग्रहीतृसमापत्तिरित्युच्यते । तत्र संप्रज्ञाते समाधौ चतस्रोऽप्यवस्थाः शक्तिरूपतयाऽवतिष्ठन्ते । तत एकैकस्यास्त्याग उत्तरोत्तरत्रेति चतुर्वस्थोऽयं संप्रज्ञातः समाधिः ॥ १७ ॥

असंप्रज्ञातमाह—

विरामप्रत्ययाभ्यासपूर्वः संस्कारशेषोऽन्यः ॥ १८ ॥

विरम्यतेऽनेनेति विरामो वितर्कादिचिन्तात्यागः । विरामश्चासौ प्रत्ययश्चेति विराम-

१ ग. 'तातु' । २ ख. 'यतात्मस्वरु' । ३ ख. ग. 'प्रवर्तते' । ४ ख. 'भावयति' । ५ ख. ग. 'मेन प्र' । ६ ख. ग. 'त्र सवितर्कस' । ७ क. 'तत्रैकै' । ८ क. 'तरा इति' ।

प्रत्ययस्तस्याभ्यासः पौनःपुन्येन चेतसि निवेशनम् । तत्र या काचिद्वृत्तिरुल्लसति
तस्या नेति नेतीति नैरन्तर्येण पर्युदसनं तत्पूर्वः संप्रज्ञातसमाधिः (वि)संस्कारशेषोऽन्य-
स्तद्विलक्षणोऽसंप्रज्ञात इत्यर्थः । न तत्र किञ्चिद्वैद्यं संप्रज्ञायत इत्यसंप्रज्ञातो निर्बीजः
समाधिः । इह चतुर्विधश्चित्तस्य परिणामः—व्युत्थानं समाधिप्रारम्भ एकाग्रता
निरोधश्च । तत्र क्षिप्तमूढे चित्तभूमी व्युत्थानं, विक्षिप्ता भूमिः सत्त्वोद्रेकात्समाधि-
प्रारम्भः । एकाग्रत्वनिरुद्धते च पर्यन्तभूमी । प्रतिपरिणामं च संस्काराः । तत्र
व्युत्थानजनिताः संस्काराः समाधिप्रारम्भजैः संस्कारैः प्रत्याहन्यन्ते । तज्जाश्रयैकाग्रता-
जैः, निरोधजनितैरेकाग्रताजाः संस्काराः स्वरूपं च हन्यन्ते । यथा सुवर्णसंवलितं
ध्मायमानं सीसकमात्मानं सुवर्णमलं च निर्दहत्येवमेकाग्रताजनितान्संस्कारान्निरोध-
जाः स्वात्मानं च निर्दहन्ति ॥ १८ ॥

तदेवं योगस्य स्वरूपं भेदं संक्षेपेणोपायं चाभिवाय विस्तरेणोपायं योगाभ्या(भा)-
सप्रदर्शनपूर्वकं वक्तुमुपक्रमते—

भवप्रत्ययो विदेहप्रकृतिलयानाम् ॥ १९ ॥

विदेहाः प्रकृतिलयाश्च वितर्कादिभूमिकासूत्रे व्याख्याताः, तेषां समाधिर्भवप्रत्ययः,
भवः संसारः स एव प्रत्ययः कारणं यस्य स भवप्रत्ययः । अयमर्थः—अविर्भूत एव
संसारे ते तथाविधसमाधिनाजो भवन्ति । तेषां परतत्त्वादर्शनाद्योगाभासोऽयम् ।
अतः परतत्त्वज्ञाने तद्भवनानां च मुक्तिकामेन महान्यत्नो विधेय इत्येतदर्थमुपदि-
ष्टम् ॥ १९ ॥

तदन्वेषां तु—

श्रद्धावीर्यस्मृतिसमाधिप्रज्ञापूर्वक इतरेषाम् ॥ २० ॥

विदेहप्रकृतिलयव्यतिरिक्तानां योगिनां श्रद्धादिपूर्वकः श्रद्धादयः पूर्वं उपाया
यस्य स श्रद्धादिपूर्वकः । ते च श्रद्धादयः क्रमादुपायोपेयमावेन प्रवर्तमानाः संप्रज्ञा-
तसमाधेरुपायता प्रतिपद्यन्ते । तत्र श्रद्धा योगविषये चेतसः प्रसादः । वीर्यमुत्साहः ।
स्मृतिरनुभूतासंप्रमोषः । समाधिरैकाग्रता । प्रज्ञा प्रज्ञातव्यविवेकः । तत्र श्रद्धा-
वतो वीर्यं जायते योगविषय उत्साहवान्भवति । सेत्साहस्य च पाश्चात्यासु भूमिषु
स्मृतिरुत्पद्यते । तत्स्मरणाच्च चेतः समाधीयते । समाहितचित्तश्च भाव्यं सम्यग्विवे-
केन जानाति । त एते संप्रज्ञातसमाधेरुपायाः । तस्याभ्यासात्पराच्च वैराग्याद्भवत्य-
संप्रज्ञातः ॥ २० ॥

१ ख. हन्यन्ते । २ क. आधिमात्रान्तर्भूता ए० । ३ ख. "गाभ्यासो" । ४ क. ख. "नां भ" ।
५ क. "स्यानुभूतिषु" । ६ ख. ग. "रूपजायते" ।

उक्तोपायवतां योगिनामुपायभेदाद्भेदानाह—

तीव्रसंवेगानामासन्नः ॥ २१ ॥

समाधिलाम इति शेषः । संवेगः क्रियाहेतुर्दृढतरः संस्कारः । स तीव्रो येषामधि-
मात्रोपायानां तेषामासन्नः समाधिलामः, समाधिफलं चाऽऽसन्नं भवति । शीघ्रमेव संप-
द्यत इत्यर्थः ॥ २१ ॥

के ते तीव्रसंवेगा इत्यत आह—

मृदुमध्याधिमात्रत्वात्ततोऽपि विशेषः ॥ २२ ॥

तेभ्य उपायेभ्यो मृद्धादिभेदमित्तेभ्य उपायवतां विशेषो भवति । मृदुर्मध्योऽधि-
मात्र इत्युपायभेदाः । ते प्रत्येकं मृदुसंवेगमध्यसंवेगतीव्रसंवेगभेदात्रिधा । तद्भेदेन च
नव योगिनो भवन्ति । मृदूपायो मृदुसंवेगो मध्यसंवेगस्तीव्रसंवेगश्च । मध्योपायो
मृदुसंवेगो मध्यसंवेगस्तीव्रसंवेगश्च । अधिमात्रोपायो मृदुसंवेगो मध्यसंवेगस्तीव्रसंवे-
गश्च । अधिमात्रोपाये तीव्रसंवेगे च महान्यत्नः कर्तव्य इति भेदोपदेशः ॥ २२ ॥

इदानीमेतदुपायविलक्षणं सुगममुपायान्तरमाह—

ईश्वरप्रणिधानाद्वा ॥ २३ ॥

ईश्वरो वक्ष्यमाणलक्षणः, तत्र प्रणिधानं भक्तिविशेषो विशिष्टमुपासनं सर्वक्रिया-
णां तत्रार्पणं विषयसुखादिकं फलमनिच्छन्सर्वाः क्रियास्तस्मिन्परमगुरावर्पयति तत्प्रणि-
धानं समाधेस्तत्फललामस्य च प्रकृष्ट उपायः ॥ २३ ॥

ईश्वरस्य प्रणिधानात्समाधिलाम इत्युक्तं, तत्रेश्वरस्य स्वरूपं प्रमाणं प्रमाणं वाच-
कमुपासनाक्रमं तत्फलं च क्रमेण वक्तुमाह—

क्लेशकर्मविपाकाश्चैरपरामृष्टः

पुरुषविशेष ईश्वरः ॥ २४ ॥

क्लिशन्तीति क्लेशा अविद्याद्यो वक्ष्यमणाः । विहितप्रतिबद्धव्याप्तिश्रूपाणि
कर्माणि । विपच्यन्त इति विपाकाः कर्मफलानि जात्यायुर्भोगाः । आ फलविपाका-
चित्तभूमौ शेरत इत्याशया वासनारूपाः संस्कारास्तैरपरामृष्टास्त्रिष्वपि कालेषु न
संसृष्टाः । पुरुषविशेषः, अन्येभ्यः पुरुषेभ्यो विशिष्यत इति विशेषः । ईश्वर ईश-
नशील इच्छामात्रेण सकलजगदुद्धरणक्षमः । यद्यपि सर्वेषामात्मनां क्लेशादिस्पर्शो
नास्ति तथाऽपि चित्तगतस्तेषामपदिश्यते । यथा योद्धृगतौ जयपराजयौ स्वामिनः ।
अस्य तु त्रिष्वपि कालेषु तथाविधोऽपि क्लेशादिपरापर्शो नास्ति । अतः स विलक्षण
एव भगवान् ईश्वरः । तस्य च तथाविधमैश्वर्यमनादेः सत्त्वोत्कर्षात् । सत्त्वोत्कर्षश्चास्य
प्रकृष्टज्ञानादेव । न चानयोर्ज्ञानैश्वर्ययोरितरेतराश्रयत्वं, परस्परानपेक्षत्वात् । ते द्वे

ज्ञानेश्वर्ये ईश्वरसत्त्वे वर्तमाने अनादिभूते । तेन च तथाविधेन सत्त्वेन तस्यानादरेण संबन्धः । प्रकृतिपुरुषसंयोगवियोगयोरीश्वरेच्छाव्यतिरेकेणानुपपत्तेः । यथेतरेषां प्राणिनां सुखदुःखमोहात्मकतया परिणतं चित्तं निर्मले सात्त्विके धर्मात्मकस्यैव योगिशरीरे प्रतिसंक्रान्तं चिच्छायासंक्रान्ते संवेद्यं भवति नैवमीश्वरस्य । तस्य केवल एव सात्त्विकः परिणाम उत्कर्षवाननादिसंयन्वेन भोग्यतया व्यवस्थितः । अतः पुरुषान्तरविच्छेदग-
तया स एवेश्वरः । मुक्तात्मनां तु पुनः क्लेशादियोगस्तैस्तेः शास्त्रोक्तैरुपा-
यैर्निवर्तितः । अस्य पुनः सर्वदेव तथाविवत्त्वान्न मुक्तात्मतुल्यत्वम् । न चेश्वरा-
णामनेकत्वं, तेषां तुल्यत्वे भिन्नाभिप्रायत्वात्कार्यस्यैवानुपपत्तेः । उत्कर्षापकर्षयुक्तत्वे
य एवोत्कृष्टः स एवेश्वरस्तत्रैव काष्ठाप्राप्तत्वादैश्वर्यस्य ॥ २४ ॥

एवमीश्वरस्य स्वरूपमभिधाय प्रमाणमाह—

तत्र निरतिशयं सार्वदेयबीजम् ॥ २५ ॥

तस्मिन्मगवति सर्वज्ञत्वस्य यद्बीजमतीतानामतादिग्रहणस्याल्पत्वं महत्त्वं च मूल-
त्वाद्बीजनिव बीजं तत्र निरतिशयं काष्ठां प्राप्तम् । दृष्ट्वा ह्यल्पत्वमहत्त्वादीनां
धर्माणां सातिशयानां काष्ठाप्राप्तिः । यथा परमाणावल्यत्वस्याऽऽकाशे परममहत्त्वस्य ।
एवं ज्ञानादयोऽपि चित्तधर्मास्तारतम्येन परिदृश्यमानाः कचिन्निरतिशयतामाप्तादय-
न्ति । यत्र चैते निरतिशयाः स ईश्वरः । यद्यपि सामान्यमात्रेऽनुमानस्य पर्यवसि-
तत्त्वान्न विशेषावगतिः संभवति तथाऽपि शास्त्रादस्य सर्वज्ञत्वादयो विशेषा
अवगन्तव्याः । तस्य स्वप्रयोजनाभावे कथं प्रकृतिपुरुषयोः संयोगवियोगा-
वापादयतीति नाऽऽशङ्कनीयं, तस्य कारुणिकत्वाद्भूतानुग्रह एव प्रयोजनम् । कल-
प्रलयमहाप्रलयेषु निःशेषान्तसारिण उद्धरिष्यामीति तस्याध्यवसायः । यद्यस्येष्टं
तत्तस्य प्रयोजनम् ॥ २६ ॥

एवमीश्वरस्य प्रमाणमभिधाय प्रभावमाह—

स पूर्णधामपि गुरुः कालेनानवच्छेदात् ॥ २६ ॥

आद्यानां स्रष्टृणां ब्रह्मादीनामपि स गुरुप्रदेष्टा । यतः स कालेन नावच्छिद्यते।
अनादित्वात् । तेषां पुनरादिमत्त्वादस्ति कालेनावच्छेदः ॥ २६ ॥

एवं प्रभावमुक्तवोपासनोपयोगाय वाचकमाह—

तस्य वाचकः प्रणवः ॥ २७ ॥

इत्थमुक्तस्वरूपस्येश्वरस्य वाचकोऽभिधायकः प्रकर्षेण नूयते स्तूयतेऽनेनेति नौति
स्तौतीति वा प्रणव ओंकारस्तयोश्च वाच्यवाचकभावच्छक्षणः संबन्धो नित्यः संकेतेन

१ क. "मन्त्रुष" । २ क. ख. "ह्ये प्र" । ३ ख. ग. "पतिः । उ" । ४ ख. ग. "यं सर्वज्ञ" ।
५ क. "मन्त्रस्य" । ६ ख. "षा ब्रह्मादीनां मु" । ७ ख. ग. प्रणव ।

प्रकाश्यते न तु केनचित्क्रियते, यथा पितापुत्रयोर्विद्यमान एव संबन्धोऽस्यायं
पिताऽस्यायं पुत्र इति केनचित्प्रकाश्यते ॥ २७ ॥

उपासनमाह—

तज्जपस्तदर्थभावनम् ॥ २८ ॥

तस्य सार्धत्रिमात्रस्य प्रणवस्य जपो यथावदुच्चारणं तद्वाच्यस्य चेश्वरस्य भावनं
पुनः पुनश्चेतसि विनिवेशनमेकाग्रताया उपायः । अतः समाधिसिद्धये योगिना
प्रणवो जप्यस्तदर्थ ईश्वरश्च भावनीय इत्युक्तं भवति ॥ २८ ॥

उपासनायाः फलमाह—

ततः प्रत्यक्चेतनाधिगमोऽप्यन्तरायाभा-
वश्च ॥ २९ ॥

तस्माज्जपात्तदर्थभावनाच्च योगिनः प्रत्यक्चेतनाधिगमो भवति । विषयप्रातिकूल्येन
स्वान्तःकरणाभिमुखमञ्चति या चेतना ह्यशक्तिः सा प्रत्यक्चेतना । तस्या अधिगमो
ज्ञानं भवति । अन्तराया वक्ष्यमाणास्तेषामभावः शक्तिप्रतिबन्धोऽपि भवति ॥ २९ ॥

अथ केऽन्तराया इत्याशङ्कयामाह—

व्याधिस्त्यानसंशयप्रमादालस्याविराति-
भ्रान्तिदर्शनालब्धभूमिकत्वानवस्थित-
त्वानि चित्तविक्षेपास्तेऽन्तरायाः ॥ ३० ॥

नवैते रजस्तमोबलात्प्रवर्तमानाश्चित्तस्य विक्षेपा भवन्ति । तैरेकाग्रताविरोधिभिश्चित्तं
विक्षिप्यत इत्यर्थः । तत्र व्याधिर्धातुवैषम्यानिमित्तो ज्वरादिः । स्त्यानमकर्मण्यता
चित्तस्य । उभयकोट्यालम्बनं ज्ञानं संशयो योगः साध्यो न वेति । प्रमादोऽनवधान-
नता समाधिसाधनेष्वौदासीन्यम् । आलस्यं कायचित्तयोर्गुरुत्वं योगविषये प्रवृत्त्यभा-
वहेतुः । अविरातिश्चित्तस्य विषयसंप्रयोगात्मा गर्भः । भ्रान्तिदर्शनं शुक्तिकायां रज-
तवद्विपर्ययज्ञानम् । अलब्धभूमिकत्वं कुतश्चिन्निमित्तात्समाधिभूमेरलामोऽसंप्राप्तिः ।
अनवस्थितत्वं लब्धौयामपि भूमौ चित्तस्य तत्राप्रतिष्ठा । त एते समाधेरेकाग्रताया
यथायोगं प्रतिपक्षत्वादन्तराया इत्युच्यन्ते ॥ ३० ॥

चित्तविक्षेपकारकानन्यानप्यन्तरायान्प्रतिपादयितुमाह—

दुःखदौर्मनस्याङ्गमेजयत्वश्वास-
श्वासा विक्षेपसहस्रवः ॥ ३१ ॥

१ क. 'मात्रिकस्य' । २ ग. 'विक्षेप्य' । ३ ख. 'कल्पता' । ४ ख. 'दोऽनुत्थानशीलता' ।
ग. 'दोऽनुत्थानशीलता' । ५ ख. ग. 'व्यावर्थाया' । ६ ख. ग. 'पि समाधिभू' ।

कुतश्चिन्निमित्तादुत्पत्तेषु विक्षेपेष्वेते दुःखादयः प्रवर्तन्ते । तत्र दुःखं चित्तस्य राजसः परिणामो बाधनालक्षणः । यद्वाधात्प्राणिनस्तदपवाताय प्रवर्तन्ते । दौर्मनस्य बाह्याभ्यन्तरैः कारणैर्मनसो दौस्थ्यम् । अङ्गमेजयत्वं सर्वाङ्गीणो वेपथुरासनमनःस्थैर्यस्य बाधकः । प्राणो यद्वाह्यं वायुमाचामति स श्वासः । यत्कौष्ठ्यं वायुं निःश्वसिति स प्रश्वासः । त एते विक्षेपैः सह प्रवर्तमाना यथोदिताभ्यासवैराग्याभ्यां निरोद्धव्या इत्येषामुपदेशः ॥ ३१ ॥

सोपद्रवविक्षेपप्रतिषेधार्थमुपायान्तरमाह—

तत्प्रतिषेधार्थमेकतत्त्वाभ्यासः ॥ ३२ ॥

तेषां विक्षेपाणां प्रतिषेधार्थमेकस्मिन्कस्मिंश्चिदभिमतं तत्त्वेऽभ्यासश्चेतसः पुनः पुनर्निवेशनं कार्यः । यद्वालात्प्रत्युदितायामेकाग्रतार्यां विक्षेपाः प्रेणाशमुपयान्ति ॥ ३२ ॥ इदानीं चित्तसंस्कारापादकपरिकर्मकथनमुपायान्तरमाह—

मैत्रीकरुणामुदितोपेक्षाणां सुखदुःखपुण्यापुण्य-
विषयाणां भावनातश्चित्तप्रसादनम् ॥ ३३ ॥

मैत्री सौहार्दम् । करुणा कृपा । मुदिता हर्षः । उपेक्षौदासीन्यम् । एता यथाक्रमं सुखितेषु दुःखितेषु पुण्यवत्स्वपुण्यवत्सु च विभावयेत् । तथा हि—सुखितेषु सौ-
ध्वेषां सुखित्वमिति मैत्री कुर्यान्न त्वीर्ष्याम् । दुःखितेषु कथं नु नामैषां दुःखनिवृत्तिः स्यादिति कृपामेव कुर्यान्न ताटस्थ्यम् । पुण्यवत्सु पुण्यानुमोदनेन हर्षमेव कुर्यान्न तु किमेते पुण्यवन्त इति विद्वेषम् । अपुण्यवत्सु चौदासीन्यमेव भावयेन्नानुमोदनं न वा द्वेषम् । सूत्रे सुखदुःखादिशब्दैस्तद्वन्तः प्रतिपादिताः । तदेवं मैत्र्यादिपरिकर्मणा चित्ते प्रसीदति सुखेन समाधेराविर्भावो भवति । परिकर्म चैतद्वाह्यं कर्म । यथा गणितं मिश्र-
कादिव्यवहारो गणितनिष्पत्तये संकलितादिकर्मोपकारकत्वेन प्रधानकर्मनिष्पत्तये भव-
त्येवं द्वेषरागादिप्रतिपक्षभूतमैत्र्यादिभावनायां समुत्पादितप्रसादं चित्तं संप्रज्ञातादिसमा-
धियोग्यं संपद्यते । रागद्वेषावेव मुख्यतया विक्षेपमुत्पादयतः । तौ चेत्समूहमुन्मूलितौ स्यातां तदा प्रसन्नत्वान्मनसो भवत्येकाग्रता ॥ ३३ ॥

उपायान्तरमाह—

प्रच्छर्दनविधारणाभ्यां वा प्राणस्य ॥ ३४ ॥

प्रच्छर्दनं कौष्ठ्यस्य वायोः प्रयत्नविशेषान्मात्राप्रमाणेन बहिर्निःसारणम् । विधा-
रणं मात्राप्रमाणेनैव प्राणस्य वायोर्बहिर्गतिविच्छेदः । स च द्वाभ्यां प्रकाराभ्यां

१ क. 'यां ते वि' । २ ख. ग. प्रशमम् । ३ ख. 'पु र्वादेवां । ४ क. साधुध्वेषां । ५ ख. 'पपादक' । ६ ख. 'सं सत्त्वाभिधं सं' ।

ब्रह्मस्योभ्यन्तरापुरणेन पुरितस्य वा तथैव निरोधेन । तदेवं रेचकपुरककुम्भकपदेन
त्रिविधः प्राणायामाश्चतस्य स्थितिमेकाग्रतया निबध्नाति । सर्वासामिन्द्रियवृत्तीनां
प्राणवृत्तिपूर्वकत्वात् । मनःप्राणयोश्च स्वव्यापारे परस्परमेकयोगक्षेमत्वाज्जीयमानः
प्राणः समस्तोन्द्रियवृत्तिनिरोधद्वारेण चित्तस्यैकाग्रतायां प्रभवति । समस्तदोषक्षयका-
रित्वं चास्याऽऽगमे श्रूयते । दोषकृताश्च सर्वा विक्षेपवृत्तयः । अतो दोषनिर्हरणद्वारे-
णाप्यस्यैकाग्रतायां सामर्थ्यम् ॥ ३४ ॥

इदानीमुपायान्तरप्रदर्शनोपक्षेपेण संप्रज्ञातस्य समाधेः पूर्वार्द्धं कथयति—

विषयवती वा प्रवृत्तिरुत्पन्ना

स्थितिनिबन्धिनी ॥ ३५ ॥

मनस इति वाक्यशेषः । विषया गन्धरसरूपस्पर्शशब्दास्ते विद्यन्ते फलत्वेन
यस्याः सा विषयवती प्रवृत्तिर्मनसः स्थैर्यं करोति । तथा हि—नासाग्रे चित्तं धार-
यतो दिव्यगन्धसंविदुपजायते । तादृश्येव जिह्वाग्रे रससंवित् । तालवग्रे रूपसंवित् ।
जिह्वामध्ये स्पर्शसंवित् । जिह्वामूले शब्दसंवित् । तदेवं तत्तदिन्द्रियद्वारेण तस्मिन्स्त-
स्मिन्दिव्ये विषये जायमाना संविच्चित्तस्यैकाग्रताया हेतुर्भवति । अस्ति योगस्य फल-
मिति योगिनः समाश्वासोत्पादनात् ॥ ३५ ॥

एवंविधमवोपायान्तरमाह—

विशोका वा ज्योतिष्मती ॥ ३६ ॥

प्रवृत्तिरुत्पन्ना चित्तस्य स्थितिनिबन्धिनीति वाक्यशेषः । ज्योतिःशब्देन साद्विक्र-
प्रकाश उच्यते । स प्रशस्तो भूयानतिशयवांश्च विद्यते यस्यां सा ज्योतिष्मती प्रवृत्तिः ।
विशोका विगतः सुखमयैकत्वाभ्यासवशाच्छोको रजःपरिणामो यस्याः सा विशोका
चेतसः स्थितिनिबन्धिनी । अयमर्थः—हृत्पद्मसंपुटमध्ये प्रशान्तकल्लोलक्षीरोदधिप्रख्यं
चित्तसत्त्वं भावयतः प्रज्ञालोकात्सर्ववृत्तिपरिक्षये चेतसः स्थैर्यमुत्पद्यते ॥ ३६ ॥

उपायान्तरप्रदर्शनद्वारेण संप्रज्ञातसमाधेर्विषयं दर्शयति—

वीतरागविषयं वा चित्तम् ॥ ३७ ॥

मनसः स्थितिनिबन्धनं भवतीति शेषः । वीतरागः परित्यक्तविषयामिलषस्तस्य
यच्चित्तं परिहृतक्लेशं तदालम्बनकृतं चेतसः स्थितिहेतुर्भवति ॥ ३७ ॥

एवंविधमुपायान्तरमाह—

स्वप्ननिद्राज्ञानालम्बनं वा ॥ ३८ ॥

प्रत्यस्तनितबाह्येन्द्रियवृत्तेर्मनोमात्रेणैव यत्र मोक्तृत्वमात्मनः स स्वप्नः । निद्रा पूर्वोक्त-

१ क. 'स्यान्त' । २ क. 'प्रतायां नि' । ३ क. 'त्वात्क्षीयमाणः प्रा' । ४ ख. ग. 'पूर्वरङ्गं
करोति' । ५ क. ख. 'यत्वाभ्या' ।

लक्षणा । तदालम्बनं स्वप्नालम्बनं निद्रालम्बनं वा ज्ञानमालम्ब्यमानं चेतसः स्थितिं करोति ॥ ३८ ॥

नानारुचित्वात्प्राणिनां यस्मिन्कस्मिंश्चिद्वस्तुनि योगिनः श्रद्धा भवति । तस्य ध्यानेनापीष्टसिद्धिरिति प्रतिपादयितुमाह —

यथाभिमतध्यानाद्वा ॥ ३९ ॥

यथाभिमतवस्तुनि बाह्ये चन्द्रादावाभ्यन्तरे नाडीचक्रादौ वा साध्यमाने चेतः स्थिरी भवति ॥ ३९ ॥

एवमुपायान्प्रदर्श्य फलदर्शनायाऽऽह —

परमाणुपरमहृत्त्वान्तोऽस्य वशीकारः ॥ ४० ॥

एभिरुपायैश्चित्तस्य स्थैर्यं भावयतो योगिनः सूक्ष्मविषयभावनाद्वारेण परमाण्वन्तो वशीकारोऽप्रतिघातरूपो जायते, न क्वचित्परमीणुपर्यन्ते सूक्ष्मे विषयेऽस्य मनः प्रतिहन्यत इत्यर्थः । एवं स्थूलमाकाशादिपरममहत्पर्यन्तं भावयतो न क्वचिच्चेतसः प्रतिघात उत्पद्यते । सर्वत्र स्वातन्त्र्यं भवतीत्यर्थः ॥ ४० ॥

एवमेभिरुपायैः संस्कृतस्य चेतसः कीदृग्रूपं भवतीत्या (त्यत आ)ह —

क्षीणवृत्तेरभिजातस्येव मणेर्ग्रहीतृग्रहणग्रा-

ह्येषु तत्स्थितदञ्जनता समापत्तिः ॥ ४१ ॥

क्षीणा वृत्तयो यस्य तत्क्षीणवृत्तिः । तस्य ग्रहीतृग्रहणग्रहेषु, आत्मेन्द्रियविषयेषु तत्स्थितदञ्जनता समापत्तिर्भवति । तत्स्थितत्वं तन्नेकाग्रता । तदञ्जनता तन्मयत्वं नैयम्भूते चित्ते विषयस्य भाव्यमानस्यैवात्कैर्षः । तथाविधा समापत्तिस्तद्रूपः परिणामो भवतीत्यर्थः । दृष्टान्तमाह — अभिजातस्येव मणेर्यथाऽभिजातस्य निर्मलस्य स्फटिकमणोस्तर्तदुपाधिवशात्तत्तद्रूपापत्तिरेवं निर्मलस्य चित्तस्य तत्तद्भावनीयवस्तूपरागात्तत्तद्रूपापत्तिः । यद्यपि ग्रहीतृग्रहणग्राह्येष्वित्युक्तं तथाऽपि भूमिकाक्रमवशाद्ग्राह्यग्रहणग्रहीतृष्विति बोध्यम् । यतः प्रथमं ग्राह्यनिष्ठ एष समाधिस्ततो ग्रहणनिष्ठस्ततोऽस्मितामात्ररूपो ग्रहीतृनिष्ठः, केवलस्य पुरुषस्य ग्रहीतृभाव्यत्वासंभवात् । ततश्च स्थूलपूक्ष्मग्राह्योपरक्तं चित्तं तत्र समापन्नं भवति । एवं ग्रहणे ग्रहीतरि च समापन्नं बोद्धव्यम् ॥ ४१ ॥

१ क. "माण्वन्ते" २ क. "हृत्पर्यन्त" । ३ ख. ग. सत्कृतः । ४ ख. ग. "षु अस्मिन्नेति" । ५ ख. ग. तदेका । ६ क. क्षीणभूते । ७ ख. "त्कर्पात्" । ८ ख. ग. "तद्रूपाश्रयव" । ९ ख. ग. "तत्तत्त्वस्य" । १० ख. हीतृभावार्त्तं । ११ "ग्रहणग्रहीतृरपि स" । १२ ख. "पञ्चत्वं बो" । १३ ग. अं तद्रूपपरिणामत्वं बो ।

इदानीमुक्ताया एव समापत्तेश्चातुर्विध्यमाह—

तत्र शब्दार्थज्ञानविकल्पैः संकीर्णा

सवितर्का समापत्तिः ॥ ४२ ॥

श्रोत्रेन्द्रियग्राह्यः स्फोटरूपो वा शब्दः । अर्थो जात्यादिः । ज्ञानं सत्त्वप्रधाना
बुद्धिवृत्तिः । विकल्प उक्तलक्षणः । तैः संकीर्णा यस्यामेते शब्दार्थयः परस्पराध्या-
सेन प्रतिभासन्ते गौरित्यर्थो गौरिति ज्ञानमित्यनेनाऽऽकारेण सा सवितर्का समापत्ति-
रुच्यते ॥ ४२ ॥

उक्तलक्षणविपरीतां निर्वितर्कामाह—

स्मृतिपरिशुद्धौ स्वरूपशून्येवार्थमा-

त्रनिर्भासा निर्वितर्का ॥ ४३ ॥

शब्दार्थस्मृतिप्रविलये सति प्रत्युदितस्पष्टग्राह्यकारप्रतिभासिर्नया न्यग्भूतज्ञानांश-
त्वेन स्वरूपशून्येव निर्वितर्का समापत्तिः ॥ ४३ ॥

भेदान्तरं प्रतिपादयितुमाह—

एतयैव सविचारा निर्विचारा च

सूक्ष्मविषया व्याख्याता ॥ ४४ ॥

एतयैव सवितर्कया निर्वितर्कया च समापत्त्या सविचारा निर्विचारा च व्याख्या-
ता । कीदृशी, सूक्ष्मविषया सूक्ष्मस्तन्मात्रेन्द्रियादिविषयो यस्याः सा तथोक्ता । एतेन
पूर्वस्याः स्थूलविषयत्वं प्रतिपादितं भवति । सा हि महाभूतालम्बना । शब्दार्थविष-
यत्वेन शब्दार्थविकल्पसहितत्वेन देशकालधर्माद्यवच्छिन्नः सूक्ष्मोऽर्थः प्रतिपाति यस्यां
सा सविचारा । देशकालधर्मादिरहितो धर्मिमात्रतया सूक्ष्मोऽर्थस्तन्मात्रेन्द्रियरूपः
प्रतिपाति यस्यां सा निर्विचारा ॥ ४४ ॥

अस्या एव सूक्ष्मविषयायाः किंपर्यन्तः सूक्ष्मविषय इत्याह—

सूक्ष्मविषयत्वं चालिङ्गपर्यवसानम् ॥ ४५ ॥

सविचारनिर्विचारयोः समापत्त्योर्यत्सूक्ष्मविषयत्वमुक्तं तदलिङ्गपर्यवसानं न कचि-
ह्यते न वा किंचिल्लिङ्गति गमयतीत्यलिङ्गं प्रधानं तत्पर्यन्तं सूक्ष्मविषयत्वम् । तथा
हि—गुणानां परिणामे चत्वारि पर्वाणि । विशिष्टलिङ्गमविशिष्टलिङ्गं लिङ्गमात्रमलिङ्गं
चेति । विशिष्टलिङ्गं भूतानि, अविशिष्टलिङ्गं तन्मात्रेन्द्रियाणि, लिङ्गमात्रं बुद्धिः, अ-
लिङ्गं प्रधानमिति । नातः परं सूक्ष्ममस्तीत्युक्तं भवति ॥ ४५ ॥

१ क. 'दयन्नयः' । २ क. 'न विकल्परूपेण प्र' । ३ क. 'ण या सा' । ४ क. 'ततया' । ५ ग.
'ज्ञानसत्त्वेन' । ६ क. 'भूतेन्द्रियाल' । ७ ग. 'स्परहि' । ८ क. 'धर्ममा' । ९ क. 'भूतेन्द्रियाणि'
१० क. 'न्मात्रान्तःकरणानि लि' ।

एतासां समापत्तीनां प्रकृते प्रयोजनमाह—

ता एव सबीजः समाधिः ॥ ४६ ॥

ता एवोक्तलक्षणाः समापत्तयः सह बीजेनाऽऽलम्बनेन वर्तत इति सबीजः संप्र-
ज्ञातः समाधिरित्युच्यते । सर्वासां सालम्बनत्वात् ॥ ४६ ॥

अथेतरासां समापत्तीनां निर्विचारफलत्वान्निर्विचारायाः फलमाह—

निर्विचारवैशारद्येऽध्यात्मप्रसादः ॥ ४७ ॥

निर्विचारत्वं व्याख्यातम् । वैशारद्यं नैर्मल्यम् । सवितर्कं स्थूलविषयामपेक्ष्य
निर्वितर्कायाः प्राधान्यम् । ततोऽपि सूक्ष्मविषयायाः सविचारायाः । ततोऽपि निर्वि-
कल्परूपाया निर्विचारायाः । तस्यास्तु निर्विचारायाः प्रकृष्टाभ्यासवशाद्वैशारद्ये
नैर्मल्ये सत्यध्यात्मप्रसादः समुपजायते । चित्तं क्लेशवासनारहितं स्थितिप्रवाहयोग्यं
भवति । एतदेव चित्तस्य वैशारद्यं यत्स्थितौ दाढर्यम् ॥ ४७ ॥

तस्मिन्सति किं भवतीत्याह—

ऋतंभरा तत्र प्रज्ञा ॥ ४८ ॥

ऋतं सत्यं बिभर्ति कदाचिदपि न विपर्ययेणाऽऽच्छाद्यते सतंभरा प्रज्ञा तस्मिन्सति
भवतीत्यर्थः । तस्माच्च प्रज्ञालोकात्सर्वं यथावत्पश्यन्योगी प्रकृष्टं योगं प्राप्नोति ॥ ४८ ॥

अस्याः प्रज्ञान्तराद्वैलक्षण्यमाह—

श्रुतानुमानप्रज्ञाभ्यां सामान्यवि-
षया विशेषार्थत्वात् ॥ ४९ ॥

श्रुतमागमज्ञानम्, अनुमानमुक्तलक्षणम्, ताभ्यां या जायते प्रज्ञा सा सामा-
न्यविषया । न हि शब्दलिङ्गयोरिन्द्रियवद्विशेषप्रतिपत्तौ सामर्थ्यम् । इयं पुनर्निर्वि-
चारवैशारद्यैसमुद्भवा प्रज्ञा ताभ्यां विलक्षणा विशेषविषयत्वात् । अस्यां हि प्रज्ञायां
सूक्ष्मव्यवहितविप्रकृष्टानामपि विशेषः स्फुटैर्नैव रूपेण भासते । अतस्तस्यामेव योगिना
परः प्रयत्नः कर्तव्य इत्युपदिष्टं भवति ॥ ४९ ॥

अस्याः प्रज्ञायाः फलमाह—

तज्जः संस्कारोऽन्यसंस्कारप्रतिबन्धी ॥ ५० ॥

तथा प्रज्ञया जनितो यः संस्कारः सोऽन्यान्व्युत्थानजान्समाधिजांश्च संस्कारा-
प्रतिबन्धनाति । स्वकार्यकरणाक्षमान्करोतीत्यर्थः । यतस्तत्स्वरूपतयाऽनया जनिताः
संस्कारा बलवत्त्वादतत्स्वरूपप्रज्ञाजनितान्संस्कारान्बाधितुं शक्नुवन्ति । अतस्तामेव
प्रज्ञामभ्यसोदित्युक्तं भवति ॥ ५० ॥

१ ग. 'ते यो' । २ ख. ग. 'स्थिरप्र' । ३ ख. 'यभावादन्त्यप्रज्ञाभ्यां वि' । ४ ग. 'मुपेता
प्र' । ५ ख. ग. 'मवि' । ६ ख. 'रा निरालम्बनत्वाद्' ।

एवं संप्रज्ञातं समाधिमाभिधाय संप्रज्ञातं वक्तुमाह —

तस्यापि निरोधे सर्वनिरोधा-

निर्बीजः समाधिः ॥ ५१ ॥

तस्यापि संप्रज्ञातस्य निरोधे प्रविश्ये सति सर्वासां चित्तवृत्तीनां स्वकारणे प्रवि-
ल्योद्या या संस्कारमात्राद्वृत्तिरुदेति तस्यास्तस्या नेति नेतीति केवलं पर्युत्सनाजि-
र्बीजः समाधिराविर्भवति । यस्मिन्सति पुरुषः स्वरूपनिष्ठः शुद्धो भवति । तदत्राधि-
कृतस्य योगस्य लक्षणं चित्तवृत्तिनिरोधपदानां च व्याख्यानमभ्यासवैराग्यलक्ष्णं
तस्योपायद्वयस्य स्वरूपं भेदं चाभिधाय संप्रज्ञातासंप्रज्ञातभेदेन योगस्य मुख्यामुख्य-
भेदमुक्त्वा योगाभ्यासप्रदर्शनपूर्वकं विस्तरेणोपायान्प्रदर्श्य सुगमोपायप्रदर्शनपरतयेश्व-
रस्य स्वरूपप्रमाणप्रभाववाचकोपासनांनि तत्फलानि [च] निर्णीय चित्तविक्षेपा-
स्तत्सहभुवश्च दुःखादीन्विस्तरेण च तत्प्रतिषेधोपायानेकतत्त्वभ्यासमैर्त्यादीन्प्राणायामा-
मादीन्संप्रज्ञातासंप्रज्ञातपूर्वाङ्गभूतविषयवती प्रवृत्तिरित्योदीना(दीश्वाऽऽ)ख्यायोपसंहा-
रद्वारेण च समापत्तीः सलक्षणाः सफलाः स्वस्वविषयसहिताश्चोक्त्वा संप्रज्ञातासंप्र-
ज्ञातयोरुपसंहारमाभिधाय सर्बीजपूर्वको निर्बीजः समाधिरभिहित इति व्याकृतो योग-
पादः ॥ ५१ ॥

इति श्रीमद्भारवाजिराजभोजदेवविरचितायां राजमार्तण्डाभिधायी
पातञ्जलयोगशास्त्रसूत्रवृत्तौ योगपादः प्रथमः ॥ १ ॥

अथ द्वितीयः साधनपादः ।

ते ते दुष्प्रापयोगार्द्धसिद्धये येन दर्शिताः ।

उपायाः स जगन्नाथस्वयंश्चोऽस्तु प्रार्थितास्तये ॥

तदेवं प्रथमे पादे समाहितचित्तस्य सोपायं योगमाभिधाय व्युत्थितचित्तस्यापि कथ-
मुपायाभ्यासपूर्वको योगः सात्म्यमुपयातीति तत्साधनानुष्ठानप्रतिपादनाय क्रियायोग-
माह —

तपःस्वाध्यायेश्वरप्रणिधानानि क्रियायोगः ॥ १ ॥

तपः शास्त्रान्तरोपदिष्टं कृच्छ्रचान्द्रायणादि । स्वाध्यायः प्रणवपूर्वाणां मन्त्राणां

१ ख. ग. तस्य । २ क. 'यान्न सं०' । ३ क. 'त्राद्दृष्टि' । ख. 'त्र दृ' । ४ क. 'तत्रा' । ५ क. 'क्षणस्यो' । ६ ख. 'स्य मे' । ७ ख. 'नाकर्म त' । ग. 'नाकर्मत' । ८ क. 'व्यादिप्राणा' । ९ ग. 'दीनां सं' । १० ख. ग. 'पूदरङ्ग' । ११ ख. 'स्यादिना' । १२ क. 'चित्तविक्षेपफलसहिता' । १३ क. 'हिता' 'चोक्त्वा' । १४ क. 'ग स्वात्म्यम्' ।

जपः । ईश्वरप्रणिधानं सर्वक्रियाणां तस्मिन्परमगुरौ फलनिरपेक्षतया समर्पणम् ।
एतानि क्रियायोग इत्युच्यन्ते ॥ १ ॥

स किमर्थ इत्यत आह—

समाधिभावनार्थः क्लेशतनूकरणार्थश्च ॥ २ ॥

क्लेशा वक्ष्यमाणास्तेषां तनूकरणं स्वकार्यकरणप्रतिबन्धः । समाधिरुक्तलक्षण-
स्तस्य भावना चेतासि पुनःपुनर्निवेशनं सोऽर्थः प्रयोजनं यस्य स तथोक्तः । एतदुक्तं
भवति—एते तपःप्रभृतयोऽभ्यस्यमानाश्चित्तगतानविद्यादीन्क्लेशाञ्छिथिलीकुर्वन्तः समा-
धेरुपकारकतां भजन्ते । तस्मात्प्रथमं क्रियायोगावधानपरेण योगिना भवितव्यमित्युप-
दिष्टम् ॥ २ ॥

क्लेशतनूकरणार्थ इत्युक्तं, तत्र के क्लेशा इत्यत आह—

अविद्यास्मितारागद्वेषाभिनिवेशाः क्लेशाः ॥ ३ ॥

अविद्यादयो वक्ष्यमाणलक्षणाः पञ्च । ते च बाधनालक्षणं पारितापमुपजनयन्तः
क्लेशशब्दाच्चा भवन्ति । ते हि चेतासि प्रवर्तमानाः संसारलक्षणं गुणपरिणामं द्रव-
यन्ति ॥ ३ ॥

सत्यपि सर्वेषां तुर्ये क्लेशत्वे मूलभूतत्वादविद्यायाः प्राधान्यं प्रतिपादयितुमाह—

अविद्या क्षेत्रज्ञतरेषां प्रसुप्ततनुविच्छिन्नोदाराणाम् ॥ ४ ॥

अविद्या मोहः, अनात्मन्यात्माभिमान इति यावत् । सा क्षेत्रं प्रसवभूमिरुत्तरेषा-
मस्मितादीनां प्रत्येकं प्रसुप्ततत्वादिभेदेन चतुर्विधानाम् । अतो यत्राविद्या विपर्ययज्ञा-
नरूपा शिथिली भवति तत्र क्लेशानामस्मितादीनां नोद्भवो दृश्यते । विपर्ययज्ञानस-
द्भावे च तेषामुद्भवदर्शनात्स्थितमेव मूलत्वमविद्यायाः । प्रसुप्ततनुविच्छिन्नोदारा-
णामिति । तत्र ये क्लेशाश्चित्तमूषी स्थिताः प्रबोधकामावे स्वकार्यं नाऽऽरभन्ते ते
प्रसुप्ता इत्युच्यन्ते । यथा बालावस्थायां, बालस्य हि वासनाहर्षेण स्थिता अपिक्लेशाः
प्रबोधकवहकार्यमात्रेण नाभिव्यज्यन्ते । ते तत्रो ये स्वस्वप्रतिपक्षभावनाया शिथिली-
कृतकार्यसंपादनशक्तयो वासनावशेषतया चेतस्यवस्थिताः प्रभूतां सायग्रीमन्तरेण
स्वकार्यमारब्धुमक्षमाः । यथाऽऽव्यासवतो योगिनः । ते विच्छिन्ना ये केनचिद्बलवता
क्लेशेनाभिभूतशक्त्यस्तित्थन्ति । यथा द्वेषावस्थायां रागः, रागावस्थायां वा द्वेषः, न
ह्यनयोः परस्परविरुद्धयोर्युगपत्संभवोऽस्ति । त उदारा ये प्राससहकारिसंनिधयः स्वं स्वं
कार्यमभिनिर्वर्तयन्ति । यथा सदैव योगपरिपन्थिनो व्युत्थानदशायाम् । एषां प्रत्येकं
चतुर्विधानामपि मूलभूतत्वेन स्थिताऽप्यविद्याऽन्वयित्वेन प्रतीयते । न हि कचिदपि क्लेशा-

नां विपर्ययान्वयनिरपेक्षाणां स्वरूपमुपलभ्यते । तैस्यां च मिथ्यारूपाणां सम्यग्ज्ञानेन निवर्तितायां दग्धबीजकल्पानामेषां न कश्चित्प्ररोहोऽस्ति । अतोऽविद्यानिमित्तत्वमविद्यान्वयश्चैतेषां निश्चीयते । अतः सर्वेऽप्यविद्याव्यपदेशभाजः सर्वेषां च क्लेशानां चित्तविक्षेपकारित्वाद्योगिना प्रथममेव तदुच्छेदे यत्नः कार्य इति ॥ ४ ॥

अविद्याया लक्षणमाह—

अनित्याशुचिदुःखानात्मसु नित्य-

शुचिसुखात्मख्यातिरविद्या ॥ ५ ॥

अतस्मिन्तादिति प्रतिभासोऽविद्येत्यविद्यायाः सामान्यलक्षणम् । तस्या एव भेद-प्रतिपादनम्—अनित्येषु घटादिषु नित्यत्वाभिमानोऽविद्येत्युच्यते । एवमशुचिषु कायादिषु शुचित्वाभिमानः, दुःखेषु च विषयेषु सुखत्वाभिमानः, अनात्मानि शरीर आत्मत्वाभिमानः । एतेनापुण्ये पुण्यभ्रमोऽनर्थे चार्थभ्रमो व्याख्यातः ॥ ५ ॥

अस्मितां लक्षयितुमाह—

दृग्दर्शनशक्त्योरेकात्मतै(ते)वास्मिता ॥ ६ ॥

दृक्शक्तिः पुरुषः, दर्शनशक्ती रजस्तमोभ्यामनभिभूतः सात्त्विकः परिणामोऽन्तःकरणरूपः, अनयोर्भोग्यभोक्तृत्वेन जडाजडत्वेनात्यन्तभिन्नरूपयोरेकतामिमानोऽस्मि-तेति उच्यते । यथा प्रकृतिर्वस्तुतः कर्तृत्वभोक्तृत्वरहिताऽपि कर्त्र्यहं भोग्य(कथ्य)ह-मित्यभिमन्यते । सोऽयमस्मिताख्यो विपर्यासः क्लेशः ॥ ६ ॥

रागस्य लक्षणमाह—

सुखानुशयी रागः ॥ ७ ॥

सुखमनुशेव इति सुखानुशयी । सुखज्ञस्य सुखानुस्मृतिपूर्वकः सुखसाधनेषु तृष्णा-रूपो गर्वो रागसंज्ञकः क्लेशः ॥ ७ ॥

द्वेषस्य लक्षणमाह—

दुःखानुशयी द्वेषः ॥ ८ ॥

दुःखमुक्तलक्षणं, तदभिज्ञस्य तदनुस्मृतिपूर्वकं तत्साधनेष्वनभिर्लभतो योऽयं निन्दात्मकः क्रोधः स द्वेषलक्षणः क्लेशः ॥ ८ ॥

अभिनिवेशस्य लक्षणमाह—

स्वरसवादी विदुषोऽपि तन्वन्नुबन्धोऽभिनिवेशः ॥ ९ ॥

पूर्वजन्मानुभूतमरणदुःखानुभववासनाबलाद्भयरूपः समुपजायमानः शरीरविषयीदेर्मम

१ ख. ग. "पर्यास्तान्व" । २ क. तस्मान्निमिथ्याज्ञानरु" । ३ ग. "व्याभूताया" । ४ क. "पाया-
मविद्यायां स" । ५ ख. ग. कर्तव्य । ६ क. सुखाभि" । ७ क. आत्माभि" । ८ ख. "लक्ष्यता योऽयं
विरोधो द्वे" । ९ ग. "कः स" । १० क. तथाहोऽभि" । ११ क. ग. "यादिभिर्न" ।

वियोगो मा भूदित्यन्वहमनुबन्धरूपः सर्वस्यैवाऽऽकृमेर्ब्रह्मपर्यन्तं निर्मितमन्तरेण प्रवर्तमानोऽभिनिवेशारुयः क्लेशः । ॥ ९ ॥

तदेवं व्युत्थानस्य क्लेशात्मकत्वादेकाग्रताभ्यासकामेन प्रथमं क्लेशाः परिहर्तव्याः । न चाज्ञातानां तेषां परिहारः कर्तुं शक्य इति तज्ज्ञानाय तेषामुद्देशं क्षेत्रं विभागं लक्षणं चाभिधाय स्थूलसूक्ष्मभेदभिन्नानां तेषां प्रह्णोपायविभागमाह—

ते प्रतिप्रसवहेयाः सूक्ष्माः ॥ १० ॥

ते सूक्ष्माः क्लेशा ये वासनारूपेणैव स्थिता न वृत्तिरूपं परिणाममारमन्ते ते प्रतिप्रसवेन प्रतिलोमपरिणामेन हेयास्त्यक्तव्याः । स्वकारणास्मितायां कृतार्थं सवासनं चित्तं यदा प्रविष्टं भवति तदा कुतस्तेषां निर्मूलानां संभवः ॥ १० ॥

स्थूलानां हानोपायमाह—

ध्यानहेयास्तद्वृत्तयः ॥ ११ ॥

तेषां क्लेशानामारब्धकार्याणां याः सुखदुःखमोहात्मिका वृत्तयस्ता ध्यानेनैव चित्तैः काग्रतालक्षणेन हेया हातव्या इत्यर्थः । चित्तपरिकर्माभ्यासमात्रेणैव स्थूलत्वात्तासां निवृत्तिर्भवति । यथा वस्त्रादौ स्थूलो मलः प्रक्षालनमात्रेणैव निवर्तते, यस्तु तत्र सूक्ष्मः स तैस्तरुपायैरुत्तापनप्रभृतिभिरेव निवर्तयितुं शक्यते ॥ ११ ॥

एवं क्लेशानां तत्त्वमाभिधाय कर्माशयस्याभिधातुमाह—

क्लेशमूलः कर्माशयो दृष्टादृष्टजन्मवेदनीयः ॥ १२ ॥

कर्माशय इत्यनेन तस्य स्वरूपमाभिहितम् । यतो वासनारूपाण्येव कर्माणि । क्लेशमूल इत्यनेन कारणमभिहितम् । यतः कर्मणां शुभाशुभानां क्लेशा एव निर्मितम् । दृष्टादृष्टजन्मवेदनीय इत्यनेन फलमुक्तम् । अस्मिन्नेव जन्मानि अनुभवनीयो दृष्टजन्मवेदनीयः । जन्मान्तरानुभवनीयोऽदृष्टजन्मवेदनीयः । तथाहि—कानिचित्पुण्यानि कर्माणि देवताराधनादीनि तीव्रसंवेगेन कृतानीहैव जन्मानि जात्यायुर्भोगलक्षणं फलं प्रयच्छन्ति । यथा नन्दीश्वरस्य भगवन्महेश्वराराधनबलादिहैव जन्मानि जात्यादयो विशिष्टाः प्रादुर्भूताः । एवमन्येषां विश्वामित्रादीनां तपःप्रभावाज्जात्यायुषी । केषांचिज्जातिरेव । यथा तीव्रसंवेगेन दुष्टकर्मकृतां नहुषादीनां जात्यन्तरादिपरिणामः । उर्वर्याश्च कार्तिकेयवने लतारूपतया । एवं व्यस्तसमस्तरूपत्वेन यथायोगं योज्यम् ॥ १२ ॥

१ ख. ग. 'मितं विना प्र' । २ ख. सुपदेशं । ३ क. स्थिताः स्ववृ' । ४ क. 'यस्य तदाभि' । ५ क. तथा ।

इदानीं कर्माशयस्य स्वभेदभिन्नं फलमाह—

सति मूले तद्विपाको जात्यायुर्भोगाः ॥ १३ ॥

मूलमुक्तलक्षणाः क्लेशाः । तेष्वनभिभूतेषु सत्सु कर्मणां कुशलाकुशलरूपाणां विपाकः फलं जात्यायुर्भोगा भवन्ति । जातिर्मनुष्यत्वादिः । आयुश्चिरकालमेकशरीर-संबन्धः । भोगा विषया इन्द्रियाणि सुखसंविद्दुःखसंविच्च कर्मकरणभावसाधनव्युत्पत्त्या भोगशब्दस्य । इदमत्र तात्पर्यम्—चित्तभूमादनादिकालसंचिताः कर्मवासना यथा यथा पाकमुपयान्ति तथा तथा गुणप्रदानभावेन स्थिता जात्यायुर्भोगलक्षणं स्वकार्यमारभन्ते ॥ १३ ॥

उक्तानां कर्मफलत्वेन जात्यादीनां स्वकारणकर्मानुभारेण कार्यकर्तृत्वमाह—

ते ह्लादपरितापफलाः पुण्या-

पुण्यहेतुत्वात् ॥ १४ ॥

ह्लादः सुखं, परितापो दुःखं, ह्लादपरितापौ फलं येषां ते तथोक्ताः । पुण्यं कुशलं कर्म, तद्विपरीतमपुण्यं, ते पुण्यापुण्ये कारणं येषां ते तेषां भावस्तस्मात् । एतदुक्तं भवति—पुण्यकर्मावस्था जात्यायुर्भोगा ह्लादफला अपुण्यकर्मावस्थास्तु परितापफलाः । एतच्च प्राणिमात्रापेक्षया द्वैविध्यम् ॥ १४ ॥

योगिनस्तु सर्वं दुःखमित्याह—

परिणामतापसंस्कारदुःखैर्गुणवृत्तिविरो-

धाच्च दुःखमेव सर्वं विवेकिनः ॥ १५ ॥

विवेकिनः परिज्ञातक्लेशादिविवेकस्य परिदृश्यमानं सकलमेव भोगसाधनं सविषं स्वाद्वन्नामिव दुःखमेव प्रतिकूलवेदनियमेवेत्यर्थः । यस्मादत्यन्ताभिजातो योगी दुःख-लेशेनाप्युद्विजते । यथाऽक्षिपार्त्रैर्मूर्णातन्तुस्पर्शमात्रेणैव महती पीडामनुभवति नेतरदङ्गं तथा विवेकी स्वरूपदुःखानुबन्धेनापि उद्विजते । कथमित्याह—परिणामतापसंस्कार-दुःखैः । विषयाणामुपभुज्यमानानां यथायथं गर्वाभिवृद्धेस्तदप्राप्तिकृतस्य दुःखस्यापरि-हार्यतया दुःखान्तरसाधनत्वाच्चास्त्येव दुःखरूपतेति परिणामदुःखत्वम् । उपभुज्य-मानेषु सुखसाधनेषु तत्प्रतिपन्नियनं प्रति द्वेषस्य सर्वदैवावस्थितत्वात्सुखानुभवका-लेऽपि तापदुःखं दुष्परिहरमिति तापदुःखता । संस्कारदुःखत्वं च स्वाभिमतानभि-मतविषयसंनिधाने सुखसंविद्दुःखसंविद्योपजायमाना तथाविधमेव स्वक्षेत्रे संस्कारमार-भते । संस्काराच्च पुनस्तथाविधसंविदनुभव इत्यवरिमितसंस्कारोत्पत्तिद्वारेण संसारानु-

१ क. 'स्य स्वभेदभिन्नस्य स्व' । २ क. 'सारिणां का' । ३ ग. कारणे । ४ ख. 'त्रमणुत' ।

च्छेदात्सर्वस्यैव दुःखत्वम् । गुणवृत्तिविरोधाच्चेति । गुणानां सत्त्वरजस्तमसां या वृत्तयः सुखदुःखमोहरूपाः परस्परमभिभाव्याभिभावकत्वेन विरुद्धा जायन्ते तासां सर्वत्रैव दुःखानुबेधाद्दुःखत्वम् । एतदुक्तं भवति— ऐकान्तिकीमात्यन्तिकी च दुःख-निवृत्तिमिच्छतो विवेकिन उक्तरूपकारणचतुष्टयात्सर्वे विषया दुःखरूपतया प्रति-भाति । तस्मात्सर्वकर्मविपाको दुःखरूप एवेत्युक्तं भवति ॥ १५ ॥

तदेवमुक्तस्य क्लेशकर्माशयविपाकशोरविद्याप्रभवत्वादविद्यायाश्च मिथ्याज्ञानरूप-तया सम्यग्ज्ञानोच्छेद्यत्वात्सम्यग्ज्ञानस्य च साधनहेयोपादेयावधारणरूपत्वात्तदभिधा-नायाऽऽह—

हेयं दुःखमनागतम् ॥ १६ ॥

भूतस्यातिक्रान्तत्वादनुभूयमानस्य च त्यक्तमशक्यत्वाद्नागतमेव संसारदुःखं हातव्यामित्युक्तं भवति ॥ १६ ॥

हेयहेतुमाह—

द्रष्टृदृश्ययोः संयोगो हेयहेतुः ॥ १७ ॥

द्रष्टा चिद्रूपः पुरुषः, दृश्यं बुद्धिसत्त्वं, तयोरविवेकरूपातिपूर्वको योऽसौ संयोगो भोग्यभोक्तृत्वेन संनिधानं स हेयस्य दुःखस्य गुणपरिणामस्य संसारस्य हेतुः कारणं तन्निवृत्त्या संसारनिवृत्तिर्भवतीत्यर्थः ॥ १७ ॥

द्रष्टृदृश्ययोः संयोग इत्युक्तं, तत्र दृश्यस्य स्वरूपं कार्यं प्रयोजनं चाऽऽह—

प्रकाशक्रियास्थितिशीलं भूतेन्द्रियात्मकं
भोगापवर्गार्थं दृश्यम् ॥ १८ ॥

प्रकाशः सत्त्वस्य धर्मः, क्रिया प्रवृत्तिरूपा रजसः, स्थितिर्नियमरूपा तमसः, ताः प्रकाशक्रियास्थितयः शीलं स्वाभाविकं रूपं यस्य तत्तथाविधमिति स्वरूपमस्य निर्दिष्टम् । भूतेन्द्रियात्मकमिति । भूतानि स्थूलसूक्ष्मभेदेन द्विविधानि पृथिव्या-दीनि गन्धतन्मात्रादीनि च । इन्द्रियाणि बुद्धीन्द्रियकर्मेन्द्रियान्तःकरणभेदेन त्रिवि-धानि । उभयमेतद्ब्रह्मग्रहरूपमात्मा स्वरूपाभिन्नः परिणामो यस्य तत्तथाविधमि-त्यनेनास्य कार्यमुक्तम् । भोगः कथितलक्षणः, अपवर्गो विवेकरूपातिपूर्विका संसार-निवृत्तिः, तौ भोगापवर्गार्थः प्रयोजनं यस्य तत्तथाविधं दृश्यमित्यर्थः ॥ १८ ॥

१ ख. ग. 'दृश्यं यावत्स' । २ ख. 'न्ति तावत्स' । ३ ख. 'खप' । ४ क. 'मरूपस्य' । ५ ख. ग. 'दृश्यस्व' ।

तस्य च दृश्यस्य नानावस्थारूपपरिणामात्मकस्य हेयत्वेन ज्ञातव्यत्वात्तदवस्थाः
कथयितुमाह—

विशेषाविशेषलिङ्गमात्रालिङ्गानि गुणपर्वाणि ॥ १९ ॥

गुणानां पर्वाण्यवस्थाविशेषाश्चत्वारो ज्ञातव्या इत्युपादेष्टं भवति । तत्र विशेषा
महाभूतेन्द्रियाणि, अविशेषास्तन्मात्रान्तःकरणानि, लिङ्गमात्रं बुद्धिः, अलिङ्गमव्य-
क्तमित्युक्तम् । सर्वत्र त्रिगुणरूपस्याव्यक्तस्यान्वयित्वेन प्रत्यभिज्ञानादवश्यं ज्ञातव्य-
त्वेन योगकाले चत्वारि पर्वाणि निर्दिष्टानि ॥ १९ ॥

एवं हेयत्वेन दृश्यस्य प्रथमं ज्ञातव्यत्वात्तदवस्थासहितं व्याख्यायोपादेयं द्रष्टारं
व्याख्यातुमाह—

द्रष्टा दृशिमात्रः शुद्धोऽपि प्रत्ययानुपश्यः ॥ २० ॥

द्रष्टा पुरुषो दृशिमात्रश्चेतनामात्रः । मात्रग्रहणं धर्मधर्मिनिरासार्थम् । केचिद्धि-
चेतनामात्मनो धर्ममिच्छन्ति । स शुद्धोऽपि परिणामित्वाद्यभावेन स्वप्रतिष्ठोऽपि
प्रत्ययानुपश्यः । प्रत्यया विषयोपरकर्त्तानि ज्ञानानि, तानि अनु अव्यवधानेन प्रतिसंक्र-
माद्यभावेन पश्यति । एतदुक्तं भवति—जातविषयोपरागायामेव बुद्धौ संनिधिमात्रेणैव
पुरुषस्य द्रष्टृत्वमिति ॥ २० ॥

स एव मोक्तेत्याह—

तदर्थ एव दृश्यस्याऽऽत्मा ॥ २१ ॥

दृश्यस्य प्रागुक्तलक्षणस्याऽऽत्मा यत्स्वरूपं स तदर्थस्तस्य पुरुषस्य मोक्तृत्वसं-
पादनं नाम स्वार्थपरिहारेण प्रयोजनम् । न हि प्रधानं प्रवर्तमानमात्मनः किञ्चित्प्र-
योजनपमेक्ष्य प्रवर्तते किंतु पुरुषस्य भोगं संपादयामीति ॥ २१ ॥

यद्येवं पुरुषस्य भोगसंपादनमेव प्रयोजनं तदा संपादिते तस्मिंस्तन्निष्प्रयोजनं विरत-
व्यापारं स्यात् । तस्मिंश्च परिणामशून्ये शुद्धत्वात्सर्वे द्रष्टारो बन्धरहिताः स्युः ।
ततश्च संसारोच्छेद इत्याशङ्क्याऽऽह—

कृतार्थं प्रति नष्टमप्यनष्टं तद-

न्यसाधारणत्वात् ॥ २२ ॥

यद्यपि विवेकख्यातिपर्यन्ताद्भोगसंपादनात्कमपि कृतार्थं पुरुषं प्रति तद्वष्टं विरत-
व्यापारं तथाऽपि सर्वपुरुषसाधारणत्वादन्यान्प्रत्यनष्टव्यापारमवातिष्ठते । अतः प्रधानस्य

१ क. "रं वेवतुमा" । २ ग. व्याकर्तुमा" । ३ क. "न सुप्र" । ४ क. "नि विज्ञा" । ५ क.
भोगतुल्यं संपादयितुमिति । ६ क. ततः ।

सकलभोक्तृसाधारणत्वाच्च कदाचिदपि विनाशः । एकस्य मुक्तौ वा न सर्वमुक्तिप्र-
सङ्ग इत्युक्तं भवति ॥ २२ ॥

दृश्यद्रष्टारौ व्याख्याय संयोगं व्याख्यातुमाह—

स्वस्वामिशक्तयोः स्वरूपोपलब्धिहेतुः संयोगः ॥ २३ ॥

कार्यद्वारेणास्य लक्षणं करोति, स्वशक्तिदृश्यस्य स्वभावः, स्वामिशक्तिर्द्रष्टुः
स्वरूपं, तयोर्द्वयोरपि संवेद्यसंवेदकत्वेन व्यवस्थितयोर्या स्वरूपोपलब्धिस्तस्याः कारणं
यः स संयोगः । स च सहजभोग्यभोक्तृभावस्वरूपान्नान्यः । न हि तयोर्नित्ययोर्व्या-
पकयोश्च स्वरूपादतिरिक्तः कश्चित्संयोगः । यदेव भोग्यस्य भोग्यत्वं भोक्तुश्च भोक्तृ-
त्वमनादिसिद्धं स एव संयोगः ॥ २३ ॥

तस्यापि कारणमाह—

तस्य हेतुरविद्या ॥ २४ ॥

या पूर्वं विपर्यासात्मिका मोहरूपाऽविद्या व्याख्याता सा तस्य विवेकाख्यातिरू-
पस्य संयोगस्य कारणम् ॥ २४ ॥

हेयं हानक्रियाकर्भोच्यते । किं पुनस्तद्धानमित्यत आह—

तदर्भावे संयोगाभावो हानं

तद्दृशेः कैवल्यम् ॥ २५ ॥

तस्या अविद्यायाः स्वरूपविरुद्धेन सम्यग्ज्ञानेनोन्मूलिताया योऽयमभावस्तस्मि-
न्सति तत्कार्यस्य संयोगस्याप्यभावस्तद्धानमित्युच्यते । अयमर्थः—नैतस्य मूर्तद्रव्य-
वत्परित्यागो युज्यते किंतु जातायां विवेकरूपातावविवेकनिमित्तः संयोगः स्वयमेव
निवर्तत इति तस्य हानम् । यदेव च संयोगस्य हानं तदेव नित्यं केवलस्यापि पुरु-
षस्य कैवल्यं व्यपदिश्यते ॥ २५ ॥

तदेवं संयोगस्य स्वरूपं कारणं कार्यं चाभिहितम् । अथ हानोपायकथनद्वारेणो-
पादेयकारणमाह—

विवेकरूपातिरविप्लवा हानोपायः ॥ २६ ॥

अन्ये गुणा अन्यः पुरुष इत्येवंविधस्य विवेकस्य या रूपातिः प्रख्या साऽस्य
हानस्य दृश्यपरित्यागस्योपायः कारणम् । कीदृशी, अविप्लवा न विद्यते विप्लवो
विच्छेदोऽन्तराऽन्तरा व्युत्थानरूपो यस्याः साऽविप्लवा । इदमत्र तात्पर्यम्—प्रतिपक्ष-

१ गं. 'अ कृतार्थता नापि । २ क. 'हजो भो' । ३ क. ग. 'मित्याह । ४ ख. ग. 'भावा-
त्सयो' । ५ क. 'तस्याभूतवस्तुनो विभागो । ६ क. 'वं दृश्यत्' । ७ क. 'इयदुःखम्' ।

भावनाबलादविद्याप्रविलये विनिवृत्तकर्तृत्वमोक्तत्वाभिमानाया रजस्तमोमलानभिभूताया बुद्धेरन्तर्मुखायां या चिच्छायासंक्रान्तिः सा विवेकख्यातिरुच्यते । तस्यां च संत-
तत्वेन प्रवृत्तायां सत्यां दृश्यस्याधिकारनिवृत्तेर्भवत्येव कैवल्यम् ॥ २६ ॥

उत्पन्नविवेकख्यातेः पुरुषस्य यादृशी प्रज्ञा भवति तां कथयन्विवेकख्यातेरेव स्वरूपमाह—

तस्य सप्तधा प्रान्तभूमौ प्रज्ञा ॥ २७ ॥

तस्योत्पन्नविवेकज्ञानस्य ज्ञातव्यविवेकरूपा प्रज्ञा प्रान्तभूमौ सकलसालम्बनसमा-
धिभूमिपर्यन्ते सप्तप्रकारा भवति । तत्र कार्यविमुक्तिरूपा चतुष्प्रकारा—ज्ञातं मया
ज्ञेयं न ज्ञातव्यं किंचिदस्ति, क्षीणा मे क्लेशा न किंचित्क्षेतव्यमस्ति, अधिगतं मया
ज्ञानं, प्राप्ता मया विवेकख्यातिरिति । प्रत्ययान्तरपरिहारेण तस्यामवस्थायामी-
दृश्येव प्रज्ञा जायते । ईदृशी प्रज्ञा कार्यविषयं निर्मलं ज्ञानं कार्यविमुक्तिरित्युच्यते ।
चित्तविमुक्तिस्त्रिधा—चरितार्था मे बुद्धिर्गुणा हृताधिकारा गिरिशिखरनिपतिता इव
ग्रावाणो न पुनः स्थितिं यास्यन्ति, स्वकारणे प्रविलम्बाभिमुखानां गुणानां मोहाभिधा-
नमूलकारणाभावाग्निप्रयोजनत्वाच्च भूषां कुतः प्ररोहो भवेत्, सात्मीभूतश्च मे समा-
धिस्तस्मिन्सति स्वरूपप्रतिष्ठोऽहमिति । ईदृशी त्रिप्रकारा चित्तविमुक्तिः । तदेवमी-
दृश्यां सप्तविधप्रान्तभूमिप्रज्ञायामुपजातायां पुरुषः कैवल्य इत्युच्यते ॥ २७ ॥

विवेकख्यातिः संयोगामावहेतुरित्युक्तं, तस्यास्तुत्पत्तौ किं निमित्तमित्यत आह—

योगाङ्गानुष्ठानादशुद्धिक्षये ज्ञान-

दीप्तिरा विवेकख्यातेः ॥ २८ ॥

योगाङ्गानि वक्ष्यमाणानि तेषामनुष्ठानाज्ज्ञानपूर्वकादम्यासादा विवेकख्यातेरशु-
द्धिक्षये चित्तसत्त्वस्य प्रकाशावरणलक्षणक्लेशरूपाशुद्धिक्षये या ज्ञानदीप्तिस्तारतम्येन
सात्त्विकः परिणामो विवेकख्यातिपर्यन्तः स तस्याः रूपतेर्हेतुरित्यर्थः ॥ २८ ॥

योगाङ्गानुष्ठानादशुद्धिक्षय इत्युक्तं, कानि पुनस्तानि योगाङ्गानीति तेषामुद्दे-
शमाह—

यमनियमासनवाणायामप्रत्याहारधार-

णाध्यानसमाधयोऽष्टावङ्गानि ॥ २९ ॥

इह कानिचित्समाधेः साक्षादुपकारकत्वेनान्तरङ्गाणि, यथा धारणादीनि । कानि-
चित्प्रतिपक्षभूतहिंसादिवितर्कोन्मूलनद्वारेण समाधिमुपकुर्वन्ति । यथा यमनियमादीनि ।

१ ख. ग. 'संज्ञातृत्वकर्तृत्वा' । २ क. या चि' । ३ क. 'भूमिप्र' । ४ क. 'धिपर्यन्तं'
५ ख. कुशल ।

तत्राऽऽसनादीनामुत्तरोत्तरमुपकारकत्वम् । तद्यथा—सत्यासनजये प्राणायामस्थैर्यम् ।
एवमुत्तरत्रापि योज्यम् ॥ २९ ॥

क्रमेणैषां स्वरूपमाह—

अहिंसासत्यास्तेयब्रह्मचर्यापरिग्रहा यमाः ॥ ३० ॥

तत्र प्राणवियोगप्रयोजनव्यापारो हिंसा । सा च सर्वानर्थहेतुः । तदभावोऽहिंसा ।
हिंसायाः सर्वप्रकारेणैव परिहार्यत्वात्प्रथमं तदभावरूपाया अहिंसाया निर्देशः ।
सत्यं बाधनसयोर्यथार्थत्वम् । स्तेयं परस्वापहरणं तदभावोऽस्तेयम् । ब्रह्मचर्यमुपस्थ-
संयमः । अपरिग्रहो भोगसाधनानामनङ्गीकारः । त एतेऽहिंसादयः पञ्च यमशब्दवा-
च्या योगाङ्गत्वेन निर्दिष्टाः ॥ ३० ॥

एषां विशेषमाह—

एते जातिदेशकालसमयानवच्छिन्नाः

सार्वभौमा महाव्रतम् ॥ ३१ ॥

जातिर्ब्राह्मणत्वादिः । देशस्तीर्थादिः । कालश्चतुर्दश्यादिः । समयो ब्राह्मणप्रयोज-
नादिः । एतैश्चतुर्भिर्नवच्छिन्नाः पूर्वोक्ता अहिंसादयो यमाः सर्वासु क्षिप्तादिषु चित्त-
भूमिषु भवा महाव्रतमित्युच्यन्ते । तद्यथा—ब्राह्मणं न हनिष्यामि । तीर्थं न कंचन
हनिष्यामि । चतुर्दश्यां न हनिष्यामि । देवब्राह्मणप्रयोजनव्यतिरेकेण कमपि न हनिष्या-
मीति । एवं चतुर्विधावच्छेदव्यतिरेकेण किञ्चित्कचित्कदाचित्कस्मिंश्चिदर्थं न हनिष्या-
मीत्यनवच्छिन्ना । एवं सत्यादिषु यथायोगं योज्यम् । इत्थमनीयतीकृताः सामान्ये-
नैव प्रवृत्ता महाव्रतमित्युच्यन्ते न पुनः परिच्छिन्नावधारणम् ॥ ३१ ॥

नियमानाह—

शौचसंतोषतपःस्वाध्यायेश्वरप्रणिधानानि नियमाः ॥ ३२ ॥

शौचं द्विविधं बाह्यमाभ्यन्तरं च । बाह्यं मृज्जलादिभिः कायादिप्रक्षालनम् ।
आभ्यन्तरं मैत्र्यादिभिश्चित्तमलानां प्रक्षालनम् । संतोषस्तुष्टिः । शेषाः प्रागेव कृत-
व्याख्यानाः । एते शौचादयो नियमशब्दवाच्याः ॥ ३२ ॥

कथमेषां योगाङ्गत्वमित्यत आह—

वितर्कबाधने प्रतिपक्षभावनम् ॥ ३३ ॥

वितर्क्यन्त इति वितर्का योगपरिपन्थिनो हिंसादयस्तेषां प्रतिपक्षभावेन सति यदा
बाधा भवति तदा योगः सुकरो भवतीति भवत्येव यमनियमानां योगाङ्गत्वम् ॥ ३३ ॥

इदानीं वितर्काणां स्वरूपं भेदप्रकारं कारणं फलं च क्रमेणाऽऽह—

वितर्का हिंसादयः कृतकारितानुमोदिता लोभ-
क्रोधमोहपूर्वका मृदुमध्याधिमात्रा दुःखाज्ञा-
नानन्तफला इति प्रतिपक्षभावनम् ॥ ३४ ॥

एते पूर्वोक्ता [वितर्का] हिंसादयः प्रथमं त्रिधा भिद्यन्ते कृतकारितानुमोदिता-
(त) भेदेन । तत्र स्वयं निष्पादिताः कृताः । कुरु कुर्विति प्रयोजकव्यापारेण
समुत्पादिताः कारिताः । अन्येन क्रियमाणाः साध्वित्यङ्गीकृता अनुमोदिताः । एतच्च
त्रैविध्यं परस्परव्यामोहनिवारणायोच्यते । अन्यथा मन्दमतिरेवं मन्येत न मया स्वयं
हिंसा कृतेति नास्ति मे दोष इति । एतेषां कारणप्रतिपादनाय लोभक्रोधमोहपूर्वका
इति । यद्यपि लोभः प्रथमं निर्दिष्टस्तथाऽपि सर्वज्ञेशानां मोहस्यानात्मन्यात्माभि-
मानलक्षणस्य निदानत्वात्तस्मिन्सति स्वपरविभागपूर्वकत्वेन लोभक्रोधादीनामुद्भवान्मू-
लत्वमवसेयम् । मोहपूर्विका सर्वा दोषजातिरित्यर्थः । लोभस्तृष्णा । क्रोधः क्रुत्या-
क्रुत्यविवेकोन्मूलकः प्रज्वलनात्मकश्चित्तधर्मः । प्रत्येकं कृतादिभेदेन त्रिप्रकारा अपि
हिंसादयो मोहादिकारणत्वेन त्रिधा भिद्यन्ते । एषामेव पुनरवस्थाभेदेन त्रैविध्यमाह—
मृदुमध्याधिमात्राः । मृदवो मन्दा न तीव्रा नापि मध्याः । मध्या नापि मन्दा नापि
तीव्राः । अधिमात्रास्तीव्राः । पाश्चात्या नव भेदाः । इत्थं त्रैविध्ये सति सप्तविंशतिर्भवति ।
मृदादीनामपि प्रत्येकं मृदुमध्याधिमात्रभेदात्रैविध्यं संभवति । तद्यथायोगं योजयम् ।
तद्यथा—मृदुमृदुर्मृदुमध्यो मृदुतीव्र इति । एषां फलमाह—दुःखाज्ञानानन्तफलाः ।
दुःखं प्रतिकूलतयाऽवभासमानो राजतश्चित्तधर्मः । अज्ञानं मिथ्याज्ञानं संशयविपर्यय-
रूपं, ते दुःखाज्ञाने । अनन्तमारीच्छित्तं फलं येषां ते तथोक्ताः । इत्थं तेषां स्वरूप-
कारणादिभेदेन ज्ञातानां प्रतिपक्षभावनया योगिना परिहारः कर्तव्य इत्युपदिष्टं भवति
॥ ३४ ॥

एषामभ्यासवशात्प्रकर्षमागच्छतामनुनिष्पादिन्यः सिद्धया यथा भवन्ति तथा
क्रमेण प्रतिपादयितुमाह—

अहिंसाप्रतिष्ठायां तत्संनिधौ वैरत्यागः ॥ ३५ ॥

तस्याहिंसां भावयतः संनिधौ सहजविरोधिनामप्यहितकुलादीनां वैरत्यागो निर्मत्स-
रतयाऽवस्थानं भवति । हिंसा अपि हिंस्रत्वं पारित्यजन्तीत्यर्थः ॥ ३५ ॥

सत्याभ्यासवतः किं भवतीत्याह—

सत्यप्रतिष्ठायां क्रियाफलाश्रयत्वम् ॥ ३६ ॥

क्रियमाणा हि क्रिया यागादिकाः फलं स्वर्गादिकं प्रयच्छन्ति । तस्य तु सत्या-

१ क. ग. "मोदनभे" । २ ख. लोभक्रोधौ । ३ ख. "दिष्टो तथाऽ" । ४ ख. ग. "न्ते तेषां" ।
५ ग. "स्तीव्रा इति न" । ६ ग. "शक्तिः । मृ" । ७ ख. "दिका फ" । ८ ख. "च्छति । त" ।

भ्यासवतो योगिनस्तथा सत्यं प्रकृष्यते यथा क्रियायामकृतायामपि योगी फलमा-
प्नोति । तद्वचनाद्यस्य कस्यचित्क्रियामकुर्वतोऽपि क्रियाफलं भवतीत्यर्थः ॥ ३६ ॥

अस्तेयभ्यासवतः फलमाह—

अस्तेयप्रतिष्ठायां सर्वरत्नोपस्थानम् ॥ ३७ ॥

अस्तेयं यदाऽभ्यस्यति तदाऽस्य तत्प्रकर्षाच्चिरमिलापस्यापि सर्वतो दिव्यानि
रत्नान्युपतिष्ठन्ते ॥ ३७ ॥

ब्रह्मचर्यभ्यासस्य फलमाह—

ब्रह्मचर्यप्रतिष्ठायां वीर्यलाभः ॥ ३८ ॥

यः किल ब्रह्मचर्यमभ्यस्यति तस्य तत्प्रकर्षाच्चिरतिशयं वीर्यं सामर्थ्यमाविर्भवति ।
वीर्यनिरोधो हि ब्रह्मचर्यं तस्य प्रकर्षाच्छरीरेन्द्रियमनःसु वीर्यं प्रकर्षमागच्छति ॥ ३८ ॥

अपरिग्रहाभ्यासस्य फलमाह—

अपरिग्रहस्थैर्ये जन्मकथंतासंबोधः ॥ ३९ ॥

कथामित्यस्य भावः कथंता । जन्मनः कथंता जन्मकथंता । तस्याः संबोधः सम्य-
ग्ज्ञानम् । जन्मान्तरे कोऽहमासं कीदृशः किंकार्यकारीति जिज्ञासायां सर्वमेव सम्यग्ज्ञा-
नातीत्यर्थः । न केवलं भोगसाधनपरिग्रह एव परिग्रहो यावदात्मनः शरीरपरिग्र-
होऽपि परिग्रहः । भोगसाधनत्वाच्छरीरस्य । तस्मिन्सति रागानुबन्धाद्वाहिर्मुखायामेव
प्रवृत्तौ न तात्त्विकज्ञानप्रादुर्भावः । यदा पुनः शरीरादिपरिग्रहनैरपेक्षयेण माध्यस्थ्य-
मवलम्बते तदा मध्यस्थस्य रागादित्यागात्सम्यग्ज्ञानहेतुर्भवत्येव पूर्वापरजन्म-
संबोधः ॥ ३९ ॥

उक्ता यमानां सिद्धयः । अथ नियमानामाह—

शौचात्स्वाङ्गजुगुप्सा परैरसंसर्गः ॥ ४० ॥

यः शौचं भावयति तस्य स्वाङ्गेऽपि कारणस्वरूपपर्यालोचनद्वारेण जुगुप्सा घृणा
समुपजायतेऽशुचिरयं कायो नात्राऽऽग्रहः कार्य इति । अमुनैव हेतुना परैरन्यैश्च
कायवाद्भिरसंसर्गः संसर्गाभावः संसर्गपरिवर्जनामित्यर्थः । यः किल स्वमेव कायं जुगु-
प्सते तत्तदवद्यदर्शनात्स कथं परकीयैस्तथाभूतैः कायैः संसर्गमनुभवति ॥ ४० ॥

शौचस्यैव फलान्तरमाह—

सत्त्वशुद्धिसौमनस्यैकाग्र्येन्द्रियजया-

त्मदर्शनयोग्यत्वानि च ॥ ४१ ॥

भवन्तीति वाक्यशेषः । सत्त्वं प्रकाशसुखाद्यात्मकम् । तस्य शुद्धी रजस्तमोभ्यामन-

भिषवः । सौमनस्यं खेदाननुभवेन मानसी प्रीतिः । एकाग्रता निवृत्तेन्द्रियविषये
चेतसः स्थैर्यम् । इन्द्रियजयो विषयपराङ्मुखाणामिन्द्रियाणामात्मन्यवस्थानम् ।
आत्मदर्शने विवेकख्यातिरूपे चित्तस्य योग्यत्वं समर्थत्वम् । शौचाभ्यासवत् एते
सत्त्वशुद्ध्यादयः क्रमेण प्रादुर्भवन्ति । तथा हि—सत्त्वशुद्धेः सौमनस्यं सौमनस्या-
दैकाग्र्यमैकाग्र्यादिन्द्रियजय इन्द्रियजयादात्मदर्शनयोग्यतेति ॥ ४१ ॥

संतोषाभ्यासस्य फलमाह—

संतोषादनुत्तमः सुखलाभः ॥ ४२ ॥

संतोषप्रकर्षेण योगिनस्तथाविधमान्तरं सुखमाविर्भवति । यस्य बाह्यविषयपुं-
श्चातांशेनापि समम् ॥ ४२ ॥

तपसः फलमाह—

कायेन्द्रियसिद्धिरशुद्धिक्षयात्तपसः ॥ ४३ ॥

तपः समभ्यस्यमानं चेतसः क्लेशादिलक्षणाशुद्धिक्षयद्वारेण कायेन्द्रियाणां सिद्धि-
मुत्कर्षमादधाति । अयमर्थः—चान्द्रायणादिना चित्तक्लेशक्षयस्तत्क्षयादिन्द्रियाणां
सूक्ष्मव्यवहितविप्रकृष्टदर्शनादि सामर्थ्यमाविर्भवति । कायस्य यथेच्छमणुत्वमह-
त्त्वादीनि ॥ ४३ ॥

स्वाध्यायस्य फलमाह—

स्वाध्यायादिष्टदेवतासंप्रयोगः ॥ ४४ ॥

अभिप्रेतमन्त्रजपादिलक्षणे स्वाध्याये प्रकृत्यमाणे योगिन इष्टयाऽभिप्रेतया देवतया-
संप्रयोगो भवति । सा देवता प्रत्यक्षा भवतीत्यर्थः ॥ ४४ ॥

ईश्वरप्राणिधानस्य फलमाह—

समाधिसिद्धिरीश्वरप्राणिधानात् ॥ ४५ ॥

ईश्वरे यत्प्राणिधानं मक्तिविशेषस्तस्मात्समाधेरुक्तलक्षणस्याऽऽविर्भावो भवति ।
यस्मात्स भगवानीश्वरः प्रसन्नः सन्नन्तरायरूपान्क्लेशान्परिहृत्य समाधिं संबोधयति ॥ ४५ ॥

यमनियमानुक्त्वाऽऽसनमाह—

स्थिरसुखमासनम् ॥ ४६ ॥

आस्यतेऽनेनेत्यासनं पद्मासनदण्डासनस्वस्तिकासनादि । तद्यदा स्थिरं निष्कम्पं
सुखमनुद्वेजनीयं च भवति तदा योगाङ्गतां भजते ॥ ४६ ॥

१ ख. निरूपिता । इ' । २ क. 'यतवि' । ३ ख. 'सवतः फ' । ४ क. 'र्वं यो' । ख. 'र्वं
तथा' । ५ ख. बाह्यं शुद्धं लेश' । ६ ख. ग. 'दा तद्योगा' ।

तस्यैव स्थिरसुखत्वप्राप्त्यर्थमुपायमाह—

प्रयत्नशैथिल्यानन्त्यसमापत्तिश्चाम् ॥ ४७ ॥

तदासनं प्रयत्नशैथिल्येनाऽऽनन्त्यसमापत्त्या च स्थिरं सुखं भवतीति संबन्धः । यदा यदाऽऽसनं बध्नामीतिच्छां करोति प्रयत्नशैथिल्येऽप्यक्लेशेनैव तदा तदाऽऽसनं संपद्यते । यदा चाऽऽकाशादिगत आनन्त्ये चेतसः समापत्तिः क्रियतेऽवधानेन तादात्म्यमापद्यते तदा देहाहंकारामावाप्ताऽऽसनं दुःखजनकं भवति । अस्मिन्श्चाऽऽसनजये सति समाध्यन्तरायभूता न प्रभवन्त्यङ्गमेजयत्वादयः ॥ ४७ ॥

तस्यैवानुनिष्पादि फलमाह—

ततो द्वंद्वानभिघातः ॥ ४८ ॥

तस्मिन्नासनजये सति द्वंद्वैः शीतोष्णक्षुत्तृष्णादिभिर्योगी नाभिहन्यत इत्यर्थः ॥ ४८ ॥
आसनजनयानन्तरं प्राणायाममाह—

तस्मिन्सति श्वासप्रश्वासयोर्गतिविच्छेदः प्राणायामः ॥ ४९ ॥

आसनस्थैर्ये सति तन्निमित्तकः प्राणायामलक्षणो योगाङ्गविशेषोऽनुष्ठेयो भवति । कीदृशः, श्वासप्रश्वासयोर्गतिविच्छेदलक्षणः । श्वासप्रश्वासौ निरुक्तौ । तयोस्त्रिधा रेचनस्तम्भनपूरणद्वारेण बाह्याभ्यन्तरेषु स्थानेषु गतेः प्रवाहस्य विच्छेदो धारणं प्राणायाम उच्यते ॥ ४९ ॥

तस्यैव मुखावगमाय विभज्य स्वरूपं कथयति—

स तु बाह्याभ्यन्तरस्तम्भवृत्तिर्देशकालसं-

ख्याभिः परिदृष्टो दीर्घसूक्ष्मः ॥ ५० ॥

बाह्यवृत्तिः श्वासो रेचकः । अन्तर्वृत्तिः प्रश्वासः पूरकः । अन्तस्तम्भवृत्तिः कुम्भकः । तस्मिन्मिव कुम्भे निश्चलतया प्राणा अवस्थाप्यन्त इति कुम्भकः । त्रिविधोऽयं प्राणायामो देशेन कालेन संख्यया चोपलक्षितो दीर्घसूक्ष्मसंज्ञो भवति । देशेनोपलक्षितो यथा—नासाद्वादशान्तादौ । कालेनोपलक्षितो यथा—षट्त्रिंशन्मात्रादिप्रमाणः । संख्ययोपलक्षितो यथा—इयतो वारान्कृत एतावद्भिः श्वासप्रश्वासैः प्रथम उद्धातो भवतीति । एतज्ज्ञानाय संख्याग्रहणमुपात्तम् । उद्धातो नाम नाभिमूलात्पेरितस्य वायोः शिरस्यभिहननम् ॥ ५० ॥

१ क. 'तेऽप्यव' । २ क. 'दितं फ' । ३ क. ग. 'यादन' । ४ ख. ग. कृतलक्षणौ । ५ ख. ग. 'चनाक्षेपणम्' । ६ क. आन्तरस्तम्भकवृत्तिः । ७ ग. 'दौ' । नासामारम्भं द्वादशाङ्गुलपर्यन्तमित्यर्थः । का ।

प्रीन्माणायामानमिधाय चतुर्थममिधातुमाह—

बाह्याभ्यन्तरविषयाक्षेपी चतुर्थः ॥ ५१ ॥

प्राणस्य बाह्यो विषयो नासाद्वादशान्तादिः । आभ्यन्तरो विषयो हृदयनामिचक्रादिः । तौ द्वौ विषयावाक्षिप्य पर्यालोच्य यः स्तम्भरूपो गतिविच्छेदः स चतुर्थः प्राणायामः । तृतीयस्मात्कुम्भकारुयादयमस्य विशेषः—स बाह्याभ्यन्तरविषयावपर्यालोच्यैव सहसा तप्तोपलनिपतितजलन्यायेन युगपत्स्तम्भमवृत्त्या निष्पद्यते । अस्य तु विषैयद्वयौ-क्षेपको निरोधः । अयमपि पूर्ववद्देशकालसंख्याभिरुपलक्षितो द्रष्टव्यः ॥ ५१ ॥

चतुर्विधस्यास्य फलमाह—

ततः क्षीयते प्रकाशावरणम् ॥ ५२ ॥

ततस्तस्मात्प्राणायामात्प्रकाशस्य चित्तसत्त्वगतस्य यदावरणं क्लेशरूपं तत्क्षीयते । विनश्यतीत्यर्थः ॥ ५२ ॥

फलान्तरमाह—

धारणासु च योग्यता मनसः ॥ ५३ ॥

धारणा वक्ष्यमाणलक्षणास्तासु प्राणायामैः क्षीणदोषं मनो यत्र यत्र धार्यते तत्र तत्र स्थिरी भवति न विक्षेपं भजते ॥ ५३ ॥

प्रत्याहारस्य लक्षणमाह—

स्वविषयासंप्रयोगे चित्तस्वरूपानुकार

इवेन्द्रियाणां प्रत्याहारः ॥ ५४ ॥

इन्द्रियाणि विषयेभ्यः प्रतीपमानीयन्तेऽस्मिन्निति प्रत्याहारः । स च कथं निष्पद्यत इत्याह—चक्षुरादीनामिन्द्रियाणां स्वविषयो रूपादिस्तेन संप्रयोगस्तदाभिमुख्येन वर्तनं तदभावस्तदाभिमुख्यं परित्यज्य स्वरूपमात्रेऽवस्थानं, तस्मिन्सति चित्तस्वरूपमात्रानुकारीणीन्द्रियाणि भवन्ति । यतश्चित्तमेव वर्तमानानि मधुकरराजमिव मक्षिकाः सर्वाणीन्द्रियाणि प्रतीयन्तेऽतश्चित्तनिरोधे तानि प्रत्याहृतानि भवन्ति । तेषां तत्स्वरूपानुकारः प्रत्याहार उक्तः ॥ ५४ ॥

प्रत्याहारफलमाह—

ततः परमा वश्यतेन्द्रियाणाम् ॥ ५५ ॥

अस्यस्यमाने हि प्रत्याहारे तथा वश्यान्यायत्तानीन्द्रियाणि संपद्यन्ते यथा बाह्यविषयाभिमुखतां नीयमानान्यपि न यांतीत्यर्थः । तदेवं प्रथमपादोक्तलक्षणस्य

१ ग. 'लोचयतः स्त' । २ क. निष्पाद्यते । ३ ख. 'षयापेक्षको । ४ क. 'यापेक्षको । ५ ख. 'व मधुम' । ग. 'व मधुकरम' । ६ क. 'क्तयो' ।

योगस्याङ्गभूतक्लेशतनूकरणफलं क्रियायोगमभिधाय क्लेशानामुद्देशं स्वरूपं कारणं क्षेत्रं
फलं चोक्त्वा कर्मणामपि भेदं कारणं स्वरूपं फलं चाभिधाय विपाकस्य स्वरूपं
कारणं चाभिहितम् । ततस्त्याज्यत्वात्क्लेशादीनां ज्ञानव्यतिरेकेण त्यागस्याशक्यत्वा-
ज्ज्ञानस्य च शास्त्रायत्तत्वाच्छास्त्रस्य च हेतुहानकारणोपादेयोपादानकारणबोधकत्वेन
चतुर्व्यूहत्वाद्धेयस्य च हानव्यतिरेकेण स्वरूपानिष्पत्तेर्हानसहितं चतुर्व्यूहं स्वस्वकार-
णसहितमभिधायोपादेयकारणभूताया विवेकरूपातेः कारणभूतानामन्तरङ्गबाहिरङ्गभावेन
स्थितानां योगाङ्गानां यमादीनां स्वरूपां फलसहितं व्याकृत्याऽऽसनादीनां धारणापर्य-
न्तानां परस्परमुपकारोपकारकभावेनावस्थितानामुद्देशमभिधाय प्रत्येकं लक्षणकरण-
पूर्वकं फलमभिहितम् । तदयं योगो यमनियमादिभिः प्राप्तबीजमात्र आसनध्यानाभिर-
ङ्कुरितः प्रत्याहारेण दुष्पितो ध्यानधारणासमाधिभिः फलिष्यतीति व्याख्यातः
साधनपादः ॥ १९ ॥

इति श्रीमहाराजाधिराजमोजदेवविरचितायां राजमार्तण्डाभिधायं
पातञ्जलयोगशास्त्रसूत्रवृत्तौ साधनपादो द्वितीयः ॥ २ ॥

अथ तृतीयो विभूतिपादः ।

यत्पादपद्मस्मरणादणिमादिविभूतयः ।

भवन्ति भविनामस्तु भूतनायः स भूतये ॥

तद्वत् पूर्वोद्दिष्टं धारणाद्यङ्गत्रयं निर्णेतुं संयमसंज्ञाभिवानपूर्वकं बाह्याभ्यन्तरादिसि-
द्धिप्रतिपादनाय लक्षयितुमुपक्रमते । तत्र धारणायाः स्वरूपमाह—

देशबन्धश्चित्तस्य धारणा ॥ १ ॥

देशे नाभिचक्रनासाग्रादौ चित्तस्थं बन्धो विषयान्तरपरिहारेण यास्थिरीकरणं सा
चित्तस्य धारणोच्यते । अयमर्थः—मैत्र्यादिचित्तपरिकर्मवासितान्तःकरणेन यमनि-
यमवता जितासनेन परिहृतप्राणविक्षेपेण प्रत्याहृतोन्द्रियग्रामेण निर्वाधे प्रदेश ऋजु-
कायेन जितद्वन्द्वेन योगिना नासाग्रादौ संज्ञातस्य समाधेरभ्यासाय चित्तस्य स्थिरी-
करणं कर्तव्यमिति ॥ १ ॥

१ ग. 'हेयाहेयका' । २ ख. 'यका' । ३ ख. ग. 'णत्वे' । ४ ग. 'पादाना' । ५ ग. 'कुसु-
मितो' । ६ ख. 'न्ति भावि' । ७ ख. 'बाविधा' । ८ ख. 'न्तरसि' । ९ ख. 'शसंब' । १० ख.
'सुय संब' ।

धारणामभिधाय ध्यानमभिधातुमाह—

तत्र प्रत्ययैकतानता ध्यानम् ॥ २ ॥

तत्र तस्मिन्प्रदेशे यत्र चित्तं धृतं तत्र प्रत्ययस्य ज्ञानस्य यैकतानता विसदृशपरिणामपरिहारद्वारेण यदेव धारणायामालम्बनीकृतं तदालम्बनतथैव निरन्तरमुत्पात्तिः सा ध्यानमुच्यते ॥ २ ॥

चरमं योगाङ्गं समाधिमाह—

तदेवार्थमात्रनिर्भासं स्वरूपशून्यमिव समाधिः ॥ ३ ॥

तदेवोक्तलक्षणं ध्यानं यत्रार्थमात्रनिर्भासमर्थकारसमावेशादुद्भूतार्थरूपं न्यभूतज्ञानस्वरूपत्वेन स्वरूपशून्यतामिवाऽऽपद्यते स समाधिरित्युच्यते । सम्यगाधीयत एकाग्री क्रियते विक्षेपान्परिहृत्य मनो यत्र स समाधिः ॥ ३ ॥

उक्तलक्षणस्य योगाङ्गत्रयस्य व्यवहाराय स्वशास्त्रे तान्त्रिकीं संज्ञां कर्तुमाह—

त्रयमेकत्र संयमः ॥ ४ ॥

एकस्मिन्विषये धारणाध्यानसमाधित्रयं प्रवर्तमानं संयमसंज्ञया शास्त्रे व्यवह्रियते ॥ ४ ॥

तस्य फलमाह—

तज्ज्ञयात्प्रज्ञालोकः ॥ ५ ॥

तस्य संयमस्य जयादभ्यासेन सात्त्व्योत्पादनात्प्रज्ञायाम् विवेकख्यातेरालोकः प्रसवो भवति । प्रज्ञा ज्ञेयं सम्यगवभासयतीत्यर्थः ॥ ५ ॥

तस्योपयोगमाह—

तस्य भूमिषु विनियोगः ॥ ६ ॥

तस्य संयमस्य भूमिषु स्थूलसूक्ष्मालम्बनभेदेन स्थितासु चित्तवृत्तिषु विनियोगः कर्तव्यः, अधरामधरां चित्तभूमिं जितां जितां ज्ञात्वोत्तरस्यां भूमौ संयमः कार्यः । न ह्यनात्मीकृताऽवरभूमिरुत्तरस्यां भूमौ संयमं कुर्वाणः फलभागभवति ॥ ६ ॥

साधनपादे योगाङ्गान्यष्टावुद्दिश्य पञ्चानां लक्षणं विधाय त्रयाणां कथं न कृतमित्याशङ्क्याऽऽह—

त्रयमन्तरङ्गं पूर्वैभ्यः ॥ ७ ॥

पूर्वैभ्यो यमादिभ्यो योगाङ्गैभ्यः पारम्पर्येण समाधेरुपकारकेभ्यो धारणादियोगाङ्गत्रयं संप्रज्ञातस्य समाधेरन्तरङ्गं समाधिस्वरूपनिष्पादनात् ॥ ७ ॥

१ ख. ग. यथार्थं । २ ग. 'रूपमधृतं ज्ञा' । ३ ख. 'पं शून्यज्ञा' । ४ ख. ग. 'ह-तत्रय' । ५ ख. 'या ध्यातव्यवि' । ग. 'या ज्ञातव्यवि' । ६ ख. 'करुपाया आलो' । ग. 'कस्वरुपाया आलो' । ७ ख. विकारो । ग. परो । ८ ख. ह्यसावात्मी' । ग. ह्यसावात्माऽकृताधार' । ९ ख. 'यमसङ्ग' ।

तस्यापि समाध्यन्तरापेक्षया बहिरङ्गत्वमाह—

तदपि बहिरङ्गं निर्बीजस्य ॥ ८ ॥

निर्बीजस्य निरालम्बनस्य शून्यभावनापरपर्यायस्य समाधेरेतदपि योगाङ्गत्रयं बहिरङ्गं पारम्पर्येणोपकारकत्वात् ॥ ८ ॥

इदानीं योगसिद्धीराख्यालुकायः संयमस्य विषयपरिशुद्धिं कर्तुं क्रमेण परिणाम-
त्रयमाह—

व्युत्थाननिरोधसंस्कारयोरभिभवप्रादुर्भावौ निरो-

धक्षणाचित्तान्वयो निरोधपरिणामः ॥ ९ ॥

व्युत्थानं क्षिप्तमूढविशिष्टारूपं भूमित्रयम् । निरोधः प्रकृष्टसत्त्वस्याङ्कितया चेतसः
परिणामः । ताभ्यां व्युत्थाननिरोधाभ्यां यौ जनितौ संस्कारौ तयोर्यथाक्रममभिभ-
वप्रादुर्भावौ यदा भवतः । अभिभवो न्यूनभूततया कार्यकरणासामर्थ्येनावस्थानम् ।
प्रादुर्भावो वर्तमानेऽध्वन्यभिव्यक्तरूपतयाऽऽविर्भावः । तदा निरोधक्षणे चित्तस्यो-
भयवृत्तित्वादन्यो यः स निरोधपरिणाम उच्यते । अयमर्थः—यदा व्युत्थानसंस्का-
ररूपो धर्मतिरोभूतो भवति, निरोधसंस्काररूपश्चाऽऽविर्भवति, धर्मरूपतया च
चित्तमुभयान्वयित्वेऽपि निरोधात्मनाऽवस्थितं प्रतीयते, तदा स निरोधपरिणामशब्देन
व्यवहियते । चलत्वाद्गुणवृत्तस्य यद्यपि चेतसो निश्चलत्वं नास्ति तथाऽप्येवंभूतः
परिणामः स्थैर्यमुच्यते ॥ ९ ॥

तस्यैव फलमाह—

तस्य प्रशान्तवाहिता संस्कारात् ॥ १० ॥

तस्य चेतस उक्ताग्निरोधसंस्कारात्प्रशान्तवाहिता भवति । परिहृतविक्षेपतया
सदृशप्रवाहपरिणामि चित्तं भवतीत्यर्थः ॥ १० ॥

निरोधपरिणाममभिधाय समाधिपरिणाममाह—

सर्वार्थतैकाग्रतयोः क्षयोदयो चित्तस्य समाधिपरिणामः ॥ ११ ॥

सर्वार्थत चलत्वान्नानाविचार्यग्रहणं चित्तस्य विक्षेपो धर्मः । एकस्मिन्नेवाऽऽल-
म्बने सदृशपरिणामितैकाग्रता, साऽपि चित्तस्य धर्मः । तयोर्यथाक्रमं क्षयो-
दयो सर्वार्थतालक्षणस्य धर्मस्य क्षयोऽत्यन्ताभिभव एकाग्रतालक्षणस्य धर्मस्य

१ ख. ग. योगाङ्कितः । २ क. ख. "धलक्ष" । ३ ग. न्यूनतया । ४ ख. ग. "र्थस्य कार-
णेभ्योऽज्ञानस्त्येता" । ५ ख. ग. "याऽवस्थानम् । त" । ६ क. ख. "धलक्ष" । ७ ख. "तद्वृ" । ८ क.
"यलक्षणवृ" । ९ ख. ग. "मयत्रान्वयित्वेनाव" । १० ख. ग. अस्वैव । ११ क. "तसौ
निरुक्ता" ।

प्रादुर्भावोऽभिव्यक्तिश्चित्तस्योद्विक्तसत्त्वस्यान्वयितयाऽवस्थानं समाधिपरिणाम इत्यु-
च्यते । पूर्वस्मात्परिणामादस्यायं विशेषः—तत्र संस्कारलक्षणयोर्धर्मयोरभिभवप्रादु-
र्भावौ पूर्वस्य व्युत्थानसंस्काररूपस्य न्यग्भावः । उत्तरस्य निरोधसंस्काररूपस्योद्भवोऽनभिभूतत्वेनावस्थानम् । इह तु क्षयोदयाविति सर्वार्थतारूपस्य विक्षेपस्यात्यन्त-
तिरस्कारादनुत्पत्तिरतीतेऽध्वनि प्रवेशः क्षय एकाग्रतालक्षणस्य धर्मस्योद्भवो वर्तमा-
नेऽध्वनि प्रकटत्वम् ॥ ११ ॥

तृतीयमेकाग्रतापरिणाममाह—

शान्तोदितौ तुर्यप्रत्ययौ चित्त-
स्थैकाग्रतापरिणामः ॥ १२ ॥

समाहितस्यैव चित्तस्यैकप्रत्ययो वृत्तिविशेषः शान्तोऽतीतमध्वानं प्रविष्टः । अप-
रस्तुदितो वर्तमानेऽध्वनि स्फुरितः । द्वावपि समाहितचित्तत्वेन तुर्यावेकरूपालम्बन-
त्वेन सदृशौ प्रत्ययावुभयत्रापि समाहितस्यैव चित्तस्यान्वयित्वेनावस्थानं, स एकाग्र-
तापरिणाम इत्युच्यते ॥ १२ ॥

चित्तपरिणामोक्तं रूपमन्यत्राप्यतिदिशन्नाह—

एतेन भूतेन्द्रियेषु धर्मलक्षणावस्था-
परिणामा व्याख्याताः ॥ १३ ॥

एतेन त्रिविधेनोक्तेन चित्तपरिणामेन भूतेषु स्थूलसूक्ष्मेष्विन्द्रियेषु बुद्धिकर्मलक्षण-
भेदेनावस्थितेषु धर्मलक्षणावस्थाभेदेन त्रिविधः परिणामो व्याख्यातोऽवगमन्तव्यः । अव-
स्थितस्य धर्मिणः पूर्वधर्मनिवृत्तौ धर्मान्तरापत्तिः परिणामः । यथा—मृदुलक्षणस्य
धर्मिणः पिण्डरूपधर्मपरित्यागेन घटरूपधर्मान्तरस्वीकारो धर्मपरिणाम इत्युच्यते ।
लक्षणपरिणामो यथा—तस्यैव घटस्यानागताध्वपरित्यागेन वर्तमानाध्वस्वीकारः ।
तत्परित्यागेन चातीताध्वपरिग्रहः । अवस्थापरिणामो यथा—तस्यैव घटस्य प्रथम-
द्वितीययोः सदृशयोः क्षणयोरन्वयित्वेन । यतश्च गुणवृत्तिर्नापरिणममाना क्षणम-
प्यस्ति ॥ १३ ॥

ननु कोऽयं धर्मात्याशङ्क्य धर्मिणो लक्षणमाह—

शान्तोदिताव्यपदेश्यधर्मानुपाती धर्मा ॥ १४ ॥

शान्ता ये कृतस्वस्वव्यापारा अतीतेऽध्वन्यनुप्रविष्टाः, उदिता येऽनागतमध्वानं
परित्यज्य वर्तमानेऽध्वनि स्वव्यापारं कुर्वन्ति, अव्यपदेश्या ये शक्तिरूपेण स्थिता

१ क. 'कर्मन्तःकरण' । २ क. 'पत्तिर्धर्मप' । ३ क. 'योः काललक्ष' । ४ ख. 'ज्य व्या' ।
ग. 'ज्य स्वव्या' ।

व्यपदेष्टुं न शक्यन्ते तेषां यथास्वं सर्वात्मकत्वमित्येवमादयो नियतकार्यकारणरूपयोग्यतयाऽवच्छिन्ना शक्तिरेवेह धर्मशब्देनाभिधीयते । तं त्रिविधमपि धर्मं योऽनुपतत्यनुवर्ततेऽन्वयित्वेन स्वी करोति स शान्तोदिताव्यपदेश्यधर्मानुपाती धर्मीत्युच्यते । यथा सुवर्णं रुचकरूपधर्मपरित्यागेन स्वस्तिकरूपधर्मान्तरपरिग्रहे सुवर्णरूपतयाऽनुवर्तमानं तेषु धर्मेषु कथंचिद्विज्ञेयधर्मिरूपतया सामान्यात्मना धर्मरूपतया विशेषात्मना स्थितमन्वयित्वेनावमासते ॥ १४ ॥

एकस्य धर्मिणः कथमनेके परिणामा इत्याशङ्कामपनेतुमाह—

क्रमान्यत्वं परिणामान्यत्वे हेतुः ॥ १५ ॥

धर्माणामुक्तलक्षणानां यः क्रमस्तस्य यत्प्रतिक्षणमन्यत्वं पारिदृश्यमानं [तत्] परिणामस्योक्तलक्षणस्यान्यत्वे नानाविधत्वे हेतुर्लिङ्गं ज्ञापकं भवति । अयमर्थः— योऽयं नियतः क्रमो मृच्चूर्णाःमृत्पिण्डस्ततः कपालानि तेभ्यश्च घट इत्येवंरूपः पारिदृश्यमानः परिणामस्यान्यत्वमावेदयति, तस्मिन्नेव धर्मिणि यो लक्षणपरिणामस्यावस्थापरिणामस्य वा क्रमः सोऽप्यनेनैव न्यायेन परिणामान्यत्वे गमकोऽवगन्तव्यः । सर्व एव भावा नियतेनैव क्रमेण प्रतिक्षणं परिणममानाः पारिदृश्यन्ते । अतः सिद्धं क्रमान्यत्वात्परिणामान्यत्वम् । सर्वेषां चित्तादीनां परिणममानानां केचिद्धर्माः प्रत्यक्षेणैवोपलभ्यन्ते । यथा सुखादयः संस्थानादयश्च । केचिच्चैकान्तेनानुमानगम्याः । यथा—धर्मसंस्कारशक्तिप्रभृतयः । धर्मिणश्च भिन्नाभिन्नरूपतया सर्वत्रानुगमः ॥ १६ ॥

इदानीमुक्तस्य संयमस्य विषयप्रदर्शनद्वारेण सिद्धीः प्रतिपादयितुमाह—

परिणामत्रयसंयमादतीतानागतज्ञानम् ॥ १६ ॥

धर्मलक्षणावस्थाभेदेन यत्परिणामत्रयमुक्तं तत्र संयमात्तस्मिन्विषये पूर्वोक्तसंयमस्य कारणादतीतानागतज्ञानं योगिनः समाधेराविर्भवति । इदमत्र तात्पर्यम्— अस्मिन्धर्मिण्ययं धर्म इदं लक्षणमियमवस्थी चानागतादध्वनः समेत्य वर्तमानेऽध्वनि स्वं व्यापारं विधायातीतमध्वानं प्रविशतीत्येवं परिहृतविक्षेपतया यदा संयमं करोति तदा यत्किंचिदनुत्पन्नमतिक्रान्तं वा तत्सर्वं योगी जानाति । यतश्चित्तस्य शुद्धसत्त्वप्रकाशरूपत्वात्सर्वार्थग्रहणसामर्थ्यमविद्यादिमिविक्षेपैरपक्रियते । यदा तु तैस्तरुपायैर्विक्षेपाः परिह्रियन्ते तदा निवृत्तमलस्येवाऽऽदर्शस्य सर्वार्थग्रहणसामर्थ्यमेकाग्रताबलादाविर्भवति ॥ १६ ॥

१ क. ग. 'कसि' । २ ख. 'मनुपातित्वे' । ग. 'मनुयायित्वे' । ३ क. धर्मा । ४ क. ग. च । ५ क. 'णम्यमा' । ६ क. 'णम्यमा' । ७ ख. 'लक्ष्यन्ते' । ८ क. 'था सर्वस' । ९ क. ग. 'माधर्म' । १० ग. 'स्था वाऽना' । ११ ख. ग. 'रजसं परिह्रियते' ।

सिद्धयन्तरमाह—

शब्दार्थप्रत्ययानामितरेतराध्यासात्संस्कारस्त-
त्प्रविभागसंयमात्सर्वभूतरुतज्ञानम् ॥ १७ ॥

शब्दः श्रोत्रेन्द्रियग्राह्यो नियतक्रमवर्णात्मा नियतैकार्थप्रतिपत्त्यवच्छिन्नः । यदि वा क्रमरहितः स्फोटार्त्मा शास्त्रसंस्कृतबुद्धिग्राह्यः । उभयथाऽपि पदरूपो वाक्यरूप-
पञ्च । तयोरेकार्थप्रतिपत्तौ सामर्थ्यात् । अर्थो जातिगुणक्रियादिः । प्रत्ययो ज्ञानं विष-
याकारा बुद्धिवृत्तिः । एषां शब्दार्थज्ञानानां व्यवहार इतरेतराध्यासाद्भिन्नानामपि
बुद्धयेकरूपतासंपादनात्संकीर्णत्वम् । तथा हि—गामानयेत्युक्ते काश्चिद्गोत्रलक्षणमर्थं
गोत्वजात्यवच्छिन्नं सास्त्रादिमत्पिण्डरूपं शब्दं च तद्वाचकं ज्ञानं च तद्ग्राहकमभेदे-
नैवाध्यवस्यति, न त्वस्य गोशब्दो वाचकोऽयं गोशब्दस्य वाच्यस्तयोरिदं ग्राहकं
ज्ञानमिति भेदेन व्यवहरति । तथा हि—कोऽयमर्थः कोऽयं शब्दः किमिदं ज्ञान-
मिति पृष्टः सर्वत्रैकरूपमेवोत्तरं ददाति गौरिति । स यद्येकरूपतां न प्रतिपद्यते कथ-
मेकरूपमुत्तरं प्रयच्छति । एकस्मिन्स्थिते योऽयं प्रविभाग इदं शब्दस्य तत्त्वं यद्वा-
चकत्वं नाम, इदमर्थस्य यद्वाच्यत्वमिदं ज्ञानस्य यत्प्रकाशकत्वमिति प्रविभागं विधाय
तस्मिन्प्रविभागे यः संयमं करोति तस्य सर्वेषां भूतानां मृगपशुपक्षिसरीसृपादीनां
यद्भूतं यः शब्दस्तत्र ज्ञानमुत्पद्यतेऽनेनैवाभिप्रायेणैतेन प्राणिनाऽयं शब्दः समुच्चारित
इति सर्वं जानाति ॥ १७ ॥

सिद्धयन्तरमाह—

संस्कारसाक्षात्करणात्पूर्वजातिज्ञानम् ॥ १८ ॥

द्विविधाश्चित्तस्य वासनारूपाः संस्काराः । केचित्स्मृतिमात्रोत्पादनफलाः,
केचिज्जात्यायुर्भोगलक्षणविपाकहेतवः । यथा धर्माधर्माख्याः । तेषु संस्कारेषु यदा
संयमं करोति—एवं मया सोऽर्थोऽनुभूत एवं मया सा क्रिया निष्पादितेति पूर्ववृत्तम-
नुसंधानो भावैयत्नेव प्रबोधकमन्तरेणोद्बुद्धसंस्कारः सर्वमतीतं स्मरति । क्रमेण
साक्षात्कृतेषूद्बुद्धेषु संस्कारेषु पूर्वजन्मानुभूतानपि जात्यादीन्प्रत्यक्षेण पश्यति ॥ १८ ॥

सिद्धयन्तरमाह—

प्रत्ययस्य परचित्तज्ञानम् ॥ १९ ॥

प्रत्ययस्य परचित्तस्य केनचिन्मुखरागादिना लिङ्गेन गृहीतस्य यदा संयमं करोति

तदा परकीयचित्तस्य ज्ञानमुत्पद्यते, सरागमस्य चित्तं विरागं वेति । परचित्तगतानपि धर्माज्ञानातीत्यर्थः ॥ १९ ॥

अस्यैव परचित्तज्ञानस्य विशेषमाह—

न तत्सालम्बनं तस्याविषयीभूतत्वात् ॥ २० ॥

तस्य परस्य यच्चित्तं तत्सालम्बनं स्वकीयेनाऽऽलम्बनेन सहितं न शक्यते ज्ञातुमात्रम् । अलम्बनस्य केनचिद्विज्ञेनाविषयीकृतत्वात् । लिङ्गाच्चित्तमात्रं परस्यावगतं न तु नीलविषय-
मस्य चित्तं पीतविषयमिति वा । यच्च न गृहीतं तत्र संयमस्य कर्तुमशक्यत्वान्न
भवति परचित्तस्य यो विषयस्तत्र ज्ञानम् । तस्मात्परकीयचित्तं नाऽऽलम्बनसहितं गृह्यते,
तस्याऽऽलम्बनस्यागृहीतत्वात् । चित्तधर्माः पुनर्गृह्यन्त एव । यदा तु किमनेनाऽऽल-
म्बितमिति प्राणिधानं करोति तदा तत्संयमात्तद्विषयमपि ज्ञानमुत्पद्यत एव ॥ २० ॥

सिद्धयन्तरमाह—

कायरूपसंयमात्तद्वाह्यशक्तिस्तम्भे चक्षु-
ष्प्रकाशासंयोगेऽन्तर्धानम् ॥ २१ ॥

कायः शरीरं तस्य रूपं चक्षुर्ग्राह्यो गुणस्तस्मिन्नस्त्यस्मिन्काये रूपमिति संयमात्तस्य
रूपस्य चक्षुर्ग्राह्यत्वरूपा या शक्तिस्तस्याः स्तम्भे भावनावशात्प्रतिबन्धे चक्षुष्प्रकाशा-
संयोगे चक्षुषः प्रकाशः सत्त्वधर्मस्तस्यासंयोगे तद्ग्रहणव्यापारमावे योगिनोऽन्तर्धानं
भवति, न केनचिदसौ दृश्यत इत्यर्थः । एतेनैव रूपाद्यन्तर्धानोपायप्रदर्शनेन शब्दा-
दीनां श्रोत्रादिग्राह्याणामन्तर्धानमुक्तं वेदितव्यम् ॥ २१ ॥

सिद्धयन्तरमाह—

सोपक्रमं निरुपक्रमं च कर्म तत्संयमा-
दपरान्तज्ञानमरिष्टेभ्यो वा ॥ २२ ॥

आयुर्विपाकं यत्पूर्वकृतं कर्म तद्विप्रकारं सोपक्रमं निरुपक्रमं च । तत्र सोपक्रमं
यत्फलजननायोपक्रमेण कार्यकरणाभिमुख्येन सह वर्तते । यथोष्णप्रदेशे प्रसारितमा-
र्द्रवासः शीघ्रमेव शुष्यति । उक्तरूपविपरीतं निरुपक्रमं यथा तदेवाऽऽर्द्रवासः संव-
र्तितमनुष्णदेशे चिरेण शुष्यति । तस्मिन्द्विविधे कर्मणि यः संयमं करोति किं कर्म
शीघ्रविपाकं चिरविपाकं वा, एवं ध्यानदार्ढ्यादपरान्तज्ञानमस्योत्पद्यते । अपरान्तः

१ क. "षज्ञानमा" । २ ख. "ज्ञाद्वि चित्त" । ३ क. ग. "र्थः ॥ २१ ॥ एतेन शब्दाद्यन्तर्धा-
नमुक्तम् ॥ २२ ॥ ए" । ४ ख. ग. "र्थकार" । ५ क. किं मम कं ।

शरीरवियोगस्तस्मिन्ज्ञानममुष्मिन्कालेऽमुष्मिन्देशे मम शरीरवियोगो भविष्यतीति
निःसंशयं जानाति । अरिष्टेभ्यो वा । अरिष्टानि त्रिविधानि— आध्यात्मिकाधि-
भौतिकाधिदैविकभेदेन । तत्राऽऽध्यात्मिकानि पिहितकर्मणः कोष्ठयस्य बायोर्घोषं न
शृणोतीत्येवमादीनि । आधिभौतिकान्यकस्माद्विकृतपुरुषदर्शनादीनि । आधिदैवि-
कान्यकाण्ड एव द्रष्टुमशक्यस्वर्गादिपदार्थदर्शनादीनि । तेभ्यः शरीरवियोगकालं
जानाति । यद्यप्ययोगिनामप्यरिष्टेभ्यः प्रायेण तज्ज्ञानमुत्पद्यते तथाऽपि तेषां सामा-
न्याकारेण तत्संशयरूपं, योगिनां पुनर्नियतदेशकालतया प्रत्यक्षवदन्यमिच्छारि ॥ २२ ॥

परिकर्मनिष्पादिताः सिद्धीः प्रतिपादयितुमाह—

मैत्र्यादिषु बलानि ॥ २३ ॥

मैत्रीकरुणामुदितोपेक्षासु यो विहितसंयमस्तस्य बलानि मैत्र्यादीनां संबन्धीनि प्रादु-
र्भवन्ति । मैत्रीकरुणामुदितोपेक्षास्तथाऽस्य प्रकर्षं गच्छन्ति । यथा सर्वस्य मित्रत्वादि-
कर्मयं प्रतिपद्यते ॥ २३ ॥

सिद्धचन्तरमाह—

बलेषु हस्तिबलादीनि ॥ २४ ॥

हस्त्यादिसंबन्धिषु बलेषु कृतसंयमस्य तद्वलानि हस्त्यादिबलान्याविर्भवन्ति ।
तदयमर्थः—यस्मिन्हस्तिबले वायुवेगे सिंहवीर्ये वा तन्मयीभावेनायं संयमं करोति ।
तैत्तत्सामर्थ्ययुक्तं सत्त्वमस्य प्रादुर्भवतीत्यर्थः ॥ २४ ॥

सिद्धचन्तरमाह—

प्रवृत्त्यालोकन्यासात्सूक्ष्मव्यव-

हितविप्रकृष्टज्ञानम् ॥ २५ ॥

प्रवृत्तिर्विषयवती ज्योतिष्मती च प्रागुक्ता । तस्या योऽसावालोकः सात्त्विकप्रकाश-
प्रसरस्तस्य निखिलेषु विषयेषु न्यासात्तद्व्यासितानां विषयाणां भावनात्सान्तःकरणेष्वि-
न्द्रियेषु प्रकृष्टशक्तिमापन्नेषु सूक्ष्मस्य परमाण्वादेर्व्यवहितस्य भूयन्तर्गतस्य निधाना-
देर्विप्रकृष्टस्य मेवपरपाश्चर्वातिनो रसायनादेर्ज्ञानमुत्पद्यते ॥ २५ ॥

एतत्समानवृत्तान्तं सिद्धचन्तरमाह—

भुवनज्ञानं सूर्यसंयमात् ॥ २६ ॥

सूर्यं प्रकाशमये यः संयमं करोति तस्य सप्तसु भूर्भुवःस्वःप्रभृतिषु लोकेषु यानि

१ ख. "निष्पन्दभूतां सिद्धिं प्र" । ग. "निष्पन्दभूताः । २ ख. "वैस्यापि ि" । ३ ख. दिक्
संप" । ग. "दिक् संप" । ४ ख. ग. "वेन सं" । ५ ख. तत्सर्वं सामर्थ्ययुक्तत्वात्सत्त्वस्य । ग. तत्सर्वं
सामर्थ्ययुक्तत्वात्सर्वमस्य । ६ ख. सूर्यप्रकाशसमये ।

भुवनानि तैत्तिरीयसंनिवेशभाजि पुराणि तेषु यथावदस्य ज्ञानमुत्पद्यते । पूर्वस्मिन्सूत्रे सात्त्विकप्रकाश आलम्बनतयोक्त इह तु भौतिक इति विशेषः ॥ २६ ॥

भौतिकप्रकाशाऽलम्बनद्वारेणैव सिद्धचन्तरमाह—

चन्द्रे ताराव्यूहज्ञानम् ॥ २७ ॥

ताराणां ज्योतिषां यो व्यूहो विशिष्टः संनिवेशस्तस्य चन्द्रे कृतसंयमस्य ज्ञान-
मुत्पद्यते । सूर्यप्रकाशेन हततेजस्कत्वात्ताराणां सूर्यसंयमात्तज्ज्ञानं न शक्नोति भवि-
तुमिति पृथग्गुपायोऽभिहितः ॥ २७ ॥

सिद्धचन्तरमाह—

ध्रुवे तद्वृत्तिज्ञानम् ॥ २८ ॥

ध्रुवे निश्चले ज्योतिषां प्रधाने कृतसंयमस्य तासां ताराणां या गतिः प्रत्येकं निय-
तकाला नियतदेशा च तस्या ज्ञानमुत्पद्यते । इयं ताराऽयं ग्रह इयता कालेनामुं राशि-
मिदं नक्षत्रं यास्यतीति सर्वं जानाति । इदं कालज्ञानमस्य फलमित्युक्तं भवति ॥ २८ ॥

बाह्याः सिद्धीः प्रतिपाद्याऽऽन्तराः सिद्धीः प्रतिपादायितुमुपक्रमते—

नाभिचक्रे कायव्यूहज्ञानम् ॥ २९ ॥

शरीरमध्यवर्ति नाभिसंज्ञकं यत्षोडशारं चक्रं तस्मिन्कृतसंयमस्य योगिनः कायगतो
योऽसौ व्यूहो विशिष्टरसमलघातुनाड्यादीनामवस्थानं तत्र ज्ञानमुत्पद्यते । इदमुक्तं
भवति—नाभिचक्रं शरीरमध्यवर्ति सर्वतः प्रसृतानां नाड्यादीनां मूलभूतमतस्तत्र
कृतावधानस्य समग्रसंनिवेशो यथावदाभाति ॥ २९ ॥

सिद्धचन्तरमाह—

कण्ठकूपे क्षुत्पिपासानिवृत्तिः ॥ ३० ॥

कण्ठे गले कूपः कण्ठकूपः, जिह्वामूले जिह्वातन्तोरधस्तात्कूप इव कूपो गर्ताकारः
प्रदेशः प्राणादेर्यत्संस्पर्शात्क्षुत्पिपासादयः प्रादुर्भवन्ति तस्मिन्कृतसंयमस्य योगिनः क्षु-
त्पिपासादयो निवर्तन्ते । घण्टिकाधस्तात्स्त्रोतसा धार्यमाणे तस्मिन्भाविते भवत्येवं-
विधा सिद्धिः ॥ ३० ॥

सिद्धचन्तरमाह—

कूर्पनाड्यां स्थैर्यम् ॥ ३१ ॥

कण्ठकूपस्याधस्ताद्या कूर्पनाड्या नाडी तस्यां कृतसंयमस्य चेतसः स्थैर्यमुत्पद्यते ।

१ ख. प्र. तत्संज्ञं । २ क. स्थानानि । ३ ख. ग. °स्तस्मिन्चन्द्रे । ४ ग. °थगयमुपा° । ५ ग.
°नातीति सूत्रार्थः । ६° । ६ क. ख. °नस्य । ७ क. ख. °लमुक्तं । ८ ख. °हवातोऽध° । ९ ख. व.
°स्तादृशं ह° ।

तत्स्थानमनुप्रविष्टस्य चञ्चलता न भवतीत्यर्थः । यदि वा कायस्य स्थैर्यमुत्पद्यते न केनचित्स्पन्दयितुं शक्यत इत्यर्थः ॥ ३१ ॥

सिद्धचन्तरमाह—

मूर्धज्योतिषि सिद्धदर्शनम् ॥ ३२ ॥

शिरःकपाले ब्रह्मरन्ध्ररूपं छिद्रं प्रकाशाधारत्वाज्जोतिः । यथा गृहाम्यन्तरस्थस्य मणेः प्रसरन्ती प्रभा कुञ्चिताकारेव सर्वप्रदेशे संघटते तथा हृदयस्थः सार्विकः प्रकाशः प्रसृतस्तत्र संपिण्डितत्वं मनते । तत्र कृतसंयमस्य ये द्यावापृथिव्योरन्तरालवर्तिनः सिद्धा दिव्याः पुरुषास्तेषामितरप्राणिभिरदृश्यानां तस्य दर्शनं भवति । तान्पश्यति तैश्च स संभाषत इत्यर्थः ॥ ३२ ॥

सर्वज्ञत्व उपायमाह—

प्रातिभाद्वा सर्वम् ॥ ३३ ॥

निमित्तानपेक्षं मनोमात्रजन्यमविसंवादकं द्वागुत्पद्यमानं ज्ञानं प्रतिमा । तस्यां संयमे क्रियमाणे प्रातिमं विवेकख्यातेः पूर्वभावि तारकं ज्ञानमुदेति । यथोदेष्यति सवितरि पूर्वं प्रभा प्रादुर्भवति तद्वद्विवेकख्यातेः पूर्वं तारकं सर्वविषयं ज्ञानमुत्पद्यते । तस्मिन्सति संयमान्तरानपेक्षः सर्वं जानातीत्यर्थः ॥ ३३ ॥

सिद्धचन्तरमाह—

हृदये चित्तसंविद् ॥ ३४ ॥

हृदयं शरीरस्य प्रदेशविशेषस्तस्मिन्मनोमुखस्वल्पपुण्डरीकाम्यन्तरेऽन्तःकरणस-
त्त्वस्य स्थानं तत्र कृतसंयमस्य स्वपरचित्तज्ञानमुत्पद्यते । स्वचित्तगताः सर्वा वासनाः
पराचित्तगताश्च रागादीज्जानातीत्यर्थः ॥ ३४ ॥

सिद्धचन्तरमाह—

सत्त्वपुरुषयोरत्यन्तासंकीर्णयोः प्रत्ययाविशेषाद्भोगः

पराथान्यस्वार्थसंयमात्पुरुषज्ञानम् ॥ ३५ ॥

सत्त्वं प्रकाशसुखात्मकः प्राधानिकः परिणामविशेषः । पुरुषो भोक्ताऽधिष्ठातृरूपः ।
तयोरत्यन्तासंकीर्णयोर्भोगोऽप्यभोक्तरूपत्वाच्चेतनाच्चेतनत्वाच्च भिन्नयोर्थः प्रत्ययस्याविशेषो
भेदेनाप्रतिमासनं तस्मात्सत्त्वस्यैव कर्तृताप्रत्ययेन या सुखदुःखसंवित्स भोगः । सत्त्वस्य
स्वार्थनैरेपेक्षेण परार्थः पुरुषार्थनिमित्तस्तस्मादन्त्यो यः स्वार्थः पुरुषस्वरूपमात्रालम्बनः

१ ख. ग. काये । २ ख. °ज्जिकाविवरप्रदेशैः संघटते । ग. °ज्जिकाविवरप्रदेशे संघटते । ३ ग.
°भाष्यत । ४ ख. ग. °पायान्तरमा ।

परित्यक्ताहंकारसत्त्वे सा विच्छायासंक्रान्तिस्तत्र कृतसंयमस्य पुरुषविषयं ज्ञानमुत्पद्यते । तत्र तदेवंरूपं स्वात्मनः ज्ञानं सत्त्वनिष्ठं पुरुषो जानाति न पुनः पुरुषो ज्ञाता ज्ञानस्य विषयभावमापद्यते । ज्ञेयत्वापत्तेर्ज्ञातृज्ञेययोश्चात्यन्तविरोधात् ॥ ३५ ॥

अस्यैव संयमस्य फलमाह—

ततः प्रातिभश्रावणवेदनादर्शास्वादवार्ता जायन्ते ॥ ३६ ॥

ततः पुरुषसंयमादभ्यस्यमानादव्युत्थितस्यापि ज्ञानानि जायन्ते । तत्र प्रातिभं पूर्वोक्तं ज्ञानं तस्याऽऽविर्भावात्सूक्ष्मादिकमर्थं पश्यति । श्रावणं श्रोत्रेन्द्रियजं ज्ञानं तस्माच्च प्रकृष्टाद्विव्यं दिवि भवं शब्दं जानाति । वेदना स्पर्शेन्द्रियजं ज्ञानं वेद्यतेऽनयेति कृत्वा तान्त्रिक्या संज्ञया व्यवहियते । तस्माद्विव्यस्पर्शविषयं ज्ञानं समुपजायते । आदर्शश्चक्षुरिन्द्रियजं ज्ञानम् । आ समन्ताद्दृश्यतेऽनुमूयते रूपमनेनेति कृत्वा, तस्य प्रकर्षाद्विव्यं रूपज्ञानमुत्पद्यते । आस्वादो रसनेन्द्रियजं ज्ञानम् । आस्वाद्यतेऽनेनेति कृत्वा, तस्मिन्प्रकृष्टे दिव्ये रसे संविदुपजायते । वार्ता गन्धसंवेत् । वृत्तिशब्देन तान्त्रिक्या परिभाषया घ्राणेन्द्रियमुच्यते । वर्तते गन्धविषय इति कृत्वा, वृत्तेर्घ्राणेन्द्रियाज्जाता वार्ता गन्धसंवेत् । तस्यां प्रकृष्यमाणायां दिव्यगन्धोऽनुमूयते ॥ ३६ ॥

एतेषां फलविशेषाणां विषयविभागमाह—

ते समावाप्तुपसर्गा व्युत्थाने सिद्धयः ॥ ३७ ॥

ते प्राक्प्रतिपादिताः फलविशेषाः समाधेः प्रकर्षे गच्छत उपसर्गा उपद्रवा विघ्नकारिणः । तत्र हर्षविस्मयादिकरणेन समाधिः शिथिली भवति । व्युत्थाने तु पुनर्बन्धवहारदशायां विशिष्टफलदायकत्वात्सिद्धयो भवन्ति ॥ ३७ ॥

सिद्ध्यन्तरमाह—

बन्धकारणशैथिल्यात्प्रचारसंवेदनाच्च

चित्तस्य परशरीरावेशः ॥ ३८ ॥

व्यापकत्वादात्मचित्तयोर्नियतकर्मवशादेव शरीरान्तर्गतयोर्मौक्त्योपयमावेन यत्संवेदनमुपजायते स एव शरीरे बन्ध इत्युच्यते । तद्यदा समाधिवशाद्बन्धकारणं धर्माधर्मस्य शिथिलं भवति तान्नमापद्यते । चित्तस्य च योऽसौ प्रचारो हृदयप्रदेशादिन्द्रियद्वारेण निषयाधिमुर्येन प्रसरस्तस्य संवेदनं ज्ञानमियं चित्तवहा नाडी, अनया

१ ग. लक्ष्मि । २ क. 'निष्ठं पु' । ३ क. 'जातीत्यर्थः' । न । ४ क. ख. 'कृष्टं दिव्यं' । ५ ख. 'दिव्यरससं' । ६ ख. ग. 'चित्तिः' । वृ । ७ क. 'ति वृ' । ८ ख. ग. 'चित्तिः' । तं । ९ क. 'विशेषवि' ।

चित्तं वहति, इयं च रसप्राणादिवहाम्यो नाडीभ्यो विक्षणेति, स्वपरशरीरयोर्यदा संचारं जानाति तदा परकीयं शरीरं मृतं जीवच्छरीरं वा चित्तसंचारद्वारेण प्रविशति । चित्तं परशरीरे प्रविशदिन्द्रियाण्यप्यनुवर्तन्ते मधुकरराजमिव मधुमक्षिकाः । अथ परशरीरप्रविष्टो योगी स्वशरीरवर्त्तेन व्यवहरति । यतो व्यापकयोश्चित्तपुरुषयोर्मोहसंकोचे कारणं कर्म तच्चेत्समाधिना क्षिप्तं तदा स्वातन्त्र्यात्सर्वत्रैव भोगनिष्पात्तिः॥३८॥

सिद्धचन्तरमाह—

उदानजयाज्जलपङ्ककण्टकादि-

ध्वसङ्ग उत्क्रान्तिश्च ॥ ३९ ॥

समस्तानामिन्द्रियाणां तुषज्वालावद्या युगपदुत्थिता वृत्तिः सा जीवनशब्दवाच्या । तस्याः क्रियाभेदात्प्राणापानादिसंज्ञामिर्व्यपदेशः । तत्र हृदयान्मुखनासिकाद्वारेण वायोः प्रणयनात्प्राण इत्युच्यते । नाभिदेशात्पादाङ्गुष्ठपर्यन्तमपनयनादपानः । नाभिदेशं परिवेष्ट्य समन्तान्नयनात्समानः । कृकाटिकादेशादा शिरोवृत्तेरुन्नयनादुदानः । व्याप्य नयनात्सर्वशरीरव्यापी व्यानः । तत्रोदानस्य संयमद्वारेण जयादितरेषां वायूनां निरोधादूर्ध्वगतित्वेन जले महानद्यादौ महति वा कर्दमे तीक्ष्णेषु कण्टकेषु वा न सज्जतेऽतिलघुत्वात् । तूलपिण्डवज्जलौ मज्जितोऽप्युद्गच्छतीत्यर्थः ॥ ३९ ॥

सिद्धचन्तरमाह—

समानजयात्प्रज्वलनम् ॥ ४० ॥

अग्निमावेष्ट्य व्यवस्थितस्य समानारुयस्य वायोर्जयात्संयमेन वशीकाराक्षिरावरणस्याग्नेरुद्भूतत्वात्तेजसा प्रज्वलन्निव योगी प्रतिभाति ॥ ४० ॥

सिद्धचन्तरमाह—

श्रोत्राकाशयोः संबन्धसंयमाद्विव्यं श्रोत्रम् ॥ ४१ ॥

श्रोत्रं शब्दग्राहकमाहंकारिकमिन्द्रियम् । आकाशं व्योम शब्दतन्मात्रकार्यम् । तयोः संबन्धो देशदेशिभावलक्षणस्तस्मिन्कृतसंयमस्य योगिनो दिव्यं श्रोत्रं प्रवर्तते, युगपत्सूक्ष्मव्यवहितविप्रकृष्टशब्दग्रहणसमर्थं भवतीत्यर्थः ॥ ४१ ॥

सिद्धचन्तरमाह—

कायाकाशयोः संबन्धसंयमाल्लघुतूलस-

मापत्तेश्चाऽऽकाशगमनम् ॥ ४२ ॥

कायः पाञ्चभौतिकं शरीरम् । तस्याऽऽकाशेनावकाशदर्शनेन यः संबन्धस्तत्र

१ ख. ग. च प्रा° । २ क. "यं भु°" । ३ क. "त्तं च प°" । ४ क. मक्षि° । ५ ख. ग. ततः । ६ क. "न सर्वं व्य°" । ७ ग. कर्माभूतत्वे° । ८ ख. "लादावनिमज्जंस्तदुपरि तरन्नेव गच्छ°" । ९ ख. देशादिभागल° । १० ख. ग. दानाद्यः सं° ।

संयमं विधाय लघुनि तूलादौ समार्पितं तन्मयीभावलक्षणां च विधाय प्राप्तातिष्ठानुभावो
योगी प्रथमं यथारुचि जले संचरन्क्रमेणोर्णनाभतन्नुजालेन संचरमाण आदित्यरश्मि-
भिश्च विहरन्त्यथेष्टमाकाशेन गच्छति ॥ ४२ ॥

सिद्धयन्तरमाह—

बहिरकल्पिता वृत्तिर्महाविदेहा ततः

प्रकाशावरणक्षयः ॥ ४३ ॥

शरीराद्बहिर्या मनसः शरीरनैरपेक्ष्येण वृत्तिः सा महाविदेहा नाम विगैतशरीराहं-
कारदार्ढ्यद्वारेणोच्यते । ततस्तस्यां कृतात्संयमात्प्रकाशावरणक्षयः सात्त्विकस्य चित्तस्य
यः प्रकाशस्तस्य यदावरणं क्लेशकर्मादि तस्य क्षयः प्रविलयो भवति । अयमर्थः—श-
रीराहंकारे सति या मनसो बहिर्वृत्तिः सा कल्पितेत्युच्यते । यदा पुनः शरीराहंकार-
मात्रं परित्यज्य स्वातन्त्र्येण मनसो वृत्तिः साऽकल्पिता, तस्यां संयमाद्योगिनः सर्वे
चित्तमलाः क्षीयन्ते ॥ ४३ ॥

तदेवं पूर्वान्तविषयाः परान्तविषया मध्यमवाश्च सिद्धीः प्रतिपाद्यानन्तरं भुवनज्ञा-
नादिरूपा बाह्याः कायव्यूहादिरूपा आभ्यन्तराः परिकर्मनिष्पन्नभूताश्च मैत्र्यादिषु
बलान्तिथेवमाद्याः समाध्युपयोगिनीश्चान्तःकरणबहिःकरणलक्षणेन्द्रियमवाः प्राणा-
दिवायुमवाश्च सिद्धीश्चित्तदाढ्यात्समाधौ समाश्वासोत्पत्तये प्रतिपाद्येदानीं स्वदर्शनो-
पयोगिसबीजनिर्बीजसमाधिसिद्धये विविधोपायप्रदर्शनायाऽऽह—

स्थूलस्वरूपसूक्ष्मान्वयार्थवत्त्वसंयमाद्भूतजयः ॥ ४४ ॥

पञ्चानां पृथिव्यादीनां भूतानां ये पञ्चावस्थाविशेषरूपा धर्माः स्थूलत्वादयस्तत्र
कृतसंयमस्य भूतजयो भवति । भूतान्यस्य वक्ष्यामि भवन्तीत्यर्थः । तथा हि—भूतानां
परिदृश्यमानं विशिष्टाकारवैत्स्थूलरूपं, स्वरूपं चैषां यथाक्रमं कार्यं गन्धस्नेहोष्णता-
प्रेरणावकाशदानलक्षणं, सूक्ष्मं च यथाक्रमं भूतानां कारणत्वेन व्यवस्थितानि गन्धादि-
तन्मात्राणि । अन्वयिनो गुणाः प्रकाशप्रवृत्तिस्थितिरूपतया सर्वत्रैवान्वयित्वेन समुपलै-
भ्यन्ते । अर्थवत्त्वं तेष्वेव गुणेषु भोगापवर्गसंपादनाख्या शक्तिः । तदेवं भूतेषु पञ्चमू-
ललक्षणावस्थाभिन्नेषु प्रत्यवस्थं संयमं कुर्वन्योगी भूतजयी भवति । तद्यथा—प्रथमं

१ ग. "पतिस्तन्मयीभावलक्षणा तां च । २ क. "गताहंकारकार्यवेगोच्य" । ३ क. "रादहं" ।
४ ख. "ध्वन्द्वम्" । ग. "ध्वन्द्वमै" । ५ ख. "कारं स्थूलरूपं चै" । ६ ग. "वद्वपं स्थूलं स्वं" ।
७ क. "णमेदेन । ८ ख. ग. "नि त" । ९ ख. "लक्ष्यन्ते । १० क. "कथमल" । ११ ग. "स्थाव-
रलक्षणे" । १२ ग. भूतमयो ।

भूतसंघस्य सद्यमं विधाय तदनु स्वरूप इत्येव क्रमेण तस्य कृतसंघस्य संकल्पानुवि-
धाद्यिष्यो वत्सानुसारिण्य इव गावो भूतप्रकृतयो भवन्ति ॥ ४४ ॥

तस्यैव भूतजघस्य फलमाह—

ततोऽणिमादिप्रादुर्भावः कायसंपत्तद्धर्मानभिघातश्च ॥ ४५ ॥

अणिमा परमाणुरूपतापत्तिः । महिमा महत्त्वम् । लघिमा तूष्णीपिण्डवल्गुत्वप्राप्तिः ।
यरिमा गुरुत्वम् । प्राप्तिरङ्गुरूपेण चन्द्रादिस्पर्शनशक्तिः । प्राकाम्यमिच्छानभिघातः ।
शरीरान्तःकरणेऽवरत्वमोक्षित्वम् । सर्वत्र प्रमविष्णुता वक्षित्वम् । सर्वाण्येव भूतान्य-
नुगमित्वाऽऽदुक्तं नातिक्रामन्ति । अत्र कामावसायो यस्मिन्विषयेऽस्य काम इच्छा
भवति त(य)स्मिन्विषये योगिनो व्यवसायो भवति तं विषयं स्वीकारद्वारेणामिलाष-
समाप्तिपर्यन्तं नयन्तीत्यर्थः । त एतेऽणिमाद्याः समाध्युपयोगिनो भूतजयाद्योगिनः
प्रादुर्भवन्ति । यथा परमाणुत्वं प्राप्तो वज्रादीनामप्यन्तः प्रविशति । एवं सर्वत्र यो-
क्षम् । त एतेऽणिमादयोऽष्टौ गुणा महासिद्धय उच्यन्ते । कायसंपद्भ्यमाणा
तां प्राप्नोति । तद्धर्मानभिघातश्च तस्य कायस्य ये धर्मा रूपादयस्तेषामनभिघातो
नास्तौ न कुतश्चिद्भवति । नास्य रूपमग्निर्दहति न वायुः शोषयतीत्यादि
बोध्यम् ॥ ४५ ॥

कायसंपदमाह—

रूपलावण्यवल्गवजसंहर्जनस्त्वानि कायसंपत् ॥ ४६ ॥

रूपलावण्यवल्गवजसंहर्जनत्वं वज्रवत्काठिना संहतिरस्य शरीरे
भवतीत्यर्थः । इति कायस्याऽऽविर्भूतगुणसंपत् ॥ ४६ ॥

एवं भूतजघमभिघाय प्राप्तभूमिकौविशेषस्येन्द्रियजयमाह—

ग्रहणस्थरूपास्मिताभ्ययार्थवत्त्वसंयमादिन्द्रियजयः ॥ ४७ ॥

ग्रहणमिन्द्रियाणां विषयाभिमुखी वृत्तिः । स्वरूपं सामान्येन प्रकाशकत्वम् ।
अस्मिताऽहंकारानुममः । अन्वयार्थवत्त्वे पूर्ववत् । एतेषामिन्द्रियाणामवस्थापञ्चके पूर्व-
वत्संयमं दृष्ट्वेन्द्रियजयी भवति ॥ ४७ ॥

तस्य फलमाह—

ततो मनोजवित्वं विकरणभावः प्रधानजयश्च ॥ ४८ ॥

शरीरस्थ मनोबदनुत्तमगतिलाभो मनोजवित्वम् । कायनिरपेक्षाणामिन्द्रियाणां

१ क. 'रूपमरूप' । २ क. 'स्वार्थवि' । ३ क. 'भवन्तीत्यर्थः' । ४ क. 'नोऽध्यय' । ५ क. ख.
'वृत्तित्व' । ६ ग. 'निधु' । ७ ख. 'नत्वादहनि' । ग. 'ननानि' । ८ ख. ग. 'ननं व' । ९ ग.
'मिप्लवे' । १० क. 'काष्मामिन्द्रि' । ११ ख. ग. 'शत्व' ।

वृत्तिलाभो विकरणभावः । सर्ववशित्वं प्रधानजयः । एताः सिद्धयो जितेन्द्रियस्य
प्रादुर्भवन्ति । ताश्चास्मिन्शास्त्रे मधुप्रतीका इत्युच्यन्ते । यथा मधुन एकदेशोऽपि
स्वदत्त एवं प्रत्येकमेताः सिद्धयः स्वदन्त इति मधुप्रतीकाः ॥ ४८ ॥

[इन्द्रियजनयमभिधायान्तःकरणजनयमाह—

सत्त्वपुरुषान्यतारुचातिमानस्य सर्वभावा-
धिष्ठातृत्वं सर्वज्ञातृत्वं च ॥ ४९ ॥

तस्मिन्नुद्धे सात्त्विके परिणामे कृतसंयमस्य या सत्त्वपुरुषयोरुत्पद्यते विवेकस्या-
तिगुणानां कर्तृत्वाभिमानशिथिलीभावरूपां तन्माहात्म्यात्तत्रैव स्थितस्य योगिनः सर्व-
भावाधिष्ठातृत्वं सर्वज्ञातृत्वं च समर्पेभवति । सर्वेषां गुणपरिणामानां भावानां स्वामि-
नोऽदाक्रमणं सर्वभावाधिष्ठातृत्वं, तेषामेव च शान्तोदितान्यपदेश्यधर्मित्वेनावस्थितानां
यथावद्विवेकज्ञानं सर्वज्ञातृत्वं । एषां चास्मिन्शास्त्रे परस्यां वशीकारसंज्ञायां प्राप्तायां
विशोका नाम सिद्धिरित्युच्यते ॥ ४९ ॥

क्रमेण भूमिकान्तरमाह—

तद्वैराग्यादपि दोषबीजक्षये कैवल्यम् ॥ ५० ॥

एतस्यामपि विशोकायां सिद्धौ यदा वैराग्यमुत्पद्यते योगिनस्तदा तस्मादेवाप्यां
रागादीनां ध्वंजीमविद्यादयस्तस्य क्षये निर्मूलेन कैवल्यमाप्स्यति की दुःखनिवृत्तिः
पुरुषस्य गुणानामधिकारपरिसमाप्तौ स्वरूपप्रतिष्ठित्वम् ॥ ५० ॥

अस्मिन्नेव समाधौ स्थित्युपायमाह—

स्वाभ्युपनिमन्त्रणे सङ्गस्मयकारणं पुनरनिष्टसङ्गात् ॥ ५१ ॥

चत्वारो योगिनो भवन्ति । तत्राभ्यासवान्प्रवृत्तमात्रज्योतिः प्रथमैः । ऋतंभ-
रप्रज्ञो द्वितीयः । भूतेन्द्रियजयी तृतीयः । अतिक्रान्तबीजनीवश्चतुर्थः । तत्र चतुर्थस्त्व(श्च)
समाधेः प्राप्तसंसर्गविषयान्तर्भूमिप्रज्ञो भवति । ऋतंभरप्रज्ञस्य द्वितीयां मधुप्रतीकं
भूमिकां साक्षात्कुर्वतः स्वामिनो देवा उपनिमन्त्रयितारो भवन्ति । दिव्यंक्षीरसायना-
दिकं ढोकयन्ति । तस्मिन्नुपनिमन्त्रणे नानेन सङ्गः कर्तव्यः । नापि स्मयः । सङ्ग-
करणे पुनर्विषयभोगे पतति । स्मयकरणे कृतकृत्यमात्मानं मन्यमानो न समाधावुत्सहते ।
अतः सङ्गस्मययोस्तेन वर्जनं कर्तव्यम् ॥ ५१ ॥

१ क. "स्मिन्नुद्धेः सा" । २ क. "ते साज्यताख्यातिः । गुणा" । ३ क. "पातन्मा" । ख. "पात-
तादात्म्या" । ४ ग. "माधिर्भ" । ५ क. "पनिष्ठ" । ६ क. ग. "भः । कुतान्तर" । ७ क. "धभूमिप्र-
त्ययस्यान्त्यां भ" । ग. "धभूमिप्रज्ञस्यान्त्यां भ" । ८ ख. "ति" । तत्र क. "१५" । ९ क. "क्षीरसायां" ।

अस्यामेव फलभूतायां विवेकरूपातौ पूर्वोक्तसंयमव्यतिरिक्तमुपायान्तरमाह—

क्षणतत्क्रमयोः संयमाद्विवेकजं ज्ञानम् ॥ ५२ ॥

क्षणः सर्वान्त्यः कालावयवो यस्य कैलाः प्रमावितुं न शक्यन्ते । तथाविधानां कालक्षणानां यः क्रमः पौर्वापर्येण परिणामस्तत्र संयमात्प्रागुक्तं विवेकजं ज्ञानमुत्पद्यते । अयमर्थः—अयं कालक्षणोऽमुष्मात्कालक्षणादुत्तरोऽयमस्मात्पूर्वं इत्येवंविधे क्रमे कृत-संयमस्यात्यन्तसूक्ष्मेऽपि क्षणक्रमे यदा भवति साक्षात्कारस्तदाऽन्यदपि सूक्ष्मं महदादि साक्षात्करोतीति विवेकज्ञानोत्पत्तिः ॥ ५२ ॥

अस्यैव संयमस्य विषयविवेकोपक्षेपणायाऽऽह—

जातिलक्षणदेशैरन्यतानवच्छेदा-

तुल्ययोस्ततः प्रतिपत्तिः ॥ ५३ ॥

पदार्थानां भेदहेतवो जातिलक्षणदेशा भवन्ति । कचिद्भेदहेतुर्जातिः, यथा गौरियं माहिषीयमिति । जात्या तुल्ययोर्लक्षणं भेदहेतुः, इयं कर्बुरेयमरुणेति । जात्या लक्षणेन चामिन्नयोर्भेदहेतुर्देशो दृष्टः, यथा तुल्यपरिमाणयोरामलकयोर्भिन्नदेशस्थितयोः । यत्र पुनर्भेदोऽवधारयितुं न शक्यते यथैकदेशस्थितयोः शुक्लोः पार्थिवयोः परमाण्वो-स्तथाविधे विषये भेदाय कृतसंयमस्य भेदेन ज्ञानमुत्पद्यते तदा तदभ्यासात्सूक्ष्माण्यपि तत्त्वानि भेदेन प्रतिपद्यते । एतदुक्तं भवति—यत्र केनचिदुपायेन भेदो नावधारयितुं शक्यस्तत्र संयमाद्भवत्येव भेदप्रतिपत्तिः ॥ ५३ ॥

सूक्ष्माणां तत्त्वानामुक्तस्य विवेकजन्यज्ञानस्य संज्ञाविषयस्वामान्यं व्याख्यातुमाह—

तारकं सर्वविषयं सर्वथाविषयमक्रमं

चेति विवेकजं ज्ञानम् ॥ ५४ ॥

उक्तसंयमबलादन्त्यायां भूमिकायामुत्पन्नं ज्ञानं तारयत्यगाध्रात्संसारसागराद्यो-
गिनमित्यान्वर्थिकया संज्ञया तारकमित्युच्यते । अस्य विषयमाह—सर्वविषयमिति । सर्वाणि तत्त्वानि महदादीनि विषयो यस्येति सर्वविषयम् । स्वभावश्चास्य सर्वथावि-
षयत्वम् । सर्वाभिरवस्थामिः स्थूलसूक्ष्मादिभेदेन तैस्तैः परिणामैः सर्वेण प्रकारेणाव-
स्थितानि तत्त्वानि विषयो यस्येति सर्वथाविषयम् । स्वभावान्तरमाह—अक्रमं

१ ख. ग. 'गक्रम' । २ क. ग. 'कज्ञा' । ३ ख. म. कलो प्रावभक्तुं न शक्यते तं । ४ क. 'कज्ञा' । ५ ग. 'पयोगमाह' । ६ क. 'त्यप्रमा' । ७ ख. 'मुपजायते' । ग. 'मुपजायते तद्' । ८ क. ख. 'यन्ते' । ए' । ९ ख. प्रतीतिः ॥ ५३ ॥ १० ख. 'क्तवि' । ११ क. 'संज्ञां वि' । १२ ख. ग. 'पयं स्वा' । १३ क. ग. 'मित्यन्व' । १४ ख. ग. 'मू । सर्वा' ।

चेति । निःशेषनानावस्थापारिणतैर्यात्मकमावग्रहणे नास्य क्रमो विद्यत इत्यक्रमम् ।
सर्वं करतलामलकवद्युगपत्पश्यतीत्यर्थः ॥ १४ ॥

अस्माच्च विवेकजात्तारकारुपाज्ज्ञानात्किं भवतीत्याह—

सत्त्वपुरुषयोः शुद्धिसाम्ये कैवल्यम् ॥ ५५ ॥

सत्त्वपुरुषावुक्तलक्षणौ । तयोः शुद्धिसाम्ये कैवल्यं सत्त्वस्य सर्वकर्तृत्वाभिमान-
निवृत्त्या स्वकारणेऽनुप्रवेशः शुद्धिः, पुरुषस्य शुद्धिरुपचरितभोगाभाव इति द्वयोः समा-
नायां शुद्धौ पुरुषस्य कैवल्यमुत्पद्यते । मोक्षो भवतीत्यर्थः । तदेवमन्तरङ्गं योगाङ्गत्रय-
मभिधाय तस्य च संयमसंज्ञां कृत्वा संयमस्य च विषयप्रदर्शनार्थं परिणामत्रयमुपपाद्य
संयमबलोत्पद्यमानाः पूर्वान्तपरान्तमध्यमवाः सिद्धीरुपदर्श्य समाध्याश्रयोत्पत्तये
बाह्या मुषनेज्ञानादिरूपा आभ्यन्तराश्च कायव्यूहज्ञानादिरूपाः प्रदर्श्य समाध्युपयोगा-
येन्द्रियप्राणजयादिपूर्विकोः परमपुरुषार्थसिद्धये यथाक्रममवस्थासहितमृतजयेन्द्रियजय-
सत्त्वजयोद्भवोश्च व्याख्याय विवेकज्ञानोत्पत्तये तांस्तानुपायानुपन्यस्य तारकस्य सर्व-
समाध्यवस्थापर्यन्तभवस्य स्वरूपमभिधाय तत्समापत्तेः कृताधिकारस्य चित्तसत्त्व-
स्य स्वकारणेऽनुप्रवेशात्कैवल्यमुत्पद्यत इत्यभिहितमिति निर्णीतो विभूतिपादस्तृ-
तीयः ॥ ११ ॥

इति श्रीभोजदेवविरचितायां राजमार्तण्डाभिधायी पात-

ञ्जलवृत्तौ विभूतिपादस्तृतीयः ॥ ३ ॥

अथ चतुर्थः कैवल्यपादः ॥

यदाज्ञैव कैवल्यं विनोपायैः प्रजायते ।

तमेकमजमीशानं चिदानन्दमयं स्तुमः ॥

इदानीं विप्रतिपत्तिसमुत्थभ्रान्तिनिराकरणेन युक्त्या कैवल्यस्वरूपज्ञानाय कैव-
ल्यपादोऽयमारभ्यते ।

१ क. "तद्विषयेक" । २ ख. ग. "बान्ताप" । ३ क. "माध्यम्यासोपपत्त" । ४ क. "काः
प्रदर्श्य प" । ५ ख. "वाश्चाऽऽख्या" । ग. "वा व्या" । ६ क. "नोपपत्त" । ७ ग. "ये तासामुपा" ।
८ ग. "स्य क" । ९ ख. "रूपावस्थापना" । १० ग. "ज्ञापना" ।

तत्र याः पूर्वमुक्ताः सिद्धयस्तासां नानाविधजन्मादिकारणप्रतिपादनद्वारेणैवं बोध-
यति । यदि वा यां एताः सिद्धयस्ताः सर्वाः पूर्वजन्माम्यस्तसमाधिबलाज्जन्मादिनि-
मित्तमात्रत्वेनाऽऽश्रित्य प्रवर्तन्ते । ततश्चानेकमवसाध्यस्य समाधिर्न क्षतिरस्तीत्याश्वा-
सोत्पादनाय समाधिसिद्धेश्च प्राधान्यरूपापनार्थं कैवल्यप्रयोगार्थं चाऽऽह—

जन्मैषधिफज्जतमसमाधिजाः सिद्धयः ॥ १ ॥

काश्चन जन्मानिमित्ता एव सिद्धयः । यथा पक्ष्यादीनामाकाशगमनादयः । यथा
मा कश्चिलमहर्षिप्रभृतीनां जन्मसमन्तरमेवोपजायमाना ज्ञातादयः सांख्यिका
शुभाः । ओषधिसिद्धयो यथा—पारदादिरसायनाद्युपयोगात् । मन्त्रासिद्धिर्यथा—
मन्त्रजन्यत्वेनाभिदाकाशगमनादि । त्वसां सिद्धिर्यथा—विधामित्रादीनाम् । समाधि-
सिद्धिः प्राक्प्रतिपादिता । एताः सिद्धयः पूर्वजन्मसंक्षिप्तकेशानामेवोपजायन्ते । तस्मा-
त्समाधिसिद्धात्रिवान्यासां सिद्धीनां समाधिरेव जन्मान्तराम्यस्तः कारणं, मन्त्रादीनि
निमित्तमात्राणि ॥ १ ॥

ननु नन्दीश्वरादिकानां जात्यादिपरिणामोऽस्मिन्नेव जन्मनि दृश्यते तत्कथं जन्मा-
न्तराम्यस्तस्य समाधेः कारणत्वमुच्यत इत्याशङ्क्याऽऽह—

जात्यन्तरपरिणामः प्रकृत्यापूरात् ॥ २ ॥

योऽयमिहैव जन्मनि नन्दीश्वरादीनां जात्यादिपरिणामः स प्रकृत्यापूरात्,
पाश्चात्या एव हि प्रकृत्योऽमुष्मिज्जन्मनि विकारानांपूरयन्ति जैत्यन्तराकारेण
परिणामयन्ति ॥ २ ॥

ननु धर्माधर्मादयस्तत्र क्रियमाणा उपलभ्यन्ते तत्कथं प्रकृतीनामापूर्वकत्व-
मित्याह—

निमित्तवप्रयोजकं प्रकृतीनां वरण-

भेदस्तु ततः श्रेयिकवत् ॥ ३ ॥

निमित्तं धर्मादि तत्प्रकृतीनामर्थान्तरपरिणामे न प्रयोजकम् । तर्हि कार्येण कारणं
प्रवर्तते । कुत्र तर्हि तस्य धर्मादेर्व्यापार इत्याह—वरणभेदस्तु ततः श्रेयिकवत् ।
ततस्तस्मादनुध्यायमानाद्धर्माद्वरणमावरकमधर्मादि तस्यैव विरोधित्वाद्भेदः क्षयः क्रियते ।

१ ख. "धजात्यादि" । २ ख. यावत्तयः सि० । ३ ख. "स्तीति विश्वा" । ४ क. "वलयोपयो-
गार्थमाह" । ५ क. "नादिः । त" । ६ ख. ग. "सिद्धिर्यथा प्रा" । ७ ख. ग. "न्मनि क्ष" । ८ क.
"थं जन्मनि ज" । ९ ख. "ओऽस्मिज्ज" । १० क. "क्षरेणाऽऽपू" । ११ ख. "न्ति नामरूपजा-
त्याद्विद्वेषेण परिणमन्ति" । १२ ख. जात्यादिद्वारे । १३ क. परिणमन्ति । १४ ग. "नु च
धर्मादि" । १५ ख. "रकारणत्व" । ग. "रणे कारणत्व" । १६ ग. "वर्तते" ।

तस्मिन्प्रतिबन्धके क्षीणे प्रकृतयः स्वयमभिमतकार्याय प्रभवन्ति । दृष्टान्तमाह—
क्षेत्रिकवत् । यथा क्षेत्रिकः कृषीवलः केशरात्केशरान्तरं जलं निनीषुर्जलप्रतिबन्धका-
वरणभेदमात्रं करोति, तस्मिन्मित्रे जलं स्वयमेव प्रसरद्रूपं परिणामं गृह्णाति न तु
जलप्रसरणे तस्य कश्चिप्रत्यत्न एवं धर्मादेर्बोद्धव्यम् ॥ ३ ॥

यदा साक्षात्कृततत्त्वस्य योगिनो युगपत्कर्मफलभोगायाऽऽत्मीयनिरतिशयविभूत्यनु-
भावाद्युपपदनेकशरीरनिर्मित्वा जायते तदा कुर्वन्तानि चित्तानि प्रभवन्तीत्याह—

निर्माणचित्तान्यस्मितामात्रात् ॥ ४ ॥

योगिनः स्वयं निर्मितेषु कायेषु यानि चित्तानि तानि मूलकारणादस्मितामात्रादेव
तदिच्छया प्रसरन्त्यग्नेर्विस्फुलिङ्गा इव युगपत्परिणमन्ति ॥ ४ ॥

ननु बहूनां चित्तानां भिन्नाभिप्रायत्वाच्चैककार्यकर्तृत्वं स्यादित्यत आह—

प्रवृत्तिभेदे प्रयोजकं चित्तमेकमनेकेषां ॥ ५ ॥

तेषामनेकेषां चेतसां प्रवृत्तिभेदे व्यापारनानात्व एकं योगिनश्चित्तं प्रयोजकं प्रेरक-
मधिष्ठातृत्वेन । तेन न भिन्नमतत्त्वम् । अयमर्थः—यथाऽऽत्मीयशरीरे मनश्चक्षुःपा-
ण्यादीनि यथेच्छं प्रेरयत्यधिष्ठातृत्वेन तथा कायान्तरेष्वपीति ॥ ५ ॥

जन्मादिप्रभवत्वात्सिद्धीनां चित्तमपि तत्प्रभवं पञ्चविधमेव । ततो जन्मादिप्रभवा-
चित्तात्समाधिप्रभवस्य चित्तस्य वैलक्षण्यमाह—

तत्र ध्यानजमनाश्रयम् ॥ ६ ॥

ध्यानजं समाधिजं यच्चित्तं तत्पञ्चसु मध्येऽनाश्रयं कर्मवासनारहितमित्यर्थः ॥ ६ ॥
यथेतरचित्तेभ्यो योगिनश्चित्तं विलक्षणं क्लेशादिरहितं तथा कर्मापि विलक्षण-
मित्याह—

कर्माशुक्लाकृष्णं योगिनस्त्रिविधमितरेषाम् ॥ ७ ॥

शुभफलदं कर्म यागादि शुक्लम् । अशुभफलदं ब्रह्महत्यादि कृष्णम् । उभयसंकीर्णं
शुक्लकृष्णम् । तत्र शुक्लं कर्म विचक्षणानां दानतपःस्वाध्यायादिमतां पुरुषाणाम् ।
कृष्णं कर्म नारैकिणाम् । शुक्लकृष्णं मनुष्याणाम् । योगिनां तु संन्यासवतां त्रिविध-
कर्मविपरीतं यत्फलत्यागानुसंधानेनैवानुष्ठानान्न किञ्चित्फलमारभते ॥ ७ ॥

अस्यैव कर्मणः फलमाह—

ततस्तद्विपाकानुगुणानामेवाभि-

व्यक्तिर्वासनानाम् ॥ ८ ॥

इह हि द्विविधाः कर्मवासनाः स्मृतिमात्रफला जात्यायुर्भोगफलाश्च । तत्र जात्यायुर्भो-

१ ख. ग. "श्चिद्व्यापार ए" । २ ख. ग. "फलोपभोग" । ३ क. "उभय" । ४ ग. "तस्मानि" ।
५ क. "दित्याह" । ६ ख. ग. "म् । वे" । ७ क. अतो । ८ क. दानवानाम् । ९ ख. "रक्षाणां" ।

गफला एकानेकजन्ममवा इत्यनेन पूर्वमेव कृतनिर्णयाः । यास्तु स्मृतिमात्रफलास्तास्तु ततः कर्मणो येन कर्मणा यादृक्शरीरमारब्धं देवमनुष्यतिथ्यगादिभेदेन तस्य विपाकस्य या अनुगुणा अनुरूपा वासनास्तासामेवाभिव्यक्तिर्वासनानां भवति । अयमर्थः—येन कर्मणा पूर्वं देवतादिशरीरमारब्धं जात्यन्तरशतव्यवधानेन पुनस्तथाविधस्यैव शरीर-स्याऽऽरम्भे तदनुरूपा एव स्मृतिफला वासनाः प्रकटी भवन्ति । लोकोत्तरेष्वेवार्थेषु तस्य स्मृत्यादयो जायन्ते । इतरास्तु सत्योऽप्यव्यक्तसंज्ञास्तिष्ठन्ति । न तस्यां दशायां नारकादिशरीरोद्भवा वासना व्यक्तमायान्ति ॥ ८ ॥

आसामेव वासनानां कार्यकारणभावानुपपत्तिमाशङ्क्य समर्थयितुमाह—

जातिदेशकालव्यवहितानामप्यानन्तर्यं

स्मृतिसंस्कारयोरेकरूपत्वात् ॥ ९ ॥

इह नानायोनिषु भ्रमतां संसारिणां कांचिद्योनिमनुभूय यदा योन्यन्तरसहस्रव्यवधानेन पुनस्तामेव योनिं प्रतिपद्यते तदा तस्यां पूर्वानुभूतायां योनौ तथाविधशरीरादिव्यञ्जकापेक्षया वासना याः प्रकटीभूता आसंस्तास्तथाविधव्यञ्जकामावात्तिरोहिताः पुनस्तथाविधव्यञ्जकशरीरादिलाभे प्रकटी भवन्ति । जातिदेशकालव्यवधानेऽपि तासां स्वानुरूपस्मृत्यादिफलसाधन आनन्तर्यं नैरन्तर्यम् । कुतः । स्मृतिसंस्कारयोरेकरूपत्वात् । तथा ह्यनुष्ठीयमानात्कर्मणश्चित्तसत्त्वे वासनारूपः संस्कारः समुत्पद्यते । स च स्वर्गनरकादीनां फलानामङ्कुरीभावः कर्मणां वा यागादीनां शक्तिरूपतयाऽवस्थानम् । कर्तुर्वा तथाविधभोग्यभोक्तृत्वरूपं सामर्थ्यम् । संस्कारात्स्मृतिः स्मृतेश्च सुखदुःखोपभोगस्तदनुभवाच्च पुनरपि संस्कारस्मृत्यादयः । एवं च यस्य स्मृतिसंस्कारादयो भिन्नास्तयाऽऽनन्तर्याभावे दुर्लभः कार्यकारणभावः । अस्माकं तु यदाऽनुभव एव संस्कारी भवति संस्कारश्च स्मृतिरूपतया पारिणमते तदैकस्यैव चित्तस्यानुसंधातृत्वेन स्थितत्वात्कार्यकारणभावो न दुर्घटः ॥ ९ ॥

भवत्वानन्तर्यं कार्यकारणभावश्च वासनानां यदा तु प्रथममेवानुभवः प्रवर्तते तदा किं वासनानिमित्तं उत निर्निमित्तं इति शङ्कां व्यपनेतुमाह—

तासामनादित्वमाशिषो नित्यत्वात् ॥ १० ॥

तासां वासनानामनादित्वं न विद्यत आदिर्यस्य तस्य भावस्तत्त्वं तासामादिर्ना-

१ ख. °लास्ततः । २ क. °स्तस्ततः । ३ ख. ग. °मेव तस्मादभि° । ४ क. °क्तिर्भव° । ५ क. °लोकांतरे° । ६ क. °स्तु ताभ्यो न्यग्रभूतास्ति° । ७ ग. °रीरस्योपभोगभवा । ८ ख. ग. °रणानु° । ९ ख. ग. °रोभूताः । १० क. °नुभूतस्मृ° । ११ ख. ग. °न्तर्यमेव । कु° । १२ ख. °नानुरूप° । १३ ख. ग. °भोगभो° । १४ ग. च सति य° । १५ ग. °त्वेतान्वित° ।

स्तीत्यर्थः । कुत इत्यत आह—आशिषो नित्यत्वात् । येयमाशर्मिहामोहख्या सदैव
मुखसाधनानि मे भूयासुर्मा कदाचन तैर्मे वियोगो भूदिति यः संकल्यविशेषो वास-
नानां कारणं तस्य नित्यत्वादनादित्वादित्यर्थः । एतदुक्तं भवति—कारणस्य संनि-
हितत्वादनुभवसंस्कारादीनां कार्याणां प्रवृत्तिः केन वार्यते, अनुभवसंस्काराद्यनुविद्धं
संकोचविकाशधर्मि चित्तं तत्तदभिव्यञ्जकविपाकलाभात्तत्फलरूपतया परिणमत
इत्यर्थः ॥ १० ॥

तासामानन्त्याद्धानं कथं संभवतीत्याशङ्क्य हानोपायमाह—

हेतुफलाश्रयालम्बनैः संगृहीतत्वा-
देषामभावे तदभावः ॥ ११ ॥

वासनानामनन्तरानुभवो हेतुस्तस्याप्यनुभवस्य रागादयस्तेषामविद्येति साक्षात्पारम्पर्येण
हेतुः । फलं शरीरादि स्मृत्यादि च । आश्रयो बुद्धिसत्त्वम् । आलम्बनं यदेवानुभ-
वस्य तदेव वासनानामतस्तैर्हेतुफलाश्रयालम्बनैरनन्तानामपि वासनानां संगृहीतत्वात्ते-
(दे)षां हेत्वादीनामभावे ज्ञानयोगाभ्यां दग्धबीजत्वे विहिते निर्मलत्वान्न वासनाः
प्ररोहन्ति न कार्यमारभन्त इति तासामभावः ॥ ११ ॥

ननु प्रतिक्षणं चित्तस्य नश्वरैर्त्वात्तरतमत्वोपलब्धेर्वासनानां तत्फलानां च कार्यका-
रणभावेन युगर्पदभावित्वाद्भेदे कथमेकत्वमित्याशङ्क्यैकत्वसमर्थनायाऽऽह—

अतीतानागतं स्वरूपतोऽस्त्यध्व-
भेदाद्धर्माणां ॥ १२ ॥

इहात्यन्तमसतां भावानामुत्पत्तिर्न युक्तिमती तेषां सत्त्वसंबन्धायोगात् । न हि
शशविषाणादीनां क्वचिदपि सत्त्वसंबन्धो दृष्टः । निरुपाख्ये च कार्ये किमुद्दिश्य
कारणानि प्रवर्तेरन् । न हि विषयमनालोच्य कश्चित्प्रवर्तते । सतामपि विरोधान्नानामा-
वसंबन्धोऽस्ति । यत्स्वरूपेण लब्धसत्ताकं तत्कथं निरुपाख्यतामर्परूपतां वा भजते
न विरुद्धं रूपं स्वी करोतीत्यर्थः । तस्मात्सतामभावासंभवादसतां चोत्पत्त्यसंभवात्तै-
स्तैर्धर्मेर्विपरिणममानो धर्मा सदैवैकरूपतयाऽवतिष्ठते । धर्मास्तु व्यधिकत्वेन त्रैकालि-
कत्वेन व्यवस्थिताः स्वस्मिन्स्वस्मिन्नध्वनि व्यवस्थिता न स्वरूपं त्यजन्ति । वर्तमा-

१ क. 'दित्वमित्य' । २ क. 'रानु' । ३ क. 'कला' । ४ ग. 'त्यादयश्च' । आ. । ५ क.
'जकल्पत्वे' । ख. 'जवदल्पत्वे' । ६ क. 'रत्वो' । ७ ख. 'त्वाद्भे' । ८ क. 'पद्भावि' । ९ ख. ग. 'रूपं
नास्त्य' । १० ख. ग. 'दात्तद्ध' । ११ ख. 'व्यतां भ' । १२ ग. 'वसत्त्वरूपतां भ' । १३ क.
'स्तु अधि' । ख. 'स्तु तत्रैव व्य' । १४ क. 'न तत्र व्य' ।

नेऽध्वनि व्यवस्थिताः केवलं भोग्यतां भजन्ते । तस्माद्धर्माणामेवातीतानागताद्यध्वमेद-
स्तेनैव रूपेण कार्यकारणभावोऽस्मिन्दर्शने प्रतिपाद्यते । तस्मादपवर्गपर्यन्तमेकमेव
चित्तं धर्मितयाऽनुवर्तमानं न निहनोतुं पार्थते ॥ १२ ॥

त एते धर्मधर्मिणः किरूपा इत्यत आह—

ते व्यक्तसूक्ष्मा गुणात्मानः ॥ १३ ॥

य एते धर्मधर्मिणः प्रोक्तास्ते व्यक्तसूक्ष्मभेदेन व्यवस्थिता गुणाः सत्त्वरजस्तमो-
रूपास्तदात्मानस्तत्स्वभावास्तत्परिणामरूपा इत्यर्थः । यतः सत्त्वरजस्तमोभिः सुखदुः-
खमोहरूपैः सर्वासां बाह्याभ्यन्तरभेदभिन्नानां भावव्यक्तीनामन्वयानुगमो दृश्यते ।
यद्यदन्वयि तत्तत्परिणामरूपं दृष्टं यथा घटादयो मृदन्विता मृत्परिणामरूपाः ॥ १३ ॥

यद्येते त्रयो गुणाः सर्वत्र मूलकारणं कथमेको धर्मीति व्यपदेश इत्याशङ्क्याऽऽह—

परिणामैकत्वाद्स्तुतत्त्वम् ॥ १४ ॥

यद्यपि त्रयो गुणास्तथाऽपि तेषामङ्गाङ्गिभावगमनलक्षणो यः परिणामः कचित्स-
त्त्वमङ्गि कचिद्रजः कचिच्च तम इत्येवंरूपस्तस्यैकत्वाद्धस्तुनस्तत्त्वमेकत्वमुच्यते । य-
थेयं पृथिवी, अयं वायुरित्यादि ॥ १४ ॥

ननु च ज्ञानव्यातिरिक्ते सत्यर्थे वस्त्वेकमनेकं वा वक्तुं युज्यते । यदा विज्ञानमेव
वासनावशात्कार्यकारणभावेनावस्थितं तथा तथा प्रतिभाति तदा कथमेतच्छक्यते
वक्तुमित्याशङ्क्याऽऽह—

वस्तुसाम्ये चित्तभेदात्तयोर्विविक्तः पन्थाः ॥ १५ ॥

तयोर्ज्ञानार्थयोर्विविक्तः पन्था विविक्तो मार्ग इति यावत् । कथं, वस्तुसाम्ये चित्त-
भेदात् । समाने वस्तुनि स्थादावुपलभ्यमाने नानाप्रमातृणां चित्तस्य भेदः सुखदुःख-
मोहरूपैतया समुपलभ्यते । तथा हि—एकस्यां रूपलावण्यवस्थां योषित्युपलभ्य-
मानायां सरागस्य सुखमुत्पद्यते सपत्न्यास्तु द्वेषः परित्राजकादेर्वृणेत्येकास्मिन्वस्तुनि
नानाविधचित्तोदयात्कथं चित्तकार्यत्वं वस्तुन एकचित्तकार्यत्वे वस्त्वेकरूपतयैवावभा-
सेत । किंच चित्तकार्यत्वे वस्तुनो यदीयस्य चित्तस्य तद्वस्तु कार्यं तस्मिन्नर्थान्तरव्याप-
सक्तैऽतद्वस्तु न किञ्चित्स्यात् । भवत्विति चेन्न । तदेव कथमन्यैर्बहुभिरुपलभ्येत, उप-

१ क. "भेदात्तेनै" । २ ग. "ता ये गु" । ३ ग. "गमा दृश्यन्ते । यद" । ४ क. "णामिरु" ।
५ ख. "पदिश्यत इ" । ६ क. "स्तुतत्त्व" । ७ ग. "ज्ञानज्ञेययो" । ८ ख. मार्गो भेद इ" । ९ क. "गदिश
इ" । १० क. "ने लावण्यादौ ना" । ११ ख. "पता स" । १२ ख. ग. यदा य" । १३ ख. व्यापृते
चित्ते त" । १४ ग. "क्तं चित्ते त" । १५ ख. ग. तदैव ।

लभ्यते च । तस्मान्न चित्तकार्यम् । अथ युगपद्बहुभिः सोऽर्थः क्रियते, तदा बहुभिर्निर्मित-
स्यार्थस्यैकनिर्मिताद्वैलक्षण्यं स्यात् । यदा तु वैलक्षण्यं नेष्यते तदा कारणभेदे सति
कार्यभेदस्याभावे निर्हेतुकमेकरूपं वा जगत्स्यात् । एतदुक्तं भवति—सत्यपि मित्रे
कारणे यदि कार्यस्याभेदस्तदा समग्रं जगज्ज्ञानाविधकारणजन्यमेकरूपं स्यात् । कार-
णभेदाननुगमात्स्वार्तन्त्र्येण निर्हेतुकं वा स्यात् । यद्येवं कथं तेन त्रिगुणात्मनोऽर्थे-
नैकस्यैव प्रमातुः सुखदुःखमोहमयानि ज्ञानानि न जन्यन्ते । मैवम् । यथाऽर्थस्त्रिगु-
णस्तथा चित्तमपि त्रिगुणम् । तस्य चार्थप्रतिभासोत्पत्तौ धर्मादयः सहकारि कारणं तदुद्भ-
वाभिमववशात्कदाचिच्चित्तस्य तेन तेन रूपेणाभिव्यक्तिः । तथा च कामुकस्य संनिहि-
तायां योषिति धर्मसहकृतं चित्तं सत्त्वस्याङ्गितया परिणममानं सुखमयं भवति । तदे-
वाधर्मसहकारि रजसोऽङ्गितया दुःखरूपं सपत्नीमात्रस्य भवति । तत्राधर्मसहकारि-
तयां परिणममानं तमसोऽङ्गित्वेन कोपनायाः सपत्न्या मोहमयं भवति । तस्माद्वि-
ज्ञानव्यतिरिक्तोऽस्ति बाह्योऽर्थः । तदेवं न विज्ञानार्थयोस्तादर्थ्यं विरोधान्न कार्य-
कारणभावः । कारणभेदे सत्यपि कार्यभेदप्रसङ्गादिति ज्ञानाद्वयातिरिक्तत्वमर्थस्य
व्यवस्थापितम् ॥ १५ ॥

यद्येवं ज्ञानं चेत्यकाशकत्वादग्रहणस्वभावमर्थश्च प्रकाश्यत्वादग्राह्यस्वभावस्तत्कथं
युगपत्सर्वानर्थान्न गृह्णाति न स्मरति चेत्यार्शङ्क्य परिहारं वक्तुमाह—

तदुपरागापेक्षित्वाच्चित्तस्य वस्तु ज्ञाताज्ञातम् ॥ १६ ॥

तस्यार्थस्योपरागादाकारसमर्पणाच्चित्ते बाह्यं वस्तु ज्ञातमज्ञातं च भवति । अयम-
र्थः—सर्वः पदार्थ आत्मैलामे सामग्रीमपेक्षते । नीलादिज्ञानं चोपजायमानमिन्द्रियप्रणा-
लिकया समागतमर्थोपरागं सहकारिकारणत्वेनापेक्षते । व्यतिरिक्तस्यार्थस्य संबन्धमा-
वाद्ग्रहीतुमशक्यत्वात् । ततश्च येनैवार्थेनास्य ज्ञानस्य स्वरूपोपरागः कृतस्तमेवार्थे ज्ञानं
व्यवहारयोग्यतां नैयति । ततश्च सोऽर्थो ज्ञात इत्युच्यते । येन चाऽऽकारो न समर्पितः
स न ज्ञातत्वेन व्यवहियते । यस्मिंश्चानुभूतेऽर्थे सदृशादिरर्थः संस्कारमुद्बोधयन्सहका-

१ ख. 'तन्त्र्यं नि' । २ ग. 'न्त्र्ये नि' । ३ ग. 'कं स्या' । ४ क. 'ना चित्तेन' । ५ क.
ख. 'नि ज' । ६ क. ग. 'था त' । ७ क. 'तिरेकेणास्ति' । ८ क. 'वं वि' । ९ ख. ग. 'ज्ञानव-
स्तुनोस्ता' । १० क. 'दात्म्यवि' । ११ ख. ग. 'रणभेदेऽस्त' । १२ क. 'शङ्कां परिहर्तुमा' । १३
ख. 'दार्थः स्वात्म' । १४ ग. 'त्मज्ञानसा' । १५ क. 'मे चित्तं सा' । १६ ख. 'नमैन्द्रियकतया' ।
१७ ग. 'स्वस्वरू' । १८ क. 'र्थं तज्ज्ञानं' । १९ ख. 'ज्ञानव्य' । २० क. 'जनयति' । २१ ग. 'तः
सोऽज्ञा' । २२ क. 'र्थं सादृश्यादि' ।

रिंकारणतां प्रतिपद्यते तस्मिन्नेवार्थे स्मृतिरुपजायत इति न सर्वत्र ज्ञानं नापि सर्वत्र स्मृतिरिति न कश्चिद्विरोधः ॥ १६ ॥

यद्येवं प्रमाताऽपि पुरुषो यस्मिन्काले नीलं वेदयते न तस्मिन्काले पीतमतस्तस्यापि कादाचित्कत्वं ग्रहीतृरूपत्वादाकारग्रहणे पारिणामित्वं प्राप्तमित्याशङ्कां परिहर्तुमाह—

सदा ज्ञाताश्चित्तवृत्तयस्तत्प्रभोः

पुरुषस्यापारिणामित्वात् ॥ १७ ॥

या एताश्चित्तस्य प्रमाणविपर्ययादिरूपा वृत्तयस्तास्तत्प्रभोश्चित्तस्य ग्रहीतुः पुरुषस्य सदा सर्वकालमेव ज्ञेयाः, तस्य चिद्रूपतयाऽपारिणामा (मित्वा) त्पारिणामित्वाभावादित्यर्थः । यद्यसौ पारिणामी स्यात्तदा पारिणामस्य कादाचित्कत्वात्प्रमातृस्तासां चित्तवृत्तीनां सदा ज्ञातत्वं नोपपद्येत । अयमर्थः—पुरुषस्य चिद्रूपस्य सदैवाधिष्ठातृत्वेन व्यवस्थितस्य यदन्तरङ्गं निर्मलं सत्त्वं तस्यापि सदैवावस्थितत्वाद्येन येनार्थेनोपरक्तं भवति तथाविधस्यार्थस्य सदैव चिच्छायासंक्रान्तिसद्भावस्तस्यां सत्यां सिद्धं सदा ज्ञातृत्वमिति न कदाचित्पारिणामित्वाशङ्का ॥ १७ ॥

ननु चित्तमेव यदि सत्त्वोत्कर्षात्प्रकाशकं तदा स्वपरप्रकाशकत्वादात्मानमर्थं च प्रकाशयतीति तावतैव व्यवहारसमीपेः किं ग्रहीन्नन्तरेणेत्याशङ्कामपनेतुमाह—

न तत्स्वाभासं दृश्यत्वात् ॥ १८ ॥

तच्चित्तं स्वाभासं स्वप्रकाशकं न भवति । पुरुषवेद्यं भवतीति यावत् । कुतः दृश्यत्वात् । यत्किञ्च दृश्यं तदद्रष्टृवेद्यम् । दृष्टं यथा घटादि । दृश्यं च चित्तं तस्मान्न स्वाभासम् ॥ १८ ॥

ननु साध्याविशिष्टोऽयं हेतुः, दृश्यत्वमेव चित्तस्यासिद्धम् । किञ्च स्वबुद्धिसंवेदनद्वारेण पुरुषाणां हिताहितप्राप्तिपरिहाररूपा वृत्तयो दृश्यन्ते । तथा हि—कुद्धोऽहं भीतोऽहमत्र मे राग इत्येवमर्थाद्या संविद्बुद्धेरसंवेदने नोपपद्येतेत्याशङ्कामपनेतुमाह—

एकसमये चोभयानवधारणम् ॥ १९ ॥

अर्थस्य संवित्तिरिदंतया व्यवहारयोग्यतापादनमयमर्थः सुखहेतुर्दुःखहेतुर्वेति ।

१ क. 'रितां । २ ख. ग. 'लं संवेदयति । ३ क. पीतादिमतश्चित्तसत्त्वस्या' । ४ क. 'पि कदाचिद्ग्रहीतृ' । ५ ख. ग. 'णामात् । ६ ग. 'ङ्गं ज्ञेयं नि' । ७ ग. 'तत्त्वं तद्ये' । ८ ख. ग. 'धस्य दृश्यस्य । ९ ख. न काचित्पारिणामाश' । १० क. 'चित्कचित्पारिणामाश' । ११ क. ख. 'शरूपत्वा' । १२ क. 'माप्तिः कि' । १३ ग. 'सिः कृतं ग्र' । १४ ग. वेद्यं । १५ क. 'ण हि' । १६ ग. 'माद्याः संविदो बुद्धे' । १७ ख. 'पन्नेत्या' । ग. 'पन्ना इत्या' । १८ ख. ग. 'शङ्कां निरसितु' । १९ क. 'रणात् ॥ १९ ॥

बुद्धेश्च संविद्ब्रह्ममित्येवमाकारेण^१ सुखदुःखरूपतया व्यवहारक्षमतापादनम् । एवंविधं च व्यापारद्वयमर्थप्रत्यक्षताकाले न युगपत्कर्तुं शक्यं विरोधात् । न हि विरुद्धयोर्व्यापारयोर्युगपत्संभवोऽस्ति । अत एकस्मिन्काल उभयस्य स्वरूपस्यार्थस्य चावधारयितुमशक्यत्वाच्च चित्तं स्वप्रकाशमित्युक्तं भवति । किंचैवंविधव्यापारद्वयानिष्पाद्यस्य फलद्वयस्यासंवेदनाद्बहिर्मुखतयैवार्थनिष्ठत्वेन चित्तस्य^२ संवेदनादर्थनिष्ठमेव फलं न स्वनिष्ठमित्यर्थः ॥ १९ ॥

ननु मा भूद्बुद्धेः स्वयं ग्रहणं बुद्धचन्तरेण भविष्यतीत्याशङ्क्याऽऽह—

चित्तान्तरदृश्ये बुद्धिबुद्धेरतिप्र-

सङ्गः स्मृतिसंकरश्च ॥ २० ॥

यदि हि बुद्धिर्बुद्धचन्तरेण वेद्यते तदा साऽपि बुद्धिः स्वर्थमबुद्धा बुद्धचन्तरं प्रकाशयितुमसमर्थेति तस्या आहं बुद्धचन्तरं कल्पनीयं तस्याप्यन्यदित्यनवस्थानात्पुरुषायुषेणाप्यर्थप्रतीतिर्न स्यात् । न हि प्रतीतावप्रतीतायामर्थः प्रतीतो भवति । स्मृतिसंकरश्च प्राप्नोति रूपे रसे वा समुत्पन्नायां बुद्धौ तद्ग्राहिकाणामनन्तानां बुद्धीनां समुत्पत्तेर्बुद्धिजनितैः संस्कारैर्यदा युगपद्बहुयः स्मृतयः क्रियन्ते तदा बुद्धेरपर्यवसानाद्बुद्धिस्मृतीनां च बह्वीनां युगपदुत्पत्तेः कस्मिन्नर्थे स्मृतिरियमुत्पन्नेति ज्ञातुमशक्यत्वात्स्मृतीनां संकरः स्यात् । इयं रूपस्मृतिरियं रसस्मृतिरिति न ज्ञायेत ॥ २० ॥

ननु बुद्धेः स्वप्रकाशत्वाभावे बुद्धचन्तरेण चासंवेदने कथमयं विषयसंवेदनरूपो व्यवहार इत्याशङ्क्य स्वसिद्धान्तमाह—

चित्तेरप्रतिसंक्रमायास्तदाकारापत्तौ स्वबुद्धिसंवेदनम् ॥ २१ ॥

पुरुषश्चिद्रूपत्वाच्चितिः । साऽप्रतिसंक्रमा न विद्यते प्रतिसंक्रमोऽन्यत्र गमनं यस्याः सा तथोक्ता । अन्येनासंकीर्णेति यावत् । यथा गुणा अङ्गाङ्गिभावैर्लक्षणे परिणामेऽङ्गिनं गुणं संक्रामन्ति तद्वन्तामिवाऽऽपद्यन्ते, यथा वा लोके परिमाणवः प्रसरन्तो विषयभौरूपयन्ति नैवं चित्तिशक्तिस्तस्याः सर्वदैकरूपतया स्वपतिष्ठितत्वेन व्यवस्थितात्वात् । अतस्तत्संनिधाने यदा बुद्धिस्तदाकारतामापद्यते चेतनेवोपजायते, बुद्धिवृ-

१ ग. 'वदियसि' । २ ख. 'ण वा सु' । ३ क. 'क्षका' । ४ ग. 'द्वयायत्तस्य' । ५ क. 'यैव स्वनि' । ६ क. 'स्य स्वयं वे' । ७ ग. 'स्वयं बुद्धय' । ८ क. 'यमेव स्वीयभावरूपज्ञात्वाऽ-
बुद्ध्या बुद्धय' । ९ ख. 'बोधकं' । १० ख. 'ताया' । ११ ख. ग. 'नां यु' । १२ ग. 'करादीय' ।
१३ क. 'ज्ञाप्रते' । १४ क. 'ज्ञादिभा' । १५ ग. 'वगमनल' । १६ ख. ग. 'गुणमुपसं' । १७
क. 'मारोप' ।

त्तिप्रतिसंक्रान्ता च यदा चिच्छक्तिर्बुद्धिवृत्तिविशिष्टतया संवेद्यते तदा बुद्धेः स्वस्याऽऽत्मनो वेदनं भवतीत्यर्थः ॥ २१ ॥

इत्थं स्वसंविदितं चित्तं सर्वार्थग्रहणसामर्थ्येन सकलव्यवहारनिर्वाहकमं भवतीत्याह-

दृष्टदृश्योपरक्तं चित्तं सर्वार्थम् ॥ २२ ॥

द्रष्टा पुरुषस्तेनोपरक्तं तत्संनिधानेन तद्रूपतामिव प्राप्तं दृश्योपरक्तं विषयोपरक्तं गृहीतविषयाकारपारिणामं यदा भवति तदा तदेवं चित्तं सर्वार्थग्रहणसमर्थं भवति । यथा निमलं स्फटिकदर्पणाद्येव प्रतिबिम्बग्रहणसमर्थमेवं रजस्तमोभ्यामनभिभूतं सत्त्वं शुद्धत्वाच्चिच्छायाग्रहणसमर्थं भवति, न पुनरशुद्धत्वाद्रजस्तमसी । तन्न्यग्भूतरजस्तमोरूपमङ्गितया सत्त्वं निश्चलप्रदीपशिखाकारं सदैवैकरूपतया परिणममानं चिच्छायाग्रहणसामर्थ्यादा मोक्षप्राप्तेरवतिष्ठते । यथाऽयस्कान्तसंनिधाने लोहस्य चलनमाविर्भवत्येवं चिद्रूपपुरुषसंनिधाने सत्त्वस्याभिव्यङ्ग्यमभिव्यज्यते चैतन्यम् । अत एवास्मिन्दर्शने द्वे चिच्छक्ती नित्योदिताऽभिव्यङ्ग्या च । नित्योदिता चिच्छक्तिः पुरुषस्तत्संनिधानादभिव्यक्तमभिव्यङ्ग्यचैतन्यं सत्त्वमभिव्यङ्ग्या चिच्छक्तिः । तदत्यन्तसंनिहितत्वादन्तरङ्गं पुरुषस्य भोग्यतां प्रतिपद्यते । तदेव शान्तब्रह्मवादिभिः सांख्यैः पुरुषस्य परमात्मनोऽधिष्ठेयं कर्मानुरूपं सुखदुःखमोक्तृतया व्यपदिश्यते । यत्त्वनुदिक्तत्वादेकस्यापि गुणस्य कदाचित्कस्यचिदङ्गित्वाच्चिद्रूपं प्रतिक्षणं परिणममानं सुखदुःखमोहात्मकमनिर्मलं तत्तस्मिन्मूर्तिरूपे शुद्धे सत्त्वे स्वाकारसमर्पणद्वारेण संवेद्यतामापादयति । तच्छुद्धमाद्यं चित्तसर्वभेकतः प्रतिसंक्रान्तचिच्छायमन्यतो गृहीतविषयाकारेण चित्तेनोपदौकितस्वाकारं चित्तक्रान्तिबलाच्चेतनायमानं वास्तवचैतन्याभावेऽपि सुखदुःखभोगमनुभवति । स एव भोगोऽत्यन्तसंनिधानेन विवेकाग्रहणादभोक्तरपि पुरुषस्य भोग इति व्यपदिश्यते । अनेनैवाभिप्रायेण

१ ख. 'कान्ततया चिच्छक्तिबुद्ध्यन्तरवृत्ति' । २ ख. ग. 'वृत्त्यावेवात्तया संपद्यते' । ३ क. 'न संवेदनं भ' । ४ क. 'वानुप्र' । ५ क. 'लनि' । ६ ख. 'रजनं भ' । ७ क. 'भविष्यती' । ८ ख. 'सं वि' । ९ ग. 'क्तं गृ' । १० ख. ग. 'व स' । ११ ख. ग. 'जायते' । १२ ग. 'लं स्फाटिकं द' । १३ ख. ग. 'धेवं प्र' । १४ ख. 'तदा न्यग्भू' । ग. 'तदाऽजभिभूत' । १५ ग. 'मसाङ्गि' । १६ क. 'चित्तवृत्ति' । १७ क. 'रूपे तत्त' । १८ ख. ग. 'व्यनक्त्वाभि' । १९ ख. ग. 'व्यङ्ग्या चिच्छक्ति' । २० ख. 'व सांख्य' । २१ ख. ग. 'तस्मिन्' । २२ ख. 'नन्कर्मात्मरूप' । ग. 'नन्कर्मात्मरूप' । २३ क. 'तत्तत्त्वमा' । २४ क. 'त्वमेवेति प्र' । २५ ग. 'तय' । २६ क. 'स्वरूपमो' । ख. 'स्वरूपमो' । २७ ख. ग. 'न्तसंनिधानेन' ।

विन्ध्यवासिनोक्तम्—“सत्त्वं तप्यत्वमेव पुरुषतप्यत्वम्” इति । अन्यत्रापि प्रतिबिम्बं प्रतिबिम्बमानच्छायासदृशच्छायाद्वयः प्रतिबिम्बशब्देनोच्यते । एवं सत्त्वेऽपि पौरुषेय-
चिच्छायासदृशोचिदमिव्यक्तिः प्रतिसंक्रान्तिशब्दार्थः ।

ननु प्रतिबिम्बनं नाम निर्मलस्य नियतपरिणामस्य निर्मले दृष्टं, यथा मुखस्य दर्पणे । अत्यन्तनिर्मलस्य व्यापकस्यापरिणामिनः पुरुषस्य तस्मादत्यन्तनिर्मलात्पुरुषा-
दनिर्मले सत्त्वे कथं प्रतिबिम्बनमुपपद्यते । उच्यते—प्रतिबिम्बनस्य स्वरूपमनवगच्छता
भवतेदमम्यथायि । यैव सत्त्वगताया अभिव्यङ्ग्यायाश्चिच्छक्तेः पुरुषस्य सांनिध्याद-
भिव्यक्तिः सैव प्रतिबिम्बनमुच्यते । यादृशी पुरुषगता चिच्छक्तिस्तच्छाया तथाऽऽवि-
र्भवति । यदप्युक्तमत्यन्तनिर्मलः पुरुषः कथमनिर्मले सत्त्वे प्रतिसंक्रामतीति तदप्यनै-
कान्तिकं, नैर्मल्यादपकृष्टेऽपि जलादावादित्यादयः प्रतिसंक्रान्ताः समुपलभ्यन्ते ।
यदप्युक्तमनवच्छिन्नस्य नास्ति प्रतिसंक्रान्तिरिति तदप्युक्तम् । व्यापकस्याप्याकाशस्य
दर्पणादौ प्रतिसंक्रान्तिदर्शनात् । एवं सति न काचिदनुपपत्तिः प्रतिबिम्बदर्शनस्य ।
ननु सात्त्विकपरिणामरूपे बुद्धिसत्त्वे पुरुषसंनिधानादभिव्यङ्ग्यायाश्चिच्छक्तेर्बाह्यार्थाका-
रसंक्रान्तौ पुरुषस्य सुखदुःखरूपो भोग इत्युक्तं तदनुपपन्नम् । तदेव चित्तसत्त्वं
प्रकृतावपरिणतायां कथं संभवति । किमर्थश्च तस्याः परिणामः । अर्थोच्येत पुरुषस्या-
र्थोपभोगसंपादनं तथा कर्तव्यम् । अतः पुरुषार्थकर्तव्यतया तस्या युक्त एव परिणा-
मः । तच्चानुपपन्नम् । पुरुषार्थकर्तव्यताया एवानुपपत्तेः । पुरुषार्थो मया कर्तव्य इत्येवं-
विधोऽध्यवसायः पुरुषार्थकर्तव्यतोच्यते । जडायाश्च प्रकृतेः कथं प्रथममेवंविधोऽध्य-
वसायः । अस्ति चेदध्यवसायः कथं जडत्वम् । अत्रोच्यते—अनुलोमप्रतिलोमलक्ष-
णपरिणामद्वये सहजं शक्तिद्वयमस्ति । तदेव पुरुषार्थकर्तव्यतोच्यते । सा च शक्तिरचे-
तनाया अपि प्रकृतेः सहजैव । तत्र महदादिमहामृतपर्यन्तोऽस्या बहिर्मुखतयाऽनुलो-
मः परिणामः । पुनः स्वकारणानुप्रवेशद्वारेणास्मितान्तः परिणामः प्रतिलोमः । इत्थं
पुरुषास्याऽऽत्मपरिसमाप्तेः सहजशक्तिद्वयक्षयात्कृतार्था प्रकृतिर्न पुनः परिणाममार-
भते । एवंविधायां च पुरुषार्थकर्तव्यताया जडाया अपि प्रकृतेर्न काचिदनुपपत्तिः ।
ननु यदीदृशी शक्तिः सहजैव प्रधानस्यास्ति तत्किमर्थं मोक्षार्थिभिर्मोक्षाय यत्नः
क्रियते । मोक्षस्य चानर्थनीयत्वे तदुपदेशकशास्त्रस्याऽऽनर्थक्यं स्यात् । उच्यते—

१ ख. ग. “स्वतथात्वं” । २ ख. “रुपयिम्” । ग. “रुपीयत्वं” । ३ क. “पि बि” । ४ ख. “नि-
म्ब” । ५ ख. ग. “शस्त्रक्रीडचिच्छायान्तरनिव्यक्तिः प्रतिबिम्बश” । ६ क. “वदार्थ इति न” । ७
ख. ग. “कस्य न पु” । ८ ख. ग. “दनिर्मले” । ९ ख. “नम्” । तस्य । १० ग. “मुख्य” । ११ ख. ग.
“निधेऽभि” । १२ ख. ग. “प्यनुपपन्नं व्या” । १३ ग. “तदेवं” । १४ ख. ग. “थोच्यते पु” । १५ ख.
ग. “रुपार्थो” । १६ ख. “कथमेवं” । १७ क. “नेवं” । १८ ख. “व्यतयोच्य” ।

योऽयं प्रकृतिपुरुषयोरनादिर्भोग्यपोक्तृत्वलक्षणः संबन्धस्तस्मिन्सति व्यक्तचेतनायाः प्रकृतेः कर्तृत्वाभिमानाद्दुःखानुभवे सति कथामयं दुःखनिवृत्तिरात्यन्तिकी मम स्यादिति भवत्येवाध्यवसायः । अतो दुःखनिवृत्त्युपायोपदेशकशास्त्रोपदेशापेक्षाऽस्त्येव प्रधानस्य । तथाभूतमेव च कर्मानुरूपं बुद्धिसत्त्वं शास्त्रोपदेशस्य विषयः । दर्शनान्तरेष्वप्येवंविध एवाविद्यास्वभावः शास्त्रेऽधिक्रियते । स च मोक्षाय प्रयतमान एवंविधमेव शास्त्रोपदेशं सहकारिणमपेक्ष्य मोक्षारूपं फलमासादयति । सर्वाण्येव कार्याणि प्राप्तायां सामग्र्यामात्मानं लभन्ते । अस्य च प्रतिलोमपरिणामद्वारेणैवोत्पाद्यस्य मोक्षारूपस्य कार्यस्येदृश्येव सामग्री प्रमाणेन निश्चिता प्रकारान्तरेणानुपपत्तेः । अतस्तां विना कथं भवितुमर्हति । अतः स्थितमेतत्, संक्रान्तविषयोपरागमभिव्यक्तचिच्छायं बुद्धिसत्त्वं विषयनिश्चयद्वारेण समग्रां लोकयात्रां निर्वाहयतीति । एवंविधमेव चित्तं पश्यन्तो भ्रान्ताः स्वसंवेदनं चित्तं चित्तमात्रं च जगदित्येवं ब्रुवाणाः प्रतिबोधिता भवन्ति ॥ २२ ॥

ननु यद्येवंविधादेव चित्तात्सकलव्यवहारनिष्पत्तिः कथं प्रमाणशून्यो द्रष्टाऽभ्युपगम्यत इत्याशङ्क्य द्रष्टुः प्रमाणमाह—

तदसंख्येयवासनाभिश्चित्रमपि परार्थं संहत्यकारित्वात् ॥ २३ ॥

तदेव चित्तं संख्यातुमशक्याभिर्वासनाभिश्चित्रमपि नानारूपमपि परार्थं परस्य स्वात्मिनो भोक्तुर्भोग्यपर्वलक्षणमर्थं साधयतीति । कुतः । संहत्यकारित्वात् । संहत्यसंभूय मिलित्वाऽर्थक्रियाकारित्वात् । यच्च संहत्यार्थक्रियाकारि तत्परार्थं दृष्टम् । यथा शयनासनादि । सत्त्वरजस्तमांसि च चित्तलक्षणपरिणाममाञ्जि संहत्यकारीणि चार्तः परार्थानि । १५ परः स पुरुषः । ननु यादृशेन शयनादिना परेण शरीरवता पारार्थमुपलब्धं तद्वद्वान्तबलेन तादृश एव परः सिध्यति । यादृशश्च भवता परोऽसंहतरूपोऽभिप्रेतस्तद्विरातस्य सिद्धेरयमिष्टविघातकृद्धेतुः । उच्यते—यद्यपि सामान्येन परार्थमात्रे व्याप्तिर्गृहीता तथाऽपि सत्त्वादिविलक्षणधर्मिपर्यालोचनया तद्विलक्षण एव भोक्ता परः सिध्यति । यथा चन्दनवनावृते शिखरिणि विलक्षणं द्रुमाद्वहिरनुमीयमान

१ ख. ग. 'कर्तृभावल' । २ ख. ग. 'अभिधीय' । ३ क. 'दनचित्तमात्रं ज' । ग. 'दनाचि' । ४ ख. चित्त' । ५ ग. 'दृष्टि' । ६ ख. 'देतचित्तं' । ७ ग. 'स्थायिनो' । ८ ख. 'नोऽर्थक्रिया भो' । ९ ख. ग. अतः । १० ख. ग. यश्च । ११ क. 'नासनादीनां प' । १२ क. भवता । १३ ग. 'मात्रत्वे न व्या' ।

इतरवद्विविक्षणश्चन्दनमव एव प्रतीयते, एवमिहापि विक्षणस्य सत्त्वरूपस्य भोग्यस्य परार्थत्वेऽनुमीयमाने तथाविध एव भोक्ताऽविष्टता परश्चिन्मात्ररूपोऽसंहतः सिध्यति । यदि च तस्य परत्वं सर्वोत्कृष्टत्वमेव प्रतीयते तथाऽपि तामसेभ्यो विषयेभ्यः प्रकृष्यते शरीरं, प्रकाशरूपेन्द्रियाश्रयत्वात्, तस्मादपि प्रकृष्यन्त इन्द्रियाणि, ततोऽपि प्रकृष्टं सत्त्वं प्रकाशरूपं, तस्यापि यः प्रकाशकः प्रकाश्यविविक्षणः स चिद्रूप एव भवतीति कुतस्तस्य संहतत्वम् ॥ २३ ॥

इदानीं शास्त्रफलं कैवल्यं निर्णेतुं दशभिः सूत्रैरुपक्रमते—

विशेषदर्शिन आत्मभावभावनानिवृत्तिः ॥ २४ ॥

एवं सत्त्वपुरुषयोरन्यत्वे साधिते यस्तयोर्विशेषं पश्यत्यहमस्मादन्य इत्येवंरूपं, तस्य विज्ञातचित्तस्वरूपस्य चित्ते याऽऽत्मभावभावना सा निवर्तते चित्तमेव कर्तृज्ञातृ भोक्तृ इत्यभिमानो निवर्तते ॥ २४ ॥

तस्मिन्सति किं भवतीत्याह—

तदा विवेकनिम्नं कैवल्यप्राग्भारं चित्तम् ॥ २५ ॥

[* यदस्याज्ञाननिम्नपथं बहिर्मुखं विषयोपभोगफलं चित्तमासीत्तदिदानीं विवेकैर्निम्नमार्गमन्तर्मुखं कैवल्यप्राग्भारं कैवल्यफलं कैवल्यप्रारम्भं वा संपद्यत इति] ॥ २५ ॥

अस्मिंश्च विवेकबाहिनि चित्ते येऽन्तरायाः प्रादुर्भवन्ति तेषां हेतुप्रतिपादनद्वारेण त्यागोपायमाह—

तच्छिद्रेषु प्रत्ययान्तराणि संस्कारेभ्यः ॥ २६ ॥

तस्मिन्समाधौ स्थितस्य च्छिद्रेष्वन्तरालेषु यानि प्रत्ययान्तराणि व्युत्थानरूपाणि ज्ञानानि तानि प्रामूढेभ्यो व्युत्थानानुभवजेभ्यः संस्कारेभ्योऽहं ममेत्येवंरूपाणि क्षीयमाणेभ्योऽपि प्रभवन्ति, अन्तःकरणोच्छित्तिद्वारेण तेषां हानं कर्तव्यमित्युक्तं भवति ॥ २६ ॥

हानोपायश्च पूर्वमेवोक्त इत्याह—

हानमेषां क्लेशवदुक्तम् ॥ २७ ॥

यथा क्लेशानामविद्यादीनां हानं पूर्वमुक्तं तथा संस्काराणामपि कर्तव्यम् । यथा ते ज्ञानाग्निना प्लुष्टा दग्धबीजकल्पा न पुनश्चित्तभूमौ प्ररोहं लभन्ते तथा संस्कारा अपि ॥ २७ ॥

* धनुश्चिह्नान्तर्गतग्रन्थस्थाने ख. पुस्तके “ तदानीं यदस्य चित्तं विषयप्राग्भारज्ञाननिम्नमासीत्तदग्न्यथा भवति । कैवल्यप्राग्भारं भवति ” इति पाठो विद्यते ।

१ ख. वा । २ ख. तथा हि । ३ क. “कमा” । ४ क. “ल्यप्रारम्भं सं” । ५ ख. ग. प्राक्तनेभ्यो ।

एवं प्रत्ययान्तरानुदयेन स्थिरीभूते समाधौ यादृश(शाऽ) स्य योगिनः समा-
धिप्रकर्षप्राप्तिर्भवति तथाविधमुपायमाह—

प्रसंख्यानेऽप्यकुसीदस्य सर्वथा विवेक-

ख्यातेर्धर्ममेघः समाधिः ॥ २८ ॥

प्रसंख्यानं यावतां तत्त्वानां यथाक्रमं व्यवस्थितानां परस्परविलक्षणस्वरूपविभावनं
तस्मिन्सत्यप्यकुसीदस्य फलमलिप्तोः प्रत्ययान्तराणामनुदये सर्वप्रकारविवेकख्यातेः
परिशेषार्द्धममेघः समाधिर्भवति । प्रकृष्टमशुक्लकृष्णं धर्मं परमपुरुषार्थसाधकं मेहति
सिञ्चतीति धर्ममेघः । अनेन प्रकृष्टधर्मस्यैव ज्ञानहेतुत्वमित्युपपादितं भवति ॥ २८ ॥

तस्माद्धर्ममेघात्किं भवतीत्यत आह—

ततः क्लेशकर्मनिवृत्तिः ॥ २९ ॥

क्लेशानामविद्यादीनामभिविवेशान्तानां कर्मणां च शुक्लादिभेदेन त्रिविधानां ज्ञानोद-
यात्पूर्वपूर्वकारणानिवृत्त्या निवृत्तिर्भवति ॥ २९ ॥

तेषु निवृत्तेषु किं भवतीत्यत आह—

तदा सर्वावरणमलापेतस्य ज्ञान-

स्याऽऽनन्त्याज्ज्ञेयमलपम् ॥ ३० ॥

आश्रिते चित्तमेभिरित्यावरणानि क्लेशास्त एव मलास्तेभ्योऽपेतस्य तद्विरहितस्य
ज्ञानस्य शरद्गगननिमस्याऽऽनन्त्यादनवच्छेदाज्ज्ञेयमलपं गणनास्पदं न भवत्यक्लेशेनैव
सर्वं ज्ञेयं जानातीत्यर्थः ॥ ३० ॥

ततः किमित्यत आह—

ततः कृतार्थानां परिणामक्रम-

समाप्तिर्गुणानाम् ॥ ३१ ॥

कृतो निष्पादितो भोगापवर्गलक्षणः पुरुषार्थः प्रयोजनं यैस्ते कृतार्था गुणाः
सत्त्वरजस्तमांसि तेषां परिणाम आ पुरुषार्थसमाप्तेरानुलोभ्येन प्रातिलोभ्येन चाङ्गाङ्गि-
मावः स्थितिलक्षणस्तस्य योऽसौ क्रमो वक्ष्यमाणस्तस्य परिसमाप्तिर्निष्ठा न पुनरुद्भव
इत्यर्थः ॥ ३१ ॥

क्रमस्योक्तस्य लक्षणमाह—

क्षणप्रतियोगी परिणामापरान्तनिर्ग्राह्यः क्रमः ॥ ३२ ॥

क्षणोऽलपीयान्कालस्तस्य योऽसौ प्रतियोगी क्षणविलक्षणः परिणामापरान्तनिर्ग्रा-

१ ख. "दयात्सर्व" । २ क. "तीत्याह" । ३ ग. "पूर्वक" । ४ क. "तीत्याह" । ५ क. "दे
भ" । ६ क. ख. "मित्याह" । ७ क. "णामोऽप" । ८ ख. ग. "योग्येक्ष" । ९ क. ग.
"णामोऽप" ।

द्योऽनुभूतेषु क्षणेषु पश्चात्संकलनबुद्धयैव यो गृह्यते स क्षणानां क्रम उच्यते । न ह्यननुभूतेषु क्षणेषु क्रमः परिज्ञातुं शक्यः ॥ ३२ ॥

इदानीं फलभूतस्य कैवल्यस्यासाधारणं स्वरूपमाह—

पुरुषार्थशून्यानां गुणानां प्रतिप्रसवः कैवल्यं

स्वरूपप्रतिष्ठा वा चितिशक्तेरिति ॥ ३३ ॥

समाप्तमोगापवर्गलक्षणपुरुषार्थानां गुणानां यः प्रतिप्रसवः प्रतिलोमस्य परिणामस्य समाप्तौ विकारानुद्भवः यदि वा चितिशक्तेर्वृत्तिसारूप्यानिवृत्तौ स्वरूपमात्रेऽवस्थानं तत्कैवल्यमुच्यते । न केवलमभ्यदर्शने क्षेत्रज्ञः कैवल्यावस्थायामेव विधिशिद्धो यावद्दर्शनान्तरेष्वपि विमृष्यमाण एव रूपोऽवतिष्ठते । तथा हि—संसारदशायामात्मा कर्तृत्वमोक्तृत्वानुसंधातृत्वमयः प्रतीयतेऽन्यथा यद्ययमेकः क्षेत्रज्ञस्तथाविधो न स्येत्तदा ज्ञानक्षणानामेव पूर्वापरानुसंधातृशून्यानामात्मभावे नियतः कर्मफलसंबन्धो न स्यात्कर्तृहानाकृताभ्यागमप्रसङ्गश्च । यदि येनैव ज्ञात्रोपदिष्टमनुष्ठितं कर्म तस्यैव मोक्तृत्वं भवेत्तदा हिताहितप्राप्तिपरिहाराय सर्वस्य प्रवृत्तिर्घटेत सर्वस्यैव व्यवहारस्य हानोपादानलक्षणस्यानुसंधानेनैव व्याप्तत्वाज्ज्ञानक्षणानां परस्परभेदेनानुसंधानशून्यत्वात् तदनुसंधानाभावे कस्यचिदपि व्यवहारस्यानुपपत्तेः कर्ता मोक्ताऽनुसंधाता यः स आत्मेति व्यवस्थाप्यते । मोक्षदशायां तु सकलग्राह्यग्राहकलक्षणव्यवहाराभावाच्चैतदन्यमात्रमेव तस्यावशिष्यते । तच्चैतन्यं चितिमात्रत्वेनैवोपपद्यते न पुनरात्मसंवेदनेन । यस्माद्विषयग्रहणसमर्थत्वमेव चिते रूपं नाऽऽत्मग्राहकत्वम् । तथा हि—अर्थश्चिन्त्या गृह्यमाणोऽयमिति गृह्यते स्वरूपं गृह्यमाणमहमिति न पुनर्युगपद्वाहिर्मुखतान्त-मुखतालक्षणव्यापारद्वयं परस्परविरुद्धं कर्तुं शक्यम् । अत एकस्मिन्समये व्यापारद्वयस्य कर्तुमशक्यत्वाच्चिद्रूपैतैवावशिष्यते । अतो मोक्षावस्थायां निवृत्ताधिकारेषु गुणेषु चिन्मात्ररूप एवाऽऽत्माऽवतिष्ठत इत्येवं युक्तम् । संसारदशायां त्वेवंभूतस्यैव कर्तृत्वं मोक्तृत्वमनुसंधातृत्वं च सर्वमुपपद्यते । तथा हि—योऽयं प्रकृत्या सहानादिनैसर्गिकोऽस्य भोग्यमोक्तृत्वलक्षणः संबन्धोऽविवेकरूपातिमूलस्तस्मिन्सति पुरुषार्थकर्तव्यतारूपशक्तिद्वयसद्भावे सा महदादिभावेन परिणतिस्तस्यां संयोगे सति यदात्मनोऽधिष्ठातृत्वं

१ ख. ग. 'लनाबु' । २ क. 'शक्तिरि' । ३ क. क. 'वः क्षणेषु । य' । ४ क. ख. 'विच्छक्ते' । ५ ग. 'त्रेणाव' । ६ ख. ग. 'नं कैव' । ७ ख. ग. 'ते । पुनर्बुद्धिसत्त्वानधिगमे सति स्वरूपमात्रे त्ववस्थानं न । ८ ख. 'वंस्वरूपो' । ग. 'वंभूतो दर्श' । ९ ख. ग. 'रूप एवाव' । १० ग. 'धानम' । ११ ग. 'स्यात्कृ' । १२ ख. 'धानाभावे' । १३ ख. ग. 'तनाशकृ' । १४ क. 'व प्राप्त' । १५ ख. ग. 'त्वाद' । १६ ख. 'वेन क' । १७ ख. 'पत्तिरिति क' । १८ क. 'र्थनमे' । १९ क. ख. 'पत-यैवा' । २० ख. कर्तृत्वादि च ।

चिच्छायासमर्पणसामर्थ्यं बुद्धिसत्त्वस्य च संक्रान्तचिच्छायाग्रहणसामर्थ्यं चिद्वष्ट-
व्यायाश्च बुद्धेर्योऽयं कर्तृत्वमोक्तृत्वाध्यवसायस्तत एव सर्वस्थानुसंधानपूर्वकस्य व्यव-
हारस्य निष्पत्तेः किमन्यैः फल्गुभिः कल्पनांजरैः । यदि पुनरेवंभूतैर्मार्गव्यतिरेकेण
पारमार्थिकमात्मनः कर्तृत्वाद्यङ्गी क्रियेत तदाऽस्य परिणामित्वप्रसङ्गः । परिणामि-
त्वाच्चानित्यत्वे तस्याऽऽत्मत्वमेव न स्यात् । न ह्येकस्मिन्नेव समये एकैव रूपेण
परस्परविरुद्धावस्थानुभवः संभवति । तथा हि—यस्यामवस्थायामात्मसमवेते सुखे
समुत्पन्ने तस्यानुभवितृत्वं न तस्यामेवावस्थायां दुःखानुभवितृत्वम् । अतोऽवस्थानां
नानात्वात्तदभिन्नस्यावस्थावतोऽपि नानात्वं, नानात्वेन च परिणामित्वान्नाऽऽत्मत्वम् ।
नापि नित्यत्वम् । अत एव शान्तब्रह्मवादिभिः सांख्यैरात्मनः सदैव संसारदशायां
मोक्षदशायां चैकरूपत्वमङ्गी क्रियते ।

ये तु वेदान्तवादिनश्चिदानन्दमयत्वमात्मनो मोक्षे मन्यन्ते तेषां न युक्तः पक्षः ।
तथा हि—आनन्दस्य सुखैरूपत्वात्सुखस्य च सदैव संवेद्यमानतयैव प्रतिभासात्संवेद्य-
मानत्वं च संवेदनव्यतिरेकेणानुपपन्नमिति संवेद्यसंवेदनयोरेक्युपगमादद्वैतहानिः । अथ
सुखात्मकत्वमेव तस्योच्येत तद्विरुद्धधर्माध्यासानुपपन्नम् । न हि संवेदनं संवेद्यं चैकं
भवितुमर्हति । किंचाद्वैतवादिभिः कर्मात्मपरमात्मभेदेनाऽऽत्मा द्विविधः स्वीकृतः । इत्थं
च तत्र येनैव रूपेण सुखदुःखमोक्तृत्वं कर्मात्मनस्तेनैव रूपेण यदि परमात्मनः स्यात्तदा
कर्मात्मवत्परमात्मनः परिणामित्वमविद्यास्वभावत्वं च स्यात् । अथ न तस्य साक्षाद्भो-
क्तृत्वं किंतु तदुपलब्धकितमुदासीनतयाऽधिष्ठातृत्वेन स्वीकरोति तदाऽस्मद्दर्शनानुपवेशः ।
आनन्दरूपता च पूर्वमेव निराकृता । किंचाविद्यास्वभावत्वे निःस्वभावत्वात्कर्मात्म-
नः कः शास्त्राधिकारी । न तावन्नित्यनिर्मुक्तत्वात्परमात्मा, नाप्यविद्यास्वभावत्वा-
त्कर्मात्मा । ततश्च सकलशास्त्रवैयर्थ्यप्रसङ्गः । अविद्यामयत्वे च जगतोऽङ्गीक्रियमाणे
कस्याविद्येति विचार्यते । न तावत्परमात्मनो नित्यमुक्तत्वाद्विद्यारूपत्वाच्च । कर्मा-
त्मनोऽपि परमार्थतो निःस्वभावतया शशविषाणप्रख्यत्वे कथमविद्यासंबन्धः ।
अथोच्यते, एतदेवाविद्याया अविद्यात्वं यदविचाररमणीयत्वं नाम । यैव
हि विचारेण दिनकरस्पृष्टनीहारवद्विलयमुपयाति साऽविद्येत्युच्यते । मैवं, यद्वस्तु

१ ख. क्रान्तिचिच्छा । २ ख. नाजातैः । यं ग. नाजालैः । यं । ३ ख. ग. तभङ्गीव्यं ।
४ क. यथा । ५ क. ण न पं । ६ क. ति । यथा यं । ७ क. स्थानां । ग. स्थायां नां ।
८ ख. स्थातो । ९ क. नात्वाच्च पं । १० क. चैकं रूपम् । ११ क. मोक्षं । १२ क. ख-
स्वह । १३ क. योर्द्वयोरं । १४ क. हतीति । १५ ख. ग. विध इष्यते । तं । १६ ख. वत्वात्कं ।
१७ ग. विचार्यताम् । १८ ख. नो निः । १९ ग. पि निः । २० ख. ग. नैवं ।

किञ्चित्कार्यं करोति तदवश्यं कुतश्चिद्विन्नममित्रं वा वक्तव्यम् । अविद्यायाश्च संसार-
रक्षणकार्यकर्तृत्वमवश्यमङ्गीकर्तव्यम् । तस्मिन्सत्यपि यद्यनिर्वाच्यत्वमुच्यते तदा
कस्यचिदपि वाच्यत्वं न स्यात् । ब्रह्मणोऽप्यवाच्यत्वप्रसक्तिः । तस्मादधिष्ठातृत्वा-
पव्यतिरेकेण नान्यदात्मनो रूपमुपपद्यते । अधिष्ठातृत्वं च चिद्रूपमेव तद्व्यतिरिक्तस्य
धर्मस्य कस्यचित्प्रमाणानुपपत्तेः ।

यैरपि नैयायिकादिभिरात्मा चेतनोयोगाच्चेतन इत्युच्यते । चेतनाऽपि तस्य मनः-
संयोगजा । तथा हि—इच्छाज्ञानप्रयत्नादयो गुणास्तस्य व्यवहारदशायामात्मम-
नःसंयोगादुत्पद्यन्ते । तैरेव च गुणैः स्वयं ज्ञाता कर्ता भोक्तेति व्यपदिश्यते । मोक्षद-
शायां तु मिथ्याज्ञाननिवृत्तौ तन्मूलानां दोषाणामपि निवृत्तेस्तेषां बुद्ध्यादीनां विशेष-
षगुणानामत्यन्तोच्छिन्तेः स्वरूपमात्रप्रतिष्ठत्वमात्मनोऽङ्गीकृतं तेषामयुक्तः पक्षः ।
यतस्तस्यां दशार्थां नित्यत्वव्यापकत्वादयो गुणा आकाशादीनामपि सन्त्यतस्तद्वैलक्ष-
ण्येनाऽऽत्मनश्चिद्रूपत्वमवश्यमङ्गीकार्यम् । आत्मत्वलक्षणजातियोग इति चेत् । न,
सर्वस्यैव हि तज्जातियोगः संभवति । अतो जातिभ्यो वैलक्षण्यमात्मनोऽवश्यमङ्गीक-
र्तव्यम् । तच्चाधिष्ठातृत्वं, तच्च चिद्रूपतयैव घटते नान्यथा ।

यैरपि मीमांसकैः कर्मकर्तृरूप आत्माऽङ्गीक्रियते तेषामपि न युक्तः पक्षः ।
तथा हि—अहंप्रत्ययग्राह्य आत्मेति तेषां प्रतिज्ञा । अहंप्रत्यये च कर्तृत्वं कर्मत्वं
चाऽऽत्मन एव । न चैतद्विरुद्धत्वादुपपद्यते । कर्तृत्वं प्रमातृत्वं कर्मत्वं च प्रमेयत्वम् । न
चैतद्विरुद्धधर्माध्यासो युगपदेकस्य घटते । यद्विरुद्धधर्माध्यस्तं न तदेकं, यथा मावा-
मावौ, विरुद्धे च कर्तृत्वकर्मत्वे । अथोच्यते—न कर्तृत्वकर्मत्वयोर्विरोधः । किंतु
कर्तृत्वकरणत्वयोः । केनैतदुक्तं विरुद्धधर्माध्यासस्य तुल्यत्वात्कर्तृत्वकरणत्वयोरेव
विरोधो न कर्तृत्वकर्मत्वयोः । तस्मादहंप्रत्ययग्राह्यत्वं परिहृत्याऽऽत्मनोऽधिष्ठातृत्वमेवो-
पपन्नम् । तच्च चेतनत्वमेव ।

यैरपि द्रव्यबोधपर्यायभेदेनाऽऽत्मनोऽव्यापकस्य शरीरपरिमाणस्य परिणामित्व-

१ ख. ग. 'णप्रपञ्चका' । २ ख. 'सक्तिर्वा' । तं । ३ ख. ग. 'तुरूपतां' । ४ ख. ग.
'पत्वमे' । ५ ग. 'धर्माधर्मविज्ञातु' । ६ ख. 'तनयाऽन्वित इष्यते' । ७ ग. 'इष्यते' । ८ ग. 'हि
ज्ञा' । ९ ख. 'च्छाद्वेषप्र' । १० क. 'यो ये गु' । ११ क. 'वृत्तिस्ते' । १२ क. 'च्छिन्तिः स्व' ।
१३ ख. 'त्रत्वं स्वप्र' । १४ ख. ग. 'तेषां न सु' । १५ ख. 'यां किमात्मनो नि' । ग. 'यां
किमात्मन आत्मनि' । १६ ग. 'त्मनः किञ्चिद्रूपम्' । १७ ख. 'पम' । १८ ग. 'त्वजा' । १९ ख.
'त, तदा स' । २० ख. ग. 'हि जाति' । २१ ख. 'ति । ततो वै' । २२ ग. 'जडेभ्यो' । २३ क.
तस्याधि' । २४ क. ग. 'त्वं चि' । २५ ग. 'पतैव' । २६ ख. 'ध्यासादे' । ग. 'ध्यास एक' । २७
ख. 'व्यप' । २८ ख. 'भेदादात्म' । ग. 'भेदात्म' ।

मिष्यते तेषामुत्थानपराहत एव पक्षः । परिणामित्वे चिद्रूपतार्हानिश्चिद्रूपतामावे
किमात्मन आत्मत्वम् । तस्मादात्मन आत्मत्वमिच्छता चिद्रूपत्वमेवाङ्गीकर्तव्यम् ।
तैच्चाधिष्ठातृत्वमेव ।

केचित्कर्तृरूपमेवाऽऽत्मानमिच्छन्ति । तथा हि—विषयसंनिध्ये या ज्ञानलक्षणा
क्रिया समुत्पन्ना तस्या विषयसंवित्तिः फलं, तस्यां च फलरूपायां संवित्तौ स्वरूपं
प्रकाशरूपतया प्रतिभासते । विषयश्च ग्राह्यतया, आत्मा च ग्राहकतया, घटमहं
जानामीत्याकारेण तस्याः समुत्पत्तेः । क्रियायाश्च कारणं कर्तृत्वं भवतीत्यतः कर्तृत्वं
भोक्तृत्वं चाऽऽत्मनो रूपमिति । तदनुपपन्नं, यस्मात्तासां संवित्तीनां स किं कर्तृत्वं
युगपत्प्रतिपद्यते क्रमेण वा । युगपत्कर्तृत्वे क्षणान्तरे तस्य कर्तृत्वं न स्यात् । अथ
क्रमेण कर्तृत्वं तदैकरूपस्य न घटते । एकेन रूपेण चेतस्य कर्तृत्वं तदैकरूपं रूपस्य
सदैव संनिहितत्वात्सर्वं फलमेकरूपं स्यात् । अथ नानारूपतया तस्य कर्तृत्वं तदा
परिणामित्वं, परिणामित्वाच्च न चिद्रूपत्वम् । अतश्चिद्रूपत्वमेवाऽऽत्मन इच्छं-
तिर्न साक्षात्कर्तृत्वमङ्गीकर्तव्यम् । यादृशमस्माभिः कर्तृत्वमात्मनः प्रतिपादितं कूट-
स्थस्य नित्यस्य चिद्रूपस्य तदेवोपपन्नम् ।

एतेन स्वप्रकाशस्याऽऽत्मनो विषयसंवित्तिद्वारेण ग्राहकत्वमभिव्यज(ज्य)त इति ये
वदन्ति तेऽपि + अनेनैव निराकृताः ।

केचिद्विमर्शात्मकत्वेनाऽऽत्मनश्चिन्मयत्वमिच्छन्ति । ते ह्याहुर्न विमर्शव्यतिरेकेण
चिद्रूपत्वमात्मनो निरूपयितुं शक्यम् । विमर्शलक्षणमेव चिद्रूपत्वमुच्यते । तच्च
विमर्शव्यतिरेकेण निरूप्यमाणं नान्यथाऽवतिष्ठते । तदुपपन्नम् । इदमित्यभेवंरूपमिति
यो विचारः स विमर्श इत्युच्यते । स चास्मिताव्यतिरेकेण नोत्थानमेव लभते । तथा-
हि—आत्मन्युपजायमानो विमर्शोऽहमेवंभूत इत्यनेनाऽऽकारेण संवेद्यते । ततश्चाहंश-
ब्दसंभिन्नस्याऽऽत्मलक्षणस्यार्थस्य तत्र स्फुरणार्थं विकल्परूपतातिक्रमः । विकल्प-
श्चाध्यवसायात्मा बुद्धिधर्मो न चिद्धर्मः । कूटस्थनित्यत्वेन चित्तेः सदैकरूपत्वान्नाहं-
कारानुप्रवेशः । तदनेन सविमर्शत्वमात्मनः प्रतिपादयता बुद्धिरेवाऽऽत्मत्वेन आ-
न्त्या प्रतिपादितं न प्रकाशात्मनः परस्य पुरुषस्य स्वरूपमवगातमिति ।

+ अनेनैवेत्यधिकम् ।

१ क. "हानेवि" । २ ग. "पत्वाभा" । ३ ख. तथाऽवि" । ४ ग. वित्तकर्तृ" । ५ ख. ग.
"कत्वेन प" । ६ ग. "मीत्यनेन प्रकारेण" । ७ ख. च । ८ क. तदैक" । ९ क. "स्य स" । १० ग.
"रूपेण त" । ११ ग. "मित्वा न वि" । १२ क. ग. "त्वमात्म" । १३ ख. ग. "च्छता न सा" ।
१४ ख. ग. "स्थिति" । १५ ग. "त्यवि" । १६ ग. "न्ति" । तथा हि न वि" । १७ क. जगद्वै" ।
१८ ग. "वात्किल वैल" । १९ क. ग. "इमि" । २० क. "न तत्र वि" । २१ क. "रूपस्वरू" ।

इत्थं सर्वेष्वपि दर्शनेष्वधिष्ठातृत्वं विहाय नान्यदात्मनो रूपमुपपद्यते । अधिष्ठातृ-
त्वं च चिद्रूपत्वम् । तच्च जलद्वैलक्षण्यमेव । चिद्रूपतया यदधितिष्ठति तदेव मोक्ष-
तां नयति । यच्च चेतनाधिष्ठितं तदेव सकलव्यापारयोग्यं भवति । एवं च सति
कृतकृत्यत्वात्प्रधानस्य व्यापारनिवृत्तौ यदात्मनः कैवल्यमस्माभिरुक्तं तद्विहाय दर्श-
नान्तराणामपि नान्या गतिः । तस्मादिदमेव युक्तमुक्तं वृत्तिसारूप्यपरिहारेण स्वरूपे
प्रतिष्ठा चित्तिर्शक्तेः कैवल्यम् ।

तदेवं सिद्धचन्तरेभ्यो विलक्षणां सर्वसिद्धिमूलभूतां समाधिसिद्धिमभिधाय जात्य-
त्सरपरिणामलक्षणस्य च सिद्धिविशेषस्य प्रकृत्यापूरणमेव कारणमित्युपपाद्य धर्मादी-
नां प्रतिबन्धकनिवृत्तिमात्रं एव सामर्थ्यमिति प्रदर्श्य निर्माणचित्तात्प्रसिद्धतावादादु-
द्भव इत्युक्त्वा तेषां च योगिचित्तमेवाधिष्ठानकमिति प्रदर्श्य योगिचित्तस्य चित्तान्त-
रवैलक्षण्यमभिधाय तत्कर्मणामलौकिकत्वं चोपपाद्य विराकानुगुणानां च वासनानाम-
भिव्यक्तिसामर्थ्यं कार्यकारणयोश्चैक्यप्रतिपादनेन व्यवहितानामपि वासनानामानन्तर्य-
मुपपाद्य तासामानन्त्येऽपि हेतुफलाद्विद्वारेण हानमुपदर्शयतीतादिष्वध्वसु धर्माणां
सद्भावमुपपाद्य विज्ञानवादं निराकृत्य साकारवादं च प्रतिष्ठाप्य पुरुषस्य ज्ञातृत्वमु-
क्त्वा चित्तद्वारेण सकलव्यवहारनिष्पत्तिमुपपाद्य पुरुषसत्त्वे प्रमाणमुपदर्शय कैवल्यनि-
र्णयाय दशभिः सूत्रैः क्रमेणोपयोगिनोऽर्थानभिधाय शास्त्रान्तरेऽप्येतदेव कैवल्यमित्यु-
पपाद्य कैवल्यस्वरूपं निर्णीतमिति वाक्यतः कैवल्यवादः ॥ ३३ ॥

सर्वे यस्य वशाः प्रतापवसतेः सादान्तसेवावति-

प्रभ्रश्यन्मुकुटेषु सूर्ध्वसु दधत्याज्ञां धरित्रीभृतः ।


यत्कृत्वाऽम्बुजमाप्य गर्वमसमं वाग्देवर्ताऽपि श्रिता

स श्रीभोजपतिः फणाधिपतिकृत्सूत्रेषु वृत्तिं व्यधात् ॥

इति श्रीधरेश्वरभोजदेवविरचितार्था राजमार्तण्डाभिधायान् पातञ्जल-
योगसूत्रवृत्तौ कैवल्यवादव्युत्थः ॥ ४ ॥

समाप्तश्चायं ग्रन्थः ॥

१ ख. ग. 'लव्यवहार' । २ क. 'ति नित्य' । ३ ख. ग. 'रूपप्र' । ४ ख. ग. 'शक्तिः कै' ।
५ ख. ग. 'धृतिद्वी प्र' । ६ ख. 'निर्वाणाय' । ७ ख. 'स्यमुपपन्नमि' । ८ क. 'ता संश्रि' ।



अथ पातञ्जलयोगसूत्रपाठः ।

तत्र प्रथमः पादः ।

ॐ । अथ योगानुशासनम् ॥ १ ॥ योगश्चित्तवृत्तिनिरोधः ॥ २ ॥ तदा
द्रष्टुः स्वरूपेऽवस्थानम् ॥ ३ ॥ वृत्तिसारूप्यमितरेत्र ॥ ४ ॥ वृत्तयः पञ्च-
तयः क्लिष्टाक्लिष्टाः ॥ ५ ॥ प्रमाणविपर्ययविकल्पनिद्रास्मृतयः ॥ ६ ॥ प्रत्य-
क्षानुमानागमाः प्रमाणानि ॥ ७ ॥ विपर्ययो मिथ्याज्ञानमतद्रूपप्रतिष्ठम् ॥ ८ ॥
शब्दज्ञानानुपाती वस्तुशून्यो विकल्पः ॥ ९ ॥ अभावप्रत्ययालम्बना वृत्ति-
निद्रा ॥ १० ॥ अनुभूतविषयासंप्रमोषः स्मृतिः ॥ ११ ॥ अभ्यासवैरा-
ग्याभ्यां तन्निरोधः ॥ १२ ॥ तत्र स्थितौ यत्नोऽभ्यासः ॥ १३ ॥ स तु
दीर्घकालनैरन्तर्यसत्कारासेवितो दृढभूमिः ॥ १४ ॥ दृष्टानुश्रविकविषयवि-
तृष्णस्य वशीकारसंज्ञा वैराग्यम् ॥ १५ ॥ तत्परं पुरुषख्यातेर्गुणवैतृष्ण्यम्
॥ १६ ॥ वितर्कविचारानन्दारिमत्तारूपानुगमात्संप्रज्ञातः ॥ १७ ॥ विराम-
प्रत्ययाभ्यासपूर्वः संस्कारशेषोऽन्यः ॥ १८ ॥ भवप्रत्ययो विदेहप्रकृतिल-
यानाम् ॥ १९ ॥ श्रद्धावीर्यस्मृतिसमाधिप्रज्ञापूर्वक इतरेषाम् ॥ २० ॥ तीव्र-
संवेगानामासन्नः ॥ २१ ॥ मृदुमध्याधिमात्रत्वात्ततोऽपि विशेषः ॥ २२ ॥
ईश्वरप्रणिधानाद्वा ॥ २३ ॥ क्लेशकर्मविपाकाशयैरपरामृष्टः पुरुषविशेष ईश्वरः
॥ २४ ॥ तत्र निरतिशयं सर्वज्ञबीजम् ॥ २५ ॥ पूर्वेषामपि गुरुः कालेना-
नवच्छेदात् ॥ २६ ॥ तस्य वाचकः प्रणवः ॥ २७ ॥ तज्जपस्तदर्थभावनम्
॥ २८ ॥ ततः प्रत्यक्चेतनाधिगमोऽप्यन्तरायाभावश्च ॥ २९ ॥ व्याधिस्त्यानसं-
शयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि चित्तवि-
क्षेपास्तेऽन्तरायाः ॥ ३० ॥ दुःखदौर्मनस्याङ्गमेजयत्वश्वासप्रश्वासा विक्षेपसह-
भ्रुवः ॥ ३१ ॥ तत्प्रतिषेधार्थमेकतत्त्वाभ्यासः ॥ ३२ ॥ मैत्रीकरुणामुदितो-
पेक्षाणां सुखदुःखपुण्यापुण्यविषयाणां भावनातश्चित्तप्रसादनम् ॥ ३३ ॥
प्रच्छर्दनविधारणाभ्यां वा प्राणस्य ॥ ३४ ॥ विषयवती वा प्रवृत्तिरुत्पन्ना
मनसः स्थितिनिवन्धनी ॥ ३५ ॥ विशोका वा ज्योतिष्मती ॥ ३६ ॥
वीतरागविषयं वा चित्तम् ॥ ३७ ॥ स्वप्ननिद्राज्ञानालम्बनं वा ॥ ३८ ॥

यथाभिमतध्यानाद्वा ॥ ३९ ॥ परमाणुपरमहृत्त्वान्तोऽस्य प्रतीकारः ॥ ४० ॥
 क्षीणवृत्तेरभिजातस्येव मणेर्ग्रहीतृग्रहणग्राह्येषु तत्स्थितदञ्जनता समापत्तिः
 ॥ ४१ ॥ तत्र शब्दार्थज्ञानविकल्पैः संकीर्णा सवितर्का समापत्तिः ॥ ४२ ॥
 स्मृतिपरिशुद्धौ स्वरूपशून्येवार्थमात्रनिर्मासा निर्वितर्का ॥ ४३ ॥ एतयैव
 सविचारा निर्विचारा च सूक्ष्मविषया व्याख्याता ॥ ४४ ॥ सूक्ष्मविषयत्वं
 चालिङ्गपर्यवसानम् ॥ ४५ ॥ ता एव सबीजः समाधिः ॥ ४६ ॥ निर्विचा-
 रवैशारद्येऽध्यात्मप्रसादः ॥ ४७ ॥ ऋतंभरा तत्र प्रज्ञा ॥ ४८ ॥ श्रुतानुमा-
 नप्रज्ञाभ्यामन्यविषया विशेषार्थत्वात् ॥ ४९ ॥ तज्जः संस्कारोऽन्यसंस्कार-
 प्रतिबन्धी ॥ ५० ॥ तस्यापि निरोधे सर्वनिरोधान्निर्बीजः समाधिः ॥ ५१ ॥

इति प्रथमः पादः ।

अथ द्वितीयः पादः ।

तपःस्वाध्यायेश्वरप्रणिधानानि क्रियायोगः ॥ १ ॥ समाधिभावनार्थः
 क्लेशतनुकरणार्थश्च ॥ २ ॥ अविद्यास्मितारागद्वेषाभिनिवेशः क्लेशः ॥ ३ ॥
 अविद्या क्षेत्रमुत्तरेषां प्रसृततनुविच्छिन्नोदाराणाम् ॥ ४ ॥ अनित्याशुचिदुः-
 खानात्मसु नित्यशुचिसुखात्मख्यातिरविद्या ॥ ५ ॥ दृग्दर्शनशक्त्योरेका-
 त्मतेवास्मिता ॥ ६ ॥ सुखानुशयी रागः ॥ ७ ॥ दुःखानुशयी द्वेषः ॥ ८ ॥
 स्वरसबाही विदुषोऽपि तथा रूढोऽभिनिवेशः ॥ ९ ॥ ते प्रतिप्रसवहेयाः
 सूक्ष्माः ॥ १० ॥ ध्यानहेयास्तद्वृत्तयः ॥ ११ ॥ क्लेशमूलः कर्माशयो दृष्टा-
 दृष्टजन्मवदेनीयः ॥ १२ ॥ सति मूले तद्विपाको जात्यायुर्भोगाः ॥ १३ ॥
 ते हृत्पादपरितापफलाः पुण्यापुण्यहेतुत्वात् ॥ १४ ॥ परिणामतापसंस्कारदुः-
 खैर्गुणवृत्तिविरोधाच्च दुःखमेव सर्वं विवेकिनः ॥ १५ ॥ हेयं दुःखमनागतम्
 ॥ १६ ॥ द्रष्टृदृश्ययोः संयोगो हेयहेतुः ॥ १७ ॥ प्रकाशक्रियास्थितिशीलं
 भूतेन्द्रियात्मकं भोगापवर्गार्थं दृश्यम् ॥ १८ ॥ विशेषाविशेषालिङ्गमात्रालि-
 ङ्गानि गुणपर्वणि ॥ १९ ॥ द्रष्टा दृशिमात्रः शुद्धोऽपि प्रत्ययानुपश्यः
 ॥ २० ॥ तदर्थ एव दृश्यस्याऽऽत्मा ॥ २१ ॥ कृतार्थं प्रति नष्टमप्यनष्टं तद-
 न्यसाधारणत्वात् ॥ २२ ॥ स्वस्वामिशक्तयोः स्वरूपोपलब्धिहेतुः संयोगः

॥ २३ ॥ तस्य हेतुरविद्या ॥ २४ ॥ तदभावात्संयोगाभावो हानं तदद्वैतेः
 कैवल्यम् ॥ २५ ॥ विवेकख्यातिरविष्टया हानोपायः ॥ २६ ॥ तस्य सप्तधा
 प्रान्तभूमिः प्रज्ञा ॥ २७ ॥ योगाङ्गानुष्ठानादशुद्धिक्षये ज्ञानदीप्तिरा विवेक-
 ख्यातेः ॥ २८ ॥ यमनियमासनप्राणायामप्रत्यहारधारणाध्यानसमाधयोऽ-
 ष्टावङ्गानि ॥ २९ ॥ अहिंसासत्यास्येयब्रह्मचर्यापरिग्रहा यमाः ॥ ३० ॥
 जातिदेशकालसमयानवाच्छिन्नाः सार्वभौमा महाव्रतम् ॥ ३१ ॥ शौचसंतोष-
 तपःस्वाध्यायेश्वरप्रणिधानानि नियमाः ॥ ३२ ॥ चित्तवृत्तवशने प्रतिपक्षभावा-
 नम् ॥ ३३ ॥ चित्तवृत्ता हिंसादयः कृतकारितानुमोदिता लोभक्रोधमोहपूर्वका मृदु-
 मध्याधिमात्रा दुःखाज्ञानानन्तफला इति प्रतिपक्षभावनम् ॥ ३४ ॥ अहिंसा-
 प्रतिष्ठायां तत्संनिधौ वैरत्यागः ॥ ३५ ॥ सत्यप्रतिष्ठायां क्रियाफलाश्रय-
 त्वम् ॥ ३६ ॥ अस्तेयप्रतिष्ठायां सर्वरत्नोपस्थानम् ॥ ३७ ॥ ब्रह्मचर्यप्रति-
 ष्ठायां वीर्यलाभः ॥ ३८ ॥ अपरिग्रहस्थैर्ये जन्मकर्मतासंबोधः ॥ ३९ ॥ शौचा-
 त्स्वाङ्गजुगुप्सा परैरसंसर्गः ॥ ४० ॥ सत्त्वशुद्धिसौमनस्यैकाग्र्येन्द्रियजयात्म-
 दर्शनयोग्यत्वानि च ॥ ४१ ॥ संतोषादनुत्तमः सुखलाभः ॥ ४२ ॥ काये-
 न्द्रियसिद्धिरशुद्धिक्षयात्तपसः ॥ ४३ ॥ स्वाध्यायादिष्टदेवतासंप्रयोगः ॥ ४४ ॥
 समाधिसिद्धिरीश्वरप्रणिधानात् ॥ ४५ ॥ स्थिरसुखमासनम् ॥ ४६ ॥ मयत्न-
 शैथिल्यानन्तसमापत्तिभ्याम् ॥ ४७ ॥ ततो द्वंद्वानभिघातः ॥ ४८ ॥ तस्मि-
 न्सति श्वासप्रश्वासयोर्गतिविच्छेदः प्राणायामः ॥ ४९ ॥ बाह्याभ्यन्तरस्तम्भ-
 त्तिर्देशकालसंख्याभिः परिदृष्टो दीर्घसूक्ष्मः ॥ ५० ॥ बाह्याभ्यन्तरविषयासेपी
 चतुर्थः ॥ ५१ ॥ ततः क्षीयते प्रकाशावरणम् ॥ ५२ ॥ धारणासु च यो-
 ग्यता मनसः ॥ ५३ ॥ स्वविषयासंप्रयोगे चित्तस्वरूपानुकार इवेन्द्रियाणां
 प्रत्याहारः ॥ ५४ ॥ ततः परमा वश्यतेन्द्रियाणाम् ॥ ५५ ॥

इति द्वितीयः पादः ।

अथ तृतीयः पादः ।

देशबन्धश्चित्तस्य धारणा ॥ १ ॥ तत्र प्रत्ययैकतानता ध्यानम् ॥ २ ॥
 तदेवार्थमात्रनिर्भासं स्वरूपशून्यमिव समाधिः ॥ ३ ॥ त्रयमेकत्र संयमः ॥ ४ ॥

तज्जयात्प्रज्ञालोकः ॥ ५ ॥ तस्य भूमिषु विनियोगः ॥ ६ ॥ त्रयमन्तरङ्गं
 पूर्वेभ्यः ॥ ७ ॥ तदपि बहिरङ्गं निर्वाजस्य ॥ ८ ॥ व्युत्थाननिरोधसंस्कारयो-
 रभिभवमादुर्भावौ निरोधक्षणचित्तान्वयो निरोधपरिणामः ॥ ९ ॥ तस्य प्रज्ञा-
 न्तवाहिता संस्कारात् ॥ १० ॥ सर्वार्थतैकाग्रतयोः क्षयोदयौ चित्तस्य समा-
 धिपरिणामः ॥ ११ ॥ ततः पुनः शान्तोदितौ तुल्यप्रत्ययौ चित्तस्यैकाग्रताप-
 रिणामः ॥ १२ ॥ एतेन भूतेन्द्रियेषु धर्मलक्षणावस्थापरिणामा व्याख्याताः ॥ १३ ॥
 शान्तोदितौ व्यपदेश्यधर्मानुपाती धर्मा ॥ १४ ॥ क्रमान्यत्वं परिणामान्यत्वे
 हेतुः ॥ १५ ॥ परिणामत्रयसंयमादतीतानागतज्ञानम् ॥ १६ ॥ शब्दार्थप्रत्य-
 यानामितरेतराध्यासात्संस्कारस्तत्प्रविभागसंयमात्सर्वभूतरुतज्ञानम् ॥ १७ ॥
 संस्कारसाक्षात्करणात्पूर्वजातिज्ञानम् ॥ १८ ॥ प्रत्ययस्य परचित्तज्ञानम् ॥ १९ ॥
 न च तत्सालम्बनं तस्याविपयीभूतत्वात् ॥ २० ॥ कायरूपसंयमात्तद्वाह्यशक्ति-
 स्तम्भे चक्षुष्पकाशसंप्रयोगेऽन्तर्धानम् ॥ २१ ॥ सोपक्रमं निरुपक्रमं च कर्म
 तत्संयमादपरान्तज्ञानमरिष्टेभ्यो वा ॥ २२ ॥ मैत्र्यादिषु बलानि ॥ २३ ॥
 बलेषु हस्तिबलादीनि ॥ २४ ॥ प्रवृत्त्यालोकन्यासात्सूक्ष्मव्यवहितविप्रकृष्ट-
 ज्ञानम् ॥ २५ ॥ भुवनज्ञानं सूर्ये संयमात् ॥ २६ ॥ चन्द्रे ताराव्यूहज्ञानम् ॥ २७ ॥
 ध्रुवे तद्गतिज्ञानम् ॥ २८ ॥ नाभिचक्रे कायव्यूहज्ञानम् ॥ २९ ॥ कण्ठकूपे
 क्षुत्पिपासानिवृत्तिः ॥ ३० ॥ कूर्मनाड्यां स्थैर्यम् ॥ ३१ ॥ मूर्धज्योतिषि सिद्ध-
 दर्शनम् ॥ ३२ ॥ प्रातिभादा सर्वम् ॥ ३३ ॥ हृदये चित्तसंविद् ॥ ३४ ॥ सत्त्व-
 पुरुषयोरत्यन्तासंकीर्णयोः प्रत्ययाविशेषो भोगः परार्थात्स्वार्थसंयमात्पुरुषज्ञा-
 नम् ॥ ३५ ॥ ततः प्रातिभश्चावणवेदनादर्शास्वादवार्ता जायन्ते ॥ ३६ ॥ ते
 समाधायुपसर्गा व्युत्थाने सिद्धयः ॥ ३७ ॥ बन्धकारणशैथिल्यात्प्रचारसंवे-
 दनाच्च चित्तस्य परशरीरावेशः ॥ ३८ ॥ उदानजयाज्जलपङ्कुकण्टकादिष्वसङ्ग-
 उत्क्रान्तिश्च ॥ ३९ ॥ समानजयाज्ज्वलनम् ॥ ४० ॥ श्रोत्राकाशयोः संब-
 न्धसंयमादिव्यं श्रोत्रम् ॥ ४१ ॥ कायाकाशयोः संबन्धसंयमाल्लघुतूलसमाप-
 त्तेश्चाऽऽकाशगमनम् ॥ ४२ ॥ बहिरकल्पिता वृत्तिर्महाविदेहा ततः प्रकाशावर-
 णक्षयः ॥ ४३ ॥ स्थूलस्वरूपसूक्ष्मान्वयार्थवत्त्वसंयमाद्भूतजयः ॥ ४४ ॥
 ततोऽणिमादिप्रादुर्भावः कायसंपत्तद्धर्मानभिघातश्च ॥ ४५ ॥ रूपावण्यबलव-
 ज्ञसंहननत्वानि कायसंपत् ॥ ४६ ॥ ग्रहणस्वरूपास्मितान्वयार्थवत्त्वसंयमा-

दिन्द्रियजयः ॥४७॥ ततो मनोजित्वं विकरणभावः प्रधानजयश्च ॥४८॥
सत्त्वपुरुषान्यतारुणातिमानस्य सर्वभावाधिष्ठातृत्वं सर्वज्ञातृत्वं च ॥ ४९ ॥
तद्वैराग्यादपि दोषबीजक्षये कैवल्यम् ॥५०॥ स्यान्धुपनिमन्त्रणे सङ्गस्मया-
करणं पुनरनिष्टप्रसङ्गात् ॥ ५१ ॥ क्षणतत्क्रमयोः संयमाद्विवेकजं ज्ञानम्
॥ ५२ ॥ जातिलक्षणदेशैरन्यतानवच्छेदात्तुल्यमोस्ततः प्रतिपत्तिः ॥ ५३ ॥
तारकं सर्वविषयं सर्वथाविषयमक्रमं चेति विवेकजं ज्ञानम् ॥ ५४ ॥ सत्त्व-
पुरुषयोः शुद्धिसाम्ये कैवल्यमिति ॥ ५५ ॥

इति तृतीयः पादः ।

अथ चतुर्थः पादः ।

जन्मौषधिमन्त्रतपःसमाधिनाः सिद्धयः ॥ १ ॥ जात्यन्तरपरिणामः प्रकृ-
त्यापूरात् ॥ २ ॥ निमित्तमपयोजकं प्रकृतीनां वरणभेदस्तु ततः श्रेयिकवत्
॥ ३ ॥ निर्माणचित्तान्यास्मिताभावात् ॥ ४ ॥ प्रवृत्तिभेदे प्रयोजकं चित्तमे-
कमनेकेषाम् ॥ ५ ॥ तत्र ध्यानजमनाश्रयम् ॥ ६ ॥ कर्पाशुक्लाकुष्णं योगिनस्त्रि-
विधमितरेषाम् ॥ ७ ॥ ततस्तद्विपाकानुगुणानामेषाभिन्ना विवर्तिनाम् ॥ ८ ॥
जातिदेशकालव्यवहितानामप्यानन्तर्यं स्मृतिसंस्कारयोरेकत्वात् ॥ ९ ॥
तासामनादित्वं चाऽऽशेषो नित्यत्वात् ॥ १० ॥ हेतुफलाश्रयालम्बनैः
संगृहीतत्वादेशावभावे तदभावः ॥ ११ ॥ अतीतानागतं स्वरूपतोऽस्त्यध्व-
भेदाद्धर्माणम् ॥ १२ ॥ ते व्यवक्तुस्त्मा तुणात्मानः ॥ १३ ॥ परिणामैक-
त्वाद्वस्तुतत्त्वम् ॥ १४ ॥ वस्तुसाम्ये चित्तभेदाद्योर्विभक्तः पन्थाः ॥ १५ ॥
न चैकचित्ततन्त्रं वस्तु तदप्रमाणकं तदा किं स्यात् ॥ १६ ॥ तदुपराना-
पेक्षित्वाचित्तस्य वस्तु ज्ञाताज्ञातम् ॥ १७ ॥ सदा ज्ञाताश्चित्तवृत्तयस्तत्त्वभोः
पुरुषस्यापरिणामित्वात् ॥ १८ ॥ न तत्स्वाभासं दृश्यत्वात् ॥ १९ ॥ एक-
समये चोभयानवधारणम् ॥ २० ॥ चित्तान्तरदृश्ये बुद्धिबुद्धेरतिप्रसङ्गः
स्मृतिसंकरश्च ॥ २१ ॥ चित्तेरप्रतिसंक्रमायास्तदाकारापत्तौ स्वबुद्धिसंवेदनम्
॥ २२ ॥ द्रष्टृदृश्योपरक्तं चित्तं सर्वार्थम् ॥ २३ ॥ तदसंख्येयवासनाभिधि-
भ्रमपि परार्थं संहृत्यकारित्वात् ॥ २४ ॥ विशेषदर्शिन आत्मभावभावनानि-

वृत्तिः ॥ २५ ॥ तदा विवेकनिम्नं कैवल्यप्राग्भारं चित्तम् ॥ २६ ॥ तच्छि-
 द्रेषु प्रत्ययान्तराणि संस्कारेभ्यः ॥ २७ ॥ हानमेषां क्लेशवदुक्तम् ॥ २८ ॥
 प्रसंख्यानेऽप्यकुसीदस्य सर्वथा विवेकख्यातेर्धर्ममेघः समाधिः ॥ २९ ॥ ततः
 क्लेशकर्मनिवृत्तिः ॥ ३० ॥ तदा सर्वावरणमलापेतस्य ज्ञानस्याऽऽनन्त्याज्ज्ञेय-
 मल्पम् ॥ ३१ ॥ ततः कृतार्थानां परिणामक्रमसमाप्तिर्गुणानाम् ॥ ३२ ॥
 क्षणप्रतियोगी परिणामापरान्तनिर्ग्राह्यः क्रमः ॥ ३३ ॥ पुरुषार्थशून्यानां
 गुणानां प्रतिप्रसवः कैवल्यं स्वरूपप्रतिष्ठा वा चितिशक्तिरिति ॥ ३४ ॥

इति चतुर्थः पादः ॥ ४ ॥

समाप्तोऽयं श्रीमत्पतञ्जलिप्रणीतो योगसूत्रपाठः ॥

